

GEZAMLTE SHRIFTN

Alter Kacyzne



*Permanent preservation of this book was made possible
by Arthur & Ellen Rosten
in memory of
Abraham & Anna Rich and Murray & Eva Rothstein*

FUNDING FOR THE CORE COLLECTION OF YIDDISH LITERATURE
WAS MADE POSSIBLE IN PART BY A GRANT FROM THE
DAVID AND BARBARA B. HIRSCHHORN FOUNDATION



NATIONAL YIDDISH BOOK CENTER
AMHERST, MASSACHUSETTS

0-657-00679-3

9780657006792T.PS

THE STEVEN SPIELBERG DIGITAL YIDDISH LIBRARY PROVIDES
ON-DEMAND REPRINTS OF MODERN YIDDISH LITERATURE

ORDERS MAY BE PLACED BY PHONE AT (413) 256-4900 X155; BY FAX AT
(413) 256-4700; BY E-MAIL AT ORDERS@BIKHER.ORG; OR BY MAIL AT
NATIONAL YIDDISH BOOK CENTER, 1021 WEST STREET,
AMHERST, MA 01002-3375 U.S.A.

©1999 NATIONAL YIDDISH BOOK CENTER



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Lief D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional
symbol of Yiddish creativity. The inspiration for our
colophon comes from a design by the noted artist
Yechiel Hadani of Jerusalem, Israel.

BOOK DESIGN BY PAUL BACON

PRINTED IN THE U.S.A. ON ACID-FREE PAPER

אלטער קאצינגע
*
געזאמלטע שריפטן

אַלטער קאַציזנע

געזאַמלטע שריפטן

באַנד דריי

שטאַרקע און שוואַכע

ראַמאָן אין פיר טיילן

בוך איינס

אַרויסגעגעבן מיט דער מיטהילף פון שולמית קאַציזנע —
די טאַכטער פון מחבר

אלטער קאציזנע

געזאמלעע שריפטן

אי.קו.פ. פארלאג

פארלאג
י.ל. פרץ
ישראל

תש"ל"ב — 1972

**ALTER KACYZNE
GEZAMLTE SHRIFTN**

J. L. Peretz Publishing House
31, Allenby Str., Tel-Aviv, Israel

אַלטער קאַצינע / געזאַמלטע שריפטן
פאַרלאַג י. ל. פּרעץ, רח' אלנבי 31, תל-אביב

©

נדפס בישראל תשל"ב
Printed in Israel, 1972

דפוס „אורלי“, תל-אביב, טלפון 32062

שטאַרקע

און

שוואַכע

ראַמאָן אין פיר טיילן

בוך איינס

אלטער קאצינע האט געהערט צו די שרייבער, וועלכע האבן געהאט אן אפן אויג און אויער פאר די פראבלעמען און געשעענישן פון זייער צייט. אין דעם ראמאן „שטארקע און שוואכע“ פילן מיר אפ דעם הייסן אַטעם פון יענע צייטן, וועלכע זענען געווען אַרעם אין מאַטעריעלער הינזיכט, אָבער רייך אין גייסטיקן אויפשוונג.

עס זענען די יאָרן אין דער ערשטער וועלט־מלחמה און די ערשטע יאָרן נאָך איר. דעמאָלט האָבן צוויי גרויסע געשעענישן באַפּליגלט די פּאַנטאַזיע פון די פּאַלקס־מענטשן און אויך די מענטשן פון גייסט. דאָס זענען: די באַלפּור־דעקלאַראַציע, וועלכע האָט דערנענטערט די נאַציאָנאַלע אויסלייזונג און רעאַל געמאַכט דעם צווייטוויזנט־יאָריקן חלום פון שיבת־ציון און די צווייטע געשעעניש — די אַקטאַבער־רעוואָלוציע — וועלכע האָט פּראַקלאַמירט זעם אָנהייב פון אַ נייער עפּאָכע אין אַלגעמיינעם, ווי אויך אין יידישן לעבן. צווישן די צוויי שטראַמען קומען שטרייטן. דער מחבר נעמט נישט קיין צד אין דאָזיקן שטרייט. ער באַמיט זיך אָביעקטיוו צו שילדערן סיי די קעמפּער פאַר דער נאַציאָנאַלער אויסלייזונג, סיי די וועלט־באַפּרייער.

צווישן די צוויי גרויסע שטראַמען לעבן דערווייל מענטשן מיט זייער טאַג־טעגלעך לעבן און מיט זייערע אינדיווידועלע זאַרגן און האַפּענונגען, וועלכע פּלעכטן זיך צונויף מיט די פּערספּעקטיוון פון די „גרויסע טעג“.

אלטער קאצינע האט אין דעם ראמאן געגעבן אַ ריכטיק אָביעקטיוו, רעאַליס־טיש בילד פון דער צייט און פאַרענדיקט „שטארקע און שוואכע“ מיט צוויי בילדער: פון אַ יידישן קאַלכאַז אין סאַוועט־רוסלאַנד; און מיט ווונדערלעך שיינער שילדערונג, ווי עס ווערט צווישן די בערג פון יהודה געבוירן אַ קינד, אַ נייער דור.

דאָס נעכטן פאַרגאַנגענע לעבן האָט אַ וויכטיקן אַקטועלן אויסקלאַנג פאַר די היינטיקע צייטן. נישט בלויז וואָס מען קען נישט אַפּמעקן פון אונדזער זכרון יענע הייסע טעג, וואָס האָבן אויספאַרמירט די אידייען און וועגן פון יידישן פּאַלק, זיינע חלומות און אַנטווישונגען, נאָר סיי דער גורל פון יידישן פּאַלק, סיי די ראַנגלענישן פון יידישן מענטש צו געפינען זיין וועג אין לעבן — זענען אַלע מאַל אַקטועל אויך אין אונדזער צייט.

דער טרוים פון די ציון־טרוימער איז פאַרווירקלעכט געוואָרן, אָבער דער קאַמף פאַר דעם אינהאַלט און גרויסקייט פון דער יידישער מדינה דויערט; אויך דער גע־ראַנגל אינעם מענטש דויערט און וועט דויערן.

דאָס איז געווען די סיבה, וואָס דער י. ל. פּרץ־פאַרלאַג האָט באַשלאָסן אַרויס־צוגעבן אַ נייע אויפלאַגע פון דאָזיקן היסטאָריש־וויכטיקן און אויך היינט אַקטועלן ראַמאַן.

ערשטער טייל

אלטשטאט

אַ ל ט ש ט אָ ט

א מאל איז דאָ געווען דאָס האַרץ פון וואַרשע — אַט דער לאַבירינט שמאַלינקע געסעלעך צווישן הויכע, גראַע מויערן. איצט איז דאָס אַן אַפגעלעגן אַרט, אַ פאַר- צייטיקער אַנווקס אויפן גוף פון דער היינטוועלטליקער שטאַט, וווּ דאָס בלוט פליסט אַנדערש און וווּ אַנדערש שלאַגט דער דופק.

דער מקום — ווי יידן רופן די אַלטשטאַט — האָט זיין אייגענעם אַטעם, זיין אייגענע לופט, וואָס זי גיסט זיך נישט צוזאַמען מיט דער לופט פון גאַנץ וואַרשע. אויך די איינוווינער פון מקום האָבן אַן אַנדער אויסזען, סיי די יידן, סיי די קריסטן. פאַרוועלקטע זענען זיי, די איינוווינער פון מקום, ווי דער שטויב פון פאַרגאַנגענע דורות וואַלט צו זיי צוגעשטאַנען, זיך איינגעפרעסן אין די פאַלדן פון זייערע קליידער, אין די קנייטשן פון זייערע פנימער. און גראַע זענען זיי. זיי טראַגן מיט זיך דעם שאַטן פון די ענגע געסעלעך צווישן הויכע מויערן. אַט שאַרן זיי זיך פאַוע וואַנט, איבער די שמאַלע טרעטערס, ווי קינדער וואָס רייבן זיך אַן דער מאַמעס קני און די מאַמעס — די מויערן — זענען שמאַל און הויך און, דאַכט זיך, זיי שטייען, די מויערן, אויף געשוואַלענע קני. אונטן זענען זיי ברייטער ווי אויבן, די גראַע וואַנט גליטשט זיך אַראַפ אויפן שמאַלן טרעטער אין אַ משופּעדיקן אַנשפאַר, כדי נישט איינצופאַלן. קיין טויערן זענען דאָ נישטאַ. שמאַלע געוועליכע טירן מיט פאַרצייטיקן שמירעכץ פירן פון דער גאַס אין פינצטער געוועלבעטע קאַרידאָרן אַריין. און ביי טאַג דורך דער פינצטערניש, אין אַוונט — דורך דעם איינציקן לאַמטערן, וואָס הענגט פון געוועלב אַראַפ, אַטעמען אַרויס די שמאַלע געוועלבן אַ שרעק און אַ וואַרענונג אויף דער ענגער גאַס: היט אייך, מענטשן! פאַראַן מכשפות אויף דער וועלט! און שדים לוייערן אין יעדן ווינקל. און מענטשן שלעכטע, נאָך ערגער פאַר שדים, האָבן זיך פאַרטייעט אין זייער פאַרבאַרגעניש.

נישט אומזיסט זענען פאַראַן אין דער הייך פון ערשטן שטאַק. נישעס אין די גראַבע ווענט. און דאָרט שטייען צוגעשמידט אין זייער אייביקער וואַך מאַדאַנעס

און הייליקע. און ווי אלט און ווי אפגעלאזט די ווענט זאלן נישט זיין — די מאדאנעס מיט די הייליקע גלאנצן מיט דעם הימל-בלויזען איילפארב פון זייערע פריש אפגע-מאלטע קליידער, טראגן פרישע קרענצלעך אויף די קעפ — א פארגיטיקונג פאר זייער אייביקער וואכזאמקייט.

מענטשן גייען — שאטנס אויף דער שאטנדיקער גאס. און רייסט זיך אריין א שטיקל זון צווישן די הויכע מויערן — דאן ווערט די גאנצע גאס צעבראכן אויף שפיציקע ווינקלעך און קרומע ליניעס. דאכט זיך — די גאס צעפאלט זיך. דאכט זיך, די שאטנמענטשן לויפן זיך ראטעווען, וואס גיכער פון לעכערדיקן ארבל ארויס אהין, אויפן אלטן מארק, און דארט אויף דער פולער זון צו קריגן א תיקון. אויב אלטשטאט איז דאס אמאליקע הארץ פון ווארשע, איז דער אלטער מארק — דאס הארץ פון דעם הארץ.

א גרויס פירעקיק קעסטל איז דער אלטער מארק. זיינע ווענט זענען די פיר ציילן הויכע, שמאלע מויערן, הויכע — צו פינף און צו זעקס שטאק, שמאלע — צו דריי און צו פיר פענצטער. און אלע מויערן זענען גרא און אלע, דאכט זיך, אלע אזוי ענלעך. און דאך — באזונדערע זענען זיי. יעדער מויער מיט זיין פנים, מיט זיין חנדל פון אן אפגעקומענעם מיוחס. גרויסע אינדיווידואליסטן זענען זיי, די מויערן פון אלטן מארק, וואס האלט זיי דא צוזאמען, אקסל צו אקסל צוגע-פרעסט אין ענגשאפט? דאס האבן זיי זיך פארקוקט מיט די אנברעמענדיקע אויגן אויף דער וואסער-פאנע, וואס זיצט אויף איר פאסטאמענט אין מיטן געפלאסטערטן פלאץ, א מכשפה איז זי, די ווארשעווער וואסער-פאנע, מיט פארשייטע בריסטן און מיט א פארדרייטן שופנעק. מיט איר שילד און מיט איר שווערד, וואס זי האלט אין אירע הענט, האט זי צוגעכישופט צו זיך די אלטע הויכע מויערן מיט זייערע מאדאנעס, מיט זייערע הייליקע, און די אלטע שטיינערנע אינדיווידואליסטן האבן זיך אויסגעישטעלט אין פיר ציילן און פארשלאסן דעם פלאץ אין א קעסטל. איז געווארן אויס פלאץ, נאר א ריזיקער צימער אן א דאך, א קהליש צימער צום געברויך פון די היגע איינווינער.

קינדערלעך שפילן זיך אין יאגעניש ארום דער וואסער-פאנע. ווייט אנטלויפן קאנען זיי נישט. אויך זיי האט זי צוגעכישופט. עלטערע פרויען זיצן אויף די שטיי-נערנע טרעפלעך פון פאסטאמענט, ציילן די זאקן-אייגעלעך און באקלאגן זיך אויף זייערע ביטערע מזלות. איינע אויף דעם, וואס איר אלטער פארדינט נישט, די צווייטע — וואס דער אלטער שיכורט און שלאגט זי, די דריטע איז זיי ביידע מקנא: איר אלטער איז שוין לאנג א שוכן-עפר.

אין די זומערדיקע פארנאכטן לאזן זיך ארויס ארבעטער אין בלויזע וועסטלעך מיט פאפיראסן אין מויל, כאפן א שמועס ביי דער וואסער-פאנע.

אייגענע מענטשן. אן אייגענע שטוב, נאָר אַן אַ דאָך. דערפאַר קאָן מען כאַטש אַפּאַטעמען פּריי.

יידן מיט קריסטן פילן זיך דאָ נענטער און היימישער, ווי ערגעץ אַנדערש. די מויערן האָבן זיי צוזאַמענגעשטופּט אין ענגשאַפּט. די שווערע נויט דריקט אַלעמען גלייך. קיין גבירים וווינען נישט אויף אַלטשטאַט. און די שאַטנס פון פאַרגאַנגענע דורות וועבן זיי צוזאַמען מיט אַ געמיינזאַמען סוד.

אויפן פּלאַץ נעבן דער וואַסער־פאַנע האָבן זיך פאַרנאַכטלעך אַפּגעשטעלט צוויי אַרבעטער. זיי האָבן זיך געטראָפּן גייענדיק פון דער אַרבעט און זיך אַפּגע־שטעלט כאַפּן אַ שמועס.

— נו, האַסט עפעס אַרבעט? — געפרעגט האַט דער העכערער, דער בלאַנדער, געפרעגט נישט גלאַט, אַבי צו רעדן. אים האַט טאַקע אינטערעסירט. צי דער חבר האַט אַרבעט, דער עיקר, צי ער וויל אַרבעטן.

האַט דער חבר אַפּגעענטפּערט, נאָך אַ קליינער קווענקלעניש:

— איך וועל דיר זאָגן, ישראל, דו ווייסט דאָך, אַז די אַרבעט איז מיר נישט צום האַרצן. וואָס פאַר אַ תּכּלית איז דאָס פאַר שייקען, איך בעט דיך, צו מאַלן בלומענשלאַקן אין די שטיבער אויף דער פּראַנצישיקאַנער גאַס. אַז טרעפּן זאָל זיי אַ שלאַק, די גראַבע ביכער! זעסטו, ס'האַט זיך טאַקע געלוינט צו קומען קיין וואַרשע...

האַט דער בלאַנדער אים גוטמוטיק צוגעקלאַפּט אויף דער פּלייצע:

— האָב צייט. נישט מיט אַ מאַל איז קראַקע געבויט.

פון דער זייט האַט זיך געקאַנט דאַכטן, אַז נאָר איינער פון זיי איז אַן אַרבע־טער — שייקע. ער האַט געטראָגן אַ בלוזע מיט אַ פאַר הויזן, וואָס זענען באַשטאַנען דורכויס פון פאַרביקע פּלעקן, אַ לעבעדיקע פּאַלעטע. ס'איז נאָר אַ חידוש געווען, ווי אַזוי דער בחור האַט זיך געקליגט אַפּצומאַלן די קליידער פון הינטן, אַזוי ווי פון פאַרנט.

ישראל אַבער איז געווען אַנגעטאָן גאַנץ ריין. אַפילו געטראָגן אַ ווייכן קראַגן מיט אַ קראַוואַט, געהאַט אַ שטעקעלע אין דער האַנט און אויפן פינגער — אַ קידושין־רינגל, אַ גאַלדנס. גאַלד האַט ער געהאַט נישט נאָר אויפן פינגער. אַז ער האַט אַ שמייכל געטאָן, האַט די זון אים אַ כאַפּ געטאָן ביי די גאַלדענע ציין.

— דו האַסט קיין געדולד נישט, שייקע, — האַט ער געמוסרט דעם שטוב־מאַלער. — וואַרשע איז אַ תּהום. מיט געדולד און מיט ענערגיע וועסטו דיך ביסלעכווייז אַרויפאַרבעטן. ביי ריטאַוון ביסטו געווען?

— דאָס גיי איך טאַקע פון אים.

און שייקע האָט זיך פאַרגאַפּט אויף איינעם פון די הויכע דעכער, ווו צווישן די פאַרשוואַרצטע, פאַרצייטיקע דאַכלקעס האָט זיך אויסגעשפּרייט אַ פירקאַנטיקע גלעזערנע לאַטע.

— אַ רוח אין זיין האַרצן אַריין. ער האָט דאָרט אַ מאַדעלקע.

— אָט אַזוי ביסטו געגאַנגען צו אים ?

שייקע האָט נישט פאַרשטאַנען די פּראַגע און אַנגעקוקט ישראלן פאַרחידושט. דערזען אַז ישראל באַטראַכט קריטיש זיין באַמאַלטן אַנצוג, האָט ער זיך אַנגע-שטויסן און צעלאַכט זיך. אויגן האָט ער געהאַט שמאַלע, און אַז ער האָט זיך צעלאַכט, זענען גאָר פאַרבליבן קרומע שפּעלטעלעך מיט אַ סך דיגע קנייטשעלעך אַרום זיי. — אַן אמתער כינטשיק — האָט ישראל אַ טראַכט געטאַן.

— און דו מיינסט, אַז כ'האַב זיך געדאַרפט איבערטאַן פאַר זיין כבוד וועגן ? אַז נישט דערהאַרן וועט ער. וואָס איז ער דען, ריטאַוו ? נישט אַזאַ מאַלער, ווי איך, וואָס ?

— נו, אַ ביסל אַ נפּקא-מינה. יענער איז אַ גאַנצער קנאַקער, אַ באַרימטהייט, אַ פּרעמירטער מאַלער...

— טפּו, ביסט אויך אַ בורזשוי, ישראל, ווי איך זע. באשר יענער האָט לייזונט און אַן אַטעליע און מאַדעלקעס, באשר מען שרייבט וועגן אים אין די צייטונגען — וועט שייקע זיך איבערטאַן פאַר זיין כבוד וועגן ? איך האָב געאַרבעט ! — און שייקע האָט מיט פאַטאַס זיך אַ זעץ געטאַן אין דער באַמאַלטער ברוסט. האָט זיך אויפגע-הויבן אַ דין שטויבל, און ישראל איז מיט אַ שמייכל אַפּגעטראַטן.

— האָט ער געזען דיינע צייכענונגען ?

— יאַ.

— און וואָס האָט ער געזאָגט ?

— זיי זענען אים שטאַרק געפּעלן. — שייקע האָט זיך פאַרקרימט ווי אַ כינע-זער און זיך אַ קראַץ געטאַן אונטערן היטל — דער רוח ווייסט זיין טאַטן. ער זאָגט : איך דאַרף אַרבעטן.

— און אַליין האַסטו דאָס נישט געוואוסט ?

— איך בעט דיך, ישראל, איז דאָס פאַר מיר אַ תכלית : אַרבעטן ?

שייקעס נעבעך-מינע האָט זיך ממש געבעטן ביי ישראלן ער זאָל אַראַפּנעמען פון אים די לאַסט פון דאַרפן אַרבעטן. אַפילו מיט דער אַפּנהאַרציקער פּוילקייט זיינער איז שייקע אים געווען סימפּאַטיש.

— כאַפּט דיך אַ וואַטנמאַכער, כינטשיק, — האָט ישראל אַ מאַך געטאַן מיט דער האַנט — ווי איך זע, וועסטו ווערן קונסטמאַלער, ווי איך וועל ווערן אַ טענצער. וועסט שוין פון אַלע דיינע טאַלאַנטן בלייבן ביים פייפן.

שייקע האָט צעשטעלט די געפאַרבענע פּיס און פאַרנומען די הענט אין די באַקעס.

— וואָס איז? האָסט אודאי געהערט בעסערע פּייפערס פאַר מיר, וואָס? ישראל האָט געלאַכט מיט גאַלד.

— שאַ, ישראל, — איז שייקע ערנסט געוואָרן און אַראַפּגערוקט דאָס היטל אויפן טשוב, — וואָס הערט זיך עפעס מיט מיינע לידער? ווען וועל איך שוין זען אַ געדרוקט וואָרט?

ישראל האָט אים צוגעזאָגט, אַז אין דעם נאַענטן פאַרטייטשן העפט וועט ער געפינען געדרוקט זיינע לידער, אָבער שייקע האָט נישט אָפּגעטראָטן: — ווען? — מען קאָן דאָך מיט לידער קיין פאַרטיי העפט נישט אָנפילן, פאַרשטייט דאָך אַליין. עס פעלט נאָך מאַטעריאַל. היינט גיי איך צו שמואלן נאָכן לייט־אַרטיקל. שייקע האָט נישט געהאַט קיין געדולד. זיין מווע האָט נישט געוואָרט. אַט האָט ער שוין נאָך אַ ליד אין דער קעשענע פון די געפאַרבענע הויזן. אָבער גיי וויין ישראלן, אַז יענער האָט נאָך די ערשטע נישט אָפּגעדרוקט. ניין, ער וועט נישט ווייזן.

ער האָט זיך ווידער פאַרגאַפט אַרויף. אין זיינע כינעזישע אייגעלעך האָט געטליצט אַ פּלעמל און די ליפּן האָבן זיך געעפּנט אין אַ קינדישן שמייכל. הויך אויף אַ דאָך איז געשטאַנען אַ שייגעצל און געפאַכט מיט אַ שטעקן, פינף מאַל לענגער פאַר אים אַליין. צום שטעקן איז געווען צוגעבונדן אַ שמאַטע. געפאַכט, ווי געכישופּט. אפשר האָט ער געוואָלט איבערמאַלן דעם גאַנצן הימל איבערן אַלטן מאַרק. און אפשר האָט ער דאָס געפאַכט צו דער פאַרגייענדיקער זון, זי זאָל זיך צוריקקערן. ניין, דאָס האָט דאָס שוואַרצע סילוועטל אויפן דאָך דיריגירט מיט אַ טשאַטע זילבערנע טויבן. הויך, הויך האָט זיך גערינגלט זייער זשמעניע אין לופטיקע הקפות. זילבערנע בלימעלעך האָבן זיך געשאַטן פון ראָזן וואַלקן. און אַ פאַל אַראָפּ — אַ הויפּן שוואַרצע שמאַטקעלעך. און אַ שופּ אַרויף — ווידער זילבערנע בלומען. אַט האָבן זיי זיך אָנגעצונדן ראָזן.

— ווייסט, ישראל, ביי אונדז אין שטעטל גייען שוין די אינדיטשקעס שלאָפּן. זיי טוליען זיך איינע צו דער אַנדערער און פאַרציילן זיך פאַרן שלאָף זייערע נעכטיקע חלומות:

— טיו—ליו! ליו—ליו—ליו! טיול! ליול! ליו—ליו—ליו!

שייקע האָט אַזוי קונציק אויסגעפּייפט, ווי די אינדיטשקעס פאַרציילן זייערע חלומות, אַז ישראל האָט זיך צעלאַכט.

— ווער פאַרברענט, דו דיכטער איינער! שייקע פּייפער, אַ גוטע נאַכט.

פייגע-פעסיע מיט איר קאָמונע

פון אַלטן מאַרק האָט ישראל פאַרקירעוועט אין אַ געסעלע פון איין גוס, מיט אַ רינשטאַק אין דער מיט. אַ געסעלע בלויז פאַר פוסגייער. עס האָט געפירט צו דעם טרעפּגעסל. די טרעפּ זענען געפאַלן צו יענעם טייל מקום, וואָס ליגט נידע-ריקער ביי דער ווייסל. און פון ביידע זייטן טרעפּ האָבן זיך געהויבן גראַע מויערן. אין די פענצטער איז שוין געווען ליכטיק. גראַע בעלי-מלאכות האָבן שוין געאַרבעט ביי פייער. די לופט איז דאָ געווען אַ שטיקנדיקע, פון אַלטן זשאַווער און שימל, וואָס האָט זיך איינגעגעסן אין די פילהונדערט-יאָריקע ווענט.

פאַראַן מענטשן, וואָס אַנטציקן זיך דערמיט — האָט ישראל געטראַכט — ריטאָו, צום ביישפּיל, איז פאַרליבט אין דעם דאָזיקן טרעפּגעסל. די אויגן ווערן אַזש פייכט ביי אים... און ער, ישראל, ווען מען זאָל אים נאָר לאָזן, וואָלט ער אונטערגעלייגט דינאַמיט און אויפגעריסן אין דער לופטן אַלע געשוואַלענע, בייכיקע מויערן, וואָס עס הענגען, דאַכט זיך, פּיאָוקעס אויף זייערע ווענט. דאָס געסל איז געווען איינגעטונקט אין אַוונט. און פּלוצלונג האָט ישראל דערזען עפעס, וואָס האָט אים אַ נעם געטאָן ביים האַרצן, כאַטש ער איז נישט געווען קיין מאַלער. פון ביידע זייטן האָבן אין די שטיבער לאַמפּן געברענט, נאַכט געווען. און אונטן, וווּ די טרעפּ האָבן זיך געענדיקט, האָט אַ העל קינדיש קעפל געשטראַלט, ווי דער קאַפּ פון אַ הייליקן אויף אַ קאַטויליש בילד. דאָס קינד איז געזעסן אויף דער זון. אַ פאַר מינוט שפּעטער האָט שוין ישראל אַליין זיך אָפּגעטובלט אין דעם לעצטן ביסל זון, וואָס האָט זיך דאָ פאַרשטעקט אויפן פּלעצל, צווישן די פינצטערע מיילער פון זייטיקע געסלעך. איין פינצטער געסל האָט אים איינגעשלונגען. אַבער נאָך פינצטערע איז געווען דער קאַרידאָר פון דעם מויער, ווהיין ישראל האָט זיך פאַרנומען. אַ קאַרידאָר פאַר איין מאָן די ברייט.

פון געוועלביקן סופּיט הענגט אַראָפּ אַ פאַרצייטישע לאַמטער. אַ זעקסקאַנטי-

קער גלעזערנער עמער. עס וויגט זיך די לאַמטער און עס הוידעט זיך אין קאַרי-
דאַר די צערייצטע פינצטערניש.

ישראל האָט שוין דריי יאָר געווינט אין דעם הויז און צום קאַרידאַר זיך נישט
געקאַנט צוגעווינען בשום אופן. ס'איז דאָך אַן אמתע קאַטאַקאַמבע, אַ קעלער
פאַר אינקוויזיציע! אים האָט זיך געדאַכט: אַט באַלד שליסן זיך צו די ווענט פון
פאַרנט און פון היגטן און ער בלייבט פאַרמויערט לעבעדיקערהייט.

ביי דער נאַכט, נאָך אַ שטאַרקער אויפרעגונג, פלעגט אים קומען צו חלום
אַ מהומה אין ענגן קאַרידאַר בעת אַ שריפה. ישראל האָט אָבער געוואָלט אין זיך
גוברי זיין אומחן צו דער פינצטערער קאַטאַקאַמבע. ער האָט עס געהאַלטן פון
זיין זייט פאַר אינטעליגענטישע היסטעריע.

— וואָס איז מיט דיר דער ייִחוס, ישראל? מענטשן לעבן דאָך דאָ אויס זייערע
יאָרן, אַרעמע אַרבעטער, און ווער ביסטו דען? אַן אַרבעטער בן־אַרבעטער, ווי קומט
עס גאָר צו דיר?

טרעפּ פינצטערע, שמאַלע און דומפיקע האָבן זיך געדרייט צו פייגע־פעסיעס
קאַמונע אַרויף, אויפן פערטן שטאַק. פאַרן פאַרענטש האָט ישראל זיך נישט אָנגע-
האַלטן. ער האָט שוין געקאַנט די טרעפּ אויף אויסנווייניק. עס האָט אים געעקלט
פון דעם קאַלטן, קלעפיקן שווייס אויפן פאַרענטש, ווי אַ קאַלטער שטערן פון אַ
שווינדזוכטיקן.

און כאַטש צו די פינצטערע טרעפּ איז ער געווינט געווען, און ער געדענקט
שוין נישט יענע צייט, ווען ער האָט זיך דאָ אויסגעגליטשט און אַראָפּגעפאַלן און
נאָך דעם פאַל צוגעקערענט, פון דעסטוועגן האָט ער אַלע מאַל טענות צו פייגע־
פעסיען, ווען ער קומט אויף די פינצטערע טרעפּ. עס קאָן זיין, צו קיין פרעמדער
וואָלט ישראל קיין טענות נישט געהאַט. פייגע־פעסיע איז אָבער געווען זיין שוויגער,
און ער האָט איר נישט געקאַנט מוחל זיין, וואָס זי האָט זיך אויסגעקליבן אַזאַ
פינצטערע נעסט.

זיין שוויגער פייגע־פעסיע איז געווען פאַפולער אויפן מקום. מען האָט זי
גערופן „די קאַמוניסטקע“, כאַטש אַזוי ווייט איז זי געווען פון קאַמוניזם, ווי ווייט זי
איז געווען פון גבירישקייט. זי איז גלאַט געווען איינע פון יענע שלימזלניצעס.
אויף וועלכע עס לוינט זיך שוין נישט רחמנות צו האָבן, ווייל מיטן שלימזל, דאַכט
זיך, האָבן זיי זיך איינגעלעבט און לעבן בשלום. און וואָס האָט זי דען געקאַנט
בעסערס דערגרייכן?

געקומען קיין וואַרשע מיט אַ קראַנקן מאַן, אַ פראַווינצער חזן, וואָס איז
אָועקגעפאַלן אויפן האַלדן, און מיט צוויי קליינע מיידלעך, און דאָ, אין דער גרויסער
פרעמדער שטאַט, באַגראָבן דעם מאַן אירן. האָט זי חתונה געהאַט מיט מאיר־דודן

דעם בעל-מגיה. ס'איז געווען אַ גלייכע זאַך פאַר ביידע. זי האָט נישט געהאַט ווהיזן זיך אַהינצויטאַן און אים איז פאַרבליבן אַ גרויסע דירה, ווו ער האָט זיך געשראַקן אַליין צו זיין נאָך דעם ווייבס טויט. קינדער האָט מאיר-דוד געהאַט אויסגעגעבענע. אַבער אַ ייד אַן עקשן. צו די קינדער נישט געוואָלט גיין. ער אַ בעל-מגיה, פייגע-פעסיע אַ חזנטע — ביידע שטיקלעך כלי-קודש, האָט מען חתונה געהאַט.

האָט מען זיך אַרומגעזען נאָך דער חתונה, אַז ס'איז נישטאָ קיין פרנסה. האָט דער אַלטער בעל-מגיה אַוועקגעלייגט די שפאַקולן מיט דער געדנדענער פען, גענו-מען אַ שטעקעלע אין האַנט און געוואָרן אַ מעקלער אויף דער עלטער. זענען אַבער געווען מעקלערס יינגערע און פלינקערע פאַר אים און מאיר-דוד האָט פאַרדינט וואַסער אויף קאַשע.

— וואָלסט כאַטש ווייניקער אַרומגעלאָפן, מאיר-דוד! ווייניקער די שטיוול רייסן. ס'איז דאָך אַ דלות!

האָט דער אַלטער אַנגעקוקט זיין נייע דעה-זאָגערין, אַנגעקוקט זי אַזוי, אַז זי האָט שוין מער קיין וואָרט נישט גערעדט, נאָר אַוועקגעלאָפן צום שפיגל פאַרריכטן דאָס שייטל, וואָס איז איר פאַר שרעק פאַרקראַכן אויף אַ זייט.

און מאיר-דוד מיטן שטעקעלע האָט ווי-דער אַוועקגעשמייט אויף די נאַלעווקעס. דאָן איז דאָס פייגע-פעסיע געפאַלן אויפן פלאַן אויסצונוצן די גרויסע דירה אירע, צימערן און צימערלעך, קאַמער-קאַמער-הויז. אַן עסציימער ווי אַ פעלד. מיט דריי הונדערט יאָר צוריק, בסך-הכל, האָט דאָ גאָר געווינט אַ פירשט. האָט זי אַנגעהויבן אַרייננעמען סובלאַקאַטאַרן. נישט אַבי וועמען, פאַרשטייט זיך, גאָר בכבודיקע אַרעמע-לייט און אויפגעקלערטע פראַלעטאַריע. זי האָט זיך געהאַט איר אייגענעם אויסוואַל, אַז סיי איר מאַן דער בעל-מגיה זאָל נישט פאַרשעמט ווערן, סיי די טעכטער אירע, וואָס לערנען זיך אין שול, זאָלן האָבן אַ פיינע באַקאַנטשאַפט. האָט זיך מיט דער צייט אַנגעזאַמלט ביי פייגע-פעסיען אַ קאַלעקציע, וואָס מען דאַרף אויספאַרן אַ מדינה אַזוינס צוזאַמענצופאַרן. און ווער עס האָט געוואָלט האָט זיך געזעצט צום טיש און מיטגעמאַכט די אַרעמע סעודה. און ווער עס האָט געוואָלט — האָט געצאָלט. פייגע-פעסיעס טאַלאַנט איז נאָר גענוג געווען דאָס געשעפט איינצופעדעמען. זי האָט אַבער געמוזט אַפלאַזן די לייצעס. זאָל עס גיין ווי עס גייט. זי איז געווען שוואַך אויפן זכרון און טעמפ אויפן חשבון. זי האָט קיין מאָל נישט געקאַנט באַרעכענען, וויפל פון וועמען עס קומט. איז טאַקע אַוועק אַ קאַמונע. טאַקע נאָר מיט נסים איז פייגע-פעסיע נישט בדלות געוואָרן, כאַטש ס'איז געווען צום דלות מיטן האַנט צו דערלאַנגען. אַבער חלות צו קידוש האָט מאיר-דוד געהאַט. און אַ האַלב פלעשעלע בראַפן אויף שבת — אויך.

האָט ער אָנגעקנייטשט דעם שטערן און זיך באַטראַכט :

— למאי זאל זיך אים דאַכטן : ער איז דאָך אויך אַ גאַסט אין אַכסניה. אַבי נישט ביי די קינדער.

פון דעסטוועגן האָט דאָך פייגע-פעסיע דערפירט צו אַ שטיקעלע תכלית. מיט דריי יאָר צוריק האָט זיך אַריינגעצויגן אין דער קאַמונע אַן אַרנטלעכער בחור, אַ טריקאַטאַזש-אַרבעטער, ישראל שטריקער. האָט ער טאַקע פאַר אַ יאָרן חתונה געהאַט מיט דינהן, מיט פייגע-פעסיעס עלטערער טאַכטער. און איצט האָפט שוין פייגע-פעסיע אויף אַ שטיקעלע נחת אויך : זי וועט אין גיכן, מירטשעם, ווערן אַ באַבע. הלוואי האַלט זי שוין אַזוי מיט דאַרעטשקען, מיט דער יינגערער. גאָר קיין לייט נישט... ווייזט אויס, אַ בלוט אַזאָ...

דינע איז געווען אַ שוואַך באַשעפעניש מיידלווייז, אַ שטרויענע פאַנגע. און איצט, פאַר דער צייט פון שוואַנגערשאַפט, איז זי גאָר קיין מענטש נישט, כאַפט צוקרענקען גאַנץ אַפט.

אין דער פרי, ווען ישראל פאַרנעמט זיך צו דער אַרבעט, לאַזט ער איבער דאָס וויבל זינס אין בעט. ער ווייסט : זי איז אַ פעפערין. זאָל איר ווייל באַקומען. אַבער אַהיים גייענדיק האָט ער אַלץ מורא, ער זאָל ווידער נישט טרעפן דינהן אין בעט ליגן. שוין נישט פאַר פוילקייט, נאָר פאַר מידקייט. אַ מאַדנע מידקייט באַפאַלט זי, דינהן, כאַטש זי טוט נישט אַ האַנט אין קאַלטן וואַסער. אַ מאַל דאַכט זיך ישראלן, אַז דינה איז אַן אָנגעבלאָזן קישעלע, פון וועלכן עס גייט אַרויס די לופט, און זי דאַרט איין פאַרן אויג.

די אומרו באַפאַלט ישראלן אַזוי גלייך, ווי ער באַטרעט די פינצטערע שטיגן צו דער וויינגג זיינער. ווער ווייסט וואָס דינהלע מאַכט ? און ישראל ווייסט, אַז די אומרו קומט פון דעם העסלעכן פאַרשוויצטן קאַלטן פאַרענטש, וועלכער דערמאַנט אַן אַ קראַנקן שטערן. און דעריבער טאַקע מיידט ער אויס אַנצורירן דעם פאַרענטש מיט דער האַנט, אַבער סיי ווי סיי, דער קראַנקער פאַרענטש קריכט אַליין אַריין אין זיין רעיון און ער קאַן אים שוין נישט אַרויסטרייסלען. די לעצטע צוויי שטאַק מאַכט ישראל דורך אין איין אַטעם, איבערהיפנדיק צו צוויי טרעפלעך. אַט זענען שוין די לעצטע, אַט איז שוין די טיר. ער קלינגט.

געעפנט האָט אים שניאור אין זיין שניטראַק, מיטן האַרטן קאַפעליוש, אַן אַפגעברענטער ליטוואַק, וואָס האַנדלט מיט שעלקעס און מיט בלייפדערס אויף די נאַלעווקעס אין אַ טויער — איינער פון פייגע-פעסיעס קאַלעקציע.

— אַט איז ער, אַט ! רק ער איילט זיך און רק ער ספרינגט. זע נאָר ווי ער שאַפעט. זע נאָר ! קיין מאַיאַנטקעס וועסטו נישט מאַכן, נאָר איינער, וועסט זיך אַנמאַכן אַ האַרצעלער. האַסטו געזען אַ ביסל !

— ווייסט איר נישט, שניאור, וואס דינה מאכט?

— פאר וואס זשאָל איך נישט ווישן, פאר וואס? אַז אַ מענץ דרייט זיך אַרום אין סטוב, באַדאַרף ער אַלץ וויסן. דיין דינה איז השם יתברך געזונט, מיר דאַכט זיך, אַז זי איז גאַר אין סטוב נישטאַ, איז זי גאַר. האַסטו געזען אַ ביסל? ווי אַ מענץ איז דאָס צעקאַכט! ווי ערשט נאָך דער חתונה! מ־מאַ!

אין גרויסן עסזימער ביים לאַנגן טיש האָט ישראל געפונען וולאַדעקן. יענער האָט זיך פונאַדערגעלייגט אויפן ברודיקן געשטריקטן טישטעך מיט זיין שינקע מיט ברויט. אפשר אַ האַלבן חזיר האָט ער געבראַכט אַהער צו שלעפן.

— אַ, מילי בראַטקו! — האָט וולאַדעק אויסגעפויקט — וואָס מאַכסטו? ווי גייטס? אויף סמאַטשע ווידער אַוועקגעלייגט אַ שפיצעל. מען לייגט זיי ווי די הינט. פונקט ווי אַ מאַל, אַבער וואָס איז די פעולה, אַז זיי מערן זיך.

וולאַדעק האָט געהאַט אַן אויסזען פון אַ רבנישן יונגן־מאַנטשיק, שיער נישט מיט געקרייזלטע פאות. דער סלאַוואַצקי־קראַגן איז געלעגן אויף אים, ווי אַ פאַר־צייטיק יידיש העמד. ער האָט, ווייזט אויס, פאַר דעם געהאַט אַ לאַנגן תענית, וואָרעם ער איז אין גאַנצן געווען איצט אַריינגעטאַן אין פרעס. און די רבנישע גאַז זיינע האָט געשוויצט און די ביינער אונטער דער גרינער הויט אויף די שלייפן זענען געגאַנגען כאַדאַראַם אין טאַקט פון די ציין. דער גאַנצער קאַפֿ־מעכאַניזם האָט גע־אַרבעט.

אַבער מיטן מעסער האָט ער געפאַכט און באַוועגונגען האָט ער געמאַכט ווי אַן אמתער סיבירניק. וולאַדעק איז טאַקע נישט לאַנג צוריקגעקומען פון סיביר, וווּ ער איז פאַרשיקט געווען נאָך אין אַכטן יאָר פאַר אַ פּע־פּע־עסיש שטיקל אַרבעט. געקומען איז ער צוריק אין אַנהייב דרייצנטן.

— געפעלט דיר נישט, ווי איך זע, מילי בראַטקו, דער עסק מיט די שפיצעלעס? וואָס דען? פאַשען דאַרף מען זיי? כדי אַזעלכע פלאַקנשיסערס ווי דו זאָלן קענען האַלטן דרשות קעגן טעראָר?

פון אַ ווייטערן צימער האָבן זיך געשאַטן רולאַדן פון דאַרעטשקעס לויטערן סאָפּראַן.

— דאָ־רע־מי־פּאַ־סאַל־פּאַ־מי־רע. דאָ־רע־מי־פּאַ־סאַל־פּאַ־מי־רע־דאָ־אַ! רע־מי־פּאַ־סאַל־לאַ־סאַל־לאַ־סאַל־לאַ־פּאַ־מי־רע־ע!

איז אַרומגעגאַנגען איבערן צימער איטשע קראַוויטשיק, אַ פיגור אַן אַ פּראַפּיל, אין גאַנצן אַ פּלעצל, ווי אַ פּאַפּירן מעגטשעלע. ער האָט זיך געשאַרט פּאַזע וואַנט, באַנעצט צוויי פינגער אין מויל און אַנגעטאַפט מיט זיי יעדע זאַך, וואָס איז נאָר צו דער האַנט געקומען: אַ זייגער, אַ לייכטער, אַ מוציא ברויט, אַ שטיקל צוקער. — אַזאַ טבע האָט ער געהאַט. פאַר דער דאָזיקער טבע האָט מען אים גערופן איטשע

פרייס, און די גאנצע קאמונע האט אויסגעקוקט די שעה, ווען די דאזיקע ווענט וועלן פון אים שוין פטור ווערן. אבער איטשע פרייס האט זיך באפעסטיקט אין א ווינקל מיט זיין זיגערמאכער-ווארשטאט, און טו אים עפעס.

איצט איז ער צוגעגאנגען מיט דראַבנינקע טריטעלעך און געהויבן די שפי-ציקע אַקסל, ווי אַ פּאַפּירן מענטשעלע, וואָס מען ציט ביי אַ שטריקל.

— איך בעט אייך, ישראל, איר זייט דאָך אַ געבילדעטער מענטש, נישט שוין זשע קאָן מען נישט צוטראַכטן עפעס אַ מאַשינקע אַזאַ, וואָס זאַל מאַכן דעם זעלביקן חזנישן דריידל, נישט אייער שוועגערין זאַל זיך דאַרפן נעבעך מאַטערן? ס'אַ רחמנות, זאָג איך אייך, אויף אירע יונגע יאָרן. שוין צוויי שעה אויפן זיגער: דאָ—רע, מירע, פירע, לירע, זיי אַ גבירה, דינג אַ דירה—דאָ!

— אַט גייט ביסטריצקי, זאָגט אים, וועט זי אויפהערן.

— עט! — דאָס פּאַפּירענע מענטשעלע האָט אַ הייב געטאָן די שפיציקע אַקסלען — אַרויסגעוואָרפן. איין צו להכעיסניק, וואָס די וועלט האָט נאָר געזען.

ביסטריצקי איז אַריינגעקומען פון זיין צימער, שאַרנדיק מיט די שטעקשיד, מעשה פריין. די הענט אין די הויזן-קעשענעס, אין די ציין — אַ לילקע. ער האָט געטראָגן אַ פּרעס-ווייסן אַלפּאָגענעם רעקל, אַזעלכע, ווי די פּריזירער ביי דער אַרבעט. זיין שטערן איז געווען נישט אַזוי הויך, ווי ברייט, אַ פעסטונג אַ גאַנצע. און אַראָפּגעהאַנגען איז אים איבערן שטערן אַ נאַפּאַלעאַנישער לאָק. געקוקט האָט ער פון אונטערן ברייטן שטערן, ווי פון אונטער אַ דעכעלע. און זיין פנים וואָלט געווען זייער אינטערעסאַנט, ווען נישט דאָס מויל. זיין ברייט מויל האָט אים מיאוס געמאַכט.

— מיט אַזאַ מויל דאַרף מען שלינגען מיין — האָט געזאָגט אויף אים דאָס פּאַפּירענע מענטשעלע איטשע פרייס.

ביסטריצקי האָט זיך גלייך אָנגעשלאָסן אין דער דיסקוסיע וועגן טעראָר. דערהערט וולאָדעקס טענות, אַז אַלע מיטלען זענען כשר ביים באַקעמפן די הער-שנדיקע אַרדענונג, האָט ער זיך צעלאַכט מיט דעם פּרייען האַלבן מויל (דאָס גאַנצע מויל וואָלט געקלעקט אויף צוויי געלעכטערס).

— וואָס אַרדענונג, ווען אַרדענונג! איר, סאַציאַליסטן פון אַלע מינים, — דערציילט דער באַבען אַזעלכע מעשיות! אַליין וועט איר דען נישט איינפירן קיין פּאַליציי מיט שפיצלען? אַ חכמה אַ ביסל, אויססיסן די שפיצלען, כדי אַוועק-צושטעלן נייע אויף זייער אַרט.

ישראלן האָט ער אַפילו נישט געלאָזט צום וואָרט קומען.

— דו ביסט דאָך גאָר אַ ציוניסט, אַ קליינבירגער. וואָס האָסטו זיך צו מישן

אין אַזעלכע געשפרעכן?

אבער דא האט זיך אריינגעמישט דאס פאפירענע מענטשעלע.

— אבער דאָ דאָ קאָן וואַקסן האָר, — האָט איטשע פרייס געוווּן אויף זיין פּלאַטשיקער דלאַניע — אַזוי וועט איר, ברידערלעך, איינפירן גלייכהייט און פרייהייט. אַרבעט, אַרבעט, קינדערלעך! דער ראַדזינער, אייד צו לאַנגע יאָר, האָט צוואַנציק יאָר דעם קאָפּ זיך געבראַכן איבער אַ זייגער, וואָס מען זאָל נישט דאַרפן אַנציען, און וואָס איז דער סוף געווען? בדיל-הדל געשטעלט זיינע חסידימלעך, נעבעך, מיט זיינע אויפטועכצן.

איז אַריינגעשווומען שניאור דער ליטוואַק מיטן קאָפּעליוש אויף די אויערן.
— אַט איר, צום ביישפּיל, האָב געהאַנדלט מיט וואַלד, נו, מילא, איז מיר ניסט געגאַנגען. עס טרעפט זיך, אַז עס גייט ניסט אַ מענטסן. פרעג איר איר, חברה, צי וועט מען מיר אָפּגעבן מיין וואַלד ביי די נייע פּאַראַנדקעס? אַהאָ, זעט איר סוין? סאַציאַליזם! האָסטו געהערט אַ ביסל!
און דאָס איז נאָך ווייט נישט געווען די קאַמונע אין איר פּולן קאַמפלעט. פיל זענען נאָך נישט געקומען פּון גאַס.

אַט איז אַריינגעקומען פייגע-פעסיע מיט דער דינסט פּון מאַרק. ביידע באַלאַדן מיט קוישן און קוישלעך אויף שבת. און אַ סימן, זיי זענען געווען אין גענדזלאַרניע, ווייל ביידע זענען איינגעטונקט אין פעדערן, ווי מען וואַלט זיך פּאַרמאַסטן דאַרט פּון זיי צו מאַכן צוויי גענדז.

— וואָס, ישראל? נישטאַ דינה? שוין העכער אַ שעה, אַז זי איז אַוועק צו שמואלן. וואָס קאָן דאָס זיין? שמואל דיינער, ער איז דאָך ווידער קראַנק, דער שלימזל. איר בעט דיך, ישראל, וואָס האַלט איר אַזאַ חלוש אין דער פּאַרטיי? ס'איז דאָך עפעס אַ פּאַרטיי, נישט קיין קלייניקייט!

רעדנדיק האָט פייגע-פעסיע זיך אַנגעטאַן דעם שירץ און פּאַרקאַשערט די אַרבּל. און ס'האַט זיך אַרויסגעוווּן, אַז ביי די עלנבוּינגס האָט זי נאָך יונגע ווייסע הענט. צו וואָס האָט זי דעם שירץ אַנגעטאַן אויף דער פּאַרפּעדערטער ספּודניצע — איז טאַקע אַ רעטעניש. למאי, צו וואָס האָט זי זיך געשטעלט אַ האַנט אין דער באַקע און מיטן קליינעם פינגער פּון דער צווייטער, זיך זייער עלעגאַנט געגראַבלט אין שייטל?

ישראל האָט נישט געוואַרט ביז די שוויגער וועט אַרויסזאָגן אַלע אירע געדאַנקען וועגן דער וויכטיקייט פּון אַ פּאַרטיי. ער האָט זיך שנעל איבערגעטאַן און איז אַוועק צו שמואלן.

א דריילינג

ישראל איז געווען אומרויק פון עטלעכע זאכן פאר א מאל. ער האט נישט געקאנט כאפן, וואס אייגנטלעך קרענקט אים צום מיינסטן. צו ערשט האט זיך אים אויסגעוויזן, אז דאס איז ער גאר באלידיקט פון דעם, וואס ביסטריצקי האט אים אנגערופן ציוניסט. שוין נישט צום ערשטן מאל קרוינט אים יענער מיט דעם דאזיקן נאמען. ביי ישראלן זענען פאררעכנט געווען פאר ציוניסטן יענע אויפגעקלערטע סוחרים מיט די הערצל'בערד, וואס קויפן א שקל, טרינקען כרמל-וויין און לערנען די קינדער „פקד-פקדתי“. אים, ישראלן, האט מען, העכסטנס, געקאנט פארווארפן זיין פראלעטארישן פאלעסטיניזם. נעמט ער אויף זיך דעם חטא. אבער אן עסק האט ער מיט ביסטריצקי דעם ציניקער.

ניין, עפעס אנדערש קרענקט אים. אט איז שמואל שוין ווידער קראנק, און דעם לייט-ארטיקל צום לויפנדיקן העפט אוודאי נאך נישט אנגעשריבן. ער לאזט דאס אלץ איבער אויף דער לעצטער מינוט. שוין אזוי אויך פארשפעטיקט מיטן העפט. און דא קומען חברים, רייסן ביי די פאלעס. איין חכם האט זיך אפילו פאר-גונען אנצוטעלעגראפירן: שיקט ליטעראטור! די מאסן לעכצן נאך אויפקלערונג! צו אפט פארקרענקט ער זיך, שמואל.

אט ווען ער, צום ביישפיל, ישראל, האט עס א פען אין דער האנט! ווען ער זאל דאס קאנען שרייבן. אי וואלט ער געשריבן, וואלט ער געשריבן! אויף טיש און אויף בענק. ס'הייסט: שרייבן קאן ער, אבער נישט קיין לייט-ארטיקלען. און נישט קיין דיסקוסיע-ארטיקלען. אזוי-זיך, אנטניגטלעך א כראניק. און אז ער ליענט זיין אייגענע שרייבעכץ, ווערט אים זויער אויפן הארצן. וואס איז ער דען, א שריי-בער? צי גיט ער זיך אן פאר אזעלכן? נישט מער — אין דער פארטיי מוז מען זיך טויגן צו אלץ. ווי יענער ליטוואק, אפילו קינדער צו זייגן, אבער איבערצייגן עמעצן מיט דער פען, אדער אוועקגעבן א גאב דעם קעגנער, אז יענער זאל זיך דערפילן, ווי מען וואלט אים אנגעטראטן דעם ליבסטן הינעראויג — דאס קאן נאר שמואל. דאס קאן דער אינטעליגענט. פארפאלן, אין דער באוועגונג מוזן זיין אינטעליגענטן

און עס מוזן זיין פשוטע אַרבעטער. און וואָס איז נאָך מער חידוש: אַט דער שמואל איז גאַר אין פּריוואַטן געשפּרעך אַ סקעפטיקער, אַן עסטעט. און נעמט ער זיך צו דער פען — איז דאָס פּלאַם-פּייער. אַלעמען איבערצייגט ער, כאַטש אַליין איז ער אַ מאַל גאַרנישט איבערצייגט. ווי זאָגט ער דאָרט: מען קאָן אַזוי און מען קאָן אַזוי. אַבער וואָס מאַכט עס אויס — דער אינטעליגענט איז נייטיק. אויף אים האַלט זיך די באַוועגונג. אויף אים טאַקע.

און ישראל גיט אַ טראַכט, וואָס פאַר אַ קלאַגעדיק אויסזען עס וואַלט געהאַט זיין פאַרטיי, ווען ער, ישראל, לייגט אין איר זיינע כוחות נישט אַריין. נייך, ער האַט נישט וואָס ביי זיך אַראַפּצופאַלן, ער איז נישט פון די לעצטע. אים האַט עס זיין פאַרטיי צו פאַרדאַנקען, וואָס זי האַט אויסזיכטן צו פאַרכאַפּן די דאָס... (ישראל האַט פאַרגעסן דאָס וואָרט העגעמאָניע).

און ער וואַלט געשטאַנען פעסט אויף ביידע פּיס, ישראל, ווען נישט זי, דינה. דינה שטויסט אים אַראַפּ. אייגנטלעך, נישט זי שטויסט אים אַראַפּ, נאָר זי שטויסט אים אַרויס פון גלייכגעוויכט. טאַקע צוליב דעם צו גרויסן חילוק, וואָס זי מאַכט צווישן אים, איר מאַן, דעם פּראַסטן אַרבעטער, און שמואלן, דעם אינטעליגענט. ער וועט דאָך איר נישט זאָגן: גיי נישט צו שמואלן, עס פאַסט נישט. ביסט שוין אַ פּרוי פון אַ מאַן, דו גרייטסט דיך שוין ווערן אַ מוטער. ער פאַרשטייט, ישראל, אַן דאָס וואַלט געווען קליינבירגערלעך. טאָ פאַר וואָס קרענקט עס אים פאַרט? פון זיינעטוועגן — זאָל זי זיך גיין צו שמואלן געזונטערהייט, אויב זי האַט פון דעם הנאה. אַגב, קאָן זי זיך דאָך מיט שמואלן פּרעזע, ווי מיט אים. אַלטע חברים. אַבער זאָל זי אים נישט מאַכן פאַר אַ גאַט, דעם שמואלן, זאָל זי אים אַזוי פרום אין די אויגן נישט אַריינקוקן, נישט לאַבן זיך מיט יעדן וואָרט זיינעם.

און אויב זי טוט עס יא, טאָ זאָל זי כאַטש אויף אים, אויף ישראלן, נישט קוקן פון אויבן אַראַפּ, נישט מאַכן אַ פאַרשנירלט פּנימל ווען ער, איר מאַן, הייבט אַן צו ריידן, אַקוראַט, ווי זי וואַלט מורא האַבן ער זאָל נישט אַרויס מיט אַ נאַרישקייט. ער איז נאָך אַזוי קלוג ווי שמואל. נישט מער: ער האַט נישט די געלערנטע ווערטער, דעם סטיל, די ערודיציע.

— אוי, ווייבער, ווייבער! מיין זיידע איז גערעכט געווען.

ישראל כאַפט זיך ביי דעם דאָזיקן געדאַנק און גיט זיך אַליין דעם פאַרדינטן

פּסק.

— וואָס זי וועט נישט זאָגן אויף דיר, וועט זי בלייבן גערעכט. ביסט אַ בהמה.

ישראל.

און אפשר וואַלט ער באַדאַרפט געבן איר צו פאַרשטיין, אַז זי פירט זיך אויף קעגן אים נישט ווי עס באַדאַרף צו זיין? זי איז דאָך אַ קינד, סוף-כל-סוף. אַכצן

יאָר אַלט דאָס גאַנצע ווייבל, אַז זאָרגלאָז איז זי, ווי פאַר דער חתונה, און צעוואָרפן און אָפּגעלאָזט, אַזוי ווי די פאַרפּעדערטע פּייגע־פּעסיע. דאָס עפּעלע פּאַלט נישט ווייט פון ביימעלע. עפּעס האָבן זיי אין זיך ציגינערישס, די חזנישע משפּחות.

ניין, ער וועט איר נישט געבן צו פאַרשטיין. ערשטנס, האָלט זי זיך אַליין פאַר אַ גאַנצן בר־דעת. צווייטנס... אָבער צי שטימט עס טאַקע דורכויס מיטן שכל פון דער פּראָגרעסיווער מענטשהייט, אַז אַ מאַן טאָר נישט געבן צו פאַרשטיין?

פאַר וואָס גיט זי אים צו פאַרשטיין, אויף שרייט און טרייט גיט זי אים צו פאַרשטיין, אַז ער, ישראל, האָט זיך נישט וואָס צו מעסטן מיט שמואלן. שמואל? אַ שמואל! און ער? עט! גאָר אַן ווערטער גיט זי אים דאָס צו פאַרשטיין. מיט אַ בליק אַזאַ, מיט אַ שמייעלע, מיט אַ קעניגלעכן אַוועקמאַכן מיטן הענטל. פון וואָנען נעמען זיך דאָס צו חזנים אַזעלכע בת-מלכות?

ניין, ער וועט שוין בעסער שווייגן. ער האָט דאָך זי ליב, דינהן. אַי, וואָס ווען — זאָל זי דאָן האָבן טענות צו זיך, אויב זי איז שוין יאָ אַזוי קלוג.

מיט אַ פאַרדריקט האַרץ האָט ישראל אָנגעקלאַפט צו שמואלן. שמואל האָט געהאַט אַ צימער מיט אַ קלאַפּ, מען האָט נישט געדאַרפט קלינגען צו פרעמדע מענטשן. אַ קלאַפּ אין דער וואַנט, גלייך לעבן טרעפּ, און מען עפּנט שוין.

דערוואַרט האָט ישראל, אַז דינה וועט לויפן אים עפּענען. געעפּנט האָט אָבער די חברטע סלאָווע.

— אין פּוֹלן קאַמפלעט — האָט ער אַ טראַכט געטאַן. און באַגריסנדיק סלאָווען:

— דינה איז נישטאָ?

— זי איז דאָ.

— און וואָס מאַכט ער?

— ווידער 38, פיבערט, הוסט אַ ביסל.

— זיך פאַרקילט אַוודאי, ער קוקט דען אויף זיך.

— ביי קלמנען אויף דער ביבע — האָט סלאָווע זיך צעשמייכלט. — געמאַכט

אַ שנעפּסל, געכאַפט אַ טענצל און אויפן וועג אַהיים — זיך צוגעקילט.

— מאַ-מאַ; אַז אַ מענטש איז אַ גולן אויף זיך אַליין.

ישראל איז אַריין אין צימער מיט אַ האַלבן שמייכל. שמואל איז געלעגן אויפן בעט אויסגעצויגן אין זיין גאַנצער היפּשער לענג, איינגעוויקלט אין אַ וואַרעמען פּלעד, כאַטש פאַרבינד אים מיט רימענס און נעם אין וואַגאַן אַריין. און שמואל האָט צו אים געשמייכלט מיט אַ גאַנצן שמייכל. זיינע באַקן האָבן זיך גע־רויטלט און די אויגן האָבן אים געגלאַנצט, ווי נישט נעכטן, גאָר אַקערשט איז ער צוריקגעקומען פון קלמנען פון דער ביבע.

דינה איז געזעסן ביי אים אויפן בעט מיט פארלייגטע דינע הענטלעך, מעשה באַלעבאַסטע. און קיין אויג האָט זי פון אים נישט אַראַפּגענומען, אַפילו ווען ישראל איז אַריין. איר מויל איז געווען האַלב אָפּן. טאַמער לאַזט שמואל אַרויס אַ וואַרט — זי זאָל דאָס אונטערקאָפּן.

— זעט נאָר די אידיליע — האָט זיך ישראל האַרטלעך צעלאַכט — אייך איז וויל, חבר שמואל. ווי אַ זאָך מאַכט זיך, האָט איר גלייך באַרעמהאַרציקע שוועסטער. — ער איז מיך מקנא. הערסט, דינה — ער איז מיך מקנא — האָט שמואל געזאָגט הייזעריקלעך. ער האָט איצט געהאַט אַ כּריפקע. — עס שטייט געשריבן, ישראל, אַז קינאה איז די ערגסטע מידה, איר הערט?

און ער האָט אַרויסגעשלעפט פון אונטערן פלעד אַ גרויסע וואַרעמע האַנט. — עס שטייט געשריבן? מאַלע וואָס עס שטייט אַלץ געשריבן. און איר האַלט טאַקע פון אַלעמען, וואָס עס שטייט? זאָגט דעם אמת, חבר שמואל. — ישראל האָט אים געדריקט די האַנט.

— הערסט, דינה? הערסט, סלאָווע?

— אַט דו ליג בעסער רויק און רעג זיך נישט אויף — האָט דינה געזאָגט באַפעלעריש און גענומען זיך ווידער אים איינדעקן אין פלעד.

דינה האָט לענגער געקאָנט שמואלן און זי איז געווען מיט אים אויף דו, ישראל האָט נישט געקאָנט ביי זיך פּוועלן צו דוצן זיך מיט שמואלן. ער האָט געפילט אַ דיסטאַנץ. איז ממילא אַויסגעקומען, אַז דינה איז מיט שמואלן קרובישער און צווישן אים מיט שמואלן איז אַ פּרעמדקייט. די פּרעמדקייט איז, דאַכט זיך, קלענער געווען איידער ער האָט חתונה געהאַט מיט דינהן. ער האָט זי דאָך ביי שמואלן כמעט אַוועקגענומען מיט כוח. אמת, צו קיין אַפּענער קריגעריי איז נישט געקומען. מען האָט זיך דאָן פאַרשטענדיקט אויף אַ חברישן שטייגער. שמואל האָט, דאַכט זיך, גאַרנישט געהאַט קעגן.

— אייך געפעלט דינה? איר ווילט מיט איר חתונה האָבן? מיטן גרעסטן כבוד! — וואָס איז ער דען פאַר אַ בעל-דעה איבער איר? צי איבער סלאָווען? שמואל האָט עס דאָן אַרויסגעזאָגט מיט אַ טאָן פון אַ שטילן באַדויערן: ס'הייסט, ווען ער וואַלט געווען בכוח, ווען ער זאָל האָבן די דעה — וואַלט ער עס נישט דערלאָזט. האָט זיך דאָן ישראל געפילט פאַר אַ זיגער איבערן צעבראַכענעם אינטעליגענט. דאָן, אַבער נישט שפעטער. ס'האַט זיך אַרויסגעוויזן, אַז דער אינטעליגענט האָט געהאַט זיין אינטעליגענטישע סטראַטעגיע — נאַכצוגעבן און דאָך צו בלייבן דער זיגער. דאַכט זיך, נאָך דער חתונה האָט זיך דינה נאָך מער צוגעבונדן צו אים, צו שמואלן.

ישראל האָט זיך איצט באַמיט אַוועקצוטרייבן די זלידנע מחשבות. פאַרפירט

א געשפרעך וועגן פארטייִשע ענינים. געפרוויט אין אן איידעלער פארעם פארווארפן שמואל, וואס ער האט אזוי לאנג אפגעצויגן מיטן לייט־ארטיקל, ביז ער האט זיך אוועקגעלייגט אין בעט און דער ארטיקל איז פארבליבן נישט אנגעשריבן. דינה און סלאווע האבן זיך איבערגעוונקען מיט שמואלן און פלוצלונג האבן זיי זיך אלע דריי צעלאכט.

ס'איז געווען עפעס אן אפגערעדטע זאך און ישראל האט זיך געפילט אין פארלעגנהייט.

— וואס לאכסטו, חברטע דינה? טענות האט ער געקאנט האבן נאר צו

זיין ווייב.

אז שמואל האט געלאכט האבן זיינע פולע גלאנציקע ליפן זיך אנגעבלאזן און פארקאשערט; די לאנגע נאז איז ראָז געוואָרן און ביידע גרויסע הענט האט ער ארויסגעשלעפט פון אונטערן פלעד און געפאטשט בראַוואָ, ווי אַ קינד.

ישראל איז ענדלעך געוואָרן פון וואָס מען לאַכט. ווייזט זיך אַרויס, אַז שמואל האָט פאַרויסגעזען, אַז ער, ישראל, וועט קומען מיט טענות איבערן אַרטיקל. ער האָט אַפילו געטראָפן דעם טאָן און די ווערטער, אין וועלכע ישראל וועט אַרויס־לייגן זיינע טענות. זאָל דינה זאָגן! זאָל סלאַווע זאָגן! אַט אזוי־אַ — האָט ער געזאָגט — וועט ישראל באלד אַריינקומען און אַנהייבן צו טענהן.

— אָבער דער אַרטיקל איז דאָ, גוטער ברודער! אַט איז ער!

און שמואל האט אַ שלעפּ געטאָן פון נאָענטן טיש אַ פעקל פאַפירן און זיגערש מיט אים געפאַכט.

ישראלן האט אַפילו נישט באַנג געטאָן, וואָס מען האָט הינטער די אויגן געמאַכט אַ ביסל חוזק פון אים, און וואָס דינה האָט אין דעם אַנטייל גענומען. אַבי דער אַרטיקל איז דאָ, און דאָס העפט וועט אַרויס. מיט דערפרייטע אויגן האָט ער געקוקט אויפן פעקל פאַפירלעך אין שמואלס האַנט.

ער מוז פאַרט אַנערקענען שמואלס הויכע מדרגה און ער טוט עס זייער גערן. היינט, ביי אַ טעמפּעראַטור העכער 38, האָט שמואל דיקטירט דעם אַרטיקל און ביידע חברטעס האָבן געשריבן.

— לייען איבער, סלאַווע!

ס'איז געווען שוין איין מאָל אַן אַרטיקל. עס האָט זיך אין אים געפילט די העכערע טעמפּעראַטור פון שרייבער. אַ פלאַם־פּיערדיקער אַרטיקל, וואָס מאַכט פון די קעגנער אַ תל, און פאַרבייגייענדיק מאַכט ער קלאָר און גלייכט אויס אייניקע פאַרפלאַנטערטע שטעלן פון פראַגראַם.

— דאָס איז אַ מענטש! דאָס איז אַ פען! — האָט זיך ישראל אין האַרצן באַגייסטערט, הערנדיק דעם אַרטיקל. ער האָט זיך געמוזט מודה זיין, אַז פאַר אים

אליין זענען אייניקע זאכן צום ערשטן מאל קלאר געווארן נאך דעם ארטיקל. ער אליין איז געווען שוואך אין דיאלעקטיק (אזוי, דאכט זיך, הייסט עס ?) און אין די שטעגעלעך, וואס פירן, למשל, פון מארקסן צו באראקאוו, פלעגט ער אפט מאל אין דער שטיל פארבלאנדזשעט ווערן.

איצט איז ער געבליבן באזיגט און צופרידן. און אליך וואס ארום אים האט ער פלוצלונג דערזען אין א מילדערן שיין. ס'איז אים שוין געפעלן, וואס דינה מיט סלאווען — אזעלכע פארשידענע אין כאראקטער און אויסזען — ווערן ווי צוויי מענטשן מיט איין נשמה אין זייער צארטער באגעמונג צו שמואלן. זיי פארשטייען זיך אויפן ווונק.

דינה איז טאקע געווען א דינע און א צארטע און אירע הענט, שוואכע, אויס-געצויגענע, כמעט דורכזיכטיקע. מען האט געקאנט איבערציילן יעדן אדערל אונטער דער הויט.

זי איז אין גאנצן געווען, ווי א דאר אויסגעצויגן בימעלע, און די שוואנגער-שאפט אירע האט זיך אזוי נישט פאסיק גערונדיקט אונטער דעם לויזן קליידל. איר פנים האט זיך פון דער שוואנגערשאפט כמעט נישט געענדערט, נאר דאס דינע נעזל איז געווען א ביסל אָנגעשוואַלן. אירע ליפן זענען פארבליבן דינע בלאסע שנירלעך, דער שמאלער אַוואַל פון פנים איז נישט ברייטער געווארן אויף א האַר. און דאָס דינע פנים, קאָרג באַצויגן מיט אַ זוניקער הויט, האָט געהאַט אַ זעלטענע צירונג: אויסגעצירקלטע, האַלב רונדע ברעמען און גרויסע האַרשירעמ-לעך אויפן זוים פון די אויגן-לעפלעך. פון דער ווייטנס האָט זיך געדאַכט, אַז דינה האָט קראַנקע אויגן. עטוואָס בענטער — אַז אירע אויגן זענען געשמיקט, אַרומגע-נומען מיט שאַטנס, כדי עס זאָל נאָך מער אויסגעוויגען זייער אייגענע שטאַלענע העלקייט, אונטער די גרויסע שוואַרצע שירעמלעך.

אַט צוליב די טונקל-העלע אויגן האָט יעדערער געקאָנט אַריינדיכטן אין דינהס פנים, וואָס אים איז נענטער צום האַרצן. איינעם האָט זיך דינה אויסגעוויזן צניעותדיק, אַ צווייטער האָט געלייענט אין אירע פאַרשאַטנטע אויגן פאַרבאַרגענע זינד. שייקען, צום ביישפּיל, איז בכלל געפעלן דינהס פנים. עס איז געמאַלן — זאָגט ער — מיט אַ דינעם פענדזל אויף אַ מאַטע שויב. און ישראלן אליין האָט דינה מער צוגעכישופט מיט אירע באַוועגונגען, ווי מיט איר פנים. מאַדנע פאַר-רונדיקטע און מלכותדיק-לאַנגזאַמע באַוועגונגען האָט געהאַט דאָס דאָזיקע אַרעמע מיידל. זי פלעגט אַפקערן דעם קאַפּ און, דאַכט זיך, לאַנג זיך מיט געווען, צי עס לוינט עס צו טאַן. אויפהייבן אַ האַנט — און ווידער זיך מיט געווען, צי עס לוינט זי אַראַפּצולאַזן. און כאַטש ישראל האָט שוין גוט געוואָסט, אַז זיין יונג ווייבעלע איז פלעגמאַטיש און פויל, האָט ער אַבער ביון היינטיקן טאַג נישט געקאָנט דערלאַזן.

אַז בלויז פון די חסרונות אירע זאָל שטאַמען אַזאַ מלכותדיקע האַרמאָניע פון באַוועגונגען.

און נאָך אַן אייגנשאַפט פון קעניגלעכן אַפּשטאַם.

קיין קליידער האָט זי נישט געשוינט, ווי זי וואָלט זיי געהאַט אַ סך. איר האָט נישט געאַרט, ווען עס פעלט אַ קנעפל, ווען ערגעץ וווּ איז צעריסן. זי פלעגט זיך אַנטאָן — אַבי ווי. און ישראל האָט געוויסט, אַז דאָס קומט פון אַפּגעלאָזנקייט און נישט־זויבערקייט. אויף איר מאַמען זענען אַפילו נייע קליידער געהאַנגען ווי די טראַנטעס. און צו איר, צו דינה, האָבן די קליידער געקלעפט. זי האָט זיי פיינט געהאַט, דאַכט זיך, געריסן פון זיך, און זיי, די צעריסענע קליידער, זענען געווען פאַרליבט אין איר לייב און געקלעפט צו אים און באַצירט, באַחנט.

נישט איין מאָל האָט ישראל אַ טראַכט געטאַן :

— דינה, וואָלט געדאַרפט אַריינפאַלן אין גבירישע הענט. אַ גרעפּין...

און די חברטע אירע, סלאָווע, איז דווקא געווען פון אַ פאַרמעגלעך הויז. יענע האָט ליב געהאַט צו קליידן זיך זויבער און נישט ביליק, אַבער אין פאַרגלייך מיט דינה און אירע שמאַטקעלעך האָט סלאָווע געהאַט אַן אַרעם אויסזען.

זי איז געווען אַ געזונט, רונד מיידל, סלאָווע, און אירע קליידער זענען געווען אַרעם אין פאַלדן, אויסגעפילט מיט גוף. אַבער סלאָוועס געזונטקייט איז נישט געווען קיין מגושמדיקע. איר פנים איז געווען ווייס. קוים־קוים האָבן זיך די באַקן גערויטלט. הענט האָט זי געהאַט בלאַנק־ווייסע, און מיט גריבעלעך. אין די גריבעלעך איז געלעגן איר חן. גריבעלעך אין די פולע באַקן, אַ גריבעלעך אין דער קין, און אויגן שוואַרצע, נישט קיין גרויסע. צעלאַכט האָבן זיך אירע באַקן מיט זייערע חנעווידיקע גריבעלעך און צעלאַכט האָבן זיך אירע שוואַרצע אייגעלעך מיט אַ בליצל. כמעט אַ משוגעת האָט פון אירע אויגן אַרויסגעלאַכט, און זי פלעגט זיי אַראָפּלאָזן, גלייך ווי עמעץ טוט נאָר אַ קוק אויף זיי, און אַראָפּלאָזן דעם רונדן קאַפּ אַ פאַרשעמטע. גלאַט פאַרקעמט איז זי געווען, מיט אַ שרינט אין דער מיט, ווי מיט אַ גלאַנציק שוואַרץ־זיידן טיכל דעם רונדן קאַפּ אַרומגעבונדן איבער די אויערן.

און פאַר וואָס, אייגנטלעך, זאָלן זיי שמואלן נישט ליב האָבן, אַט די ביידע שיינע מיידלעך, אַז ער איז אויך אַ שיינער ? — אַזוי האָט ישראל גוטמוטיק גע־טראַכט. און ער האָט באַטראַכט שמואלן — דעם אויסגעצויגענעם גאַט : די ליפּן צו גראַב אַ ביסל, די נאָז — צו לאַנג און מיט אַ הויקערל. אַבער עס שאַדט נישט. די לאַנגע ווייכע האַר, וואָס פאַלן אים אויפן שטערן, גיבן אים צו חן. און זיינע באַקן — אַזעלכע מילדע, ראַזע, בעטן זיך אַ קוש צו טאָן. אַ שיינער דריילינג...

— גו, דערציילט עפעס, ישראל. וואָס הערט זיך נייעס ?

— מיך האָט איינער אָנגערופן ציוניסט. וואָס וועט איר זאָגן, שמואל?
— איך ווייס ווער — האָט זיך דינה צעשמייכלט, — ביסטריצקי אַודאי.
— יא, ביסטריצקי. „ביסט אַ ציוניסט“, זאָגט ער, „אַ קליינבירגער“.
וואָס וועט שמואל זאָגן? שמואל האָט אים געטרייסט. אַ ביסל לאַנגווייליק
אויפגעקלערט, אָבער אַ מאָל און ווידער אַ מאָל, דעם חילוק צווישן בירגערלעכן
ציוניזם און פּראַלעטאַרישן פּאַלעסטיניזם.
אַז ער ווייסט דאָס אַלץ, ישראל. אַז ער ווייסט דאָך דאָס פון לאַנג. און אויף
איין מאַמענט האָט זיך אים אויסגעוויזן, אַז דער שיינער שמואל האָט איינגטלעך
אַ נאַריש פנים, אַז דער נאַר הענגט אים אויף דער לאַנגער נאַז.
אָבער אַט האָט שמואל אָנגעהויבן ריידן צו דינהן און זיין פנים איז ווידער
געוואָרן קלוג.

— נו, מען דאַרף שוין גיין.
אַהיים איז ישראל געגאַנגען מיט דינהן, האַנט ביי האַנט. סלאַווע איז נאָך
פאַרבליבן ביי שמואלן, און דאָס האָט, ווייזט אויס, דינהן געאַרט. זי איז געגאַנגען
שווייגנדיק. צי אפשר האָט עס ישראל אַזוי געטראַכט. גיין האָט דינה אין גאַנצן
נישט געקאַנט, בפרט אין אַונט. זי האָט נישט געהאַט קיין טבע צו קוקן וווּ זי גייט,
גלייך ווי די מויערן דאַרפן זיך אַפּרוקן און מאַכן פאַר איר אַ וואַרע.

ווען זיי זענען געקומען אויפן אַלטן מאַרק איז זיי אַרויס אַנטקעגן די לבנה
פון הינטער אַ גרינעם וואַלקן. און דער אַלטער מאַרק האָט מיט דער פולער ברוסט
אַרויסגעטעמט זיין פאַרבאַרגענעם כישוף. דער מאַרק האָט זיך פאַרפלאַנטערט
אין זיינע אייגענע שאַטנס, און די פאַרחלומטע פייערלעך, וואָס האָבן אַרויסגעקוקט
פון די פענצטער, האָבן ערטערווייזן, דאַכט זיך, געקוקט פון דער ווייט, פון דער
פאַרגאַנגענהייט. דאָרט וווּ די לבנה האָט באַלויכטן די מויערן האָבן געשמייכלט
פון שלאָף די צוגעלאַדנטע געוועלבער. ביי ריטאָון דעם מאַלער איז דער גלעזער-
נער דאָך געווען שטאַרק באַלויכטן פון אינעווייניק.

— גיי נישט אַזוי גיך, — האָט זיך דינה געבעטן. ישראל האָט זי געפירט
אונטערן אַרעם.

האָט זי זיך אַפּגעשטעלט און רונדיק אַרומגעקוקט — אַ פאַרכישופטע פּרינצעסין
אויפן פאַרכישופטן מאַרק. אַן שילד פון דער וואַסער-פאַנע האָט זיך אָנגעשלאָגן די
לבנה. און אין אַ פינצטערן ווינקל פון מאַרק האָבן געבלינצלט רויטע פייערלעך
פון פאַפּיראַסן און ס'איז אָנגעגאַנגען אַ שטיל געשפּרעך פון אַ קאַמפּאַניע אַרבעטער,
וואָס האָבן זיך אויסגעזעצט אויף די שוועלן.

האָט דינה זיך לאַנגזאַם אויסגעדרייט צו ישראלן און זי האָט געשמייכלט מיט
די דינע ליפן.

— ישראל, גיב מיר נאָר דיין האַנט, וועסטו עפעס זען.

האַט זי גענומען זיין האַנט און צוגעלייגט צו איר וואַרעמער זייט. ישראל האַט נישט פאַרשטאַנען דעם דאָזיקן לבנה־כישוף. און פלוצלונג האַט ער אָנגעהויבן צו פאַרשטיין. אַ פאַר שוואַכע שטויסן האַט ער דערפילט אונטער זיין האַנט. און שטיל, און ווידער אַ פאַר שטויסן. ס'האַט געקלאַפט פון אינעווייניק. אין דינהס וואַרעם לייב האַט געקלאַפט אַ צווייט לייב, אַ באַזונדערס, אַ לעבעדיקס. האַט ישראל געשמייכלט.

— ס'אַ באַנדיטל דאָס איז!..

און פלוצלונג זיך דערמאַנט, אַז ס'איז קיל.

— נו, קום, מיין קינד!

און ער האַט אַ קוש געטאָן אירע דינע, לבנהדיקע הענט.

האַט זי זיך געלאָזט פירן, ווי אַ בת־מלכה.

שייקע דערציילט מעשיות

באָסיע איז געווען העכער און שלאַנקער פאַר איר יינגערער שוועסטער סלאָווע. די בלאַסקייט פון איר הויט איז געווען נישט קיין בלענדנדיקע, ווי ביי סלאָווען, נאָר אַ פאַרשאַטנטע. אָבער די רונדע קיין מיט אַ גריבעלע און דער אויסשניט פון די שוואַרצע אויגן האָבן אַרויסגעגעבן זייער ענלעכקייט. אויגן האָט באָסיע געהאַט גרויסע, שווייגנדיקע, פאַרשאַטנטע. אין גאַנצן איז זי געווען, ווי אין שאַטן, און ערשט גאָר פון דער נאַענט, און ערשט נאָך אַ לענגערן צוקוקן זיך. האָט מען דער-זען, אַז זי איז שייך. אייניקע באַקאַנטע האָבן גאָר פלוצלונג, און ערשט מיט דער צייט, געמאַכט די דאָזיקע אַנטדעקונג, אָבער יעדער באַזונדער און יעדער פאַר זיך. „פאַר מיר איז זי שייך, גיי דערצייל דאָס וועמען, וועט ער נישט גלייבן...“ די האָר האָט זי געטראָגן גלאַט פאַרקעמט, ווי די שוועסטער אירע. זיי זענען אָבער געווען אַן אַ גלאַנץ און נישט אַזעלכע נאַכגיביקע. געדיכטע און שווערע זענען זיי געווען. אין דער היים פלעגט באָסיע מיט איין טרייסל מיטן קאַפּ אַראָפּוואַרפן די האָר-נאַדלען. און צוויי שוואַרצע, מאַטע צעפּ פלעגן מיד זיך אויפוויקלען און זיך אַראָפּגליטשן אויפן רוקן. באָסיע פלעגט זיי פאַרוואַרפן אויף פאַרנט. זיי זאָלן נישט אַפּציען דעם קאַפּ. געדאַכט האָט זיך, אַז די דאָזיקע שוואַרצע, גראַבע שלאַנגען צוויי האָבן זיך מיטן בלוט פון איר פנים אַנגעזופט. דעריבער איז איר פנים אַזוי טונקל-בלאַס. באָסיע פלעגט טאַקע אָפט ליידין אויף קאַפּווייטיק פון אירע שווערע האָר.

זי איז איצט געזעסן אין אַ באַליבטער פּאַזע פון „זע מיך אָן, נישט ריר מיך אָן“. אין טערקישן שאַל איינגעהילט, איינגעצויגן זיך ווי אַ קעצל, מיט די פיס אויף דער אַטאַמאַנע, און די גרויסע אויגן מיט די טונקעלע רעדער אַנגעשפּאַרט אין שייקען מיט אַ ליבלעכן שפּאַט. שייקע האָט זיך געמאַכט אַ באַקוועם געלעגער אויף דער ערד, אויפן טעפּעך, אונטערגעבעט געהאַפטענע קישעלעך, וויפל עס זענען אים נאָר צו דער האַנט

געקומען, צוגעשטעלט אַ פּויסט צו די ליפּן און אויסגעפּייפט אַ שטילע סערענאַדע. דאָס איז געווען אין דעם זעלביקן אָונט, ווען ער האָט זיך געטראָפּן, פון דער אַרבעט גייענדיק, מיט ישראלן ביי דער וואַסער-פּאַנע.

נאָך דער באַגעגעניש האָט שייקע שוין באַוויון אַ סך אויפצוטאָן: זיך אויס-געבאָדן אין דער וויסל, איבערגעשיפט זיך מיט שקצים איבערן טייך, ביי איינעם צעבראָכן אַ ווענטקע און שיער נישט געכאַפט קלעפּ. אַהיים געקומען, האָט ער זיך אויסגעפּוצט אויף זיין שטייגער מיט אַ ציגיינערישער עלעגאַנץ — אַ גרין זיידן העמדל מיט אַ קראַוואַט פון אַ זילבערנער סטענגע. איין זאָך האָט ער פאַרגעסן, שייקע: ברענגען אין אַרדענונג דעם טשוב זיינעם. האָט דער קאַפּ זיינער אויסגעזען ווי אַ ברענענדיקער דאָרן. ישראל איז טאַקע בלאַנד געווען, שייקע איז אַבער געווען רויט ווי זאַפרען.

ער האָט אַפּגעגעסן אָונטברויט און געלאָפּן אַהער מיט זיין גייעם ליד, וויין עס לעאנען — באַסיעס מאַן. פון לעאָנס מבינות האָט שייקע שטאַרק געהאַלטן.

איז אַבער לעאָן נאָך געווען אין דער רעדאַקציע. ער וועט ערשט אַהיים קומען אַרום עלף. האָט שייקע זיך געמאַכט אַ באַקוועם געלעגער אויפן טעפּעך, אויף דער פּאַדלאָגע און אויסגעפּייפט אַ סערענאַדע לכּבוֹד דער שווייגנדיקער באַסיע. ער האָט געהאַט אַ גאַלדענע טבע: אומעטום זיך געפּילט ווי אין דער היים.

— דערציילט עפעס, שייקע! איר האָט דאָך אַ באַרג מיט מעשיות. אַלץ וואָס עס קאָן נישט פאַרלויפּן מיט אַ לעבעדיקן מענטשן, האָט זיך דאָך געטראָפּן מיט אייך.

— ווער זאָגט ?

— לעאָן זאָגט.

— אַ, לעאָן טרייבט איבער.

שייקע האָט אַ קנייטש געטאָן מיט די אייגעלעך, אַ שופּ געטאָן מיט דער נאָז — אויס שייקע, ס'איז געוואָרן אַ כינטשיק.

באַסיע האָט זיך צעלאַכט.

— איר זייט אַ קאָמעדיאַנט, שייקע.

— וואָס — גיין ? כ'האַב שוין מיט מיין פנים געלט פאַרדינט.

— דערציילט.

— נו, דאָס איז אַ צו לאַנגע מעשה. ס'איז געווען נאָך איידער איך בין געוואָרן

אַ קלעזמער אויף חתונות.

— אַ קלעזמער אויך ?

שייקע האָט זיך עפעס דערמאַנט. ער האָט זיך צעלאַכט.

— כ'זעל איך בעסער דערציילן, באַסיע, ווי אַזוי אַ מיידל האָט מיך איבער
געוואָלד פאַרליבט אין זיך.

— וואָרט, וואָרט...

באַסיען האָט זיך אויסגעוויזן, אַז דאָס קינד וויינט. זי האָט זיך אַ הייב געטאָן
פון דער אַטאַמאַנע האַסטיק און אַזוי פאַרשטאַרט געבליבן, אָנגעשפּאַרט אויף די
הענט און זיך צוגעהערט מיט די גרויסע אויגן. „זי איז ענלעך צו אַ הירש“ —
האַט זיך שייקע געטראַכט.

— ניין, דאָס קינד שלאָפט, — האָט זי זיך באַרויקט און ווידער זיך איינגע-
דרייט ווי אַ קעצל.

שייקע האָט אַ ווילע אַריינגעשמייכלט אין זיינע געדאַנקען אַריין. זיי האָבן
צו אים אַראָפּגעווינקען פון סופּיט.

— דאָס מיידל, פאַרשטייט זיך, איז אַראָפּגעקומען צו אונדז אין שטעטל זיך
זען מיט אַ חתן. איז דער חתן געווען מיט אַ לאַנגער קאַפּאַטע און מיט אויסגע-
צוואַגענע פּאות, פאַרלייגט הינטער די אויערן. און דאָס מיידל איז געווען, פאַרשטייט
זיך, אַ היינטוועלטליקע. אַזוי האָט מען מיר איבערגעגעבן. מען האָט מיר אויך
איבערגעגעבן, אַז זי חלשט צו באַקענען זיך מיט מיר. זי האָט פיל פון מיר געהערט...
אַפילו געזען אויך. ביי איר אין שטעטל האָב איך אַ מאָל געשפּילט מיט אַ טרופּע
„הערשעלע דובראַונער“.

האַט זי מיך, הייסט עס, אונטערגעקויפט מיט מיין אייגענער פּאַפּולערקייט.
אוי, באַסיע, אַ שווערע זאַך צו זיין פּאַפּולער! וואָס זאָל איך טאָן? בין איך אַריינ-
געקומען. פאַרפאַרן איז זי צו אַ מומען אין שטעטל און דאָס הויז איז מיר נישט
פרעמד געווען. אַ מיידל האָב איך דאָרט געהאַט, וואָס איך פלעג שפּאַצירן מיט איר
ביי דער נאַכט איבערן שאַסיי. אויסזאַגן, באַסיע? מיר פלעגן זיך טאַקע קושן אויך.
איז מיין מיידל געווען שטאַלץ מיט מיר.

— אַט איז ער, אונדזער אַרטיסט און מוזיקער. איך האָב די ערע איך פאַר-
צושטעלן!

די צערעמאָניע האָט אפשר געפּאַסט פאַר דער געקומענער כּלה, אָבער איר
מאַמע און די מומע, די שדכנטע, וואָס איז געקומען מיט איר — זיי האָבן זיך
געקרימט און מיר אָפּגעשטעקט אַ שטייף בינטל פינגער. וואָס ווייסן זיי פון
העפלעכקייט!

כ'מוז איך זאָגן, אַז זי איז געווען אַ חנעוודיק מיידל, די כּלה מיינע, ס'הייסט:
נישט מיינע, די געקומענע. אָבער שטראַף מיך גאַט, אויב איך געדענק, ווי זי האָט
אויסגעזען. איך געדענק נאָר דאָס ליפעלע — אַ פּיינס, און אַ חן-פּיינטל איבער
דער ליפּ, פון דער זייט אַ ביסל.

נו, האָב איך זיך פאַרקוקט אויף דעם פינטל און געשמועסט וועגן טעאָטער. ערשט ביים אַוועקגיין האָב איך זיך געכאַפט, אַז מיט מיין מיידל, מיט דעם היימישן, האָב איך די גאַנצע צייט קיין וואָרט נישט אויסגערעדט. בין איך געקומען אויף מאָרגן, זיך צו פאַרבעסערן, און געגאַנגען מיט ביידע מיידלעך אויפן שאַסיי. אויפן דריטן טאָג בין איך שוין מיט איר אַליין געגאַנגען אויפן שאַסיי, מיט דער כּלה דער געקומענער.

— עס וועט פון מיין שידוך גאַרנישט אַרויסקומען — האָט זי מיך געטרייסט און געגעבן האַפענונג. — מיין חתן, זאַגט מען, איז אַ כּניאַק. איך שטעל מיר שוין פאַר די צאַצקע.

הכלל, באַסיעניו, דאָס מיידל איז געקומען אַנקוקן אַ חתן און אויסגעקוקט מיך. ווהיין אַנטלויפט מען? און אַנטלויפן האָב איך געמוזט, ווי פון אַ בייז אַנשיי-קעניש. דאָס מיידל איז מיר געפעלן געווען? יאָ. כּהאַב געוואַלט מיט איר זיך טרעפן? יאָ. און אַ סוד וועל איך אייך אויסזאָגן, באַסיעניו, אַז קושן זיך האָט זי בעסער געקענט פאַר מיין היימיש מיידל, אַ ליפעלע געהאַט אַ זאַפטיקס. אַבער וואָס קומט אַרויס דערפון, אַז ווי נאָר איך פאַרבלייב אַליין, אַזוי פאַרגעס איך און עטעם אָפּ מיט אַ לייכטן האַרץ. הכלל: אַנטלויפן. האָב איך מיר געמאַכט אַ פעקל און איך לאָז מיך צו פּוס אין אַ שכנישן שטעטל מאַלן אַ שול. ס'הייסט: כּהאַב אַזוי איינגערעדט דער מאַמען, אַז איך גיי מאַלן אַ שול. אויפן וועג — זי איז דאָ מיין כּלה. ווייט אויפן שאַסיי מיט אַ פּור מיך אַנגעיאָגט.

— כּהאַב דאָך דיר געזאַגט, שייקע-לעבן, אַז פון דעם שידוך וועט גאַרנישט אַרויסקומען.

— און וווּ איז די מאַמע? די מומע — די שדכנטע?

— כּהאַב זיי איבערגעלאָזט — זאַגט זי — אין שטעטל פאַר אַ משכון. און לאַכט מיט דעם ליפעלע. אַ כּלה אין אַ וואָגן מיט היי, דאָס פּראָווינצער היטעלע אויף דער זייט. אַ ראָז קליידל. אידיליש.

— נו, וואָס שטייטו, שייקעלע גולם? ! קריך אַריין אין וואָגן!

— איך גיי דאָך קיין ליפעווע מאַלן אַ שול.

— דריי נישט קיין מוח, שייקעלע! דו פאַרסט מיט מיר קיין פאַרטשעוו, צו

אונדו אַהיים, זאָלן מיר ביידע אַזוי לעבן!

— וואָס? !

אוי, באַסיעניו, אַט דאָ האָב איך ערשט אַרויסגעזען, ס'אַר אַ געפערלעך פאַלק איר זייט, ווייבער. אייך, אַז עס פאַרווילט זיך עפעס... איך זינק שוין אין אין טרוקענעם היי לעבן מיין כּלה, איך פאַר שוין מיט איר קיין פאַרטשעוו. אַ סוף. אַ גלייכער זיוווג. צייגייער צוויי. און אַז איך פיל זי אַזוי נאָענט געבן זיך — איז

זי מיר טאקע נאענט. דאכט זיך מיר, אז מיר ליבן זיך שוין פון יארן. און אויפן הארצן איז אזוי שווער, באסיעניו, און עס גלוסט זיך אזוי לאכן, לאכן...

געקומען קיין פארטשעוו נאך האלבער נאכט. ווהיין פארפארט מען?

— וואס הייסט ווהיין? צו אונדו, שייקעלע!

— אבער...

— גארנישט גערעדט.

געעפנט האט אונדו א פארשלאפענער בחור אין גאטקעס, ווי איך האב זיך

שפעטער דערווייט — איר ברודער.

— און די מאמע ווו?

— די מאמע וועט מארגן קומען.

קוקט ער זי אן, דער ברודער:

— איך זע שוין, קריינדעלע, אז דו האסט עפעס אנגעארבעט, — און ער קוקט

פארדעכטיק אויף מיין פערזאן אין וואגן.

— דאס איז קריינע-דאבע, זיסע-ליבעס אן אייניקל — דערקלערט זי אים —

געקומען קיין פארטשעוו מאלן די שול.

האט מען מיר אויסגעבעט אין א גרויסן ליידיקן צימער אויף א סך בעטגע-

וואנט, און די כלה איז שפעטער אראפגעקומען א בארוועסע, זען צי איך בין

איינגעדעקט.

— שלאפסט, שייקעלע?

— ניין, קריינדעלע.

— טא גיב מיר א קוש און שלאף געוונט.

אין א וויילע ארום, ווען איך דרעמל שוין איין:

— שלאפסט, שייקעלע?

— מ— נאך נישט, קריינדעלע.

— ס'איז דיר נישט קאלט?

— אז דו זיצסט איז מיר ווארעמער...

שוין האלבער טאג געווען, ווען איך האב אויפגעריסן די אויגן. ווו בין איך?

ווער שרייט עס דארט?

עס עפנט זיך שטיל די טיר און איך דערזע דער מומעס — דער שדכנטעס

זויער פנים.

— נא, אט האסטו אים דא דעם תנא-ברא אירן.

און איך הער, זי טרייסט שוין די וויינענדיקע מאמע, מיין כלהס.

— מ'נא וואס וועט דיר העלפן דיין וויינען, פעסיעניו? גם-זו-לטובה, א בא-

שערטע זאך. די חצופה דיינע האט געקאנט ערגערס עפעס אפטאן.

נו, געוויס בין איך אַ חתן, וואָס פאַר אַ רייד, באַסיעניו! דאָס מיידל איז מיר ליב. צוגעקלעפט צום האַרצן. און אויפן האַרצן איז מיר שווער, באַסיעניו! מען דאַרף זיך אַראַפּכאַפּן אַהיים איבערשמועסן מיט דער מאַמען, אַ זעמל מיט דריי האַרטע אייער אויסגענאַרט ביי דער קינפטיקער שוויגער. געלט אויף אַ פּור? ווער דאַרף געלט, באַסיעניו? וועלכן משוגענעם וועט דאָס איינפאַלן, אַז אַ חתן קאַן אַנטלויפן אין אַזאַ שלאַקסרעגן! איך בין געלאָפּן, באַסיעניו, ווי דער רוח וואַלט מיר געטראָגן. אַז די מאַמע האָט מיך דערזען, האָט זי אויסגעשריגן: שמע ישראל! באַסיע האָט האַרציק געלאַכט פּון שייקעס מעשה, האַרציק, אָבער שטיל. ס'האַבן זיך נאָר אירע אַקסלען געטרייסלט, און שייקע האָט ערנסט געקוקט אויפן סופּיט, אויפן אַנגעפלאַצטן טינק. ווען מען זאָל דערגאַנצן מיט אַ פאַר ליניעס — אַן אַראַבער מיט אַ ביקס אויף אַ קעמל רייטנדיק.

— ניין, באַסיעניו, דאָס איז נאָך נישט דער סוף, איר ווילט הערן ווייטער?

אָודאי וויל זי הערן!

— איר וועט זיך נישט באַליידיקן אויף מיר?

נאָ דיר, נו! אויף שייקען וועט זי זיך באַליידיקן!

און שייקע דערציילט:

— קריינדעלען האָבן איך געטראָפּן מיט אַ יאָר שפּעטער, אין שעדלעץ. זי האָט מיר דערקענט אויף דער גאַס און צוגעפאַלן מיך קושן. מיט איר איז געגאַנגען אַ דיקלעכע יידענע אין אַ קאַראַקולענעם זשאַקעט. שלעפט זי מיך צו דער יידענע, וואָס שטייט, ווי אַ דונער וואַלט זי געטראָפּן.

— דאָס איז מיין שוויגער.

און מיר האָט זי פאַרגעשטעלט ווי איר שוועסטערקינד. אין איינעם זיך אויס-

געהאַדעוועט. סטייטש! אַזאַ גאַסט! אַזאַ גאַסט!

— ביסט שוין לאַנג דאָ, שייקעלע? געקומען מאַלן אַ שול?

— אַ שול.

— וועסטו דאָך קומען צו אונדז, וועסטו דאָך וווינען ביי אונדז!

איך פּיל, איך בין שוין ווידער געפּענטעט. דאָס ווייבל איז מיר צום האַרץ און אויפן האַרצן איז מיר שווער. איר מאַן האָבן איך געזען פאַרביילויפנדיק, ווען מיר זענען געקומען, האָט ער זיך געפאַקט צו פאַרן קיין לאַדזש. אַ ציגן בערדל, אַ לאַנגע קאַפּאַטע, אַ ייד אַ סוחר.

האָבן איך געווינט ביי מיין געוועזענער כלה, באַסיעניו, דריי טעג, אין אַ באַ-

זונדערן צימער. כ'האָבן זיך אָבער אַרויסגעצויגן פּון דער וווינונג.

און ווייסט איר ווי אַזוי, באַסיעניו? דווקא דורכן פענצטער, כאַטש ס'איז

געווען אַ הויכער פאַרטער. פרעגט שוין נישט פאַר וואָס. די שוויגער אירע האָט

געהאט די חוצפה אין דער פרי אריינצוקוקן אין שליסלאך. זי איז, ווייזט אויס, פאר דעם געווען ביי דער שנור אין צימער און זי דארט נישט געטראפן. איז איר איינגעפאלן — וואס א שוויגער קען איינפאלן! — טאמער טרעפט זי זי ביי מיר. נו, רעדט שוין גארנישט! אן אומגליק האט זי געטראפן! האב איך געהאלטן פאר גלייך זיך ארויסצוציען דורכן פענצטער, כאטש ס'איז געווען א הויכער פארטער.

באסיע האט אין גאנצן זיך פארגראבן מיטן פנים אין דער אטאמאנע און שטיל זיך געטרייסלט. דאס האט זי געלאכט.

און שייקע האט ערנסט באטראכט אירע שיינע שווערע צעפ, וואס האבן זיך קיין ארט נישט געקענט געפינען, און דאן איז זיין בליק אריבער אויף איר שלאנקן פוס, וואס איז אראפגעהאנגען פון דער אטאמאנע. אויך דער גלאנצנדיקער שפיץ פון איר לעטשל האט געציטערט פאר געלעכטער.

— נו, הערט זשע שוין אויף צו לאכן א מאל!

— אוי, שייקע, איר זייט קאמיש.

— ווארט, באסיעניו, ס'איז נאך נישט דער סוף.

האט באסיע זיך א הייב געטאן האסטיק, ווי א הירש, און אנגעשטעלט אויף אים א פאר הירשן-אויגן.

— נאך נישט דער סוף?

— דער סוף, באסיעניו, איז זייער באלערנד. און זייער ליטעראריש, אויב מען קאן זיך אזוי אויסדריקן.

— נו?

— קריינדעלע, פארשטייט איר מיך, האט דאס איריקע דערגרייכט. זי האט גענימען גט פון דער קאפאטע און באקומען א מאן א היינטוועלטיקן, א סקולפטאר פון פאריז, א יונגן-מאן א צאצקע, און דווקא פון א חסידישער משפחה. ייחוס מיט וועלטלעכקייט פאר איין מאל.

— נו?

— טא הערט זשע דעם סוף, באסיעניו. איך גיי אזוי א מאל אין לובלין פארביי דער שול, שבת אין דער פרי איז דאס געווען — זע איך, עס גייט מיר א ווייבל אנטקעגן. א ווייבל מיט א גראבן קרבן-מנחה. און דאס פנימל — פרום, שמן-זית. אבער דאס ליפעלע, דער חן-פינטל! עס גלוסט זיך מיר אויסשרייען: קריינדעלע! און אפשר איז דאס גאר נישט קריינדעלע? און ענלעכקייט!

כ'האב מיך נאכגעפרעגט ביי באקאנטע. יא, טאקע קריינדעלע, די זעלביקע קריינדעלע, וואס האט זיך צוויי מאל אנגעכאפט אן מיר, כדי אויסגעלייזט צו ווערן

פון אַ מאַן אין אַ קאַפּאַטע. די זעלביקע קריינדעלע וואָס האָט זיך דערשלאָגן צו אַ מאַן אַ סקולפּטאָר, אַזש פון פאַריוו.

און וואָס האָט זי געטאָן, קריינדעלע? נישט מער און נישט ווייניקער: דעם מאַן דעם סקולפּטאָר געמאַכט פאַר אַ מצבה־קריצער און אַריינגעזעצט אים אין אַ לאַנגער קאַפּאַטע. אויף אַלע יום־טובים ריכט זי אים אַליין אויס צום מאַדזשיצער רבין.

קריינדעלע האָט איבערגעפּאַקט און איבערגעמאַזלט איר הינטוועלטיקייט.

פון דעם סוף פון דער מעשה איז באַסיע געווען אויפגעבראַכט. זי האָט גע-קלאַפט מיט דער האַנט אין דער ווייכער אַטאַמאַנע.

— שייקע, ס'איז אַ ליגן! שייקע, עס קאָן נישט געמאַלט זיין!

— נו, גיי דערצייל מענטשן דעם אמת — האָט שייקע געלאַכט.

האָט זיך אַריינגעמישט דאָס גלעקל פון טעלעפּאָן. באַסיע איז צוגעלאַפּן.

דאָ האָט לעאָן אַנגעזאָגט דורכן טעלעפּאָן, אַז ער דאַרף היינט פאַרבייטן דעם קראַנק געוואָרענעם נאַכט־רעדאַקטאָר און ער וועט אַהיימקומען שפעט. דערהערט, אַז שייקע איז דאָ, האָט ער געבעטן אים אַראַפּקומען אין רעדאַקציע, ס'וועט זיין היימלעכער.

איז באַסיע פאַרבליבן אַליין.

קונסט מיט פארבייסעכץ

שייקע האט געטרעפן לעאָנען אין רעדאָקציע אַרומשפּאַנען אין מאַנטל מיטן שטעקן אין דער האַנט.

— איר האַלט, זע איד, ביים אַוועקגיין? נו, און די נאַכט־רעדאָקציע?

— קומט, קומט, שייקע, דער נאַכט־רעדאָקטאָר איז שוין געזונט געוואָרן.

אויף דער גאַס האַט ער שייקען גענומען אונטערן אַרעם, מעשה קאַלעגע. דאָס איז געווען אַן אויסערגעוויינלעכער פּאַל, אַז לעאָן ברוינער, אַ שריפטשטעלער מיט אַ נאַמען, זאָל נעמען אונטערן אַרעם אַ דיכטער אַן אַנפּאַנגער.

— וואָס מאַכט דאָס קינד, שייקע? שלאָפט רויק?

שייקע האַט זיך קוים אַנגעשטויסן, וואָס פאַר אַ קינד ער מיינט עס, לעאָן. ער, שייקע, האַט דאָך נישט קיין קינדער.

— באַרינקען מיינט איר? יא, ער שלאָפט.

— און וואָס האַט באַסיע געטאָן אַ גאַנצן אָונט?

— גאַרנישט, מיר האָבן זיך דערציילט מעשיות.

— אַזוי? מעשיות גאָר? כאַ־כאַ־כאַ! איר זייט אַ ווילער בחור, שייקע. —

לעאָן האַט אים אַ זעץ געטאָן מיט דער ברייטער האַנט איבער דער פלייצע — אַבער היט זיך, איר זאָלט באַסיען דעם קאַפּ נישט פאַרדרייען, איר הערט? באַסיע איז נישט ווי אַלע פרויען. באַסיע איז אַ קינד.

און דאָ האַט ער ווידער גענומען שייקען אונטערן אַרעם. אומאַנגענעם איז שייקען געווען לעאָנס נאַענטע גוט־פריינטשאַפט אין דעם מאַמענט. ער האַט ביז איצט נישט געהאַט קיין שום קרומע מחשבות וועגן באַסיען. ער האַט זיך אַפילו נאָך רעכט נישט צוגעקוקט צו איר. וואָס קאָן ער אויסן זיין, אַט דער לעאָן ברוינער, דערמיט, וואָס ער האַט אים אַליין אונטערגערוקט אַ שלעכטן געדאַנק?

— מיר גייען צו ריטאָון אויף אַ ביבקע — האַט לעאָן אים פריינטלעך

געטרובעט אין אויער. — באַסיען קאָן איך אַהין נישט מיטנעמען. איר פאַרשטייט דאָך, שייקע, איר זייט דאָך אַ גוטער־ברודער.

אַבער שייקע האָט נישט אָנגעהויבן צו פאַרשטיין. ער האָט בלויז פאַרשטאַנען, אַז ער פאַרשטייט נישט, ווי לעאָן וואָלט גערעדט צו אים אויף אַן אַנדער שפּראַך, נישט אויף יידיש. אַזאַ געפיל האָט שייקע אויך געהאַט, ווען ס'פלעגן אים קומען צו דער האַנט לעאָן ברוינערס נאָוועלן, אַדער די פעליעטאַנען זיינע. דאַכט זיך:

באַקאַנטע ווערטער, אַבער דעם אינהאַלט זייערן פאַרשטייט ער נישט. אַט זעט ער פאַר זיך באַסיען אין איר טערקישן שאַל איינגעוויקלט, ווי אַ קעצל, מיט די פיס אויף דער אַטאַמאַנע. זי קוקט מיט אַזעלכע גרויסע, שטילע קלוגע אויגן. אַליין זיצט זי דאָרט, גאַר אַליין. פאַר וואָס טאָר זי נישט זיין אויף דער ביבקע ביי ריטאַוון? באַסיע איז אַ קינד? נישט אמת. גיכער איז שוין אַ קינד אַט דער גרויסער מאַנספאַרשויך מיט די גרויסע הענט און פיס, מיטן ברייטן קאַפעליוש און גראַבן שטעקן, דער מאַנספאַרשויך, וואָס שרייבט לאַנגע נאָוועלן און טיפע פעליעטאַנען — לעאָן ברוינער.

און אפשר האָט דער מאַן געוויסט וועגן זיין פרוי עפעס אַ סוד אַזאַ, וואָס ער, שייקע, אַ מענטש אַ פרישער און אַ זייטיקער, האָט עס נישט געקאַנט און נישט געדאַרפט וויסן. אפשר האָט באַסיע אַ שוואַכקייט אַזאַ, וואָס זי טאָר זיך נישט געפינען אין קיין פריילעכע קאַמפאַניעס. אַ שווייגנדיקע איז זי דאָך, מאַדנע ווי זי שווייגט.

און לעאָן ברוינער האָט דערווייל פאַר זיך געטראַכט:

— נו, איך בין עפעס אַנדערש. איך בין אַ קינסטלער־נאַטור. איך מוז מיך פון צייט צו צייט אָפּפרישן אין מיין אייגענער סטיכיע. אַבער אַלץ אויף דער גאַס, ווייט פון דער היים. די היים איז הייליק, די היים איז אומבאַרירלעך. אַ ווייב, אַ קינד, אַ שרייבטיש. פרצעס בילד אויפן שרייבטיש. אין דער היים זאָל מיר זיין ליכטיק און ציכטיק און קיין זאָך זאָל נישט פעלן. אַרבעט איך דאָך צוליב דעם טאַקע אין אַ רעדאַקציע. שרייב איך דאָך, איר, לעאָן ברוינער, צוויי מאָל אין דער וואָך פעליעטאַנען, וועלכע גייען מיך אָן ווי דער פאַראַיאַריקער שניי. ניין, באַסיע, קעגן דיר בין איך שוין אין אַרדענונג.

— און האַנקען האָט איר שוין געזען? — גיט ער שייקען פּלוצלונג אַ ציפּ פאַרן אַרעם.

— האַ? וועלכע האַנקע?

— וואָס הייסט וועלכע? וויפל האַנקעס פאַרמאַגט עס וואַרשע? איין מאַהאַמעט

און איין האַנקע. נו, די שיינע האַנקע, ריטאַווס אבן־טוב.

— אַ כלה זיינע?

— איר האט א בורזשואזע פסיכאלאגיע, בחור! נישט קיין כלה, נאר א מאדעל-קע. צוליב איר האט ער דאך גענומען דעם פריז אויף דער לעצטער אויסשטעלונג. צוליב דעם טאקע מאכט ער דאך די ביבע...
— ווארט, ווארט!..

שייקען איז געווארן ליכטיק אין קאפ. צוליב דעם, הייסט עס, זיצט באַסיע איינע אליין אויף דער אטאמאנע, איינגעקנוילט ווי א קעצל. צוליב דעם, הייסט עס, שפאנט דער גופיקער שריפטשטעלער אזוי האַפערדיק צו ריטאָון אויף דער ביבקע. און צוליב דעם, הייסט עס, האַלט ער אים, שייקען, גוט-ברודעריש אונטערן אַרעם און רוקט אים אונטער דעם פאַסקודנעם געדאַנק וועגן פאַרדרייען באַסיען דעם קאַפּ! האַנקע! איר גאַלדענעם אַקסל האַט ער היינט געכאַפט מיטן אויג אין דער אַפענער טיר פון ריטאָוס אַטעליע.

און פאַר גרויס שימחה, וואָס אים זענען קלאַר געוואָרן אייניקע זאַכן פאַר אַ מאָל, האַט שייקע אין מיטן דער גאַס און גאַר אומגעריכט פאַר לעאַנען אזוי קונציק און הילכיק אַ גרילץ געטאַן, ווי אַ קאַץ. וואָס מען האַט איר אַפגעטראָטן דעם וויידל, אַז לעאַן איז אַפגעשפרונגען, ווי אַן אַפגעברייטער.

פון אַלע זייטן האָבן מענטשן זיך אומגעדרייט, אומגעקוקט און געזוכט מיט די אויגן די אומגליקלעכע קאַץ. אויך שייקע האַט זיך ערנסט פאַרנומען מיט זוכן די קאַץ. לעאַנען האַט געשטיקט דאָס גרויסע געלעכטער.

— משוגענער, הער אויף, — האַט ער זיך געבעטן פון דער ווייטן, — כיוועל מער מיט דיר אויף דער גאַס נישט אַרויס. קאַנסט אומגליקלעך מאַכן אַ מענטש!

דערזען, אַז שייקע איז גרייט איבערצוחזרן די חכמה מיט דער קאַץ, האַט אים לעאַן אַ כאַפּ געטאַן פאַרן קאַלנער, ווי אַ רוח דעם מלמד, און אַריינגעשליידערט אין דער פאַרביפאַרנדיקער דראָזשקע.

— דו האַסט אַ בורזשואזע פסיכאלאגיע! — האַט שייקע געכריפעט מיט אַ פאַרשטיקט קול.

לעאַן האַט נישט אַפגעלאָזט זיין קאַלנער.

— כיוועל דיך דערשטיקן, משוגענער! — און אליין שיער נישט דערשטיקט געוואָרן פאַר געלעכטער.

אזוי זענען זיי געקומען צו פאַרן אויפן אַלטן מאַרק.

די שימחה ביי ריטאָון איז שוין געווען אין פולן ברען, ווען די אַטעליע איז באַרייכערט געוואָרן מיט לעאַנס היפשער פיגור און גאַלדענע ברילן און מיט שייקעס גרין העמדל, פלאַמענדיקן דאַרנקאַפּ און כינעזישע אייגעלעך. ריטאָוס ריזיקער ווייכער טאַפטשאַן, דער קוואַל פון טרייפע שמייכלען פאַר האַלב וואַרשע.

איז געווען אַקופירט פון צוויי טויך דאַמענפּיס אין זיידענע לייב-קאַלירטע זאַקן, הויך אַ פּוס אויף אַ פּוס פאַרוואַרפּן, ווי אין פּוס וואַלט אויפן צווייטן געשפּילט — טשעללאַ. אַ שטומער קאַנצערט פון דאַמענפּיס. די אייגנטומערין פון די פּיס זענען געווען צוריקגעוואַרפּן, אויף דעם באַרג קישעלעך אַנגעלענט. זיי האָבן זיך געסודעט און געלאַכט. און דאָס איז געווען די אייגנשאַפט פון ריטאַווס באַרימטן טאַפּטשאַן. זעצט מען זיך אויף אים, מוז מען זיך סודען און לאַכן. מענער האָבן זיך ברייט צעלייגט אויפן טעפּעך, אין שכנות פון די דאַמענפּיס, און אַ היפשע קאַמפּאַניע האָט גענומען מיט שטורעם דעם טיש מיט צובייסעכץ. עס האָט זיך געדאַכט: ניכטער זענען אַלע און יעדער באַזונדער רעדט צו דער זאַך. אַבער שיכור איז נאָר געווען די לופּט ביי ריטאַוו אין אַטעליע, זי איז געווען שיכור און זי האָט עס געטומלט אַן אַן אויפהער און געוואַרפּן אַ טשאַד אין קאַפּ.

צוויי שרייַהמשקימס האָבן פאַרכאַפט דעם באַנפן ביים טיש, אַ דיכטער מיט אַ מאַלער, ביידע לאַדזשער חברה-לייט. ביידע פּוטוריסטן, ביידע מיט באַקנ-בערדלעך, מיט משונה-גרויסע שטיינער אין די רינגען און מיט משונה-ברייטע קראַוואַטן, אַבער דער פּוטוריוס פאַראייניקט היפּוכים. דער דיכטער האָט געהאַט גלאַטע, לאַנגע, נאַסע האַר און אַ נאַז אַ לאַנגע, אַ סענטימענטאַלע, אַ שלעפּעריקע. און דער מאַלער האָט געהאַט צוויי שטעכיקע שוכבערשטלעך פון ביידע זייטן לבנה-פליך, און זיינע פאַרריסענע נאַזלעכער האָבן געקוקט יעדן גלייך אין די אויגן אַריין, ווי די פאַרלאַשענע לאַמטערנעס פון אַ לאַקאַמאַטיוו.

ביידע זין פון לאַדזשער סוחרים, האָבן זיי באַוויזן, ווי שווער עס איז אַרויסצו-באַקומען דאָס, וואָס עס פאַלט צו זיי אין יד אַריין. מען האָט זיך געקאַנט אויסציען פאַר אַן איבעריק גלעזל באַנפן. זיי האָבן ציניש באַרעכנט יעדן שלוק.

— האָסט דאָך שוין אויסגעזשלאַקעט פינף גלעזלעך, אַ באַנאָד דיר אין די קישקעס אַריין, וויפּיל איז דער שיעור?

— אַבער זייט נישט קיין חזירים און גיט מיר אַ גלעזל. דאָס וועט זיין דאָס דריטע.

— מאַל דיר, אַז ס'איז דאָס פּערטע.

— אַ, פריילין טאַטשע! ביטע, ביטע! איר ווילט אַ דריט גלעזלעך קאַניאַק?

— נידער מיט די לאַדזשער! — האָט עמעצער רעוואַלטירט אין די הינטערשטע

רייען.

— שאַ! ווער האָט עס געשרייען? לאַמיר נאָר מאַכן אַ חקירה-ודרישה! ווער

מאַכט עס דאָ רעוואַלוציעס?

און די לאַדזשער האָבן באַהאַלטן דעם באַנפן און דערקלערט אַ לאַקאַוט.

מען האָט געדאַרפט האָבן די אינטערווענץ פון ריטאַוו אַליין און מען האָט אים

ארויסגעשלעפט פון צווישן די דאמען מיט זיינע קרומע פיסלעך און פרויען-גזשווקע איבערן שטערן.

דורך אלע האלב-שיכורע און געמאכט-שיכורע אויסגעשרייען האט זיך געוויקלט, ווי א רויטער פאדעם, א ליטערארישע דיסקוסיע. קלעפיק און שטארק זענען זיי, די פעדעם פון די ליטערארישע דיסקוסיעס. מען דארף נאָר אַרויסציען אַ ברעג. ציט זיך און ציט זיך און רייסט זיך נישט איבער. שולדיק איז דאָ געווען איינער אַ מיזאנטראַפּ אין ברילן. די לאַדזשער האָבן אים שלעכט באַהאַנדלט און ער האָט זיך געהאַלטן ביי זיין לידיק גלעזל. האָט ער כאַטש געוואָלט פאַרסמען דעם עולם מיט זיינע ביטערע ציגאַרן און איינגעגעסענע רייז.

— און איך זאָג אייך, קאַלעגן, אַז אַנשרייבן אַ ראַמאַן איז גאַר נישט פון די קלייניקייטן — האָט ער געצויגן דעם פאַדעם — גוטע ראַמאַנען האָבן מיר ווינציק. פאַר וואָס שרייבסטו נישט קיין ראַמאַן, לעווקאַווסקי? פאַר וואָס זאָלט איר זיך נישט אַ נעם טאָן צו אַ ראַמאַן, חבר שטיינבערג? אַהאַ! איר האָט מורא!
שטיינבערג און לעווקאַווסקי האָבן זיך באַליידיקט.

דער לאַנגער שטיינבערג האָט אַזש פאַרלוירן זיין מאַנאַקל פון אויג און זיך פאַרשפּריצט מיט קאַניאַק די נייע הויזן. און לעווקאַווסקי מיט די שוואַרצע ברעמען איז אַוועק צו די דאמען. האָט דער מיזאנטראַפּ מיטן לידיקן גלעזל דערווייל זיך צוגעטשעפעט צו די לאַדזשער.

— מען גיט שוין אַ מאָל אַ גלעזל קאַניאַק, צי נישט?
— דו שווייגסט, צי נישט, וויזלטיר איינער! האָט דער לאַדזשער מיט די שוכ-בערשטלעך זיך פאַרמאַסטן איבער אים מיט דער פּלאַש — דיר וועל איך געבן קאַניאַק! דיר! פאַר די פאַסקודנע דיסקוסיעס דיינע?
— וואָס דען? בין איך נישט גערעכט אַוודאי? מען שרייט ביי אונדז:
ראַמאַנען — פע! ראַמאַנען זענען שונד! ראַמאַנען זענען באַבע-מעשיות. נו, אַט פּרעגט דאָרט ביי דעם בן-עיר אייערן, ביי גליקסאַנען, לייענט מען עפעס אַ סך די פּוטורעזן זיינע? האָט ער פּרנסה פון זיי?

גליקסאַן האָט אַנגעשטעלט אויף אים די לאַנגע נאָז מיט די צוויי סאַוועאויגן.
— ווער איז דיזער מאַן? וואָס פאַרלאַנגט ער היר? ווי קומט ער אין זאָ איינע אַנשטענדיקע געזעלשאַפט?

אַבער דער פאַדעם פון דער ראַמאַנען-דיסקוסיע האָט זיך דערווייל אַריבער-געוואָרפן צו אַ צווייטער גרופּקע, ביים דריטן פענצטער.
און באַלד איז אַרויפגעשפרונגען לעווקאַווסקי אויף אַ שטול מיט אַ גלעזל אין דער האַנט.

— הוראָ! — עס האָט זיך אויסגעפונען אַ בעלן אַנצושרייבן אַ ראַמאַן אויף אַ געוועט, איך ווינטש אים דערפאַלג אין זיין נודנער אַרבעט.

— ווער? ווער איז דאָס?

פאַר דעם בעלן האָט זיך אַרויסגעוויזן לעאָן ברוינער. אין דער שטיל האָט ער שוין לאַנג זיך אַרומגעטראָגן מיטן געדאַנק אַנצושרייבן אַ גרעסערע זאַך. ער האָט נאָר געדאַרפט האָבן אַ שטויס. און אַט איז דער שטויס געקומען. נאָכן דריטן גלעזל האָט ער געזאָגט צו שטערנען מיט אַ געמאַכטער פּוילקייט.

— און איר מיינט, חבר, איך וואָלט נישט אַנגעשריבן אַ ראַמאַן? איך וועט זיך מיט אייך.

— וואָס עפעס וועט איר זיך?

— ווייל אויב כּוועל זיך נישט וועטן, וועל איך אים קיין מאָל נישט אַנשרייבן. מען האָט גלייך אויסגעפונען אַ בעלן אויף געוועט אויך. דאָס איז געווען אַ שווייגנדיקער שמייכלענדיקער געקרייזלטער יונגער-מאַן, ברייט אין שטערן און שמאַל אין דעם קיין. דער עולם האָט אים צוגעזאָגט אַ צוקונפט פון אַ גרויסן מעצענאַט ביי יידן, צוליב דער פעטער ירושה, וואָס ער האָט נישט לאַנג אָפּ-גענומען. ביז איצט האָט אים ריטאָוו געהאַלטן נעבן זיך. אַדער ביי די דאַמען אַדער ביי זיינע בילדער אויף די ווענט. איצט האָט אים ריטאָוו געמוזט אָפּטרעטן אויף דער קורצער צערעמאָניע פון געוועט.

דער יונגער-מאַן — באַסקיס האָט ער געהייסן — איז צוגעגאַנגען צו לעאַנען מיט אַ פאַרשעמטן שמייכל און ראָד-לויכטנדיקן שטערן.

— גוט, איך וועט זיך מיט אייך.

— אין וויפל?

— אין פינף הונדערט רובל.

— הוראָ!

ריטאָוו האָט געמוזט איבערשלאָגן די הענט. שייקען האָט מען אַוועקגעזעצט שרייבן אַן אָפּמאַך מיט געכתיבעטע אותיות.

שייקע האָט נישט געטרונקען. „איידער אַנקומען צו די לאַדזשער — האָט ער געזאָגט — איז שוין בעסער בלייבן ניכטער.“ ער האָט געזוכט מיט די אויגן די הויפטשולדיקע אין דער שימחה, האַנקען, און נישט געקאַנט זי געפינען. אייגנטלעך האָט ער זי שוין געזען און געקענט פון די גרויסע און קליינע לייוונטן אויף די ווענט. איצט האָט ער שוין געוואוסט, אַז דאָס איז האַנקע.

צום ערשטן מאָל, ווען ער איז געווען ביי ריטאָוו, האָט זיך אים אויך געוואָרפן אין די אויגן איר געשטאַלט אויף דער וואַנט. ער האָט אַבער אויף קיין רגע נישט

געקאָנט דערלאָזן, אַז דאָס זאָל זיין אַן אַקט פֿון אַ לעבעדיקער, איצטיקער פֿרוי, גיכער עפעס אַ קאָפּיע פֿון אַן אַלטן מייסטער. נאָר אַ מאָל, פֿאַרציטן — האָט זיך אים געדאַכט, — האָבן געקאָנט זיין אַזעלכע אויסגעחלומטע געשטאַלטן אויף דער וועלט. איצט ווייסט ער, אַז דאָס איז האָנקע. איצט ווייסט ער, אַז האָנקע שפּרינגט עס אַראָפּ פֿון דער וואַנט מיט אירע גאַלדענע רייפּע היפטן, מיט אירע צעקריגטע צווישן זיך, שפּיציקע, האַלב-רייפּע בריסטן, מיט איר צניעותדיק רבניש פּנימל אין דער מופּטע פֿון זיידענע לאָקן.

אומעטום, אויף אַלע לייוונטן איז זי די זעלביקע, נישט קיין אויסגעדיכטעטע, אַ צעקלונגענער גאַלדענער פֿרויען-קערפּער — אַליין אַ קונסטווערק.

האַנקע — די בעל-שימחהטע אַליין איז נאָך נישט געווען. דער עולם האָט זיך נאָך נישט געלאַנגווייליקט. די דאַמען אויף דער אַטאַמאַנע זענען נאָך געווען פֿאַר-נומען מיט זייערע אייגענע רייד און נישט געפּאָדערט מען זאָל זיך מיט זיי עקסטראַ פֿאַרנעמען. באמת שיכור איז נאָך קיינער נישט געווען און דער עולם האָט זיך איינגעטיילט אין גרופּקעס. יעדע מיט אירע געשפּרעכען. די שטימונג האָט שיער נישט קאָליר געמאַכט דער מיזאַנטראַפּ, ער האָט זיך טאַקע דערשלאָגן צו אַ גלאַז וויין און שוין כמעט אויסגעזופּט. האָט ער זיך דערמאַנט, אַז עס וואַלט אַ יושר געווען צו האַלטן אַ טאַסט לכבוד ריטאַוון און דעם פֿרוי, וואָס ער האָט באַקומען. אויפן חשבון פֿון דעם טאַסט האָט ער געפּאָדערט נאָך וויין. פֿאַרן טאַסט האָבן אַבער די לאַדזשער מורא געהאַט און קיין וויין נישט געוואַלט מער געבן.

לעאָן האָט זיך דערווייטערט פֿון אַלעמען און געפונען אַן אַרט פֿאַר זיין איינ-זאַמקייט אויפן ברייטן פענצטער פֿון אַטעליע. פֿון דער הייך האָט ער געזען דאָס גאַנצע ירידל און געקוקט אויף אַלעמען פֿון אויבן אַראָפּ, ער איז נישט געווען אויף אַזוי פּיל ניכטער, אַז ער זאָל חרטה האָבן אויפן געוועט זיינעם אַנצושרייבן אַ ראַמאַן. פֿאַרקערט. ס'איז גענוג געווען ער זאָל אַריינפּאַלן אין דער קאַמפּאַניע פֿון שרייבער און דיכטער און דערביי אויסטרינקען איין גלעזל, און שוין האָט אים באַהערשט אַ יינגלשע קאַמפּשטימונג. ער וועט זיי ווייזן — די אַלע האַלבע און גאַנצע טאַלאַנטלאַזיקייטן, וואָס לעאָן ברויגער קאָן! איין זאָך האָט אים באַאומרויִקט: פֿאַר זיין ראַמאַן האָט ער קיין טעמע נישט. אַ טעמע, געוואַלד, אַ טעמע! אַ האַלבע מלוכה פֿאַר איין טעמעלע! און שוין, די מינוט וואַלט ער אַוועק פֿון דאַנען און זיך צוגעשרויפט צום שרייבטיש.

אויפן פענצטער איז ער געווען איינער און עס וואַלט אים געווען באַקוועם אין זיין דערהויבענער איינזאַמקייט. געשטערט האָט נאָר דאָס פֿאַרבאַרגענע פֿאַרל, וואָס האָט זיך הייס געסודעט הינטער דער שווערער פֿאַרטייערע, כמעט ביי זיינע קני. — ווער קאָן דאַרט זיין? — האָט ער אַ פֿאַר מאָל אַ טראַכט געטאַן.

און אַט האָבן זיי זיך באַוווּזן פון הינטער דער פּאַרטייערע, פּרײַער — ער, שפּעטער — זי, ביידע ראַז-צעפּלאַמטע, האַלב-שיכורע. לעאַן האָט זיך אַ קנייטש געטאַן, ווען ער האָט דערקענט ביסטריצקיס ברייטן, צינישן שמייכל. און לעאַן האָט זיך אַזש אַ טרייסל געטאַן, ווען אין דער זי האָט ער דערקענט די קליינע דאַרעטשקע מיטן בולטן שטערן און בלויע בלומענאויגן.

און ס'איז געווען פון וואָס זיך אויפצוטרייסלען. דאַרעטשקע איז מיט איר אויסזען געווען כמעט אַ קינד. אַנגעטאַן איז זי געווען ווי אַ באַשיידענע שילערין. און זי איז נאָך טאַקע געווען אַ קינד און אַ שילערין.

— אַט האָסטו דיר אַ טעמע פאַר אַ ראַמאַן — האָט לעאַן געטראַכט, נאַכקוקנדיק מיט עקל ביסטריצקין מיט זיין קליינער דאַמעלע. זיי זענען דאַרט אַוועק צום טיש טרינקען וויין.

און ביסטריצקי האָט איצט פון דאַרטן אַלעמען באַטראַכט פון אונטער זיין ברייטן שטערן, ווי פון אונטער אַ דאַשיק אַרויס. צום שטערן האָט זיך אים צוגע-קלעפט זיין נאַפּאַלעאַנישער לאַק און די ברייטע ליפן זיינע זענען אויך געווען ווי צוגעקלעפט, פאַרשנירלט. ער האָט אויסגעפונען מיט די אויגן לעאַנען אויפן פענצטער, אויפגעהויבן דאָס גלאַז וויין און געשמייכלט צו אים פון דער ווייטן. און שמייכלענדיק האָט ער לאַנגזאַם געעפנט דאָס מויל זיינס. לעאַנען האָט זיך אויסגעוויזן, ער זאָגט דאַרט:

— אַז איך וויל, קאַן איך דיך אויפעסן.

שייקע האָט אויסגעפונען ריטאַוון צווישן די דאַמען. אַראַפּגעשלעפט אים פאַרן אַרבל און אַנגעוויזן פון דער ווייטן אויף ביסטריצקין.

— פאַר וואָס מאַלט איר אים נישט, ריטאַוון?

ריטאַוון האָט אַ קניפּ געטאַן זיין בערדל, אַ גלעט געטאַן די גזשיווקע און זיך געקליבן שייקען אויסצוידלען, פאַר וואָס ער האָט אים אַוועקגעשלעפט פון די דאַמען. אַבער פּלוצלונג האָט ער זיך אויך פאַרקוקט אויף ביסטריצקין און אַנגע-הויבן צייכענען מיט די פינגער אין דער לופט.

— איר זענט גערעכט, שייקע, כ'לעבן! ס'איז אַ אידעע!

דאַרעטשקע האָט גענומען עטלעכע לויטערע טענער, וועלכע האָבן אַפּגעקלונגען אין געטומל ווי דער גרעסטער אמת צווישן אַ חברה ליגנער. אַן איבעריקע זאָך.

דאַרעטשקע איז אַבער נישט געווען פון די נאַטורן, וואָס זאָלן זיך אַפּזאָגן פון דעם, וואָס עס האָט זיך זיי פּלוצלונג פאַרגלוסט. דאַרעטשקע האָט געוואַלט זינגען. זי האָט זיך שוין דורכגעשלאָגן אַ וועג צו דער פּיסהאַרמאַניע אין ווינקל. האָט אַ קלונג געטאַן און אַ בראַזג געטאַן די גלעזערנע טיר און אין אַטעליע איז ווי אַ דונער אַריינגעפאַלן האַנקע.

אַ טעמע

— קוק נאָר אָן! ווי פון הימל אַראָפּגעפּאַלן!

— ווי אַ יוון אין סוכה!

— טראַטקע, האַנקע, אַז די שויבן זאָלן פּלאַצן!

און פון די ווייטערע ווינקלען האָט מען זי באַגריסט מיט אַן אויסגעצויגנעם

פאַרשפיצטן — אַ-אַ-אַ!

איז האַנקע געשטאַנען אין מיטן אַטעליע און האָט נערוועז געלאַכט מיט אַ שטילן ברוסט-געלעכטער. זי האָט אַראָפּגעריסן דעם בערעט און מיטן קאַפּ אַ טרייסל געטאַן. אַ פּריזור — ווי אויף הייוון, אַ פּאַפּאַכע אַ גאַנצע. דאָס פּנימל האָט אַרויסגעקוקט אַזוי ווי פון אַ מופּטע, מיט אַ שלאַנקן בייג האָט זי געפרוּווט אַרויסשפּרינגען פון איר קורץ מאַנטעלע. נאָר דאָ האָט זי דערזען דעם וויין אויפן טיש און אירע נישט-פּראָפּאַרציאָנעל גרויסע אויגן האָבן אויפגעבליצט.

— איך מוז מיך אַנשיכורן!

— וואָס עפעס אַזוי שפּעט, האַנקע? — ריטאַווס פּראַגע איז געווען אין אַ

פאַרדעכטיקן טאַן.

— איך פּרעג מיך ביי קיינעם קיין דעות נישט. ווען איך וויל — קום איך. —

האַנקעס תּשובּה איז געווען צוגעוואָרפּן פאַרביסן און אויפגערעגט, מיט דער גרייטקייט אַנצוהייבן אַ קריג.

ס'איז געווען צו זען, אַז צווישן איר מיט ריטאַוו איז לעצטנס אַ שוואַרצע קאַץ

דורכגעלאָפּן.

זי איז צוגעלאָפּן צום טיש און אַ כאַפּ געטאַן דאָס פּלעשל קאַניאַק.

— לאַזט נישט! לאַזט נישט! — האָט ריטאַוו פאַרצווייפּלט אויסגעשריגן.

ער האָט, ווייזט אויס, מורא געהאַט, אַז האַנקע זאָל זיך נישט אַנשיכורן.

האַט זיך אַנגעהויבן אַ קאַמף פאַרן פּלעשל קאַניאַק. דער ערשטער קרבן איז

געפּאַלן דער לאַדזשער פּוטוריסט מיט די בערשטלעך אַרום פּליך. ער האָט גע-

כאַפט פון האַנקען אַ פאַטש. דעם לאַדזשער דיכטער האָט זי צעדראַפּעט דאָס פנים. לעווקאַזוסקין מיט די שוואַרצע ברעמען באַגאַסן מיט קאַניאַק. און אַלץ מיט אַ קוויטש און מיט אַ ברוסטיק געלעכטערל. ענדלעך האָט זי געמוזט דאָס פלעשל אַפּלאַזן. און ווען זי האָט באַקומען פון די גרויסמוטיקע שונאים דאָס ערשטע גלעזל קאַניאַק, האָט זי דאָס זייער גרויסמוטיק אויסגעגאַסן אויפן טישטעך און אַוועק צו די דאַמען אויף דער אַטאַמאַנע — שאַ-שטיל.

די שטימונג איז ווידער געוואָרן געמיטלעכער, כאָטש נישט אין דער פולער מאָס. מיט האַנקעס קומען איז עפעס ענגער און הייסער געוואָרן אין אַטעליע. עס איז אויסגעקומען, ווי עפעס פאַר איר וואַלטן דאָ גאַר קיין פרויען נישט געווען און אַט איז געקומען די פרוי.

די דאַמען האָבן שוין געדאַרפט. מען זאָל זיך פאַרנעמען מיט זיי.

— לאַמיר שפּילן אין אַ טעלעפּאָן!

— פע-ע-ע!

שייקע האָט פאַרגעשלאָגן אַ שפּיל אין האַנטעכער. ער האָט זיך אויסגעלערנט דעם שפּיל אין טורמע. אַלע זעצן זיך אין אַ ראַד און דעם האַנטעך גיט מען איבער פון איינעם צום צווייטן אונטער די קני. דער האַנטעך דאַרף זיין מיט אַ קנופ, און בעת דער, אויף וועמען עס פאַלט דער גורל, זוכט דעם האַנטעך אין איין זייט, כאָפט ער דערווייל מיטן קנופ פון דער אַנדערער זייט, און ער דאַרף טרעפן ווער ס'האַט אים געשלאָגן.

— אויסגעצייכנט!

— פע-ע-ע! אַן אַרעסטאַנטן-שפּיל!

— שטייט אייך אַוודאי נישט אָן? — האָט באַמערקט ביסטריצקי.

ער איז איצט געשטאַנען נעבן שייקען.

— זאַגט נאָר, ביסטריצקי, ווי קומט איר אין דעם קרייז? — האָט אים שייקע

געפרעגט — דאָ זענען דאָר, ווי איך זע, אַלץ גאַנצע און האַלבע קינסטלער, נישט קיין פאַליטיקער.

ביסטריצקי האָט זיך ברייט צעלאַכט.

— ביסט אַ בהמה, שייקע, כאָטש דו פייפסט ווי אַ נאַכטיגאַל. לויטן פאַרטייטן

פאַס מעסט מען נישט קיין מענטשן. איך בין, ברודערל, אַליין אַ קינסטלער. פונקט

ווי אַ קאַסעברעכער, אַ קאַרטנשפּילער אַדער — אַן אַנדער מוזיקער — זענען

קינסטלער. קונסט — דאָס איז מיין סטיכיע. כ'האַב ליב אַלע חתונות, ווו עס שמעקט

מיט נבלה. כ'האַב ליב צו זען ווי די ווערעם פרעסן זיי. האָסט אפשר אַ פאַפּיראַס,

שייקע?

אַ שאַד. ביסטריצקי האָט זיך פאַרמאַסטן אויף אַ גאַנצע דרשה. אַבער

דאַרעטשקע האָט אים אָפּגערוּפּן אָן אַ זייט אויף אַ פּאַר ווערטער. און אָט שטייט
ער שוין און דרשנט אין אַ צווייטן ווינקל. אומעטום וואַקסט ער אויס. אומעטום
הערט מען זיך צו צו זיינע רייד גאַנץ אויפּמערקזאַם, אפילו מיט אַ ביסל מורא.
פון דעם ווייטסטן, פון דעם טונקלסטן ווינקל אַרויס איז צו באַמערקן, ווען ביס-
טריצק: טוט אַ שמייכל מיט זיין ברייטן מויל.

ס'איז ווידער געוואָרן אַ טומל.

— ווער? ווער האָט אַראָפּגעכאַפט דאָס פּלעשל קאַניאַק פון טיש?

דער קאַניאַק איז פאַרשווונדן.

אַבער מיטן קאַניאַק צוזאַמען איז פאַרשווונדן האַנקע. קיינער האָט נישט
באַמערקט ווען זי האָט אָפּגעטאַן דאָס שטיקל אַרבעט.

ריטאַוו האָט גערוועזן געפּויקט מיטן פּוס אין דער פאַרשלאָסענער טיר פּונעם
אַלקער.

— האַנקע! האַנקעלע! גיב אָפּ דעם קאַניאַק! איין מאָל אַ חכמה.

ריטאַוו איז צוגעלאָפּן צום טיש און, גלעטנדיק די גושיווקע און ציפּנדיק דאָס
בערדל, אויסגעבייטלט צו די לאַדזשער אַלע בייזע חלומות, פאַר וואָס מען האָט
האַנקען געלאָזט צונעמען דעם קאַניאַק.

— זי טאַר גאַרנישט טרינקען! — האָט ער שיער נישט געוויינט פאַר כעס —

זי איז אַזוי אויך האַלב משוגע! וואָס האָט איר געטאַן?

לעווקאַווסקי מיט די שוואַרצע ברעמען האָט אים געטרייסט.

— ס'וועט איר גאַרנישט זיין. זי וועט זיך אַנטרינקען און איינשלאָפּן. מיינסט.

דו אַליין קענסט האַנקען? איך קען זי אויך.

— איך קען זי אויך — האָט געזאַגט ברוינער — זי וועט זיך אַנשיכורן וועט

זי וויינען.

— איז וואָס? אַלע ווייבער וויינען שיכורערהייט.

דאַרעטשקע האָט אַוועקגעשלעפּט ריטאַוו צו דער פּיסהאַרמאַניע. נאָך אויפֿ-

גערעגטערהייט האָט ער געבלעטערט די נאַטן און געפרעגט: וואָס שפּילן מיר?

דאַרעטשקען איז געווען אַלץ איינס וואָס צו זינגען, אַבי זינגען. ריטאַוו האָט גוט

געקענט איר רעפּערטואַר. אין אַ וויילע אַרום האָט זיך שוין איבערן שיכורלעכן

טומל געוועבט דער אייגנאַרטיקער קווייט פון רובינשטיינס אַ פּערסיש ליד אויף די

ווערטער פון האַפּיז:

און זאַל דעם חכמס מידה זיין

ביי טאַג, ביי נאַכט, באַגינען,

אין האַנט אַ בעכער אַלטן וויין,

אַ נייער וויץ אין זינען...

דאַרעטשקע האָט געהאַט אַ נאַטירלעכע קאַלאַראַטור. זי האָט געזונגען לייכט, ווי געלאַכט מיט אַ זילבערען גלעקעלע. דער עולם האָט געהערט און געשמייכלט. נאָכן זינגען האָבן די דאַמען אויף דער אַטאַמאַנע געפאַטשט בראַוואַ און די מענער — געמאַכט אַ נייע כוסה. אין האַנקען האָט מען אין גאַנצן פאַרגעסן.

אַבער ריטאַוון איז איינגעפאַלן צו געבן אַ שטיקל קאַנצערט. ער האָט ליב געהאַט באַכן, און פאַר אַ היימישער קאַמפּאַניע פלעגט ער גאָר נישט שלעכט אויספירן אויף דער פּיסהאַרמאַניע אייניקע לייכטערע זאַכן. האָט ער פּלוצלונג אַ ברום געטאַן אויף די באַסן און ס'איז געווען, ווי עס וואָלט זיך אויסגעקערט אַ פּאַס האַניק, אַ געדיכטע זיסקייט פון דער קאַנטאַטע האָט זיך שווער צעגאַסן איבערן שיכורן טומל.

ריטאַו וואָלט עס געוויס נישט געטאַן, ווען ער וואָלט געדענקט אין האַנקען. פאַר דעם יאָר צייט, וואָס דאָס מיידל געפינט זיך ביי אים אין אַטעליע, האָט ריטאַו איין גוטע זאַך פאַר איר אויפגעטאַן: ער האָט זי אויך אַנגעשטעקט מיט אַ ליידינשאַפט צו באַכן. און, הויפטזעכלעך, צו זיין באַליבטער קאַנטאַטע.

אין מיטן שפּילן האָט זיך טאַקע דערהערט אַ קלאַפּ פון אַ פּאַלנדיק פלעשל אין אַלקער. הייזעריק פון אויסגעטרונקענעם קאַניאַק האָט האַנקע געשריגן פון דאָרט:

— וויצעק, הייב אָן פון אַנהייב:

האַט ער אַ ציטער געטאַן:

— האַנקע, מאַך דיך נישט משוגע!

— וויצעק, איך זאָג דיר, הייב אָן נאָך אַ מאָל!

— שעם זיך כאַטש פאַר לייטן, האַנקע!

ריטאַו האָט זיך אומגעקוקט אומבאַהאַלפּן. האַנקעס פּאַרלאַנג, אַז ער זאָל אַנ-הייבן נאָך אַ מאָל איו, ווייזט אויס, געווען פאַרבונדן מיט אַ שטיקל סקאַנדאַל, וואָס נאָר ער אַליין האָט געוויסט פון דעם. אַבער נישט אַנהייבן האָט ריטאַו אויך נישט געקענט. סיי ווי האָט איר הייזעריקע שטים געדראַט מיט אַ סקאַנדאַל. פון גרויס אומבאַהאַלפּניקייט האָט ער זיך אַזש צעשמייכלט. זיך אַ גלעט געטאַן איבער דער גזשיווקע און ווידער אויסגעקערט דעם פּאַס האַניק.

שייקע איז געזעסן אומגעדולדיק. ער האָט גלאַט געוואָלט הערן שפּילן. בעסער — ערגער, אַבער דער אַנהייב פון דער קאַנטאַטע האָט אים פאַראינטריגירט: „זע נאָר אַ מענטש האָט זיך דאָס צעגאַסן!“ — האָט ער געטראַכט וועגן באַכן.

האַט איבער אים זיך אַנגעבויען ביסטריצקי און ווי מיט אַן אייזערנער רייף איינגעדריקט זיין האַנט ביים אַרעם. ברייטלעך האָט ביסטריצקי געשמייכלט.

— או, שייקע, ביסט אַ בהמה!

— פאַר וואָס?

— ווייל דו קוקסט נישט ווהין מען דארף.

און ביסטריצקי האט אים אַ ווונק געטאָן אין דער ריכטונג פון אַלקער. שייקע האָט זיך אומגעקוקט.

די טיר איז דאָרט געווען אָפּן, און אויפן פינצטערן פּאָן האָט זיך געגאָלדיקט אַ לעבעדיק וואַנטגעמעל: האַנקע איז אין דער טיר געשטאַנען אַ נאַקעטע. זי האָט זיך געוויגט צום טאַקט, געמאַכט אַ טריט און נאָך אַ טריט פון אַלקער אַרויס און מיט אַ מאַיעסטעטישער גראַציע אַ שוועב געטאָן איבערן טעפּעך, אין דער מיט אַטעליע, אויף די שווערע האַניק-וועלן פון באַכס קאַנטאַטע.

עמעצער האָט פון איבעראַשונג קורץ אַ לאַך געטאָן. עמעצער האָט געמאַכט: — שײש! און אין דער געוואָרענער שטילקייט האָט שוין בלויז באַך געברומט מיט אַ ליידנשאַפטלעכער הייליקייט, און אַנטקעגן די טענער האָט האַנקע געטראָגן איר הערלעכן נאַקעטן גוף מיט אַ הייליקער ליידנשאַפט. איר קליין פנים איז אין גאַנצן פאַרזונקען אין שאַטן פון דער פאַפּאַכע אירער. עס האָט לאַנגזאַם געשוועבט אַ ריין גאָלדיק לייב מיט חוצפהדיקע קליינע שפיציקע בריסטן, צעקריגטע, אַפּגע-קערטע איינע פון דער אַנדערער. חוץ דער מוויק האָבן נאָך גערעדט צום אויער האַנקעס באַרוועסע טריט איבערן טעפּעך. אירע באַוועגונגען זענען געווען לייכט, אַבער דער דינער פּוס האָט שווער געדריקט דעם באַדן, דערציילנדיק וועגן דער רייפּקייט פון איר גרויסן גאָלדיקן לייב. אויך שווער האָט זי געאַטעמט, האַנקע. און עס האָט זיך געדאַכט: זי וויינט, זי כליפּעט.

דער עולם איז נישט געווען אויף אַזוי פיל שיכור, ער זאָל נישט קאָנען באַ-מערקן די שיינע זייט פון האַנקעס שיכורער אימפּראַוויזאַציע. מען האָט זיך צוגע-קוקט שווייגנדיק, כאַטש יעדער האָט געפילט, אַז אַט-אַט ברעכט אויס אַ געשריי. אַבער האַנקע האָט אַליין קאַליע געמאַכט איר דריסטן שפּיל. איר האָט זיך פּלוצלונג דער קאַפּ פאַרדרייט און זי האָט זיך אַנגעכאַפט אין טיש, נישט אומצופאַלן. ריטאָו האָט געשפּילט, ווי ער וואַלט מורא געהאַט איבערצורייסן, זיך אומצוקוקן.

דאָן האָט אים האַנקע אויסגעפונען מיט אירע פאַרשיכורטע אויגן, וואַקלדיק אַוועקגעשפאַנט צו אים, און אין איר גאַנצער שיכורער נאַקעטקייט און אין דער קאַנטאַטע האָט זיך פּלוצלונג אַריינגערײסן איר הייזעריק-היסטערישער אויסגעשריי:

— דו! דו, וויצעק, האַסט מיך אומגליקלעך געמאַכט!

זי איז אומגעפאַלן אויף דער אַטאַמאַנע, צווישן די דאַמען. און שפּירנדיק איר איינציקע נאַקעטקייט צווישן אַלע באַקליידעטע לייבער, האָט זי זיך געקנוילט און געקאַרטשעט און היסטעריש געשריגן:

— מיידלעך! הערט, מיידלעך! ער האָט דאָך מיך גענומען! ווי אַ גאַספּרוי

מיך גענומען! ווי א צויג! אט אזוי-א האט ער זיך ארויפגעוואלגערט אויף מיר!
איצט בין איך א נאקעטע! איר זעט!

האנקע האט געוואלט אויפשטיין און זיך אראפגעגליטשט אויף דער פאדלאגע.
איר הייזעריקייט איז פארשוונדן. זי האט געשריגן מיט א ריינער ברוסטשטים:
— איך שפיי אויף איך! א נאקעטע בין איך אין דער גאס ארויסגעלאפן! אין
סאלאן אויף דער אויסשטעלונג, אויף פאסטקארטלעך בין איך א נאקעטע אריינגע-
לאפן אין אלע ווארשעווער הייזער! אנו, פרוווט איר אזוי! א נאקעטע! כא-כא-כא!
מען האט זי שוין איינגעהילט אין א שאל, געטומלט ארום איר, געפרוויט
אריינגיסן קאלט וואסער צווישן די פארהאקטע ציין. לעאן ברוינער, וואס האט זיך
דער ערשטער א ווארף געטאן זי צו בארוינקן, איז אפגעטרעטן מיט א צעדראפעט
פנים.

דאמען האבן געקוויטשעט און געגעבן עצות. ריטאוו האט זיך צוגעקלעפט צו
דער פיסהארמאניע און, א פארלוירענער געצופט דאס בערדל. פון גרויס פאר-
לויירקייט האט ער אפילו געפרוויט שמייכלען:

— זי... לייגט! ס'איז אלץ אן אנשטעל אזא... אזא משוגעת ביי איר... אלע,
דאכט זיך איר, ווילן איר טאן שלעכטס...
און ער האט געשמייכלט.

שייקע האט איצט געזוכט מיט די אויגן ביסטריצקין, וואס וועט יענער עפעס
זאגן צו דעם אלעם? אבער ביסטריצקי האט זיך אין גאנצן נישט אריינגעמישט אין
טומל. ער האט געהאט דאס זייניקע צו טאן. דארעטשקע האט פלוצלונג באקומען
אן אטאקע פון איר שווערער קרענק, וואס מען האט אויסבאהאלטן פאר לייטן. זי
איז פון גרויס אויפטרייסלונג איינגעשלאפן אין א פארגליווערטן שלאף, זיצנדיק
אויף דער ערד, אין א ווינקל אטעליע.

צווישן דער גאנצער צערודערונג, שפרייזנדיק אן אויפגערעגטער אין די
איצט גערעמע ווינקלען פון אטעליע און ווישנדיק מיט א טיכל די שמארצנדיקע
ווינדן, וואס האנקע האט אים אנגעקראצט אויפן פנים, האט לעאן ברוינער בא-
מערקט ריטאוו, ווי ער צופט זיך דאס בערדל און שמייכלט. ער שטייט, ווי צו-
געקלעפט צו דער פיסהארמאניע. מיט זיין גושיווקע און בערדל, א צעשמייכלטער
אין זיין אייגענער בושה און אומגליק, אן אנגעבויענער איבער דער האלב אפגע-
דעקטער האנקען אויף דער פאדלאגע, האט ריטאוו אויסגעזען ווי אן אומגליק-
לעכער סאטיר.

לעאנען האט אזש אין מוח א זעץ געטאן: א טעמע פאר א ראמאן!

חברה זוכט אַ טרייסט

לעאָן ברוינערן איז נישט באַשערט געווען צו לויפן גלייך מיט דער טעמע אַהיים און זיך צושמידן צום שרייבטיש. די לאַדזשער פוטוריסטן האָבן אים פאַר- שטעלט דעם וועג אונטן, ביים אַרויסגאַנג. מיט זיי איז אויך געשטאַנען דער מיזאַנטראַפּ מיט די שלעכטע ציגאַרן, לעווקאַוסקי מיט די שוואַרצע ברעמען, און שייקע. ביים געהיימענישפּולן שיין פון פאַרצייטיקן לאַמטערן, וואָס איז אַראַפּגע- האַנגען פון סופּיט אין געוועלכטן קאַרידאָר, האָט מען אַפּגעהאַלטן אַ באַראַטונג וווּ אַהינצוטאָן די פאַר שעה פון דער אויסגעוועפּטער נאַכט.

— אַט איז לעאָן אויך. קומט, לעאָן, מיט אונדו.

— ווהין ?

די פאַרצייטיקע געשמידטע טיר האָט זיך געעפנט מיט אַ סקריפּ און זיי זענען אַרויסגעפאַלן פון פינצטערן קאַרידאָר אויפן אַלטן מאַרק אַרויס. דער אַלטער מאַרק איז גראָ געווען. ער האָט אויסגעזען ווי אַן אַלטע, פאַרטונקלטע גראַוויר.

לעאָן האָט נישט געפּוועלט ביי זיך אַפּצושטיין פון דער קאַמפּאַניע. ס'איז דאָך געווען אַזוי נאַטירלעך, אַוועקצוטרייבן דעם קאַצניאַמער בציבור. אַלעמען האָט געדריקט די שווערע שטימונג, וואָס זיי האָבן אַראַפּגעטראָגן פון דער הייך, פון אונטערן גלעזערנעם דאָך. מען האָט זיך אַזוי ווי אַפּגערעדט. נישט צו ריידן וועגן דעם. און לעאָן האָט מיט אַ שיכורלעכן חשד אַ טראַכט געטאַן, אַז מיט דער טעמע מוז מען זיך צואייילן, אַז נישט אים אַליין איז זי אַריין אין דער נאַז.

— אַבער ווהין גייען מיר ?

— קומט, קומט, — האָט קורץ קאַמאַנדירט דער לאַדזשער מיט די

בערשטלעך.

— און געלט ?

— אַט איז געלט ! — לעווקאַוסקי האָט אַרויסגעשלעפּט פון דער קאַמפּאַניע

באסקיסן, דעם יונגן פארשעמטן מעצענאט. ער איז געווען פארשעמט פון דעם גרויסן גליק, וואס אים איז אויסגעפאלן היינטיקע נאכט. דער סקאנדאל ביי ריטאון האט איבערגעשטיגן זיינע דערווארטונגען און באסקיס האט געפילט, אז דער דאזיקער סקאנדאל פארקניפט אים, מאכט אים פאר א היימישן צווישן דער חברה קינסטלער.

דער אלטער מארק האט געדולדיק איבערגעווארט ביז די קליינע צעהיצטע קאמפאניע וועט אריבער מיט איר געפילדער, כדי צו ענדיקן רויק זיין פארטאג גיין זיסן שלאף. ווייט גיין האט מען נישט באדארפט. די צווייטע גאס נאכן מארק איז שוין געווען אזא, אז ווהיין דו זאלסט נישט ווענדן דעם בליק — שפארט ער זיך אז אדער אין דעם ווינקל פון א קאשיצאל אדער אין א רויטן לאמטערן. און די זייטיקע, נאך שמעלערע געסלעך, זענען אויך געווען באצירט מיט רויטע לאמטערנעס. זיי האבן זיך געהאלטן אין דער הויפטגאס, ווי די כינעזישע מינדער-יעריקע גאסנפרויען אין דער מאמעס פאלע.

דער לאדזשער פוטוריסט איז געווען דער אנפירער. ער האט פארקירעוועט אין אזא שמאל געסלעך, אז מען האט, דאכט זיך, געקאנט אונטערשפארן די מויערן מיט ביידע אויסגעשטרעקטע הענט.

— שטילער, קינדער, דא קאן מען נאך כאפן מיט א מעסער אין זייט.

און דו האסט שוין געכאפט?

— יא, געכאפט... אבער נישט אין זייט און נישט מיט א מעסער.

— ב—ר—ר!

לעאן האט געטראכט וועגן זיין טעמע. ער האט איינגעפונען, אז אפילו די איצטיקע עקספעדיציע אין די שמאלע געסלעך מיט די רויטע לאמטערנעס קאן מען אין דער טעמע אריינפלעכטן. און, בכלל, ווען מען זאל האבן אפענע אויגן, איז די גאנצע ווירקלעכקייט איין שטיק ליטעראטור. מען דארף נאר זיין געשטימט צו קוקן ארום זיך... דורך פאפירענע ברילן — א הערלעכע שטימונג!

— ש—שא, חברה!

דער לאדזשער האט אנגעקלאפט אין א פארהאנגענעם פענצטער. שייקען האט זיך געדאכט, אז דאס פענצטער איז פארהאנגען מיט א פרויענהעמד. און אט האט זיך א ברעג פון העמד אויפגעהויבן. זעט ער: צוויי אויגן מיט א בארד. אין א וויילע ארום האט זיך שטיל געעפנט די דערבייקע טיר און דער עולם האט זיך אריינגעשאטן אין א פינצטערע קאטאקאמבע. מען האט זיך געהאלטן איינער פארן אנדערן, זיך אפגעטראטן די פיס און פארשטיקט געלאכט. אלע האבן גע-שוויגן, ווי צונויפגערעדט זיך. א בלעכענער עמער איז אומגעפאלן און קיינער

האָט שוין נישט אויסגעמיטן זיך אַנצושטויסן אין אים מיט אַ פּוס. עס האָט געהאַלטן ביים אויסברעכן דאָס גרויסע געלעכטער. האָט זיך געעפּנט אַ ליכטיקע טיר און אַ באַרד האָט זיך געבעטן פּון דאָרט רחמים :

— אָן געוואַלדן, מענטשן! איר וועט מיר אויפּוועקן מיינע געסט!

— אַ, געסט, געסט! וואָס מאַכט מען עפעס? וואָס האָסטו דאָרט אין קעשענע, מייַן בלאַנדין?

שייקען האָט אַרומגעכאַפּט אַ ברונעטקע מיט הייסע הענט און אַ הייס ליב. ער וואַלט שווערן, אַז דאָס מיידל האָט אַ געהעכערטע טעמפּעראַטור. מיט דער הייסער באַק האָט זי זיך צו אים צוגעטוליעט.

— פאַר וואָס האָט מען דיך אַזוי לאַנג נישט געזען ביי אונדז?

— אַ דאַנק פאַרן פּרעגן. וואָס מאַכסטו עפעס?

שייקע האָט דאָס מיידל געזען דאָס ערשטע מאָל פאַר זיין לעבן. ווען ער וואַלט זיך נישט געשעמט צו זאָגן דעם אמת, וואַלט ער אַהער בכלל נישט אַריינגעקומען. ביי זיין גאַנצער צעוואַרפּנקייט האָט ער קיין מאָל נישט געהאַט קיין נאַענטע באַגעגעניש מיט אַ גאַסנפּרוי.

און אַט פאַרבינדט זי אים אַזוי היימיש דעם קראַוואַט, ווי גאַר אַ נאַענטע באַקאַנטע, און ענטפּערט אים אויף זיין פּראַגע, וואָס זי מאַכט, מיט אַ צינישער פּאַכמענישער פּשטות.

די איבעריקע חברה איז שוין אויך פאַרטיילט געוואָרן פאַרווייז מיט פאַר-שלאַפענע מיידלעך, גראַבע און דאַרע, האַלב-נאַקעטע און אַנגעטוענע, ווי צום גיין שפּאַצירן.

ביים לאַדזשער מיט די בערשטלעך זיצן אַזש צוויי מיידלעך אויף די קני. לעאַן שמועסט זיך דורך מיט אַ קליין מיידל, וואָס אימיטירט מיט איר אַנטאָן אַ גימנאַזיסטקע, אַ גימנאַזיסטקע מיט אַ פנים פון אַ סאַלדאַט. און דער צימער איז אומהיימלעך לאַנג, ווי אַ וואַגאָן. און עס פעלן בענקלעך, זיך אַוועקצוועצן. מיט דער באַרד פּערטראַקטירט דער לאַדזשער דיכטער מיט די נאַסע האַר, און דער פעטער שאַקלט צו מיטן קאַפּ און ציילט מיט די אויגן די פּרישע געסט.

— נו, נו, מעט שוין קריגן, פאַר געלט קריגט מען. דריי פּלעשער, פיר פּלעשער. האָ? עכטן, עכטן! פון פּוקערס וויינקעלער, וואָס מיינט איר עפעס. צו מיר קומען אַריין אַפּיצירן!

און דער פעטער ציט אַרויף זיין קאַפּאַטע אויפן לאַנגן געקעסטלטן קאַפּטל אַרויף. ער וועט גיין באַזאָרגן וויין. שייקע האָט געפונען אַן אַרט צום זעצן זיך, אין ווינקל צימער, אויפן שלאַפּבאַנק. דאָרט איז עפעס אַ שוואַרץ קליין פעקעלע

געלעגן. ער האָט באַמערקט דאָס פעקל ערשט דאָן, ווען די מיידלעך האָבן געמאַכט אַ קוויטשיקן געוואָלד, פאַר וואָס ער זעצט זיך. זיין הייסע ברונעטקע האָט אויך געשריען און אים געשלעפט ביי דער האַנט פון שלאָפּבאַנק. צום גליק האָט זיך נאָך שייקע נישט געהאַט אַוועקגעזעצט. באַצייטנס זיך אומגעקוקט אויפן פעקעלע.

— וואָס איז דאָ אַזוינס ?

— אַ קינד! זעסט דען נישט ?

אין פעקל איז באמת געלעגן אַ קליין קינד. אין גאַנצן פון אַ וואָכן פינף־זעקס. געלעגן איינגעוויקלט אין שוואַרצן און רויק געשלאָפּן. האָט איצט דער גאַנצער עולם נייגעריק אַרומגערינגלט די שלאָפּבאַנק, געקוקט אויפן קליינעם שלאָפּנדיקן פּנימל. אַ קינד אויפן שלאָפּבאַנק אין שאַנדהויז.

שייקע, וואָס האָט שיער זיך נישט אַוועקגעזעצט אויף דעם, האָט זיך אַנגע־בויגן און אַ קוש געטאָן דאָס שלאָפּנדיקע קינד.

מיידלעך הינטער אים האָבן זיך צעלאַכט.

— וועמענס איז עס ? — האָט עמעץ פון דער חברה געפרעגט.

— אונדזערס — האָבן די מיידלעך געענטפערט.

— אירס, — האָט איינע אַנגעוויזן אויף שייקעס ברונעטקע.

זי האָט זיך געטוליעט צו אים מיט איר הייסן לייב, און שייקע האָט פאַר־שטאַנען, פאַר וואָס זיין דאַמע האָט אַזאַ הויכע טעמפּעראַטור.

ער האָט זי אַרומגענומען ביי דער וואַרעמער טאַליע און זיך צוגעדריקט צו איר הייסער באַק.

— לאַמ־טאָ—דאָ—ריטאַם! — האָט דער לאַדזשער דיכטער זיך צעזונגען —

וועלן מיר מאַכן אַ מזל־טוב.

און דער פעטער האָט געפינטלט מיט בלייענע אייגעלעך און זיך געבעטן:

— אַבער שטילער! איר וועט מיר אויפוועקן מייע געסט.

און פּלוצלונג איז ער געוואָרן אינטים, אַפּנהאַרציק.

— וואָס זאָגט איר צו מיין אומגליק ? — ער האָט אַנגעוויזן אויפן קינד אין

פעקל — האָבן זיך איינגעשפּאַרט: האַדעווען דאָס קינד!

האָט זיך אַנטקעגנגעשטעלט די אימיטירטע גימנאַזיסטקע מיטן שוואַרצן שערצל.

— פאַר וואָס נישט ? און אַ קאַץ מעגט איר האַלטן, פעטער עוזר ? און אַ

קאַנאַריק ? צוויי קאַנאַריקעס!

ביים פעטער עוזר האט זיך אנגעגאסן דער קארק מיט בלוט און די בלייענע
אייגעלעך זענען פארלאפן אונטערן שטערן.

— בהמה! וואס פארגלייכסטו! דאס איז דאך א מענטש!

— כאַ-כאַ-כאַ! אויך מיר א מענטש! — האבן געליארעמט די מיידלעך
ארום און מיט גרויס אייפערזוכט אפגעטריבן איינע די אנדערע פון שלאפנדיקן
קינד. יעדע האט עס געוואלט א קוש טאן.

אין א צען מינוט ארום איז די גאנצע קאמפאניע געזעסן אין א באזונדערן
צימער ביי צוויי צוזאמענגעשטעלטע טישלעך. שטולן האבן געפעלט, איז מען
געזעסן אויף מיידלשע בעטן און פון דער וואנט האבן אראפגעקוקט צוויי פאר-
טרעטן: דער קיזער מיט דער קיזערין.

דער פעטער עוזר אליין האט האט געעפנט די פלעשער וויין און אנגעגאסן
אין טייגלעזער. ער האט זיך געפילט מאדנע היימיש מיט דער קאמפאניע, ווי
ער וואלט זי אויפגענומען ביי זיך, אויף א היימישער שימחה. א פאר מיידלעך האבן
זיך באצייטנס אויסגעטאן און געזעסן ביי זייערע קאוואלערן אויף די קני אין
איינע העמדער. א יידל מיט רויטע אויגן און מיט א קויש איז אויסגעוואקסן אין
צימער און פארגעלייגט קויפן שפיגעלעך, קעמעלעך, שמעקעדיקע זייף. א צווייטער
ייד, אין א געשטריקטן קאמזוויל און מיט א פנים פון דער באבע יאכנע, האט
אריינגעברענגט א גיטארע מיט נאטן און זיך אוועקגעזעצט גרימפלעך פון
„שולמית“.

דער לאדזשער מיט די בערשטלעך האט געהאלטן א העברעיִשע דרשה אין
א ספרדישער הברה. דער עולם האט געלאכט, די גיטארע האט געשפילט
„התקוה“, און איינע פון די מיידלעך, א צעהיצטע פון דעם וויין, האט אויסגע-
שרייען צום לאדזשער:

— דו לייגסט ווי א הונט! דו קאנסט גאר קיין העברעיִש נישט. דו מאכסט
דעם אנשטעל.

האט זיך טאקע ארויסגעוויזן, אז זי האט יא געקאנט א ביסל און זי האט
טאקע אמת געזאגט. דער לאדזשער פוטוריסט האט זיך אבער נישט אפגעשראקן
און פונקט ווי ער האט פריער אימיטירט די קלאנגען פון א העברעיִשער דרשה
האט ער איצט אנגעהויבן ריידן ענגליש, ווי א וואסער, און קיין ענגליש האט ער
אויך נישט געקאנט.

זיין חבר מיט די נאסע האר האט אנגעקלאפט מיטן בלייפעדער אין טיש,
אלס צייכן, אז ער האט געענדיקט שרייבן זיין אימפראוויזאציע. ער האט זיך
אויפגעשטעלט און גענומען לייענען פון פאפיר:

שטארקע און שוואַכע

אַן אַלטער לץ ברומט אויס אויף זיין גיטאַרע
דאָס שטילע ליד, דעם ניגון פון שולמית.
אין זומפּ פון טומאה, אויפן גאַלד פון טהרה
צעשמייכלט זיך אַ קינד פון זיבן מאַמעס.

און אַלע מאַמעס — יונגע ווייבער זיבן —
זיי שטרעקן אויס צום קינד די פולע בריסטן,
און ריינע מילך פון מוטערלעכער ליבע
באַשפּריצט די ווענט פון טומאה-זינד פאַרמיסטיקט.

און ס'ציטערן ביים לץ די פינגער דאַרע,
דערוועקנדיק אַ קלאַנג פון זיין גיטאַרע,
באַוועגנדיק די האַרציקע שולמית,
צו זינגען פאַר דעם קינד פון זיבן מאַמעס.

— בראַוואַ! בראַוואַ! פאַר דעם נייעם וואַרשעווער בירגער!
— פאַר דיין קינד! — האָט שייקע פשוט געזאָגט צו זיין הייסער דאַמע —
און ער האָט אָפּגעזופּט פון גלאַז וויין. די שוואַרצע האָט זיך דאַנקבאַר געדריקט
צו אים און זי האָט אים געשטערט. ער האָט געהאַלטן אין צייכענען דעם
גיטאַריסט. אויף אַ ברעג טיש, אויף אַ שטיקל פאַפּיר. יענער האָט דאָס באַמערקט
און זיך באַליידיקט.

— איך וויל נישט, יונגער-מאַן! איר הערט? איך וויל נישט, איר זאָלט פון
מיר מאַכן חוזק! אַרויסטראַגן מיין חרפה פאַר דער וועלט! גענוג, אַז מען האָט
איין מאָל פון מיר חוזק געמאַכט. האָט מען מיר כאַטש באַצאַלט ווי געהעריק.
דער אַלטער מיטן פנים פון דער באַבע יאַכנע האָט געטרונקען און געוויינט.
לעאָן איז צו אים צוגעשטאַנען, ער זאָל דערציילן, ווי אַזוי מען האָט פון אים
חוזק געמאַכט און באַצאַלט פאַר דעם.

און די באַבע יאַכנע האָט געוויינט, געזופּט פון גלאַז און דערציילט:
אַ מאָל איז ער יונג געווען. אַ מאָל האָט ער געשפּילט ביי גאַלדפּאַדענען
אין בוקאַרעשט. אַבער רחלע האָט אים נישט געוואָלט: וואָס טויג איר אַ בחור
אַ קבצן? איז אַראַפּגעקומען קיין בוקאַרעשט אַ צירק מיט לייבן. לייגעט ער אַן
אַנאַנס: ווער עס נעמט זיך אונטער צו געבן קאַנצערט אין אַ לייבנשטייג. וועט
קריגן גוט באַצאַלט. איז ער אַוועק צום דירעקטאָר. ער איז גרייט צו זינגען
שולמית אין לייבנשטייג!

דריי מאל האט ער געזונגען און אפגעגעבן רחלען די שווערע געלטער, זאל
זי קלויבן, וועט ער אנטלויפן מיט איר קיין אמעריקע.
נאכן פערטן קאנצערט האט ער שוין נישט געהאט וועמען אפצוגעבן דאס
געלט.

רחלע האט געהאלטן, אז זי האט גענוג. בעת ער האט געזונגען ביי די לייבן,
איז זי אנטלאפן מיט א ציגיינער קיין סטאמבול...

— אזוי, א מעשה!

— לאמיר טרינקען פאר דער ליידנדיקער מענטשהייט!

— הורא! הורא!

— ברידער און שוועסטער פון ארבעט און גויט...

— קינדער, מאכט נישט קיין טומל, מיינע געסט וועלן זיך אויפכאפן... ווער

פון אייך בלייבט שלאפן?

— ווער שלאפן? וואס שלאפן? ס'איז דאך שוין טאג!

— זאל לעבן דער נייער טאג!

מיט דער טעמע האלט שמאל

אין פרייען פרימארגן האט לעאן געשפאנט אהיים א פארשלאפענער. שלאפן האבן דאכט זיך בלויז די אויגן געוואלט. דער קאפ איז געווען מונטער, די פאנטאזיע האט אנגעבויט פיתום ורעמסס. איבער דער נאכט איז די טעמע פון זיין ראמאן זיך צעוואקסן און האט, דאכט זיך, געהאלטן אין וואקסן מיטן קוק, ווי עס וואקסט מיטן קוק דער זאנג פון מאנגא, וואס אן אינדישער פאקיר האט פארזויט. מאמענטן ווייז, ווען לעאן ברוינער האט גייענדיק געכאפט א דרימל, האט זיך אים אויס-געוויזן, אז צענדליקער קאפיטלען האט ער שוין אנגעשריבן און זיי ליגן ביי אים אין טישקעסטל, גרייטע צום דרוק. ס'איז אים נאר געווען א שאד, וואס די אויגן פאלגן נישט און קלעפן זיך און לאזן פארביי אזא שיין קאפיטל פון לויטערן פרימארגן, ווען מענטשן גייען צו דער ארבעט. די גאס, די הייזער, די מענטשן — זיי קלאפן אין די לאדנס פון זיינע אויגן-לעפלעך און בעטן זיך רחמים: נעמט אונדז אריין אין ראמאן! און אט שטייט שוין לעאן ביים טויער פון זיין הויז און אין די אויגן רייסט זיך אים אריין די פיגור פון דעם סטרוזש מיטן בעזעם. די פיגור פארנייגט זיך טיף הכנעהדיק און מיט א באסאון געלעכטערל אויפן ניכטערנעם הארצן.

— דזשיען דאברי פאנו רעדאקטאראווי! כע-כע-כע! שוין באַלד דער פופצנט-טער! כע-כע-כע!

א פארכישופטע דאטע איז געווען דער פופצנטער. אין דעם טאג פלעגט וואי-טשעך באקומען פון די לאקאטארן חודש-געלט. און וואס נענטער צום 15טן — אלץ טיפער פארנייגט ער זיך, אלץ העכער באגריסט ער. און וואס ווייטער פון פופצנטן — אלץ שטייפער ווערט זיין סטרוזשער רוקן, ביז ער ווערט שטייף און גלייך ווי דער שמעקן פון זיין בעזעם און פארנייגט זיך נישט און דערקענט שוין נישט דעם פאן רעדאקטאר. איצט פארנייגט ער זיך טיף און נעמט אראפ דאס היטל. וואיטשעך האלט אין היטל די פאטשט. און אט דערמאנט ער זיך, אז ס'איז אנגע-

קומען אין אונט א בריוו צום פאן רעדאקטאר. האט ער אים ביים בריווטרענער איבערגענומען.

— פראשע! דליא פאנא רעדאקטאר!

מיט שלאפנדיקע אויגן האט לעאן אויפגעריסן דעם קאנווערט אויף די פינצ-טערע שטיגן און אין זיין האלבן דרימל האט זיך אים געדאכט, אז נישט ער טוט עס, נאר עפעס איינער פון זיינע העלדן פון ראמאן. מען האט נאך געדארפט צוטראכטן אן אינהאלט פאר דעם בריוו, אבער אויף דעם איז שוין דער מוח צו מיד געווען. דאס וועט ער לאזן אויף מארגן, און לעאן, ס'הייסט, נישט ער, דער העלד פון זיין ראמאן רוקט אריין דעם בריוו אין קעשענע. אט מיט אזא בא-וועגונג.

און אט האט ער שוין דערטאפט מיטן שליסל דעם לאך פון קלאפשאס. און אט איז ער שוין ביי זיך אין קאבינעט. לעאן קוקט פארבענקט אויף דער ווייכער קאזעטקע. באלד וועט ער זיך אויסציען און כאפן דעם אמתן דרימל. אין שלאפ-צימער וועט ער נישט אריין. ער וויל נישט אויפוועקן באסיען. אגב, האט זיין פארשלאפענער מוח א שטיקל מיין דערביי. ער וועט קענען זאגן, אז ער איז פריער געקומען אהיים, אז ער איז געזעסן ביי זיך אין קאבינעט און געארבעט.

אבער ביים אויסציען זיך אויף דער קאזעטקע פאלט זיין בליק אויפן קאלעב-דאר: דער צענטער. נעכטיקע דאטע. מען דארף אראפרייסן... שוין באלד דער פופצנטער, פאניע רעדאקטאזשע! כע-כע-כע! א קאמישע בריאה דער וואיטשעך! וואס האט ער עפעס צוגעטראכט אויף די שטיגן? יא: ווי אזוי א זאך מין וואיטשעך דערלאנגט א בריוו דעם העלד פון זיין ראמאן. אבער ווי פאלט עס אים איין אזא סצענע? אך, ניין, דאס איז דאך געווען אין דער אמתן. וואיטשעך האט אים דאך טאקע דערלאנגט א בריוו. אט שטעקט ארויס פון קעשענע א בלאער קאנווערט. און לעאנען פאראינטערעסירט מיט א מאל דער קאנווערט. זיין אויפגעוואכטער מוח זאגט אים, אז א בריוו אויפן היימישן אדרעס קאן ער באקומען העכסטנס פון א דיכטער אן אנפאנגער, וועלכער וויל נישט אריינפאלן אין קארב פון דער רעדאקציע, אבער דער קאנווערט איז עפעס צו עלעגאנט פאר א פראווינציעלן קארעספאנדענט. אפשר שרייבט עס גאר א מיידל צו אים? וואס איז? האט זיך דען נישט געטראפן, אז ער האט באקומען בריוו פון אומבאקאנטע מיידלעך?

לעאנס גרויסער גוף ליגט מיט אפהענטיק, אויף דער קאזעטקע אויסגעצויגן, די פארזשמורעטע אויגן זעען דעם שפיץ פון דעם בלויען קאנווערט. ווי דורך א

שיטערן פאַרהאַנג, און דער מוח לויפט אין שלעפּער־קער פּאַנטאַזיע, ווי אַ משוגע־געוואָרענער זייגער.

...זיין העלד האָט באַקומען אַ בריוו פון אַן אומבאַקאַנט מיידל. טייערער מיינער! ליבסטער מיינער! — שרייבט זי אים, דו קענסט מיך נישט און דו ווייסט מיך נישט, אָבער מיין האַרץ איז מיט דיר שוין פון לאַנג, זינט איך האָב איבערגעלייענט דיין פּרעכטיקע נאַוועלע: „דער גאַרטן שטייט אין בליַעכץ“.

לעאַן כאַפט זיך אויף פון אייפּערזוכט. ער איז אייפּערזוכטיק אויף זיין העלד. וואָס? ער וועט גיין באַשאַפן העלדן, כדי אומבאַקאַנטע מיידלעך זאָלן צו זיי שרייבן ליבעסבריוו? ער אַליין איז בילכער!

און ער צעלאַכט זיך, לעאַן. שוין אין גאַנצן אָפּגעטרייסלט פון זיך דעם דרימל. דער בריוו איז דאָך טאַקע צו אים!

ער שפּרינגט אַראָפּ פון דער קאָזעטקע, ציט אַרויס דעם בריוו פון קאַנווערט, און אַט ליגט ער שוין און לייענט:
„האַרציקע מיינע, איינציקע מיינע!“

וואָס? דאָס שרייבט גאַר דער העלד? נו, זאָל זיין אַזוי. די פּאַנטאַזיע האָט זיך אירע קאַפּריוזן, וועלכע מען מוז אַ מאָל נאַכגעבן. אינטערעסאַנט!
„האַרציקע מיינע, איינציקע מיינע!“

דו ווייסט דאָך סאַראַ הייס בלוט איך האָב. און אַט דאַרף איך דיך צערטלען מיט ווערטער, אָנשטאַט צו צערטלען דיך מיט מיינע הייסע, משוגענע הענט“.

— אַהאַ! — לעאַן גיט זיך אַ הייב אויפן עלנבויגן, גיט זיך אַ קניפּ אין באַק.

ניין, ער חלומט נישט. ער פילט אַפילו ווי עס קלאַפט אים דאָס האַרץ. גאָט שיקט צו דעם שפינער זיין ליין און דעם טרינקער זיין וויין. אים, לעאַנען, האָט גאָט צוגעשיקט עמעצנס אַ הייס בריוול צו אַ דאַמע. און דער קאַמישער וואַיטשעך האָט עס באַדאַרפט זיין דער שליח. וואָס פאַר אַ פּרעכטיקע קאַמבינאַציע! אמת טאַקע, עס פאַסט נישט צו לייענען קיין פּרעמדע בריוו. אָבער ער לייענט דאָך שוין סיי ווי, דעם קאַנווערט האָט ער דאָך נאָך פּרִיער אויפגעריסן. און דאָס שרייבט דאָך אַ יונגער־מאַן מיט אַ טעמפּעראַמענט. גיין, ער וועט שוין לייענען ביון סוף און דערנאָך זיך צוקוקן דורכן פענצטער פון קאַבינעט צו די דאַמען, וועלכע וווינען אין דעם הויף, און פרווון טרעפן — צו וועלכער. ער האָט זיך קיין מאָל נישט אינטערעסירט מיט די יונגע, אויסגעפאַשעטע שכנות פון הויף. ווי קאַלטע פיש האָבן זיי אויסגעזען אין זיינע שרייבערישע אויגן. אוי, לעאַן, ביסט אַ טיפּש! דו ווייסט אַפילו נישט, אַז אונטער דער אויסערלעכער קאַלטקייט פליסט אַזוי פיל הייס־זינדיק בלוט!

און גלאט, ווי פיין דאָס איז: ער, זי און לעאָן דער דריטער. הינטער דער פּאַרטיערע פון זיין פענצטער. ער ווייסט זייער סוד און קען אפילו זייערע נעמען נישט! וואָס זשע שרייבט ער צו איר?

„דו ווייסט דאָך סאַראַ הייס בלוט איך האָב“... דאָס האָט ער שוין געלייענט... ווייטער — אַט: „...דו ווייסט דאָך וואָס פאַר אַ ביטערע נעכט איך האָב. ווי עס פייניקט מיך, פאַרפאַלגט מיך דער בלאַסער פלאַם פון דיינע איידעלע גלידער! מיינע אויגן ווערן מיר טרוקן פון אויסקוקן די הייסע פינצטערניש, און מיינע הענט קנייפן און רייסן דאָס קישן, קנייפן ביז בלוט מיין אייגן לייב, איך בין גרייט זיך צעברעכן די פינגער“...

— אַ קאָוקאַזער טעמפּעראַמענט, — אַנטזיקט זיך לעאָן — אַ קאָוקאַזער! אויב ער זאָגט נאָר קיין ליגן נישט...

„...צו וואָס שרייב איך דיר דאָס? איך ווענד זיך נישט צו דיין האַרץ, וואָס איז פאַרשלאָסן אויף זיבן שלעסער, נישט צו דיין בלוט, וואָס דו האָסט דעם כוח צו הייסן עס שטיל־שווייגן, איך ווענד זיך צו דיין מוח, איך ווייס, אַז דיין גאַנצע ליידנשאַפט איז קאַנצענטרירט ערגעץ אין מוח ביי דיר. דאָרט שפּילן זיך אָפּ די ווילדסטע אַרגיעס. דיין פנים איז בלאַס, דיינע אויגן — שטיל, אָבער דיין מוח איז גיהנום. און איך וויל דעם גיהנום נאָך מער אונטערצינדן... מעגן אפילו מיינע ווערטער אָפהילכן אין דיין מוח, ווי דאָס רעווען פון אַ צערייצטן אַקס!“

— הם! אַ בחור!

לעאָנען ווערט מיט אַ מאַל נישט אַנגענעם דאָס ליענען דעם פרעמדן בריוו. ווי דער ריח פון הייסן פרעמדן שווייס וואַלט אים אין דער נאָז אַ זעץ געטאָן. אַדער טאַקע, ווי דאָס רעווען פון אַן אַקס.

לעאָנען ציטערט די האַנט מיטן בריוו. אים דאַכט זיך, אַז ער איז אייפּערזיכטיק אויף יענער אומבאַקאַנטער דאַמע, וואָס אַ פרעמדער יונגער־מאַן פאַלט אָן אויף איר לייב און לעבן מיט זיין קאָוקאַזער טעמפּעראַמענט. ווייזט זיך אַרויס, אַז באַאַכטן יענעם אָפענע ליידנשאַפט איז גאַרנישט פון די עסטעטישע זאַכן. און זי, די בלאַסע דאַמעלע? עפעס קומט זי פאַר לעאָנען צו זיין באַקאַנט.

אָבער לעאָן איז אַ דושענטלמען. ער וועט נישט אויפהייבן דעם בלויען קאַנווערט, וואָס האָט זיך אַראַפּגעגליטשט אויף דער פּאַדלאַגע. ער וועט נישט נאַכקוקן דעם אַדרעס פון אַן אומבאַקאַנטער דאַמע, וואָס מיט עטלעכע הייסע ווערטער האָט דער צערייצטער קאָוקאַזער אַקס פון איר לייב די קליידער אַראַפּ־געריסן. דאָס איז זייער זאָך. זייער אינטימע זאָך.

דער יונגער-מאָן שרייבט זיך אונטער מיט אַ צעשוּיבערטן איניציאַל.

אפשר מאַכט עס: דיין ט. און אפשר: דיין ש.

דער בריוו איז שוין אויך אַרויסגעפאַלן פון דער מידער האַנט און זיך אַראָפּגעגליטשט אויף דער פּאָדלאַגע. אַ וויילע איז לעאָן געלעגן ווי אין הינער-פלעט, געוואָרט, ביז עס וועט זיך אויסוועפן דאָס שטאַרקע, אָבער אומאַנגענעמע געפיל פון בריוו.

אָבער דאָס געפיל האָט זיך נישט אויסגעוועפט. די ווערטער האָבן נאָכגע-הילכט מיט אַ שטאַרקן רעזאָנאַנס. די נייגעריקייט האָט גובר געווען דעם דושענ-טלמען און לעאָן האָט אַ הייב געטאָן דעם קאַנווערט פון דער פּאָדלאַגע. ער מוז דאָך סוף-כל-סוף איינשלאָפן און ער וועט זיך נישט באַרויקן, ביז ער וועט זיך נישט דערוויסן דעם נאָמען פון דער שכנה, וואָס דער טיפש וואַיטשעך האָט איר געדאַרפט איבערגעבן דעם בריוו.

וואָס? ער חלומט ווידער? וואָס איז דאָס פאַר אַ העסלעכע פּאַנטאַזיע?

„צו דער געערטער פרוי באַסיע ברוינער — אין די אייגענע הענט.“

אין אַזאַ פּאַל זאָגט מען: ווען אַ דונער וואַלט אַריין דורכן פענצטער, וואַלט עס אים ווייניקער איבערראַשט.

ניין, ס'איז פאַראַן אַן ערגערע איבערראַשונג. די איבערראַשונג פון אַ מענטשן, וואָס איז אַלע זיינע טעג געווען אַזוי מיט זיך אַליין פאַרנומען, אַז ער האָט זיך נישט אַרומגעזען, ווען ער איז געשטאַרבן. איצט האָט ער זיך אויפגעכאַפט נאָכן טויט.

און מיט אַ פרעמדער טויטער האַנט האָט לעאָן נאָך אַ מאָל צוגעטראָגן דעם קאַנווערט צו די אויגן. יאָ, עס שטימט. צו באַסיע ברוינער איז דער בריוו. צו זיין שטילער באַסיע. ער איז געווען אַזוי זיכער אין זיין פעסטונג, אין זיך שטילער היים. אָט ברענט זי, זיין שטילע היים, פלאַקערט העל און לויטער. מיט אַ קנאַק. זיין נעסט האָט זיך צעפלאַקערט, בעת ער איז געשלאָפן, אַליין אין זיך פאַרטאָן.

— געוואַלד!

ווער שרייט עס געוואַלד, ווען דער דאָך האָט שוין אָפּגעברענגט? לעאָן זיצט אויף דער קאָזעטקע אַן איינגעהויקערטער, מיט געליימטע הענט און פיס.

— געוואַ—אַ—לד!

ווער שרייט עס דאָרט? ווער געוואַלדעוועט אַזוי פאַרשפעטיקט? ער האָט זיך אויפגעכאַפט נאָכן טויט. קאָן דען ווער דערהערן די געוואַלדן פון אַ טויטן?

וואס וויל דער טויטער טאן? ער וויל וועקן באַסיען, אַריינשטעכן איר דעם בריוו אין אירע אומפאַרשעמטע, שווייגנדיקע אויגן? אַ שטיל וואַסער גראַבט טיף. צו שפעט האָט ער זיך געכאַפט, אַז אַ שטיל וואַסער גראַבט טיף. — כאַ-כאַ! דער טויטער וויל פאַטשן! ער וויל לויפן אויספאַטשן די אומ-פאַרשעמטע בלאַסע באַקן אירע! ווער וועט עס הערן און ווער וועט עס פילן זיינע טויטע פעטש?

און האָט אַ טויטער דאָס רעכט צו זיין אייפערזיכטיק? ער, דער קאַמאַנדאַר פון דאָן-זשאָן! אַבער ניין, לעאַן ברוינער איז נאָך נישט אין גאַנצן טויט. טויטע פילן נישט אַזאַ שטאַרקן ווייטיק, טויטע גוואַלדעווען נישט אַזוי פון געברענטע ווונדן. און טויטע לאַכן נישט אַזוי סאַרקאַסטיש פון זייער אייגענער מענטשלעכער באַרישקייט!

ער, לעאַן ברוינער, וואָס ער קומט ערשט פון אַ שאַנדהויז, האָט געפונען אַ ליבעסבריוול צו זיין ווייבל; אַט איז אַ טעמע! אַ גאַלדענע טעמע! באַסקיס האָט זיך געוועט מיט אים אין אַ פינפהונדערטער. איז דען נישט ווערט קיין פינפהונד-דערטער אַ לעבעדיק שטיק פלייש פון זיין אייגן האַרץ אויסגעשניטן? באַסקיס — שיילאַק, לעאַן — אַנטאַניאַ! ניין, צו ביליק פאַרקויפט ער זיין פלייש. צען מאָל, צוואַנציק מאָל ווערט זיין האַרץ אויפגעשניטן. אַ גרויסער פלאַג איז צו פאַרמאָגן אַ לעבעדיקע פאַנטאַזיע, וועלכע איז דיין אייגענער שונא און לאַזט זיך נישט צויםען. צענדליקער באַקאַנטע מענער ווימלען פאַר זיינע אויגן, דווקא אַזעלכע, וואָס ער האָט זיך געהאַלטן ווייט פון זיי. וואָס טוט זי מיט זיי — מיט די מענער — אַט די בלאַסע באַסיע זיינע, די פרוי מיט די כשרע אויגן? אַט טאַנצט זי אַ נאַקעטע, ווי האַנקע אין ריטאַווס אַטעליע, אַ נאַקעטע און אַ ניכטערע. און ניכטערעהייט פאַלט זי אַ נאַקעטע צו יעדן פון זיי אין די אַרעמס. לאַזט זיך דריקן, לאַזט זיך האַלדזן, זייגן דאָס לייב, שלענגלט זיך אַרויס פון איינעם, כדי צו פאַלן אין די אַרעמס דעם צווייטן, דעם דריטן!..

— אוי—אוי—אוי! — דאָס וויינט ער אַזוי, לעאַן. דאָס וויינט אין אים אַזוי. ער הערט נישט ווי ער וויינט. ער פילט אַבער ווי אַלץ וויינט אין אים. זיין גוף האָט זיך אויסגעלאָדן אין אַ מבוול פון געוויין. אַלע טויטע וויינען אַן טרערן און אַן אַ שטים. ער אויך.

ער פילט אַפילו נישט ווי טרערן רינען אים איבער די באַקן, טריפן אַראָפּ אויף די געליימטע הענט. און אַט ליגט ער שוין מיטן קאַפּ צו דער וואַנט, אַ מידער, אַ צעבראַכענער, די נערוון זענען אַפגעשוואַכט. די פאַנטאַזיע האָט נאָכ-געלאַזט איר משוגענע מאַלעריי פון העסלעכע, פייבלעכע בילדער.

לעאָן פּילט זיינע אָנגעברענטע אויגן, ווי ער וואָלט די גאַנצע צייט פון זיי דעם בראַנפן אויסגעוויינט, דעם בראַנפן, וואָס ער האָט די פאַרגאַנגענע נאַכט אויסגעטרונקען. ער, דער באַהעמע־מענטש.

ער טראַכט. סקאַרבאָוע מחשבות טראַכט ער.

מען לעבט נישט אויף צוויי וועלטן. מען איז נישט קיין באַהעמע־מענטש אין גאַח און באַלעבעסל אין דער היים. דאָס לעבן איז זיך נוקם פאַר אַזאַ קאַלטער חכמה, ווער האָט אים דען געהייסן זיך שאַפן אַן אילוזיע פון ריינעם פאַמיליע־לעבן!

אמת, ער האָט זיי בירושה, די באַלעבאַטישע נייגונגען. פון באַלעבאַטישע טאַמע־מאַמע זיי איבערגענומען. האָט דאָך דער טאַטע געהאַנדלט מיט מעל און די מאַמע — געבענטשט ליכט!

און ער? ער האַנדלט דאָך מיט עסטעטיק, מיטן פיינעם וואָרט. ער ווייס דאָך יא, וואָס הינטער דעם פיינעם וואָרט שטעקט. ער, דער מאַדערנער מענטש, האָט דאָך יא געדאַרפט וויסן, אַז דער חלום פון אַ שטילער משפחה איז איין גרויסער פרימאַ־אַפּריל־ליגן, וואָס מען קאָן מיט אים בלויז נאַראַנים אָפּנאַרן. וווּ איז זיין שכל? פאַר וואָס האָט ער זיך אַליין געלאָזט פאַרפירן פון אייגענער איינרעדעניש? און פאַר וואָס פילט ער זיך איצט, ווי נישט ער אַליין, נאָר באַסיע וואָלט אים אָפּגענאַרט? וואָס איז דען שולדיק באַסיע, אַז עס ברענט דער גיהנום אין איר מוח? ווי גוט ער האָט דאָס באַמערקט — דער אָנאַנימער ליבהאַבער אירער! אַ זינדיקן מוח האָט זי, באַסיע. זי איז געווען גוט און פרום און שטיל און צניעות־דיק, אָבער דער גאַנצער פלאַם האָט געבושעוועט ביי איר אין מוח. האָט ער דען נישט געוויסט, לעאָן? און האָט ער זי דען נישט ליב געהאַט הויפטזעכלעך טאַקע פאַר דער נישט־אויסגעלאָדענער זינדיקייט אירער, וואָס ער האָט געפילט אין איר, וואָס ער האָט געקענט אין איר? „וויילדע אַרגיעס אין מוח ביי איר!“ דאָס איז משמעות די בלום, צו וועלכער אַלע מענער פליען, ווי די בינען. ער האָט געוואָלט זי אויסבאַהאַלטן, איינהיטן פאַר זיך. ער האָט זי פאַרשלאָסן אין שטוב, געפרייט זיך, וואָס זי איז צום קינד צוגעבונדן. ער האָט ברוטאַל אַרויסגעריסן פון איר האַרצן אירע חלומות וועגן דער בינע, וועגן אַרטיסטישער טעטיקייט, ווייל אין די חלומות האָט ער געזען איר דראַנג צו באַהעמע, צום הפקר־לעבן. דער גיהנום האָט זיך געוואָלט אַרויסרייסן פון איר מוח אויף דער פרייער וועלט אַרויס.

— וואָס פאַר אַ טאַלאַנט האַסטו? וויבערישע איינרעדענישן! קאַקעטעריע, היסטעריע און זינדיק בלוט! וואָס פאַר אַ טאַלאַנט האַסטו? וועסט גיין אויף דער בינע און גיין פון האַנט צו האַנט!

אזוי, אומגעפער אזוי האט ער פון איר מיט געברענטע אייזנס אירע חלומות אויסגעברענט. און זי, די שטילע באַסיע, האָט נאָכגעגעבן, זכות־אבות! ווי אים זיין איינגעבוירן באַלעבאַטיש געפיל, האָט באַסיען פאַרפאַלגט די געירשנטע צניעות אירע, און די אַלטע גוטע מידה צו זיין געהאַרכזאַם צו איר מאַן. וואָס זשע האָט ער אויסגעפירט, לעאַן? האָט די מכה פון איר זינדיקייט נישט אויסגעשלאָגן אין דרויסן — איז דער סם אַריין אין אירע געבליטן. אַך, וואָס פאַר אַ פאַרגעניגן דאַס איז פאַר איר אויסגעלאַסענעם מוח, אַפצונאַרן אים, לעאַנען, אין דער שטיל! — ניין, קיין אַפענע, פרייע ליבע וואַלט איר אַזאַ תענוג נישט פאַרשאַפט!

ער וועט אָבער דעם תענוג פון איר סוד ביי איר אַוועקנעמען. כאַטש דאַס זאַל זי נישט האָבן!

לעאַן האָט ווידער געוויינט, ווי אַ קינד, אַ באַליידיקט קינד. געוויינט מיטן האַרצן, אַן טרערן. מיד פון אייגן געוויין, איז ער געבליבן ליגן אַ פאַרשטיינערטער, אַ פאַרשטאַרטער, מיט אַ צוגעקוועטשטן געדאַנק, וואָס האָט שוין נישט קיין כוח געהאַט צו פישטשען אַפילו. ווען אַ שריפה זאַל אויסברעכן אין הויז, וואַלט ער זיך פון אַרט נישט גערירט.

אזוי איז ער געלעגן, ווען באַסיע איז אַריין אין קאַבינעט. אין איר לייכטן, עלעגאַנטן שלאַפראַק איז זי אַריין, די בלאַסע, באַרוועסע פיס אין געשטריקטע, ווייכע גאַלדפאַרביקע לעטשעלעך. און די זעלביקע טונקעלע בלאַסקייט אויף איר בלויון האַלדז. די צעפּ האָבן איר דעם קאַפּ אַפגעצויגן, צניעותדיק האָט אויסגעזען איר גלאַטער מיידלשער קאַפּ.

און אַט האָט זי פון צעשפילעטן, לייכטן שלאַפראַק אַן אַטעם געטאַן אייף אים מיט דער דופטיקער וואַרעמקייט פון איר לייב. לעאַן האָט די פאַרקוועטשטע פויסטן נאָך מער פאַרקוועטשט, די נעגל אין דער דלאַניע זיך אַריינגעשטאַכן.

— לעאַן, ביסט שוין לאַנג געקומען? שלאַפסט, לעאַן? פאַר וואָס ליגסטו אזוי שטיל? פאַר וואָס האַסטו מיך נישט אויפגעוועקט? דו שווייגסט?

אומרויך ווערט איר בלאַס פנים. זי הייבט לאַנגזאַם און נישט זיכער די האַנט, וויל אַנרירן זיין שטערן.

— ביסט נישט געזונט, לעאַן? עפעס אַ מאַדנעם אויסזען האַסטו. ווי דו וואַלסט געוויינט. האַסט געוויינט?

מיט אַ האַסטיקער באַוועגונג ווענדט ער אַפּ דעם קאַפּ פון איר געצילטער האַנט. בלייבט איר האַנט אין דער לופט. קוקט זי פאַרחידושט. דערזעט זי דעם בריוו אויף דר'ערד.

שטאַרקע און שוואַכע

האַט זי דעם בריוו לאַנגזאַם אויפגעהויבן, דערקענט די האַנטשריפט און זיך לאַנגזאַם אויסגעגלייכט. זי האַט זיך אַפגעקערט, אַרויסצוגיין פון צימער. זי האַט זיך אַבער אַנטשידן אומגעקערט און נאָך אויפגעהויבן דעם קאַנווערט אויך. און דאַן ערשט איז זי לאַנגזאַם אַרויס מיט אַן אויפגעהויבענעם קאַפּ. די שווערע צעפּ האַבן איר דעם קאַפּ אַפגעצויגן.

האַנדל — האַנדל!

דאָס בילד וואָס מען האָט אַלע טאַג פאַר די אויגן הערט מען אויף צו זען. עס ווערט בטל, עס בלייבט נאָר איבער אַ גרופע פלעקן אין אַ ראַם, מעג דאָס זיין אַפילו די באַרימטע דזשיאַקאָנדע אַליין.

דאָס בילד פון די טומלדיקע נאַלעווקעס — דאָס איז געווען די „דזשיאַקאָנדע“, וואָס ישראל האָט אַלע טאַג געהאַט פאַר די אויגן, גייענדיק צו דער אַרבעט און פון דער אַרבעט.

מיט דריי יאָר צוריק, ווען ישראל איז אַראָפּגעקומען קיין וואַרשע און דאָס ערשטע מאָל דערזען די נאַלעווקעס, האָט ער געעפנט אַ פאַר קיילעכדיקע אויגן און אַנגענומען פולע לונגען מיט נאַלעווקע־לופט. — קיין עין־הרע, אַ בינטל יידעלעך! דאָס איז דאָך אַ קאַפיטאַל, וואָס גייט צו גרונט! ווי מאַכט מען, אַז די דאָזיקע יידישע מאַסן־ענערגיע זאַל זיין אַנגעווענדט אויף שעפּערישער אַרבעט? אין צוואַנציק יאָר וואַלטן זיי דאָך אַ לאַנד אויפגעבויט!

נו, מיט דריי יאָר צוריק איז ישראל נאָך געווען מער אַלגעמיינער ציוניסט. דער פּראָלעטאַרישער פּאַלעסטיניזם האָט זיך ערשט רעכט ביי אים אין וואַרשע אויסקריסטאָליזירט. איצט וועט ער שוין נישט זאָגן, אַז דער הוי־האַ פון די נאַלעווקעס איז דער אויסדרוק פון יידישער מאַסן־ענערגיע. די געזונטע ענערגיע זעט ער שוין בלויז אין די אַרבעטער־וואַרשטאַטן, אין די קעלערן, וווּ עס רוישן מאַשינען. דאָרט זאַמלט זי זיך, די ענערגיע, און זי איז שוין אַנגעזאַמלט, ווי דער אַלטער וויין ביי פּוקערן אין זיין פינפהונדערט־יאָריקן וויינקעלער. זי דאַרף נאָר אַ געהעריקע פאַרווענדונג. און די נאַלעווקעס מיט זייער געפלאַטעריי פון שוואַרצע קאַפּאַטעס, מיט די קאַשקעטן „פּאַ קאַזאַקו“ אויף די פאַרשוויצטע מוחות — דאָס איז דער שוואַרצער יידישער שוים, דער געלויף פון פאַרסמטע מיין...

ישראל האָט איבערגעטריבן. ער האָט, פשוט, קיין אויג נישט געהאַט פאַר דער אייגנאַרטיקער, שנעל־ריטמישער פּאַעזיע פון האַנדל, און אַזוי ווי ער האָט

געהאלטן, אַז ס'איז נישטאָ אויף וואָס צו קוקן, האָט ער מיט דער צייט אויפגעהערט די נאַלעווקעס צו זען, כאַטש ער פלעגט זיי דורכשפּאַנגען פיר מאָל אַ טאָג. די טריקאַטאַזש-פּאַבריק, וווּ ישראל האָט געאַרבעט, איז געווען אין מיטן רעכטן קאַך, אויפן ראַג פּראַנצישיקאַנער. איצט האָט ער אין דעם גערויש פון די נאַלעווקעס בלויז געהערט דעם המשך פון די רוישנדיקע שטריקמאַשינען, אין דעם געווימל פון מענטשן בלויז געזען דאָס געדריי פון שוואַרצע שפּולקעס וואָל.

ער איז געגאַנגען פון מיטאָג צו דער אַרבעט און געטראַכט וועגן סלאָווען, וואָס ער האָט געטראַפּן אַ פאַרווייניטע, אַ דערשלאָגענע, זיך סודען מיט זיין דינהן אין דער היים. וואָס פאַר אַ סודות די חברטעס האָבן געהאַט צווישן זיך האָט ער נישט געוואָסט. ער האָט נאָר געזען, אַז דינה האָט זיך שטאַרק איבערגענומען מיט סלאָוועס צרות. געהערט האָט ער אָבער, מען דערמאַנט עפעס באַסיען מיט איר מאַן, לעאַן ברוינערן.

הייסט עס: אין די צרות איז פאַרמישט אַ ברייטערער קרייז. און דאָס איז פאַר ישראלן געווען אַ שטיקל טרייסט. צוליב די מאַדנע באַצונגען פון זיין דינהן צו שמואלן האָט ער שטאַרק מורא געהאַט פאַר צרות, וואָס קאַנען אַנרירן איינעם פון זיי פיר: דינהן, סלאָווען, אים אָדער שמואלן. סיי ווי וואָלט זיך עס אָפּגערופּן אויף זיי אַלעמען. צוליב שמואלס קראַנקייט איז דינה שיער נישט אַריינגעפאַלן אין אַ קרענק. זי איז אַזוי לאַנג געלאָפּן צו אים, אַזוי לאַנג געאַרבעט מעשים, ביז זי האָט זיך פאַרקילט און אַט טאָר זי שוין גאָר פון שטוב נישט אַרויס. פאַר איר צושטאַנד און ביי אירע שוואַכע כוחות, ווער ווייס וואָס עס קאָן נאָך אַרויסקומען! דאָ האָבן די נאַלעווקעס אים אָפּגעריסן פון זיינע מחשבות. און אַז די נאַלעווקעס האָבן צו אים אַ רעד געטאָן, מסתמא איז שוין געשען עפעס אַ קאַטאַס-טראַפע. אַנדערש וואָלט זיך ישראל דען אומגעקוקט?

וואָס טוט זיך דאָרטן? מענטשן לויפן אין איין ריכטונג. עס הערן זיך קולות פון זידלעריי און געשלעג. אויפן ראַג פּראַנצישיקאַנער ווערט אַן ענגשאַפט. ישראל כאַפט אַן אַ קאַשקעט מיט אַ באַרד פאַרן אַרבל: — וואָס איז דאָרט געשען?

— ווייס איך וואָס! מעקלערס האָבן זיך צעפאַטשט. מיין באַכעס עסק! כ'האַב וויכטיקערע עסקים! — און דער קאַשקעט רייסט זיך אַרויס. אַוועקגעפּלויגן. דער קאַשקעט איז געווען אַן אויסנאַם, ווייל ער איז געלאָפּן קעגן שטראָם. אַנדערע קאַשקעטן האָבן דווקא געשטרעבט צום ראַג פּראַנצישיקאַנער. און ישראל האָט הנאה געהאַט פון דעם געלויף. — ווי זיי האָבן דאָס צייט, די פאַרשמייעטע יידלעך! שוים, אמתער שוים!

און רעזאנירנדיק אזוי, האט ער אליין נישט באמערקט, אז ער אליין לויפט אויך צוזאמען מיט אלע צום ראג פון פראנצישקאנער. ער וויל זיך איינרעדן, אז דאס לויפט ער צו דער ארבעט. ער איז שוין אבער אין מיטן געדערענג. צוריקציען זיך קאן ער שוין נישט. דער עולם שפארט אן אויף אים פון הינטן. שטופט זיך ישראל פארויס.

אומעטום געפינען זיך יידן צו מאכן א פשרה. דאס געשלעג איז שוין איינגע-שטילט. א פאר צעהיצטע מעקלערס פאכען נאך מיט די שטעקעלעך קעגן דעם נישט-אנזעעוודיקן שונא און יידן בני-רחמנים געמען זיי איין מיט קלוגע רייד.

— באדארף מען זיך שלאגן אין מיטן גאס? באדארף מען אריינפאלן צו די פאניעס אין צערקל אריין? זיי האבן דאך אים געממיתט, האבן זיי אים דאך! זעט, זעט, וואס מען האט געמאכט פון א יידן!

— ער איז קיין ייד נישט! א צלם-קאפ! א ליטוואק! כ'האב אים אליין געזען פרעסן חזיר, זאל איך אזוי זיין א טאטע צו מיינע קינדער!

דאס האט זיך געקאכט איינער פון די מעקלערס מיט אנגעדראלענע אדערן אויפן מאגערן רויטן, הינערישן העלדזל. ער האט געפאכעט מיטן שטעקעלע צום טויער. און דאן האט ערשט ישראל באמערקט דעם קרבן פון געשלעג.

אויפן טרעפל פון א טויער-געוועלב איז געזעסן א ייד אין א צעביילטן הארטן קאפעליוש און מיט א שמוציק נאזטיכל געווישט דאס בלוט פון דער נאז און פון פנים.

און וואס מער ער האט געווישט, אליך מער האט ער צעשמירט. ער האט געמאכט דעם איינדרוק פון א געשאכטענעם. מיט בלוט איז געווען פארשפריצט דאס טרעפל ווו ער איז געזעסן, און אט האט א ברודיקער בארוועסער פוס אנגע-טראטן אויף א בלוטפלעק אין מיטן שטיינערנעם טרעטער. פרעמד און איינזאם איז געזעסן דער צעבלוטיקטער ליטוואק אין זיין קורצן רעקל און צעביילטן קאפעליוש, און פרעמד האט זיך צוגעקוקט צו אים די רונדע וואנט פון שווארצע קאשקעטן. מער נישט איין יידענע האט אין טויער געיאמערט, ווי נאך א טויטן.

— וואס ט'עץ געהאט צו אים, יידן? פאר וואס האט עץ עס דערהרגעט, יידן? וואס האט ענק געארט, אז א ייד האט געלעבט?

אבער דער צעבלוטיקטער אליין האט געשוויגן. מיט א טעמפער רוקייט האט ער געטאפט מיט דער פארבלוטיקטער האנט ארום די צייך, צי זיי זענען אים נישט אויסגעזעצט געווארן, אזוי א שטייגער, ווי א סוחר טאפט זיך ארום, צי ער האט נאך דעם בייטל.

דער ליטוואק האט אויפגעהויבן זיינע אויגן, און אז ישראל האט זיי דערזען האט אים אנגענומען ביים הארץ. אזעלכע געדולדיקע, רויקע, הכנעהדיקע אויגן

מוזן זיך איינשניידן אין האַרצן. ווי אַ גוט קאַלב האָט געקוקט דער צעבלוטיקטער ליטוואַק און דאָך זענען די אויגן זיינע נישט טעמפּ געווען. אָן שרעק האָט ער געקוקט און אָן כעס האָט ער זיי געווענדט אַהין, וווּ דאָס יידל מיט די אַדערן אויפן הינערהעלדזל האָט געקרייעט :

— מאַאַן שיתף איז אַ נאַר, מאַאַן שיתף! יאָך וואַלט דעם ליטוואַק אַ לעבעדיקן אין דר'ערד אַריינגעשלאָגן — יאָך! וואָס הייסט עפעס פאַרלויפן אין מיסחר, וואָס הייסט? זיך אַנגעלאָדן ווי די פּערד, פאַרשוואַרצט געוואָרן, געמאַכט אַ משאַומתן — קומט ער עפעס פון דר'ערד אַרויס מיט זיין טריפהנעם וואַגאַן סחורה און רייסט דעם מקח!

— אָבער אַזוי צעמוזיקן אַ מענטשן!

— מאַאַן שיתף איז אַ נאַר, מאַאַן שיתף.

— שאַ, אַט גייט אַ מענטע!

און ווי אַ כאַפטע פייגל צעלויפן זיך די שוואַרצע קאַשקעטן.

איצט האָט דער ליטוואַק אַנגעשטעלט זיינע שטילע אויגן אויף ישראלן. ס'איז געווען כמעט פיינלעך צו פאַרטראַגן זייער בליק.

— העלפט מיר אויפשטיין — האָט דער ליטוואַק אים געבעטן, — פירט מיך אַוועק פון דאַנען. איך בעט אייך!

און ישראל איז גערן אים געקומען צו הילף. ער האָט אים אַרויסגעפירט פון געדראַנג און אים אַריינגעפירט אין טויער, וווּ זיין פאַבריק איז געווען. רעכטס ביי דער האַנט איז געווען אַ באַקאַנטע קאַוויאַרניע. ישראל האָט דעם ליטוואַק אַריינגעפירט גלייך אין קיך אַריין, צום קראַן.

— שרהלע, סט'געבן אַ שטיק זיף מיט אַ האַנטעך.

אַ מיידל מיט רויטע פּיסקעס האָט אַ פּליאַסקע געטאַן אין די געשוואַלענע הענט.

— אוי, וויי איז מיר, חבר ישראל! וואָס איז אים געשען? אַ קרבן פון דער הערשנדיקער אַרדענונג?

דאָס איז געווען אַ מיידל פון אַ „קרייז“. און זי האָט גערעדט, ווי זי האָט געהערט רעדן.

— גיי שוין, גיי שוין מיט דיין אַרדענונג — האָט זיך געכעסט די באַלע-באַסטע — דערלאַנג אַ שטיקל זיף, זעסט דאָך!

אַפּגעוואַשן דעם ליטוואַק און געבראַכט אין אַרדענונג זיין צעביילטן קאַפּעליוש, האָט ישראל אים אַריינגעפירט אין צווייטן צימער טרינקען טיי.

עפעס האָט דער ליטוואַק אים צוגעבונדן צו זיך מיט זיין מענטשלעכן שווייגן.

ישראל האָט נישט געקאָנט אַזוי לייכט זיך שייַדן מיט אים. ער האָט אַ קוק געטאָן
אויפֿן זייגער: ער האָט נאָך צען מינוט צייט.

— ווי הייסט איר, פעטער?

— איך הייס פינעס, הייס איך. איך בין אַ סאַקאלאָוער, הינטער ביאָליסטאָק.

— און וואָס טוט איר אין וואַרשע?

— פּרעגט בעסער: וואָס טו איך נישט אין וואַרשע? איך מעקל, איך כאַפּ

קלעפּ...

— פאַר וואָס האָבן זיי אייך געשלאָגן?

— ווייזט אויס, אַז איך בין ווערט געווען. — צום ערשטן מאל האָט ישראל

דערהערט פון ליטוואַק אַ זיפּ. — געקראַכן יידן אין פּרנסה. אַ וואַגאַן גרויפֿן

צוגעשטעלט מיט אַ האַלבן פּראָצענט ביליקער.

— פאַר וואָס האָט איר דאָס געטאָן?

— וואָס איז? איך דאַרף נישט לעבן, דאַרף איך נישט? נישט מיין וואַגאַן,

נישט מיין סחורה. כ'בין אַ מעקלער, בין איך. מען הייסט מיר געפינען דעם בעלן,

געפֿין איך.

דער ליטוואַק האָט ווידער אַ טאַפּ געטאָן, צי ער האָט אַלע ציין. די נאָז און

די ליפּ זענען געווען ביי אים אַנגעשוואַלן. אונטערן אויג — אַ פלייש־רויטער

צייכן, אונטערגעהאַקט.

— דעם ערשטן מאל טרעפט זיך מיר, אַז יידן זאָלן מיך שלאָגן — האָט ער

געזאָגט מיט אַ רויקער פּאַרווונדערונג. — ביי יידן זאָל זיין אַזאַ רציחה!

ער האָט אָפּגעביסן מיט אַ קנאַק אַ שטיקל צוקער און זיך אַנגעכאַפט ביי דער

באַק. אַנגעגאַסן זיך טיי אין שאַל און פון שאַל געטרונקען, כליאַבענדיק הויך, שלינג-

גענדיק הויך און הויך זיך פאַרסמאַקעוועט. נאָך די קלעפּ איז אים דאָס ביסל טיי

געווען אַן אמתע רפואה.

נאָך דעם ווי ער האָט אויסגעזופּט דעם טיי האָט ער פּאַרזיכטיק אָפּגעווישט

מיטן אַרבל די צעקלאַפטע ליפּ און זיך צעשמייכלט צו ישראלן מיט אַ פּריינטלעכן

שמייכל. אַ שמייכל האָט דער צעקלאַפטער ליטוואַק געהאַט אַ ליכטיקן. דאָס גאַנצע

קיילעכדיקע פנים האָט ביי אים אויפגעלויכטן.

— איר האָט אין מיר אַזאַן אַנטייל גענומען און איך ווייס נישט ווי איר הייסט...

— ישראל הייס איך. איך בין דאָ אַ שטריק־אַרבעטער.

— אַזוי! — האָט דער ליטוואַק זיך אין גאַנצן דערפרייט. — קאָן איך אייך

דאָך רופן חבר!

— זאָל זיין חבר — האָט ישראל מיטגעשמייכלט. וואָס עס קאָן ליגן אין קאַפּ

אַ צעניזוקטן ליטוואַק! פינעס איז געווען אַ מאל ראַזירט אַדער אָפּגעשוירן. איצט

האַט אַ ברוין קורץ בערדל אַרומגענומען זיין רונדן פנים ווי אַ פלאַטשיק פאַטשיי-
לעכל קעגן צאַנווייטיק.

ווען ער האַט ווידער אַנגעגאַסן טיי אין שאַל האַט ישראל באַמערקט, אַז די
האַנט ציטערט אים.

— זיי האָבן אייך שטאַרק צעקלאַפּט, חבר פינעס ?

— ע-עט ! ביז דער חתונה וועט פאַרגיין ! — איז ער, הייסט עס, אַ בחור. —
און פאַר בלוט שרעק איך מיך נישט, חבר ישראל. אַט ווי איר קוקט מיך אָן, האָב
איך שוין געאַרבעט אין טשיקאַגאָ אין די שלאַכט-הייזער. מיין עבודה איז דאַרט
געווען אונטערשטעלן אַ ברייטע שיסל אַזאַ, ווען מען פלעגט אויפשניידן דעם
האַלדז ביי די אַקסן.

און זיין פאַר קינדישע אויגן, קעלבערנע אויגן מיט אַ קעלבערנעם שטילן
ווייטיק האָבן אַ גלעט געטאַן ישראלן איבערן פנים.

— אַאַך, מיין פריינד, איך בין שוין אַמעריקע צו פוס אויסגעקראַכן. און מיין
קעסטל מיט די זאַכן נאַכגעשלעפט איבער מיסיסיפי אויף אַ שטריק...

ישראל האַט פאַרגעלייגט דעם ליטוואַק צוצובייסן. מיט וואָס קאַן זיך אַ ליטוואַק
דאָס האַרץ דערקוויקן, אַז נישט מיט אַ ציבלקע מיט הערינג ?
ווייט זיך גאַר אַרויס, אַז חבר פינעס עסט קיין הערינג נישט. חבר פינעס איז
גאַר אַ וועגעטאַריער.

דער זייגער האַט געשלאָגן דריי. ישראל האַט שוין געדאַרפט זיין ביי דער
אַרבעט. ער האַט זיך טאַקע געקליבן אַוועקגיין, כאַטש ס'איז אים אַ שאַד געווען
זיך צו שיידין מיט דעם מאַדנעם פאַרשוין, וואָס ער האַט פון דער גאַס אויפגעהויבן.
פינעס האַט בשום-אופן נישט געלאָזט באַצאָלן פאַר זיין גלאַז טיי.

— אַז איך האָב געלט. איך האָב גענוג געלט.

ער האַט ישראלן נאָך אַ וויילע פאַרהאַלטן.

— איך בעט אייך, אפשר קענט איר דעם זשורנאַליסט ש. ?

— דעם זשורנאַליסט ש. ? — ישראל האַט אים געקענט פון זיינע אַרטיקלען.
ער האַט געוויסט, אַז ש. איז אַ גוטער סטיליסט און אַ רעליגיעזער דענקער. ביי
אים איז ער פאַררעכנט געווען פאַר אַ רעאַקציאָנער.

ער האַט עס אַלץ געזאַגט פינעסן און יענער האַט געשמייכלט.

— אַ שאַד, אַ שאַד, וואָס איר קאַנט מיך נישט באַקענען מיט אים. איך בין
נישט קיין היגער, איר זעט דאָך.

פינעס האַט געהאַט אַ קורצן האַלדז. איצט, ווען ער איז פאַרזאַרגט אַריין מיטן
קאַפּ אין די פלייצעס, האַט ער גאַר אויסגעזען ווי אַ הויקער.

— אַבער צו וואָס דאַרפט איר אים, חבר פינעס ? אַ מאמר עפעס ? וואָס ?

— מער, זעט איר, פעלט מיר נישט, ווי שרייבן מאמרים — האָט זיך פינעס
באַליידיקט — גלאַט, כ'האַב געוואָלט אים קענען. געוואָלט אים אויסזידלען. אפשר
קאַנט איר עפעס אַן אַנדער שרייבער אין וואַרשע?
— אויף אויסצוזידלען?
— אויב ער וועט עס פאַרדינען — פאַר וואָס נישט? — אַבער איך דאַרף האָבן
אַזעלכן נישט צוליב זידלען זיך, איך דאַרף איבערשמועסן וועגן אַן ענין.
„אַ מאַדנער מעקלער!“ — האָט ישראל געטראַכט. ס'איז אים איינגעפאַלן צו
באַקענען פינעסן מיט לעאַן ברוינערן. פאַר יענעם איז דאָס אַ גאַלדענער טיפּ.
— גוט, — האָט ער געזאָגט — איך וועל אַ טראַכט טאָן. קומט זייגער זיבן, נאָך
דער אַרבעט אַהער אין דער קאָוויאַרניע אַרײַן, וועלן מיר איבערשמועסן.
און זיי האָבן זיך געזעגנט ווי אַלטע גוטע פריינד.

חבר-באלעבאָס

ביים גערויש פון די שטריקמאַשינען, ביים געזאַנג פון די נייטאַרינס האָט ישראל אָנגעשטרענגט געטאַן זיין אַרבעט, אָנצויאָגן די פאַרשפּעטיקטע צייט. ערשט איצט האָט זיך אים געדאַכט, אַז דאָס שטייט ער אין דער מיט פון די רוישנדיקע באַלעווקעס. אַ קופּע רויט וואָל, וואָס איז געלעגן אין אַ ווייטן ווינקל, איז אים אַלץ געקראַכן אין די אויגן אַריין. אַט האָט אַ ברודיקער באַרוועסער פּוס אָנגעטראָטן אויף רויטן. אַט זיצט דער צעבלוטטיקער ליטוואַק און קוקט מיט קעלבערנע אויס-געוואַשענע אויגן. אַפּגעוואַשן דאָס בלוט פון פנים און פרעגט זיך נאָך אויף אַ שרייבער. אַ מאַדנער מענטש!

צו ישראלן איז צוגעגאַנגען די חברטע מינע פון דער דריטער אַפּטיילונג נייטאַרינס — אַ הויך מיידל מיט אַן ערנסט שמאַל פנים.

— איר וויסט, חבר ישראל, אַז מיר גרייטן זיך צו אַ שטרייק?

— וועט מען שטרייקן, — האָט ער אַפּגעענטפּערט מיט אַ שמייכל און צוגע-רוקט צו איר אַ שטויס צוגעשניטענע סוועטערס — נעמט, חברטע, זאָלן זיי נישט זיצן לידיק צוליב מיר.

די חברטע מינע איז געווען ישראלס אַ פאַרטייזשע קעגנערין, און וויפל ער האָט זיך נישט באַמיט איינצוזען אירע פּערזענלעכע מעלות, האָט ער נישט געקאַנט פון זיין פאַרפרוירן האַרץ אַרויסבאַקומען אַ פריינטלעכן טאַן פאַר איר.

ווען מינע מיט די צוגעשניטענע סוועטערס האָט זיך שוין פאַרנומען אַוועק-צוגיין, האָט ער נישט-נייטיק איבערגעחזרט:

— אַז מען וועט דאַרפן, וועט מען שטרייקן.

ער האָט אַוודאי געמיינט, אַז דאָס מאָל וועלן זיינע ווערטער קלינגען פריינט-לעכער. זיי זענען אָבער פאַרבליבן טרוקן-אַפיציעל. בכלל האָט ישראל פאַר זיין פאַרטייזשער קעגנערין געהאַט ווייניק ווערטער.

אחוץ פרינציפיעלע חילוקי-דעות האָט נאָך ישראל געהאַט איין גרויסע טענה

צו מינעס פארטיי: זי נעמט אן באשלוסן אויף דער אייגענער האנט און שטעלט אלע ארבעטער פאר א געשעענעם פאקט. אט, צום ביישפיל, דער איצטיקער שטרייק. וועמען האבן זיי דען אנגעפרעגט? און פון דעסטוועגן וואקסט זי — די קעגנערישע פארטיי — און פארברייטערט איר השפעה...

„אך, ווען מיר זאלן דאס האבן זייער ביסל אינטעליגענץ! אפילו מינע אליין איז א גאנצע אינטעליגענטקע!“ — און ישראל האט געפלאנעוועט פלענער, ווי אזוי צו באקעמפן דעם געפערלעכן קעגנער.

פון דער מאשינען-אפטיילונג האט אריינגעטאנצט דער חבר-באלעבאס. אזוי האבן די עלטערע ארבעטער גערופן דעם פאבריקאנט פאדלאסקי. ער איז געווען ברייטפליציק און רירעוודיק. ער האט געהאט א פנים פון א יונג יינגל, דאס בערדל זיינס האט אויסגעזען ווי צוגעקלעפט, דער קאפ — נישט צוגעקעמט.

— הא, ישראל? וואס, ישראל? ס'וועט זיין ביי מיר א שטרייק? וואס? ווי?
זיין יינגלש פנים האט געהאט א שעמעוודיקן אויסדרוק און רעדנדיק האט ער די אויגן שעמעוודיק אראפגעלאזט.

— פון וואנען ווייסט איר דאס, חבר-באלעבאס?

— פטור, נו! איך וועל נישט וויסן! מינע האט מיר געזאגט. מיר זענען דאך עפעס שטיקלעך חברים... געוועזענע. וואס הייסט? ביי מיר וועט מען נישט שטרייקן!
— פאר וואס מיינט איר אזוי?

— ע, מע! כ'וועל נישט דערלאזן. מ'עט דורכקומען. א רענדל ארויף — א רענדל אראפ. ווי זאגט איר? כ'בין דאך עפעס נישט קיין הינטעראויוונדיקער...
א שעמעוודיק פנים, צאפלידקע אויגן-לעפלעך — ארויף און אראפ, ווי ער וואלט נישט קיין מוט געהאט א מענטשן אין די אויגן צו קוקן, צעווארפענע, צע-בראכענע נישט-דעררעדטע רייד, און ביי דעם אלעם א זיכערער, כמעט שניידג-דיקער טאן.

ער האט געהאט א בריליאנטענע טבע, דער חבר-באלעבאס, אשר פאדלאסקי; ער האט געקאנט באלאנסירן. ער איז נישט געגאנגען מיט קיין פעסטן, גלייכן טראט. ער האט געטאנצט, באלאנסירנדיק. ער האט נישט גערעדט קיין פעסטע, גלייכע רייד. ער האט אזוי באלאנסירט, אז אין יעדן פאל זאל אויסקומען דאס גלייכגעוויכט אויף זיין זייט. פון יעדער ריזיקאלישער פאזיציע פלעגט ער אויסבא-לאנסירן פאר זיך דעם מאקסימום נוצן. אפילו זיין יינגלש אויסזען און זיין שעמעוו-דיק פנים האט אים געדינט. מיט סוחרים האט ער זיך געהאלטן מעשה יינגל, וואס מען דארף פאר אים קיין סודות נישט האבן און מען דארף זיך נישט היטן פאר אים. און אין דער נייטיקער מינוט פלעגט ער אזוי א דריי טאן, אז די באנארישטע סוחרים פלעגן האבן צו זינגען און צו זאגן.

ביי זיינע אַרבעטער האָט ער אויסגענוצט די פּאַזיציע פון חבֿר־באַלעבאַס. ער איז אין דער אמתן נישט געווען קליינלעך, נישט געהאַלטן פון דעם כלל, אַז אַ פאַרמעגן קאַז מען מאַכן פון נידעריקע לוינען. אַ פאַרמעגן, פלעגט ער טענהן, קאַז מען מאַכן בלויז פון פּאַנטאַזיע. ווער עס האָט אַ ברייטערן פאַרנעם, דער מאַכט אַ גרעסערן כאַפּ. און עס האָט זיך געקאַנט דאַכטן, אַז נישט אַזוי דעם כאַפּ איז ער אויסן, ווי דעם פּראַצעס פון מאַכן אַ כאַפּ. געלט, ווען ער האָט עס געהאַט, האָט ביי אים קיין ראַלע נישט געשפּילט. מיט געלט פלעגט ער זיך וואַרפן.

די גרעסטע ראַלע האָט אָבער ביי אים געשפּילט אַ וואַרט. מיט אַ וואַרט איז ער געווען אָפּגעהיט. אַזוי ווי אין פּאַנטנשפּיל, פלעגט מען ביי אים די ווערטער יאַ און נייַן קיין מאַל נישט קאַנען אַרויסבאַקומען. אַלע מאַל האָט ער זיך דורכגע־גליטשט צווישן יאַ און נייַן. און נישט געבנדיק קיינעם קיין וואַרט, פלעגט ער במילא בלייבן אַ וואַרטסמאַן. איז טאַקע געווען שווער צו טרעפן, צי איז דער חבֿר־באַלעבאַס אַן ערלעכער מענטש, צי איז ער דער גרעסטער אָפּעריסט פון די נאַלעווקעס.

די שטרייק־טעמע האָט דער חבֿר־באַלעבאַס שוין איצט געהאַלטן פאַר אויס־געשעפט. ביי אַ געלעגנהייט וועט ער קאַנען זאָגן, אַז מיט ישראלן האָט ער שוין איבערגערעדט, כמעט זיך אויסגעגלייכט. איז ער אַריבערגעשפּרונגען צו אַ צווייטער טעמע, וואָס האָט, דאַכט זיך, אַרויסגעברויזט פון אים צוליב זיין יינגל־שער אָפּנהאַרציקייט.

— איר ווייסט, ישראל, דער פעטער מיינער קומט צו פאַרן. ווי איך בין אַ ייד! האָ? וואָס? טאַקע בכבודו ובעצמו, פּאַדלאַסקי בערל, פון די גרויסע מאַיאַנטקעס. איך וויל אים צורעדן, ער זאָל אַריין אין געשעפט. ווי מיינט איר? ס'וועט גיין? מירן אַנדרייען אַ געשעפט, אַז בענק וועלן טרעשטשען, זאָג איך איך! מירן אַנשפּאַרן קיין סטאַמבול, קיין יאַוואַ, קיין יאַפּאַן און וווּ נישט? אָבער קודם — אַ נייע פּאַבריק בויען. איך האָב שוין אַ פּלאַן. אַ פּאַבריק, אַ ליכטיקע, אַ גרויסע, אַ באַקוועמע, אַ היגיענישע, ווי דען? דאָס איז דאָך אַ לאַך, אַ הקדש איז דאָ. איך ווייס דען נישט, אַז מען טאָר דאָ נישט אַרבעטן? אידע זאָגט אויך אַזוי!

זיין העכסטע אינסטאַנץ איז געווען אידע. אַט דאָס יינגל מיטן בערדל איז געווען אַ מאַן פון אַ ווייב און אַ טאַטע פון צוויי קינדער. און אויב ער האָט זיך געקאַנט פאַרגינען דעם לוקסוס צו פאַרבלייבן ביי זיינע יינגלשע גענג — איז דאָס געווען בלויז זיין ווייב, אידע, צו פאַרדאַנקען, ווייל די אמתדיקע מיושבדיקע סוחרטע איז זי געווען. דער חבֿר־באַלעבאַס מיט זיינע ברייטע פּאַנטאַזיעס האָט זיך געריסן אין דער לופטן ווי אַ באַלאַן אויפן ווינט, און ווי אַ באַלאַן פאַרן שטריקל, האָט אידעס מיושבדיקע פעסטע האַנט געהאַלטן דעם פּליענדיקן מאַן אירן און

געהאמעוועט זיינע דרייסטע פאנטאזיעס. און אפילו פון דער דאזיקער באגרענעצונג האט פאדלאסקי זיך געקליגט אויסצובאלאנסירן א שטיקל נוצן פאר זיך. עס זענען געווען פאלן, ווען עס האט פשוט געלוינט צום געשעפט.

— איך — מיטן גאנצן הארצן! אבער אידע לאזט נישט...

פאר ישראלן איז קיין נייעס נישט געווען, אז פאדלאסקי זאל זיך מיט אים אדער מיט אנדערע עלטערע ארבעטער אן עצה האלטן אין די אנגעלעגנהייטן פון פאבריק. אדער אין מיטן דער ארבעט זאל ער פונקט קומען מיט א היימיש שטיקל נייעס. דערפאר האט מען אים דאך טאקע געקרוינט מיטן נאמען חבר-באלעבאס. אין די פאמיליע-אנגעלעגנהייטן פון די פאדלאסקים זענען די ארבעטער געווען א היפש ביסל באהאוונט.

ישראל איז גארנישט נחפעל געווארן פון חבר-באלעבאס' פראיעקטן אריינ-צוציען דעם רייכן פעטער אין געשעפט. ער האט עס געהאלטן פאר פוסטע פאנטאזיעס.

— אויף וויפל איך האב געהערט פון אייער פעטער, פאניע פאדלאסקי, איז ער נישט פון די מענטשן, וואס לאזן זיך אזוי לייכט אריינציען אין מיסחר. ער וועט זיך אויסלאכן פון אלע אייערע פראיעקטן. איר וועט שוין זען.
— הא, וואס? אויסלאכן זיך גאר? פון וואנען ווייסט איר?
— איך בין מיר משער.

— נו, גוט, וועלן מיר שוין זען. ס'געהערט? אויסלאכן זיך! וואס איז דאס געלעכטער? און פוילישע פריצים בויען דען קיין פאבריקן נישט, וואס? שא, אט גייט דער טאטע, לאמיר ביים טאטן פרעגן.

עס איז אריין א ייד, א לאנג-געקליידעטער, אין אן עלעגאנטער געהאקטער קאפאטע און גלאנצנדיקע שטיוועלעך. ער האט געהאלטן אין פונאנדערקעמען זיין קופערנע בארד.

— טאטע, הער וואס ישראל זאגט. ער זאגט, אז דער פעטער בערל וועט נישט קומען!

פאדלאסקי האט גערעדט מיט דעם נאיוון יינגלשן טאן, ווי פארמסרט א חבר פארן רבין.

דער טאטע האט זיך א קנייטש געטאן און א פאטש געטאן מיט די ליפן:

— א, וואס? וואס באדארפטו פויקן, וואס? וואס מאכסטו דעם טראסק,

וואס? וועט ער יא קומען, בערל, וועט ער נישט קומען. בדלות בין איר!
דער טאטע האט געהאט גאר א דעקאראטיוון אויסזען. א בארד, א בייכל און א שניטראק מיט א טאליע. אבער אין געשעפט האט ער געהאט די קלענסטע דעה. ער האט אליין אנערקענט, אז דער זונדל אשרקע שטייגט אים צען מאל איבער אין

סוחרישע פעיקייטן, און אז די שנור האלט די מזל-ברכה אין ארענדע. אבער פאר לייטן האט ער געמאכט דעם אַנשטעל, אז ער איז דא באַלעבאָס און אז אַשרקען דאַרף מען אויסשייגעצן פאַר זיינע יינגלשע שטיק.

— שעמען האַסטו דיך געמעגט, דו פויקער דו! זע נאָר זע, אַ טאַטע פון צוויי קינדער איז דאָס! אַ גדולה אויף אים, דער פעטער בערל קומט צו פאַרן!
דער טאַטע פאַדלאַסקי האַט אַראַפּגענומען דעם קאַשקעט און גענומען זיך ווישן דעם ראָזן פאַרשוויצטן פליך מיט אַ הימל-בלוי טיכעלע.

— אַי, אַ היץ אַ ביסל! דו זאָג מיר בעסער, ישראלקע, ווען דאַרף דאָס ווייבל דיינס געלעגן ווערן, ווען דאַרפן מיר זיך גרייטן אויף אַ ברית, האָ?
— מען וועט אייך שוין אַנזאָגן, ר' יונה!

— נו, גוט, גוט ביסט אַ כּוואַט, ישראלקע — און דער אַלטער האַט ישראלן מכבד געווען מיט אַ גוט-ברודערישן קיצל אין זייט — מען זאָגט דאָך, אז דו רעדסט אויף די פאַרזאַמלונגען, ציטערן די ווענט, ווען וועסטו שוין אַראַפּוואַרפן דעם קיזער, ווען?

— איר וועט שוין וויסן, ר' יונה, מען וועט שיקן איטשע דעם שמש אייך אַנזאָגן...

— אזוי? כּאָ-כּאָ-כּאָ! נו, קום, אַשר, קום אין קאַנטאָר אַריין, איך האָב עפעס מיט דיר איבערצורעדן.

און צום לערנינגל, וואָס האַט זיך געפאַרעט אַרום די צעוואַרפענע בינטן וואָל, כדי זיי צו ברענגען אין אַרדענונג, האַט דער אַלטער פאַדלאַסקי זיך געווענדט מיט אַ שטרענג פנים.

— וואָס טרעטסטו אויף סחורה, וואָס? עס קאַסט דיר קיין געלט נישט? אַ, יונגע, יונגע! אַפּגעלאָזט די לייצעס און גאַר!

ווען דער טאַטע מיטן זון זענען געאַרעמט דורכגעאַנגען דורך אַלע פיר ריזיקע צימערן פון פאַבריק, כדי צו קומען אין דער קאַנטאָר אַריין, האָבן אַרבעטער זיי נאַכגעקוקט מיט אַ שפּאַטישן שמייכל.
— לצים!

און איינער, אַן אַלטער מאַשיניסט האַט אַ פינטל געטאַן מיט אַן אייגל.
— שדימלעך!

— וואָס איז דאָס אַזוינס?

— אין אונדזער געגנט רופט מען אַלע פאַדלאַסקיס: די שדימלעך.

ווי ער ווייסט אָבער וווּ צו טרעפן!

ישראל האָט דערווייל פאַרגעסן אין פינעסן. ער האָט געטראַכט וועגן באַרימטן פעטער פון חבר-באַלעבאַס, וואָס דאַרף, כלומרשט, קומען קיין וואַרשע מאַכן געשעפט. די פּאָדלאַסקיס האָבן, אייגנטלעך, אַליין דעם פעטער באַרימט געמאַכט צווישן די אַרבעטער פון זייער פּאַבריק. דער זון, דער טאַטע און די געלאַסטענע אידע האָבן אַפילו אויסגעמאַלט דעם פעטער בערל אין אַזעלכע פּאַנטאַסטישע פּאַרבן, אַז פאַר די אַרבעטער איז אויסגעוואַקסן עפעס אַ לעגענדאַרישער רעוואַ-לוציאַנער. און דאָס פּיקאַנטע איז דאָ געווען, וואָס פעטער בערל דער רעוואַלוציאַנער האָט איבערגענומען נאָכן טאַטנס טויט אַ גרויס פּאַרמעגן. אַראַפּגעקומען פון סיביר, וווּ ער איז געווען פּאַרשיקט פאַר אַ פּאָליטישן פּאַרברעכן, און גענומען באַלעבאַטע-ווען אין גרויסן מאַיאַנטעק זיינעם גאָר אויף אַ משונהדיקן שטייגער. דער פעטער בערל האָט, מיט דער הילף פון זיין גרויס פּאַרמעגן, דוכט זיך, געוואַלט צו איילן די גאולה אויף דער וועלט.

אַזוי איז דאָס אויסגעקומען לויט די רייד פון די פּאָדלאַסקיס. און ישראל האָט

זיך געטראַכט :

ווען אין די אַלע מעשיות וועגן פעטער בערל זאָל זיין איין צענט-חלק אמת, איז אויך אינטערעסאַנט צו באַקענען זיך מיט אים. יעדנפאַלס, איז דאָס אַ פיגור, וואָס צעשטערט אין גאַנצן דעם סיסטעם פון קלאַסן-פּאַרטיילונג. עפעס אַ מאַדנע בריאה, אַ קאַפיטאַליסט-אידעאָליסט. ישראלן האָט זיך זייער געוואַלט, אַז דער באַרימטער פעטער בערל זאָל זיך שוין באַווייזן אַ מאַל אין וואַרשע, אַז מ'זאָל קענען זען, וווּ ענדיקט זיך די לעגענדע און וווּ הייבט זיך אָן דער אמת אין די מעשיות וועגן אים. ער האָט אָבער נישט פּאַרגונען דעם חבר-באַלעבאַס, אַז דער באַרימטער פעטער זאָל זיך אַריינלאָזן אין געשעפטן מיט אים. דאָס וואַלט צעשטערט די גאַנצע אילוזיע פון זיין רעוואַלוציאַנערישקייט.

„אויב ס'איז אמת, וואָס מען דערציילט וועגן אים, וועט ער נישט קומען. און

אויב ער וועט קומען, וועט ער קיין געשעפטן דאָ נישט מאַכן.“ — אַזוי האָט ישראל

געטראַכט, שוין גייענדיק פון דער אַרבעט. ער האָט זיך געכאַפּט. אַז ער איז אייפערזיכטיק אויפן לעגענדאַרן פעטער בערל, ווי אויף אַ שטיקל פאַרטיי-חבר, כאַטש ער האָט גאָר קיין גרונד נישט געהאַט פאַר אַזעלכן אים צו פאַררעכענען.

— שמאַלצהערינג, שמאַלצהערינג, גוטע שמאַלצהערינג!

אַ ייד איז געלאָפּן מיט אַ פאַרקאַטשעטן אַרבל און מיט אַן עמער שמאַלצהערינג, ווי ער וואָלט זיי נאָר וואָס געפאַנגען אין ווייסל און מען יאָגט אים נאָך.

ישראלן האָט אַ זעץ געטאַן דער ריח פון הערינג אין דער נאַז אַריין. און דאָס האָט אים אין עפעס דערמאַנט. עס האָט אים דערמאַנט, אַז ער האָט זיך באַקענט מיט אַ מענטש, וואָס עסט קיין הערינג נישט. פינעס הייסט ער. ער האָט דאָך אַפּגע-שמועסט מיט אים אין דער קאָוויאַרניע צו טרעפּן זיך! ווי אַזוי האָט ער דאָס פאַרגעסן אָן אים?

און ישראל קערט זיך אום פון דער מיט פראַנציסקאַנער צוריק צום טויער פון דער פאַבריק. צווישן שיטערלעכן עולם אין קאָוויאַרניע איז דער ליטוואַק גאַנץ געמיטלעך געזעסן, באַטראַכטנדיק פון אַלע זייטן אַ פאַר נייע, בלויע סקאַרפעטן.

דער הענדלער איז געשטאַנען איבער אים, באַלאַגערט מיט בינטן סקאַרפעטן און זאָקן אויף די הענט און אויף די אַקסלען. דער הענדלער האָט אים פאַרגעלייגט אַ גרויסן אויסוואַל. אַבער פינעס האָט, ווייזט אויס, געפונען יענע איינציקע פאַר בלויע סקאַרפעטן, צו וועלכע ער האָט געשטרעבט פון לאַנג. ער האָט זיך נישט געוואָלט שייַדן מיט זיי. מען דאַרף זיי נאָר באַטראַכטן ווי געהעריק, פרווון זייער שטאַרקיט, אַרייַנקוקן אינעווייניק און נעמען אַן ערנוואַרט ביים הענדלער, צי עס קריכט נישט אָפּ די פאַרב. דאָן וועט מען אַ שמועס טאָן וועגן מקח.

אַבער דאָ איז אַנגעקומען ישראל און פינעס האָט מיט האַרצווייטיק אַפּגעגעבן דעם הענדלער די סקאַרפעטן צוריק.

אַן אַנדערש מאַל — האָט ער געזאָגט — איך האָב איצט קיין צייט נישט. און דאַנקבאַר געגלעט ישראלן מיט זיינע קעלבערנע אויגן.

— זייער פיין, וואָס איר זייט געקומען, חבר.

— אַבער לאַנג פאַרברענגען קאָן איך נישט, חבר פינעס.

— וועלן מיר דאָס מאַכן בקיצור. איר האָט אים שוין?

— וועמען?

פינעס האָט אים אַנגעקוקט מיט אַ שטילן פאַרווורף:

— האָט זשע מיר קיין פאַראיבל נישט, חבר, האָט איר דאָך אַ קורצן זכרון.

מיר האָבן דאָך אַפּגעשמועסט וועגן אַ שריפטשטעלער.

ישראל האָט זיך געחידושט, וואָס פינעס טרעט צו אַזוי ראַפּטעם צום ענין,

לאַזט אַפילו נישט פּרעגן, וואָס ער מאַכט נאָך די היינטיקע קלעפּ.

די נאָז איז אים שוין אָפּגעגאַנגען, אָבער די ליפּ איז נאָך געווען געשוואָלן
און צעראַצט. אונטערן אויג, אַנשטאַט אַ רויטן צייכן — אַ בלויער.
— אַ שריפטשטעלער האָב איך — האָט ישראל געשמייכלט — ער הייסט
ברויבער, לעאַן ברויבער.
— און ווי חתמעט ער זיך? וואָרט אַקאַרשט. נישט ברוין דער פעליעטאַניסט?
— יאָ, אים מיין איך טאַקע.
— וואָרט אַקאַרשט, חבר! פאַר וואָס האָב איך עפעס די לעצטע צוויי וואַכן
נישט באַמערקט זיינע פעליעטאַנען?
— איר לייענט דען די גאַנצע פרעסע?
— וואָס איז? ווי גרויס איז דען אונדזער פרעסע, אַז איך זאָל זי נישט לייענען?
ישראל האָט זיך אַלץ מער געחידושט אויף זיין נייעם באַקאַנטן. יענער האָט
נישט נאָר געלייענט די פרעסע, נאָר געוואוסט וואָס ער לייענט.
אַט האָלט פינעס מיט זיך אַליין אַ יישוב־הדעת אין דער הויך:
— וואָרט אַקאַרשט. ברוין... אַפילו גאָר אַן אַנדער פאַרשוין, ווי איך באַדאַרף.
וואָס איז ער דען? אַ צווייפלער, אַ סקעפטיקער. ער האָט דאָך, צו מאַל, אַליין קיין
אמונה נישט אין דעם, וואָס ער שרייבט. נו, פאַרפאַלן. זאָל זיין ברוין.
— אָבער צו וואָס, אייגנטלעך, דאַרפט איר אים?
דער ליטוואַק האָט אַ מאַך געטאַן מיט דער האַנט.
— נו, מירן נאָך שמועסן באַריכות, דאָס איז אַן ענין גאָר אַ וויכטיקער.
אַ שאַד, וואָס איך וווין אַזוי ווייט, אַזש אויף פּראַגע. אפּשר ווייסט איר עפעס פון
אַ שטיקל דירה, חבר? כּיזאַרף, אייגנטלעך, נאָר אויף צו שלאָפן. כּוועל באַצאַלן
בכבוד גדול.
איז ישראלן איינגעפאַלן, אַז דער פאַרשוין קוואַליפּיצירט זיך אויסגעצייכנט
אין פּייגע־פּעסיעס קאַמונע אַריין. ער איז אַן אַרעמאַן מיט האַנאַר. וועגן אינטעלי־
גענץ איז דאָך אָפּגערעדט.
— אויסגעצייכנט! — האָט ער אויסגעשריען — קומט, איך וועל אייך אוועק־
פירן צו מיין שוויגער, ס'הייסט, אייגנטלעך, צו מיר אַהיים!
— הערסט, טאָ וואָס שווייגט איר, אַז איר האָט אַ דירה! קומט!
— שוין?
— פון מיין זייט איז קיין מניעה נישט.
פינעס האָט זיך אַ ריס געטאַן פון אַרט. אָבער זייער לאַנגזאַם און שווער זיך
אויפּגעהויבן.
— אוי, די פּיס מיינע... ווי די קלעצער. האָט איר אַן אַנונג, וואָס מען לויפט
זיך אַן אַ טאָג פאַר די פאַר גילדן חיונה.

די פיס, ווי די פיס, אבער די שיד זענען ביים ליטוואק געווען היסטארישע. און אפשר גאר פארהיסטארישע, פון דער פעל פון א מאמאנט. אין יענע צייטן האט מען, ווייזט אויס, נאך נישט געוויסט פון דער חכמה רעכט אפצושאצן א פאר שיד. זיי זענען געווען גאנץ. אבער אן אויסזען האבן זיי געהאט, ווי נאך פאר פינעסן וואלט זיי געטראגן דער מאמאנט אליין.

דערפאר זענען די הויזן ביי פינעסן געווען קירצלעכע און קיילעכדיקע, ווי א פאר רעגנרערן. און דעם ליטוואקס גאנצע פיגור מיטן קורצן האלדז און רונדע פלייצעס איז געווען קיילעכדיק, ווי אויסגעבעט מיט וואטע.

— וואס באטראכט איר מיך אזוי, חבר?

ישראל האט זיך פארשעמט.

— קומט, קומט! כ'האב מיך אזוי עפעס פארטראכט...

פון פענצטער פון דער קאזיאריניע האט זיי ביידן נאכגעקוקט די מויד מיט די פיסקעס, די חברטע פון קרייז. זי האט געזען, ווי ישראל פירט זיך ארום מיט פינעסן און געטראכט:

— א בריוונדע פערזענלעכקייט מוז זיין אט דאס פארשויןדל!

און אז פינעס איז א שלימזל לויטן בארון, האט זיך ארויסגעוויזן גלייך, ווי ישראל האט אים אריינגעפירט אין שטוב אריין.

געעפנט האט זיי שניאור, ווי דער שטייגער איז. שניאור פלעגט פאר אלעמען עפענען די טיר. דאס איז שוין געווען זיין חזקה, און געטאן האט ער דאס, נישט צוליב וועלן זיך איינקויפן ביי לייטן, נאר צו שטילן זיין גרויסע נייגעריקייט: טשעקאווע צו וויסן, ווער עס קומט!

האט ישראל פארויס אריינגעשטופט פינעסן. און כאטש שניאור איז געווען א דארער און אן איינגעשרומפענער, אבער ער איז דאך אויך געווען א ליטוואק, האבן זיך ביידע ליטוואקעס אין די הארטע קאפעליושן אנגעקוקט קרום און ביז, ווי זיי וואלטן מורא געהאט, מען זאל זיי נישט פארבייטן, חלילה, צוליב זייער ענלעכקייט. האט זיך שוין פינעס באמיט, עס זאל זיך זען א חילוק. אין דער טונקע-לער קיך האט ער גלייך ביי דער ערשטער באגריסונג אנגעטראטן שניאורן אויפן קראנקן הינעראויג.

האט שניאור ארויסגעלאזט א ברום פון א לייב, קיין עין-הרע, און אוועקגע-טאנצט אין ווינקל. אויסהויכן די נשמה. פייגע-פעסיע האט דערווייל פאר שרעק שיער נישט איבערגעקערט דעם ווייקשאף און עס האט פארנומען א היפש ביסל צייט, ביז דער איינדרוק פון פינעסעס ערשטן אריינפאר איז געמילדערט געווארן. פינעסן איז דא דווקא געפעלן געווארן. ער איז מושווה געווארן מיט פייגע-פעסיען און גלייך אויפן ארט ארויסגענומען א זילבערנעם רובל האנטגעלט. א גאנצן רובל

האָט פייגע־פעסיע שוין לאַנג פאַר די אויגן נישט געזען. איז זי געוואָרן סענטי־מענטאַל.

— וואָס זאָל איך דיר זאָגן, ישראל, — האָט זי דעם איידעם געפאַקט אין אַ ווינקל ערגעץ — וואָלט איך אזוי בטוח געווען, אַז ער וועט האָבן פרנסה, ווי בטוח איך בין, אַז ער וועט מיינס, חלילה, נישט פאַרלאַנגען. מען זעט דאָך גלייך: אַ דימענטענער מענטש. און אַן איידעלער.

— יא, אַן איידעלער! — האָט זיך געהערט אַ בת־קול פון אַ צווייטן ווינקל. דאָרט איז צוריק שניאור ערשט קוים צום לעבן געקומען.

ישראל איז אַריין צו זיך אין צימער און געטראָפן דינהן אויפן בעט ליגן. דאָס בעט איז געווען נישט פאַרבעט נאָך פון פרימאַרגן און דאָס פלעגט זיך אַפט טרעפן ביי דינהן, ווען זי פלעגט אַריין אין אַ שלעכטער שטימונג: צו וואָס פאַרבעטן דאָס בעט, אַז מען דאַרף עס אין אַוונט צוריק אויסבעטן?

— שלאָפסט, דינהלע?

— גיין.

— וואָס איז דיר, מיין קינד? ביסט ווידער נישט מיט אַלעמען?
ישראל האָט זיך אָנגעבויגן איבער איר און דינה האָט זיך פויל און לאַנגזאַם אויסגעצויגן, ווי אַ קעצל.

זי האָט אַרומגענומען זיין האַלדז מיט אירע דינע הענטלעך.

— אוי, ישראל, ישראל, ישראל, מורא איך זאָל נישט שטאַרבן!

— אַז דו טוסט גאַרנישט, דינהלע, דו ליגסט און דו טראַכסט איבער, קריכן אין קאַפּ אַלע נאַרישקייטן.

— וואָס זאָל איך טאָן, ישראל? וואָס קאָן איך טאָן? אַז קיינער גלייבט מיר נישט. כ'האַב גאַר קיין כוח נישט. און דו גלייבסט אויך נישט! ביסט אַ שלעכטער. ישראל האָט שיער נישט אויסגעשריען:

„און צו שמואלן צו לויפן דריי מאָל אַ טאַג האַסטו כוח?“

און פונקט ווי זי וואָלט הערן זיינע געדאַנקען, זאָגט זי מיט אַ זיפּץ:

— איך בין שוין ביי שמואלן דריי טעג נישט געווען. ווער ווייסט, וואָס ער מאַכט?

— סלאָווע איז דאָך היינט געווען ביי דיר.

— סלאָווע האָט אויך אַ פאַרדרייטן קאַפּ, צוליב דער שוועסטער אירער. ווייסט, ישראל, ס'איז דאָך אַ גאַנצע געשיכטע מיט באַסיען. לעאַן ברוינער איז אַוועק פון דער היים און ער וויל זי נישט קענען, נישט וויסן.

— באַסיען?

— וואָס זשע ווונדערסטו זיך אזוי? נאַרעלע! אַלע ווייבער זענען ווייבער.

דו וויסט ישראל'ינקע! איך ליג מיר אַזוי און איך טראַכט, וואָס פאַר אַן איידעלער מענטש דו ביסט. אַט חבר איך זיך מיט שמואלן און איך הער פון דיר קיין הויך וואָרט נישט. האָסט אַזעלכע ווייכע האָר, ישראל. איך האָב אַזוי ליב צו גלעטן דייע האָר. ביי שמואלן זענען די האָר האַרטערע ווי ביי דיר.

דינה האָט צוגעצויגן זיין קאַפּ צו זיך, אַוועקגעשאַרט אים די האָר און אַרייַנגעעטעמט הייס אין אויער.

— ביסט אַ ווייכער, ישראל. אַ האַרציקער ביסטו... און איך בין אַ שלעכט ווייבל. איך ווייס דאָך אַליין, אַז איך בין שלעכט. און אַ מאַל פאַרדריסט מיר, פאַר וואָס דו רייסט מיך נישט ביי די האָר, פאַר וואָס דו שלאָגסט מיך נישט אָן, פאַר וואָס דו ביסט אַ שמאַטע... כאַ-כאַ-כאַ!

— שמואל רייסט דיך דען ביי די האָר?

— וואָס פאַלט דיר איין?

— דערפאַר, וואָס דו... ליבסט אים אַזוי?

ישראל האָט אַליין נישט געהערט, ווי אַזוי ער האָט די ווערטער אַרויסגערעדט און ער האָט אַליין נישט געפילט. וואָס פאַר אַ באַוועגונג ער האָט דערביי געמאַכט מיט די הענט.

ער האָט נאָר דערזען פאַר זיך דינהס אַנטציקטע גרויע אויגן אין זייער טונקעלער ראַם.

— אַך, ישראל!.. ווי דו ליידיסט!

און זי האָט פאַרביסן די ליפּן נישט אַ געשריי צו טאָן. ישראל האָט פאַרדריקט ביז ווייטאָג אירע דינע הענט.

פון עסצימער האָבן זיך דערהערט קולות. פינעס האָט זיך דאַרט מיט עמעצן געקריגט.

— שוין, אַזוי ראַפטעם! — האָט זיך ישראל געחידושט און איז אַרויס אַ קוק טאָן מיט וועמען דער נייער לאַקאַטאַר קריגט זיך דאַרט.

פינעס האָט געהאַלטן ביסטריצקין פאַרן ביינערנעם קנאַפּ פון זיין ווייסן רעקל און אַרייַנגעשרייען אים אין ברייטן, צעשמייכלטן מויל אַריין:

— דו אַכור, דו! דו רוצח איינער! מיר וועסטו אינרעדן, אַז אין נאַמען פון מענטשן-ליבע מעג מען אַפּטאָן כל-דבר אַסור? מיר?

— אַבער לאָז אַפּ דעם קנעפל, לאָז אַפּ!

— גיי אין דר'ערד אַריין מיט דייע קנעפלעך! ווער דאַרף זיי, ווער? אַבער אין נאַמען פון מענטשן-ליבע זאַלסטו מיר נישט רעדן, דו הערסט? וואָרעם אין נאַמען פון מענטשן-ליבע האָב איך דיך געדאַרפט...

פינעס האָט באַמערקט ישראלן און איז אַפּגעטראַטן פון ביסטריצקין.

— וואס טוט זיך דא ביי איך? — האט זיך ישראל געחידושט, — איר קענט זיך דען?

ביסטריצקי האט זיך ברייט צעלאכט:

— חבר פינעס איז געקומען פארענדיקן א דיסקוסיע פון פאר דריי יאר.

— שוין פיר יאר — האט פינעס מיט כעס אויסגעבעסערט.

— פון וואנען קענט איר זיך?

— פון ביאליסטאק...

פינעס האט געוואלט נאך עפעס זאגן. ער האט זיך אבער איינגעהאלטן. אן אויסדרוק האט ער געהאט א האפענונגסלאזן, ער האט ארויסגעקוקט דורכן פענצ-טער ווי די זון, וואס איז דארט פארגאנגען, וואלט פארגאנגען אויף אייביק. פינעס האט, ווייזט אויס, זיך ערשט געכאפט, ווי גרויס זיין שלימזל איז. באדארף ער אריינקומען אין א פרעמדע שטוב און אנטרעטן א יידן אויפן ליבסטן הינעראויג.

באדארף ער דא טרעפן א מענטשן, וואס מאכט א תל פון זיין גאנצן אויסגע-ווייטיקטן גלייכגעוויכט און ער איז גרייט שיער זיך נישט צו פאטשן מיט יענעם. און ביסטריצקי האט זיך גאנץ קאלטבלוטיק ארויסגענומען דאס זעקעלע טאבאק פון קעשענע, פארשטעקט די אנגעשטאפטע פייקע אין די ציין, א לאך געטאן און דערקלערט ישראלן, וואס איז נאך אלץ געשטאנען פארחידושט: — פארשטייסטו מיך, חבר פינעס האלט נישט פון אינדיווידועלן טעראר. ער האט פארשטעקט די הענט אין די קעשענעס און גענומען ארומשפאנגען אין זיינע ווייכע שטעקשיך, מעשה באלעבאס.

איז אריינגעקומען דער אלטער מאיר-דוד, א פארשוויצטער, א פארסאפעטער, ווי ער וואלט היינט מי יודע וועלכע גרויסע געשעפטן דורכגעפירט. קודם-כל האט ער אוועקגעשטעלט זיין שטעקן אין ווינקל.

— פייגע-פעסיע, איך בין הונגעריק! פייגע-פעסיע, האב רחמנות, פייגע-פעסיע... ער האט פארזשמורעט די אויגן און זיך צוגעקוקט צום פענצטער, ווו פינעס איז געשטאנען. און מיט א מאל האט ער זיך אויסגעגלייכט און געבליבן שטיין אין דער קלאסישער פאזע פון לוטס ווייב, בעת זי איז געווארן איינגעזאלצן. פינעס, ווידער, אז ער האט דערזען דודן, האט ער קיין רגע נישט געקלערט און אנגעהויבן זיך צו רוקן פאזע וואנט, נענטער צו דער טיר צו.

האט ביי מאיר-דודן אנגעהויבן עפעס צו ברומען און צו קאכן אין זיין גרויסער גופיקייט, און ער האט פלוצלונג אויסגעשאסן:

— שטיי, דו טרייפענער פיסק, דו! צלם-קאפ, דו! צו מיר אין שטוב אריין געקומען מיך דערהרגענען? געוואלד, יידן!

און ער האָט זיך אַ וואַרף געטאָן אין ווינקל נאָך זיין שטעקן. פינעס האָט זיך פאַרבאַריקאַדירט מיט אַן אומגעשליידערטן בעטל. פייגע־פעסיע איז אַריינגעלאָפֿן מיט אַ קוויטש. ישראל האָט געכאַפט מאיר־דודן ביי דער אויפגעהויבענער האַנט. ווי משה רבנו האָט דער אַלטער מעקלער אויסגעזען אין זיין פלאַמענדיקן גרימצאָרן, ווי משה רבנו, וואָס גרייט זיך צעברעכן די לוחות.

ס'איז געווען קלאַר: מאיר־דודן מיט זיינע שותפים איז דאָס דער ליטוואַק אַריינגעפאלן אין עסק מיט זיין וואַגאָן גרויפֿן.

— איך וועל דיך! — האָט דער אַלטער זיך געצאַפֿלט — איך וועל דיך!..

— שווער! איר זאַלט אַוועקלייגן דעם שטעקן, זאָג איך אייך!

ישראל האָט מיט אַ פלוצלונגער קראַפט אַ טרייסל געטאָן דעם אַלטן מאיר דודן, און יענער איז געבליבן זיצן מיט אַן אָפֿן מויל.

— האָ? וואָס?

— ווי אַ ייד האָט עס קיין בושע נישט! באַפֿאלן אַ מענטשן אין מיטן גאַס!

וואָס האָט ער אייך געטאָן, וואָס?

— ער האָט מיך געקוילעט! ער האָט דאָך מיך שיער נישט אַוועקגעקוילעט! —

האַט מאיר־דוד זיך צעשריגן.

— טאָ רעדט מען זיך אויס, גייט מען צו מענטשן.

און מענטשן, קיין עין־הרע, האָט שוין דאָ אין שטוב אויך נישט געפעלט. שניאור איז געווען. ביסטריצקי איז געווען. דער פלאַטשיקער זייגער־מאַכער איז אַנגעקומען. די געפאַר פון אַ געשלעג איז שוין אַריבער. און ווונדערלעך זענען גאַטס וועגן, באמת! אַז מען האָט גערעדט און מען האָט געטענהט, יעדער פון זיין צד, האָט זיך אַרויסגעוויזן, אַז פינעס, לאַ די, וואָס ער האָט געכאַפט קלעפּ פון מאיר־דודס שותפים, איז ער נאָך פאַרבליבן מיט זיין וואַגאָן גרויפֿן אַן אַן אַפֿנעמער.

— טאָ וווּ איז ער, דער וואַגאָן אייערער?

— אַט־אָ האָב איך דאָך די פראַכטן, ייד!

— הערסט, ליטוואַק! טאָ רעד זשע אַזוי!

ווייזט זיך אַרויס, אַז מאיר־דוד זוכט איצט אַרום סחורה, ווי מיט ליכט. ס'איז

געוואָרן אַן אויסכאַפעניש אויף גרויפֿן. ער האָט אפֿשר זיבעצן בעלנים. און דאָ זיצט אַ ליטוואַק מיט אַ וואַגאָן סחורה און וויל וואַרפֿן דעם מקח.

— דאָרף מען זיי נישט ברענען און בראַטן, די ליטוואַקעס?

הכלל, וואָס איז דאָ צו רעדן, מען האָט געשלאָסן שותפות און מען וועט,

בעזרת ה', פאַרדינען אַ שיינע פאַר רובל. פייגע־פעסיע האָט אַוועקגעשטעלט דאָס ביסל בראַנפֿן אויפֿן טיש.

אלטער קאציזנע / געזאמלטע שריפטן

— נו, בין איך נישט גערעכט געווען? — שמייכלט מאיר־דוד — א ליטוואק
דארף מען אַנלערנען, ווערט ער א מענטש.
און פינעס האט אַריינגעקוקט אין מילכיקן טעלער לאַקשן מיט אַ פאַר גוטע,
קעלבערנע אויגן.

יאַ אינטעליגענטיש, נישט אינטעליגענטיש

היינט איז ישראל נישט געגאנגען צו דער אַרבעט, כאַטש ס'איז געווען אין ברעז פון סעזאָן און די פאַבריק האָט געאַרבעט איבער־שעהען. ער האָט געלאַכט פון דעם חבֿר־באַלעבאַס, וואָס איז נעכטן אין מיטן אַרומטאַנצן געבליבן שטיין ווי אַ בלעכן מענטשעלע, ווען ער האָט אים געמאַלדן, אָז מאָרגן פאַר מיטאַג קומט ער נישט.

— וו'הייסט, ווי הייסט? איר קוילעט דאָך מיך אַוועק, ישראל!

— אַ האַפענונג, אַז איר וועט בלייבן לעבן.

— אַבער וואָס איז געשען? דאָס ווייב גייט געלעגן ווערן?

— ניין.

— משוגענער!

— משוגע זאַלט איר אַליין ווערן, חבֿר־באַלעבאַס.

נאָך דעם געמיטלעכן שמועס האָט ישראל אים געמאַלדן, אַז ער האָט אַ פאַר־טייטשן ענין צו דערליידיקן. האָט דער חבֿר־באַלעבאַס געמאַכט אַן אויסגעצויגן פנים מיט אַן ערנסטער מינע.

— אויב אַזוי, איז עפעס אַנדערש. הערט! וואָס זשע האָט איר גלייך נישט גע־

זאָגט? אין דער פאַרטיי איז, הייסט עס, אויך סעזאָן.

קיין סעזאָן איז אַפילו אין ישראלס פאַרטיי נישט געווען. אַבער אַ פרישער נומער פון פאַרטייטשן העפט האָט איצט אַרויסגעשטעקט ביי אים פון קעשענע. בעת ער האָט האַפערדיק געשפּאַנט איבער דער זוניקער גאַס.

אַחוץ אַ פאַר גראַבע דרוקפלעך איז דאָס העפט אַרויס גלענצנד און מיט אַ שפּאַר ביסל מאַטעריאַל. און אויף אַ בוידעם־שטיבל אויף נאַוואַליפיע האָט מען איצט געפאַקט פּעקלעך און געמאַכט די עקספעדיציע. אַ שווער לייעניש האָט ישראל דאָס מאַל געהאַט, ביז ער האָט אַרויסגעבראַכט דאָס העפט אויף דער ליכטיקער שיין. אַבער איצט איז שוין די אַרבעט אַפּגעטון, און ישראל שפּאַנט ווי אַ שטיקל בעל־שימחה.

עס קומט אים אַנטקעגן לעאָן ברוינער אין זיין ברייטן קאַפעליוש. דעם שטעקן האָלט דער געערטער שריפטשטעלער מיטן הענטל אַראָפּ, פאַרשטעקט אין קעשענע. און אַזוי שפּאַנט ער לאַנגזאַם, ווי אַ זעלנער פון דעם פּאַלק מרה־שחורחניקעס.

— וואָס מאַכט איר, לעאָן?

— דאַנק. וואָס הערט זיך, חבר? זייט איר שוין מיט מזל אַ טאַטע געוואָרן?

— ניין, ס'איז נאָך נישט צייט.

— דאָס, זעט איר, קען שוין קיין טאַטע נישט וויסן.

אַבער לעאָן פאַרכאַפט זיך גלייך מיט אַ שולדיקן שמייכל.

— כ'האַב, דוכט זיך, געזאַגט אַ נאַרישקייט?

— ווי איר פאַרשטייט.

— און וואָס שטעקט אַרויס ביי אייך אין קעשענע? אַהאַ! ליטעראַטור. רעוואָ-

לוציע און פּאַלעסטינע? רעוואָלוציע מיט פּאַלעסטינע. ווי בינדט זיך דאָס?

— זעט איר דאָך!

לעאָן האָט אַ שמייכל געטאַן.

אַנטשולדיקט, חבר, עמעצער פון אונדז האָט ווידער געזאַגט אַ נאַרישקייט.

ישראל איז רויט געוואָרן. ער האָט נישט געוויסט וואָס צו ענטפּערן. געפילט

האַט ער, אַז דער דאָזיקער פאַרביטערטער אינטעליגענט גייט אים קאַליע מאַכן

די זוניקע שטימונג.

לעאָן האָט אים אַרויפגעלייגט זיין שווערע האַנט אויפן אַקסל.

— הערט, ישראל! איר זענט פאַרט אַ ווילער בחור, דער איינציקער אפשר,

וועלכער מיינט ערנסט מיט זיין אַרבעט. אַבער... אַבער צו וואָס, מיין פריינד, שיקט

איר צו מיר אַלע אידיאָטן?

— וועמען?

— נו, פינעסן, צום ביישפּיל.

ישראל האָט זיך געפילט באַליידיקט פאַר פינעסן. ער האָט אַבער קיין מוט

נישט געהאַט פאַר אים זיך איינצושטעלן.

— מיר דוכט, ער איז גאַר קיין נאַר נישט, פינעסן.

— אַן אידיאָט! האָט איר געהערט אויף אייער לעבן, אַ ייד זאָל אין צוואַנ-

ציקסטן יאָרהונדערט זיך אַרומטראָגן מיט אַ פּראַיעקט פון אַ יידישער מאַסאַנעריע?

— צוליב דעם האָט ער אייך געדאַרפט?

— אַוודאי! ער דאַרף, זאַגט ער, אַ שריפטשטעלער, וואָס זאָל פּאַפּולאַריזירן

זיין גלענצנדיקע אידעע.

— וואָס פאַר אַן אידעע?

— דערצייל איך דאָך אייך. ער האָט איינגעפונען, אייער לאַנד־חכם, אַז אַלץ

איז בלאַטע. ער איז אויסגעווען, זאָגט ער, אין אַלע פּאַרטייען און אויסגעדינט אַלע עבודה-זרות און געקומען צום אויספיר, אַז העכער ווי יידישקייט איז נישטאָ גאָר קיין אידעע אויף דער וועלט.

— צוליב דעם האָט ער דאָך געדאַרפט דעם שריפטשטעלער ש.!

— און איר האָט אים גאָר צו מיר געשיקט. אַ שיינעם דאַנק אייך. אָבער אפשר

אינטערעסירט אייך זיין אידעע?

— ס'איז טאַקע אינטערעסאַנט.

— טאָ הערט מיט קאַפּ: היות יידישקייט איז די העכסטע אידעע, איז יעדער

ייד אַ שטיק אידעען-טרעגער, אַפילו דאָס ערגסטע שלימזליקע יידל, אַפילו אַזאָ פּושע ישראל און צווייפלער, ווי איר זענט דאָס אין דער אייגענער פּערזאָן, הער לעאָן ברוינער...

— אַזוי האָט ער געזאָגט?

— זיינע ווערטער. אָבער הערט ווייטער: אַזוי ווי יעדער ייד איז אַ שטיק

אידעע (ער האָט זיך אויסגעדריקט: אַ שטיק קדושה) און מען קאָן נישט וויסן, וואָס פּון אַ ייד קאָן אַרויסוואַקסן פאַר דער וועלט (איינעם האָט שוין די וועלט פאַר אַ גאָט געמאַכט), דעריבער איז מצווה עלינו צו דערהאַלטן דעם קיום פון יידישן מין, וואָס גייט נעבעך אונטער צוליב פינצטערע גזירות און צוליב דער שלעכטער עקאָנאָמישער סטרוקטור. זיין פּלאַן איז איינפאַך: שאַפן אַ וועלט-אַרגאַניזאַציע פון די אַלע, וועלכע האַלטן, אַז יידישקייט איז אַזאָ מין עטישער וועלט-עלעקסיר, וואָרעם טאַמער, חלילה, וועפט ער זיך אויס, דער עלעקסיר... הכלל, וועגן וואָס איז דאָ צו רעדן? אַ הונדערט-פּראָצענטיקער אידיאַטיזם. כ'האַב זיך קוים איינגעהאַלטן נישט אַראַפּצוואַרפן אים פון אַלע טרעפּ. אַט דאָ וווינן איך. קומט אַרויף צו מיר. ישראל איז נישט איין מאַל געווען ביי לעאָנען אין ווינונג. ער האָט איצט פאַרחידושט געקוקט אויף דער פּרעמדער טיר. ווי קומט ער דאָ צו ווינען? ער האָט זיך דערמאַנט, אַז לעאָן ווינט שוין נישט צוזאַמען מיט באַסיען און עס האָט אים פאַראינטערעסירט צו זען, ווי אַזוי אַזאָ איינער אַרדנט זיך איין אין זיין איינ-זאַמקייט. איז ער אַרויף, אַ קאַוואַלערישער צימער פיין און ציכטיק צוגעקליבן. ישראל איז אָבער פּלוצלונג געוואָרן ענג. ער האָט נישט געוואַלט זיך אַוועקזעצן. אים האָט זיך געדאַכט, אַז ער וועט מיט דעם העלפן לעאָנען צו באַפּעסטיקן זיין פּאַלשן שריט.

— לעאָן, איך בעט אייך, איז דאָס אַלץ אמת?..

— וואָס אמת? וואָס איך האָב דערציילט פון פינעסן?

— ניין, וואָס איר האָט זיך אַרויסגעצויגן פון דער היים.

— דא איז מיין היים. ווו מיינע ביכער זענען — דארט איז מיין היים. איך האב מער גארנישט, ישראל.

ער האט א וויילע ארומגעשפאנט מיט פארלייגטע הענט און זיך צעלאכט :
— איך קלייב מיך, ישראל, אַנשרייבן אַ ראַמאַן. טו איך נאָך קנוט האַמסונען.
קודם : אַנטלאָפּן פון דער היים. ס'איז אַ סגולה, זאָגט מען, צום שרייבן.
ישראל האָט זיך צו אים צוגעקוקט. זיין פנים איז געווען פאַרחושכט, ווי אַפֿ-
געברענט, פאַרשפיצט און אויסגעצויגן ביי דער קיין. פון פריערדיקן לעאָנען איז
נאָר דער הויכער ווינקל־שטערן פאַרבליבן. לעאָן האָט ווייטער געשפּאַנט איבערן
צימער. האָט ישראל אויך פאַרלייגט די הענט אויף הינטן און געשטעלט זיך אים
אין וועג.

— הערט זיך איין, לעאָן, איר האָט אַפּגעטאַן אַ נאַרישקייט !

— אַזוי זאָגט איר ? נו, רעדט, אדרבה, לאַמיר הערן.

— כ'האַב שוין געזאָגט.

— און ווי וואָלט איר געטאַן, למשל, ווען איר דערוויסט זיך... ווען איר דער-
וויסט זיך...

לעאָנען איז אַזש רויט געוואָרן דער שטערן פאַר אויפּרעגונג. ער האָט זיך
געשעמט אַרויסצוברענגען די נייטיקע ווערטער.

— נו, צום טיילו! ווען איר דערוויסט זיך...

— אַז מיין פרוי איז קעגן מיר נישט אין אַרדענונג... — האָט אים אַרויסגע-
האַלפּן ישראל.

— נו, לאַמיר זאָגן, אַזוי...

און אַז איך וועל אייך זאָגן, וועט איר מיר דען גלייבן ? איר, אינטעליגענטן,
האָט נישט די טבע צו גלייבן אַפילו איינער דעם צווייטן — וועט איר מיר גלייבן,
מיר, דעם פשוטן חי־וקיים ?

— איך וועל אייך גלייבן.

— וועל איך אייך זאָגן, לעאָן, איך וואָלט מיט מיין ווייב זיך איבערגעבעטן,
אויב זי וואָלט עס נאָר געוואָלט.

האַבן ביי לעאָנען גערוועזן געציטערט די פענסנע, צוזאַמען מיט דער הויט
אויף די באַקנביינער.

— כ'וועל דאָס פאַרנאָטירן... פאַר מיין ראַמאַן... אַזוי דענקט אַן אַרבעטער.
אַבער צי זאָל איך גלייבן, חבר ?

ישראל האָט זיך טיף באַליידיקט.

— פאַרנאָטירט עס, לעאָן, פאַר אייער ראַמאַן... כ'מיין, אייערע ווערטער
פאַרנאָטירט ! אַזוי רעדט אַן אינטעליגענט.

— כ'האַב נישט געמיינט אייך צו באַליידיקן, ישראל, אסור! אָבער איך וויל, איר זאָלט מיך פאַרשטיין; כ'מיינ: טאַמער איז דער געדאַנק נישט אייערער, אַרויסגעלייענט ערגעץ. ערנסטע אַרבעטער זענען זייער גענייגט אַנצונעמען פרעמדע תּורות... בפרט אין געפּילזאַכן...

— אַהאַ... איך פאַרשטיי שוין... פּילן קאַנען נאָר אינטעליגענטן... וואָס קאַנען דען פּילן מיר, גייענדיקע מאַשינען? מיר קאַנען נאָר איינחזרן אַ קאַפּיטל פּאַליטישע עקאָנאָמיע, נישט אַזוי, לעאַן?

לעאַן האָט זיך געוונדערט אויף ישראלס דרייסטע און גלייכע רייד. ער האָט ביז אַהער געהאַלטן דעם דאָזיקן בלאַנדן שטריקער־אַרבעטער פאַר אַ כּבד־פּה. ערשט איצט האָט ער אַנגעהויבן צו רעדן מיט אים, ווי מיט אַ גלייכן. און זיין ערנסטע כּוונה איז דאָך געווען אויסצוהערן די מיינונג פון אַ מענטשן מיט אַ פּשוטן שכל. וויל אַליין האָט ער זיך שוין צו פּיל פאַרפּלאַנטערט אין זיינע געפּילעכצן.

— הייסט עס, ישראל, איר האַלט יאָ פון אַ משפּחה־לעבן. גוט. טאָ זאָגט זשע מיר ווי אַזוי בויט מען זי, די משפּחה, אויב איר זענט נישט זיכער, אַז אייער ווייב איז אייך טריי, אַז אייער קינד איז טאַקע אייערס?..

אין דער ערשטער רגע האָט זיך ישראל אַפּילו נישט אַריענטירט אין דעם זין פון לעאַנס רייד, צי מעסט עס לעאַן אָן אויף אים זיינע אייגענע ליידן? צי רעדט ער טאַקע וועגן ישראלס שווערע איבערלעבענישן? ער האָט געמוזט אַנטאָן זיך אַ כּוח, גובר צו זיין זיין האַרץ־דריקעניש.

— לעאַן, מיר האָבן נאָך אַלץ אַ היפּש ביסל בורזשואַזע פאַראורטיילן.

— אַך, לאַזט מיך געמאַך! פאַפּירענע ווערטער!

— איר זענט גערעכט, לעאַן, ווערטער זענען גאַרנישט ווערט. וויכטיק זענען מעשים. און איר האָט געהאַנדלט ווי אַ ווילדער עגאַַסט, זאָלט איר מיר מוחל זיין. איר זענט אַליין אומגליקלעך און באַסיען אומגליקלעך געמאַכט!

אַהיים איז ישראל געאַנגען מיט אַ שווער געמיט. עס האָט אים פאַרדראָסן, פאַר וואָס ער האָט לעאַנען אַריינגעזאָגט די לעצטע האַרבע ווערטער. בפרט, אַז אין גאַנצן גערעכט האָט ער זיך אויך נישט געפּילט. עפעס האָט ער זיך דאָרט אין דעם עלעגאַנטן, קאַוואַלערישן צימער אַנגעשטעקט מיט אינטעליגענטישן סם. איצט האָט ישראל געבענקט נאָך דער פאַבריק, נאָך דער טאַג־טעגלעכער מעכאַ־נישער אַרבעט. אַ האַלבן טאַג נישט געאַרבעט — האָט ער זיך געטראַכט — און געוואָרן אינטעליגענטיש געשטימט. ווען ער זאָל זיך נישט שעמען — וואָלט ער איצט אַוועק אין פאַבריק, נישט וואַרטנדיק ביז נאָך מיטאַג. אָבער דאָס האָט ער נישט פאַרגונען דעם חבּר־באַלעבאַס.

אויף א גאס פון דער אלטשטאט, נאענט פון דער היים, האט ער באגעגנט דינהן. ווי אלע ווייבער פון מקום, וואס פילן זיך דא ווי אין איין גרויסער דירה אן א דאך, איז דינה געגאנגען מיט אן אפגעדעקטן קאפ, מיט דער מאמעס פאטשיילע פארשטעלט דעם שוואנגערן בויך.

ס'איז איר געווען שווער צו גיין, זי האט געהאט א מידן, אבער א מונטערן אויסדרוק. דינה האט זיך מיט ישראלן דערפרייט און געענטפערט אויף זיין פארהיידושטן, פרעגנדיקן בליק.

— געווען אין מארק, ישראלניקע. דו זעסט מיין מיטהעלפער?
פון צווישן עולם האט ארויסגעטויכט פינעס מיט א פולן קויש זילבערנע פישעלעך. ער האט גוטמוטיק געשמייכלט און געגלעט גאטס וועלט מיט זיינע קעלבערנע אויגן. א שנירל האט זיך אים אפגעבונדן אויף איינעם פון זיינע העלפאנד־שיך און ס'איז אים געווען נישט באקוועם צו גיין. דעם קויש האט ער אבער ישראלן נישט אפגעגעבן.

— לאזט, לאזט, חבר! ס'איז א מצווה.

— אבער וואס איז דיר איינגעפאלן, דינהלע? זע נאר די באלעבאסטע!
און איך האב געמיינט, אז דו שלאפסט נאך.
האט דינה אָנגעבלאָזן די ליפעלעך.

— דיך קען מען נישט צופרידנשטעלן, ישראל. ליג איך, — שרייסטו, איך בין א לידיקגייערין. אַרבעט איך — הייסטו מיר ליגן.
און זי האט זיך צעלאַכט:

— ווי זאל איך ליגן, אז איך האב שוין פאַרבעט דאָס בעט?

אין תהום

פרייטיק צו נאכט ווערט אין דער קאמונע פאר פרי שטיל. נאך דער וועטשערע דערפילט מען ערשט די מידקייט פון א גאנצער וואך הארעוואניע און ארומלויפע-ניש. אין איין טייל פון גרויסן עסציער ציט זיך נאך א פוילע דיסקוסיע, דורכגעפלאכטן מיט הויכע גענעצן. אין צווייטן טייל שפרייטן זיך שוין אויס די לייוב-טענע בעטלעך, שטולן קומען זיך צוזאמען אין א מזומן צו שאפן א געלעגער. דער גרויסער עסציער פון פייגע־פעסיעס קאמונע ווערט ביסלעכווייז פארוואנדלט אין א הקדש. עס גייט א סדרה קרעכצן. אט הערט זיך שוין א כראפען און א פייפן מיט דער נאז. געלאזט אין גאנג דעם סקריפענדיקן מאטאר פון חלומות.

פרייטיק צו נאכט איז מאיר־דוד זיך נוהג צו פירן א געראנגל מיטן שלאף פאר זיין נשמה־יתירה. א גאנצע וואך א מעקלער, פארווילט זיך אים, צוזאמען מיטן שבת־קודש, צו לאזן אפעטעמען דעם אלטן בעל־מגיה און אריינקוקן אין א ספר. עס העלפן אבער נישט די קיילעכדיקע ברילן אויף דער צעפארעטער נאז. דער מעקלער וויל שלאפן.

מוסרט אים דער בעל־מגיה:

— פריש דיך אפ! כאפ א יידיש ווארט! וועסט דאך פארשימלט ווערן!

ענטפערט דער מעקלער מיט א גרעבן.

אזוי ראנגלען זיי זיך, דער מעקלער מיטן בעל־מגיה, פאר דער נשמה־יתירה. און מאיר־דוד ווערט שוין גאר א דריטער צד. א זייטיקער עדות, ער פיקט מיט דער נאז אין די גרויסע ברילן, גיט ביידן גערעכט.

אין א ווינקל פון גרויסן צימער, הינטער א פאראוואניק ברענט א ליכט און עס וויקלט זיך א שטילע דיסקוסיע, וועלכע וויל זיך גארנישט אויסשעפן. ישראל מיט פינעסן אמפערן זיך וועגן דעם ווערט פון יידישקייט. דינה רופט פון צווייטן צימער מיט א רחמנותדיק קול:

— ישראלִינקע, גיי שוין א מאל שלאפן.

— באַלד, באַלד, דינהלע, נאָך איין מינוט.

אין די ווייטערע צימערן איז שוין פינצטער און שטיל.
ביסטריצקי הערט ווי עס עפנט זיך די טיר פון זיין צימער. אין אַ וויילע אַרום
שוועבט איבער זיין פנים אַ צאַרטע, כמעט קינדישע האַנט.
— טאַדעק, דו שלאָפסט?

ער ענטפערט נישט. ער רוקט זיך נאָר פויל אָפּ צו דער וואַנט. דאַרעטשקע גייט
צו אים אין בעט אַריין, טוליעט זיך צו.

— טאַדעק, פאַר וואָס צערטלסטו מיך נישט? צערטל מיך!

לעבן אים ליגט אַ מיידעלע — לויטן וווקס, — אָבער אַ רייפע פרוי, לויט איר
באַנעמונג. ביסטריצקי מיט דאַרעטשקען שטייען אין אינטימע באַציונגען שוין
דאָס דריטע יאָר. זי איז געווען אַ שילעריין פון דריטן קלאַס, בעת זי האָט חתונה
געהאַט מיט ביסטריצקי אָן חופּה און קידושין.

ווען ביסטריצקי איז אָנגעקומען אין פייגע־פעסיעס קאַמונע. האָט אים גלייך
אַ זעץ געטאַן איבער די נערוון דאָס מיידעלע מיטן הויכן שטערן און מיטן לויטערן,
רייפן געלעכטער.

זי איז פאַרביגעלאָפן מיט איר טעקע ביכלעך אין דער שול אַריין און אים
צוגעוואָרפן אַ חוצפהדיקן בליק, פול מיט חזק.
— אַ קליינע דאַמע.

פון דער שול איז די קליינע דאַמע צוריקגעקומען מיט פינגער איינגעשמירט
אין טינט און געלאָזט זיך פון דער מאַמען לאַנג בעטן די הענט אַפצוואַשן.

— סיי ווי, מאָרגן וועל איך ווידער איינשמירן!

און זי האָט געלאַכט און דערציילט אַ מעשה, ווי אַזוי זיי האָבן היינט אויסגע־
נוצט דעם לערערס הוט פאַר אַ בריווקעסטל צו די שילער פון פּוילנערס גימנאַזיע.
זיי האָבן אַריינגעשטופּט די בריוועלעך צווישן דער ברייטער סטענגע פון דעם
לערערס הוט. דער לערער האָט שפּעטער אָנגעטאַן די פּאַסט אויף זיין פליך און
אָוועקמאַרשירט צו פּוילנערן אויף אַ לעקציע פון געשיכטע. דאָרט האָבן שוין די
יינגלעך די פּאַסט אַרויסגענומען.

לאַכנדיק האָט זי געווישט די נאַסע הענט און געקוקט אויף ביסטריצקי ווי
פאַר זיינעטוועגן וואַלט זי דאָס דערציילט און שפּעטער האָט זי אים גענומען פאַר
אַן עדות, אַז זי האָט שוין ריינע הענט.

— איר זעט?

אַזעלכע קליינע און דאָך רייף אויסגעטאַקטע הענטלעך האָט ביסטריצקי געזען
צום ערשטן מאל אויף זיין לעבן. האָט ער זיך פאַרליבט אין דאַרעטשקעס הענט.
שפּעטער אַ ביסל האָט ער זיך פאַרליבט אין איר שטים. זי האָט געהאַט אַ

לויטערן סאָפראַן. אָבער אַז מען זאָל צומאַכן די אויגן, איז גאָר שווער צו זאָגן, אַז דאָס זינגט אַ דרייצן־יאָריק מיידעלע, אַזוי פיל געפיל און טעמפּעראַמענט אין איר געזאַנג.

און ביסטריצקי האָט אָנגעהויבן אויך דרײַ־אַרץ צו האָבן פאַר דער קליינער דאָרעטשקעס וויסן.

אין פאַרגלייך מיט אים איז זי געווען אַ געבילדעטע.

זי האָט פיל געלייענט. און אַלץ וואָס זי האָט געלייענט, האָט זי געדענקט. און ער אַליין, ביסטריצקי, איז אַראָפּגעקומען פון ביאַליסטאָק אַ רויער מענטש. לויטן פּאָך — אַ פּריזירער, לויטן פּאַליטישן סטאַזש אַן אַנאַרכיסט און לויטן וויסן — כמעט אַן אַנאַלפּאַבעט.

קיין האַלב יאָר איז נישט אַריבער, ווי דער ברייטפלייציקער פּריזירער מיטן חוצפּהדיקן ברייטן מויל איז שוין געווען אין גאַנצן אונטער דעם איינפלוס פון דעם קליינעם מיידעלע מיט די חוצפּהדיקע בלויע אויגן.

זי איז געוואָרן זיין לערערין און ער איז פון אָנהייב נתפּעל געוואָרן פאַר איר וויסן, פענאַמענאַלן געדעכעניש און רייפן שכל. דאָרעטשקע איז געווען פון יענע אַרטיסטישע נאַטורן, וועלכע צעבליען זיך אַלץ רייכער, וואָס מער מען אָנערקענט זייערע פעיקייטן. כדי זיך אויסצופיינען פאַר ביסטריצקי מיט אירע קענטענישן, פלעגט זי גאַנצע נעכט אָפּזיצן איבער גראַבע ביכער און אַחוץ די לעקציעס פון געאָגראַפיע, געאָמעטריע און פּראַנציוזיש, האָט זי אָנגעהויבן צו פאַרשיטן איר שילער מיט גאַנצע טראַקטאַטן איבער ליטעראַטור־ און קולטור־געשיכטע. ביסטריצקי האָט אָבער נישט בלויז באַווונדערט זיין קליינע לערערין, ער האָט זיך אויך געלערנט.

און דאָרעטשקע האָט פּריער מיט פּרייד און שפּעטער מיט שרעק באַמערקט, אַז זיינע פעיקייטן שטייגן אפּשר אַריבער אירע אייגענע. חוץ דעם האָט דער פּרי־זירער געהאַט אַן אייזערנעם ווילן, נישט געוויסט פון קיין מידיקייט, און ביכער האָט ער אָנגעהויבן שלינגען מיט זיין ברייטן מויל. ביסטריצקי איז אויך געווען פון די נאַטורן, וואָס דאַרפן האָבן אַ שטויס אין לעבן, צו באַווייזן זייערע פעיקייטן, אָבער אַ שטויס צו אַ פּראַקטישן ציל. און זיין פּראַקטישער ציל איז געווען: מאַטורע און, שפּעטער, בערן. אין איין יאָר האָט ער דאָרעטשקען אַריבערגעיאָגט אין קענטענישן. זיינע רייד זענען פון טאַג צו טאַג געוואָרן וואַגיקער און באַקומען דעם שטעמפל פון סיסטעמאַטישן וויסן. פאַר אירע אויגן איז ער אויסגעוואַקסן — דער מענטש, וואָס מען הערט זיך שוין צו צו זיינע רייד מיט גרויס אויפּמערקזאַמקייט. געוויס איז דאָרעטשקע שטאַלץ געווען מיט איר שילער. געוויס האָט זי געפילט, אַז זי האָט אים געשטעלט אויף די פּיס. איר שטאַלץ איז אָבער באַגלייט געווען פון שטענ־

דיקער, וואקסנדיקער שרעק: זי וועט אים נישט איינהאלטן לעבן זיך. ער איז זי אריבערגעוואקסן...

און זי האט אים שוין פון לאנג קרענקלעך ליב געהאט. זייער לעבן איז געווען א טאפלט לעבן. א טאג-און נאכט-לעבן. ביי טאג איז דאס געווען א שיין לעבן פון פארמעסטן זיך אין פעיקייטן און גייסטיקע כוחות. אבער ביי נאכט האבן זיי געפירט א לעבן פון צוויי צעווילדעוועטע געשלעכטער, וועלכע וויסן נישט פון קיין צוים און פון קיין אפהאלט.

ביסטריצקין האט גערייצט איר פריע רייפקייט. דארעטשקען האט גערייצט אט דער דערוואקסענער מאנספארשויך, וואס שפילט זיך מיט איר, ווי מיט א גרויס-סער.

אין דער פרי וועט ער זי באגלייטן אין שול און אונטערטראגן איר טעקע מיט ביכער. זי וועט זיך געזעגענען מיט אים און לויפן צו די חברטעס, פלוידערן קינדערישע רייד און אין דער שטיל וועט זי לאכן, לאכן פון אירע נארישע חברטעס, וועלכע וויסן גארנישט ווער זי איז און ווי זי לעבט.

אבער צוזאמען מיט דארעטשקעס ביינאכטיק לעבן איז אויך אויסגעוואקסן איר עפילעפטשישע קרענק. נאך גאר ביי די ערשטע אינטימע באגעגענישן האט זיך די קרענק באוויזן. זי האט זיך אויסגעדריקט אין דעם, וואס דארעטשקע פלעגט פלוצלונג פארשטייפט ווערן אין א שטיינערנעם שלאף. א מאל אויף מינוטן, א מאל אויף שעהען גאנצע. און ס'איז שווער געווען צו זאגן, צי האט די קרענק אירע גורם געווען איר פריע געשלעכטלעכע רייפקייט, צי האט די רייפקייט גורם געווען איר קרענק.

א שייכות איז דא זיכער געווען. ווארעם ווען ביסטריצקי איז אויף א געוויסע צייט געווען אוועקגעפארן קיין ביאליסטאק, צו ברענגען אין ארדענונג זיינע דאקור-מענטן, האבן ביי דארעטשקען די אטאקן זיך פארשטארקט. עס האט איר שוין פארפעלט דאס ווילדע נאכטלעבן.

זי האט זיך אויסגעלערנט דראסטיש צו מאנען:

— טאדעק, צערטל מיך!

האט די דראסטישקייט אירע פון אנהייב ביסטריצקין בארוישט, אריינגעווארפן אין א ווילדע ליידנשאפט. מיט דער צייט אבער האט ער אנגעהויבן מורא צו האבן פאר דער ביינאכטיקער דארעטשקען. אין דעם עראטישן רוף אירן איז געווען א באפעל און דראונג. די ביינאכטיקע דארעטשקע איז געווארן א געהיימענישפול, פרעמד באשעפעניש פאר ביסטריצקין. עפעס ענלעך צו יענע שפינען-נקבות, וואס פארשלינגען די זכרים ביים געשלעכטלעכען פארקער. נישט איר ליידנשאפט האט אים אפגעשטויסן, נאר דער מוז נאכצוגעבן איר דראסטישן רוף. די

דראָנג פון אַן עפילעפטישן אַטאַק, אויב ער וועט פאַרבלייבן קאַלט צו איר. ביסטריצקי וואָלט שוין לאַנג אַנטלאָפן, וווּ דער שוואַרצער פעפער וואַקסט, ווען צו דאַרעטשקען וואָלט אים נישט צוגעבונדן אַ צאַרט און ליידנשאַפטלעך געפיל. אָבער דאָס געפיל איז שוין געווען אַנגעבראַכן. פאַרסטמט סיי פון רחמנות צו דעם קראַנקן מיידל, סיי פון פראַטעסט, וואָס איר קראַנקייט פאַרקנעכטעט אים. ביי טאַג האָט ער זי ליידנשאַפטלעך ליב געהאַט. ביי נאַכט פלעגט ער זיך דאַרפן אַ כוח אַנטאָן צו פאַרטראַגן איר נאַענטקייט אויפן געלעגער. דערצו איז נאָך צוגע-קומען אַ זייטיקע סיבה, וואָס האָט פאַרטיפט דעם תהום צווישן אים מיט דאַרעטש-קען. אָבער אין איר טעמפער ביינאַכטיקער פאַרבלענדעניש האָט דאַרעטשקע נישט געקאַנט פילן ווי ווייט עס האָט זיך אָפגערוקט פון איר אַט דער מענטש, וואָס האָט איר שטום אָפגעטראַטן אַן אַרט אויף זיין געלעגער. זי האָט נישט געקאַנט פילן, וואָס אין זיין האַרצן טוט זיך. זי האָט זיך נאָר געחידושט און געמאַנט: טאַדעק!

ניין, זי ווערט אומדערטרעגלעך, העסלעך...

ער האָט זי אַרומגענומען און געגלעט:

— שלאָף, דאַרעטשקע, שלאָף!

— איך וויל נישט שלאָפן! איך בין נישט געקומען שלאָפן!

ער האָט געפרוּווט זאָגן מוסר:

— דאַרעטשקע, נאַריש מיידעלע! וואָס קומסטו זיך בעטן ביי מיר? ס'איז

נישט שייך. אַ פרוי באַדאַרף זיין שטאַלן.

האַט זי אים איבערגעשלאָגן:

— דאַרפסט מיר נישט לערנען, טאַדעק! איך קאַן נישט זיין שטאַלן. מיר

איז ליב, וואָס איך דערנידעריק זיך פאַר דיר.

— אָבער ס'איז צייט דו זאַלסט וויסן, דאַרע, אַז אַ מאַן האָט אויך זיינע געפילן,

זיינע שטימונגען.

האַט זי זיך איינגעביסן מיט די ציין אין זיין אַקסל און אומבאַהאַלפן געוויינט:

— טאַדעק, דו ביסט אַנדערש געווען!

ביסטריצקי האָט זיך געראַנגלט צווישן רחמנות און פראַטעסט. און דער

פראַטעסט האָט גובר געווען. ווי לאַנג איז דער שיעור צו זיין פאַרקנעכטעט ביי

אַ קליין, קראַנק מיידל!

— נו, גוט, דאַרע, שטעל דיר פאַר, אַז איך בין טאַקע אַנדערש געוואָרן.

אפשר... האָב איך עפעס אַנדערע געפילן? אפשר... געפעלט מיר אַן אַנדערע

פרוי?... עס קאַן זיך דען נישט טרעפן? שטעל דיר פאַר, אַז דו פאַרליבסט זיך...

ער האָט גערעדט לאַנג און מיט אַ מעסיקער שאַרפקייט, אויסגערעכנט אויף

דעם, אַז דאַרעטשקע זאָל זיך באַליידיקן, ווערן אָפגעקילט צו אים, אָבער דאָך,

נישט שטארק ליידן. ווייל אפילו איצט, דורך זיין ווידערגעפיל צו איר, האט ער זי דאך ליב געהאט. ס'איז אים געווען אויף איר א רחמנות. און דארעטשקע האט אויפמערקזאם זיך צוגעהערט צו זיינע שניידנדיקע רייד און אים נישט איבערגעשלאגן. ער האט געענדיקט רעדן און זי האט אלץ עקשנותדיק געשוויגן. וויינט אויס, צו טיף איז געווען די באליידיקונג. צו פיל שארפע רייד האט ער אין איר הארץ אריינגעשטאכן. פאר וואס זשע וויינט זי נישט? פאר וואס אנטלויפט זי נישט? ביסטריצקין האט זיך געדאכט, אז דארעטשקע ראנגלט זיך צווישן יא און ניין, ארויסצושפרינגען פון בעט. ער האט זי א גלעט געטאן און דערווארט, אז איר האנט וועט אים אפשטויסן. אבער איר האנט איז געווען שטייף צו דער ברוסט צוגעדריקט, ווי אן אייזערנער פרענט. פאר דער צייט וואס ער האט גערעדט איז דארעטשקע אריינגעפאלן אין איר שטיינערנעם, עפילעפטישן שלאף. איצט ליגט זי נעבן אים איינגעקארטשעט, אומבאוועגלעך, ווי א טויטע. מען הערט אפילו איר אטעם נישט. קיין מיטל זי צו וועקן איז נישטא. דאס דארף מען ווארטן, ביז זי וועט זיך אליין אויפכאפן. ווי לאנג?

ביסטריצקי ליגט לעבן דעם קליינעם פארשטארטן קערפערל און ציילט די מינוטן. און וואס לענגער עס געדויערט איר אטאק, אלץ ענגער ווערט אים ארום האלדו. עס פארפעלט אים אטעם, ווי מען וואלט אים צוזאמען מיט דארעטשקען באגראבן לעבעדיקערהייט. דאס האט ער מיט זיינע רייד זי אריינגעטריבן אין דעם שטיינערנעם שלאף. דאס קליינע מיידלשע קערפערל, וואס ער האט אזוי אפט און אזוי הייס געצערטלט, האט ער מיט עטלעכע בייזע ווערטער פארוואנדלט אין א שטיין.

און עס ברייט אים אפ א הייס חרטה-געפיל. דאס איז שוין נישט קיין רחמנות. דאס איז א שטראם ליידנשאפט צו דער אנטלאפענער דארעטשקע, וואס האט דא, נעבן אים, איר פארשטיינערטן גוף איבערגעלאזט. ער מוז זי אויפוועקן! ער מוז זי צוריק צום לעבן ברענגען, — מיט זיינע ביסן, מיט זיינע קושן, מיט זיינע צערט-לעכקייטן. ער באפאלט איר קערפער מיט א ווילדער ליידנשאפט, ער קושט זי, ער בייסט זי. ער פרוווט צענעמען אירע הענט און פיס.

אבער די קליינע הענט באשיצן די ברוסט ווי אייזערנע פרענטן. און די קליינע פיס זענען ווי מיט אייזערנע רייפן צוזאמענגעשמידט. די קליינע פרוי, וואס האט זיך דערנידעריקט פאר אים, שטעלט אים א ווידערשטאנד אין איר עפילעפטישן שלאף.

די באַוואַסערונג פון מעסאַפּאַטאַמיע

אין דער זעלביקער צייט האָט אין עסזימער הינטערן פאַראַוואַניק זיך געוועבט אַ שטיילע, אָבער לייַדנשאַפטלעכע דיסקוסיע צווישן ישראלן מיט פינעסן וועגן דער באַדייטונג פון ייִדישקייט פאַרן קיום פון דער וועלט. פינעס האָט געהאַלטן פון ייִדישקייט אַן עולם ומלואוֹ און געזען אין דעם דאָס אייבערשטע פון שטייסל. פאַר ישראלן איז אָבער וויכטיק געווען אַפּצוטיילן דעם לעבעדיקן ייד פון דער אַבסטראַקטער ייִדישקייט. ער האָט נישט געקאַנט אַריבערשפּרינגען אין ראיות פון רמב"ם צו דאָרווינען, אַזוי ווי פינעס האָט עס געטאַן, און ס'איז אים נישט נייטיק געווען.

— אַלץ, וואָס איר רעדט, מיין פריינד, איז פשוטער שאַוויניזם און ווייטער גאַרנישט. יידן האָבן ביז אַהער געלעבט און ווילן אויך ווייטער לעבן. דאָ איז דאָס גאַנצע פּראָבלעם. וועלן זיין יידן אויף דער וועלט — וועט איר האָבן ייִדישקייט, אויב עס גייט אייך אין דעם. ס'איז אַ פּראַגע, ווי אַזוי דאָס ייִדישקייט וועט אויסזען. פון מיינעטוועגן מעג זי זיין אַ פּראָלעטאַרישע.

— אַט-אַט-אַט-אַט! האָט זיך פינעס דערפרייט, ווי ישראל וואָלט אים אַרויסגעהאַלפן אין אַ גרויסער דערפינדונג. — ענדלעך רעדן מיר זיך צוזאַמען. מיר גייען צו איין ציל פון פאַרשידענע זייטן. דער עיקר, אַז יידן זאָלן זיין, אַ פּאַלק זאָל זיין, אַ פּאַלק מיט אַ געזונטער סטרוקטור, מיט אַ נאַרמאַלן לעבנס-שטייגער. פינעס האָט אָנגעהויבן צו רעדן פאַרשטענדלעכע רייד. געוויס איז ער נישט קיין ציוניסט. קיין פּראָלעטאַרישער פּאַלעסטיניסט אויך נישט. ער האָט אָבער געהאַט אַ ווייטן קוק און אַ ברייטע פּאַנטאַזיע. לויט זיין פשוטן חשבון, געשטיצט אויף סטאַ-טיסטיקעס, איז אויסגעקומען, אַז אין פּופציק יאָר אַרום וועלן מיר האָבן איבער פּערציק מיליאָן יידן אויף דער וועלט. אַט די פּערציק מיליאָן יידן, ווייזט זיך אַרויס, האָבן אים שוין לאַנג נישט געלאָזט רוען און געפּאָדערט: פינעס! שאַף אַ פּראַיעקט, אַז מיר זאָלן קאַנען לעבן אויף דער וועלט! האָט ער טאַקע געטאַן און געשאַפן. דריי יאָר האָט ער געשאַפן אַ פּראַיעקט.

— און איצטער — זעט!

און ער האט פון זיין טיפער, אַנגעבלאָזענער בוזעם־קעשענע אַרויסגעשלעפט אַ באַרג פּאַפּירן, צוזאַמענגענייט מיט שוואַרצן פּאַדעם אין אַ בייכיקן העפט. ישראל האָט אַריינגעקוקט אין דעם העפט און עס האָט אים אַנגעהויבן שווינדלען פאַר די אויגן. ציפּערן און דיאַגראַמעס, דיאַגראַמעס און ציפּערן. פּלענער און נאָך פּלענער. און לאַנדקאַרטעס. און אַלץ פּון אויבן ביז אַראָפּ פאַרשריבן מיט דראַבניקע, שפּאַ־רעוודיקע אותיותלעך.

— אָבער וואָס איז דאָס אַזוינט? — האָט ער געפרעגט פאַרצווייפלט.

— דאָס איז... דאָס איז — האָט פינעס דערקלערט — אַ פּראַיעקט צו באַוואַ־סערן מעסאַפּאַטאַמיע, — און ער האָט אַנגעהויבן צו געבן דערקלערונגען:

— איר זעט, חבר! אָט דאָס איז דער אַריינפיר, אַ היסטאָרישער איבערבליק. דאָס איז די קאַרטע פּון דעם לאַנד־שטח, לויט די בעסטע ענגלישע קוועלן. דאָס איז די קאַרטע פּון דער אוראַלטער באַוואַסערונג פּון אור־כּשדים אין די צייטן פּון האַמוראַבי. איצט גייט דאָס ערשטע קאַפיטל. אייניקע ווערטער וועגן דער געדיכטיקייט פּון דער באַפעלקערונג אין האַלאַנד... איר ווילט הערן!

— ניין, ניין! — האָט ישראל זיך דערשראַקן — איך פאַרלאָז מיך שוין אויף אייך.

מיט איין וואָרט, שוין ביים זיבעטן קאַפיטל פּון פינעסעס פּראַיעקט האָט זיך אַרויסגעוויזן, אַז פּערציק מיליאָן יידן זענען פאַרזאַרגט מיט אַ גוט באַוואַסערט לאַנד אויף קינדער און קינדסקינדער.

— און וואָס וועט זיין אין דריי הונדערט יאָר אַרום, איז פּריציפּיק צו טראַכטן. נישט אַזוי, חבר?

פינעס האָט רעפּערירט מיט היץ און געטייטלט מיטן פינגער אויף דעם און אויף יענעם אָרט פּון זיין פּראַיעקט. ישראל האָט געהאַט אַ געפיל, ווי ער וואַלט מיט אַ מאַל אויסגעטרונקען אַ גאַנצע קוואַרט בראַנפּן. דער קאַפּ איז שוין געווען פול מיט דיאַגראַמעס און לאַנדקאַרטעס. עס איז געווען שווער זיי איינצוהאַלטן, האָבן זיי זיך איינגעגעסן אין מאַרד. איז פּון זיין איינפאַכן מענטשלעכן מאַרד געוואָרן אַ לאַנדקאַרטע פּון אַ באַוואַסערטער געגנט מיט זייער פיל וואַסער־אַדערן. און פאַר די אויגן האָט זיך פּון די פיל ציפּערן אַלץ געטאַפּלט. עפעס האָט געווימלט פאַר זיינע אויגן אַכציק מיליאָן יידן מיט נבוכדנצר־בערד, יידן, אַנגעטאַן אין גאַלד און אין זילבער, נאָר אַלע אָן הויזן.

— אָבער שטייט! אָבער וואָרט, חבר פינעס! וווּ וועט איר נעמען די מיליאָרדן אויף דורכצופירן אייער פּראַיעקט?

פינעס האָט אים אָנגעקוקט מיט באַדויערונג, ווי אַ מענטש וואָס איז גע-
שטערט געוואָרן אין מיטן טאָן זיין וויכטיקע אַרבעט.

— פאַר דעם, חבר, דאַרפט איר שוין זאָרגן. איר און אַלע יידן, וועלכע
פאַרגיבן זיך מיטן פּראַבלעם פון קיום פון דער יידישקייט.

דאָס ליכטל, וואָס איז געווען צוגעשמאַלצן צום ברעג טיש, האָט געהאַלטן
ביים אויסגיין. עס האָט זיך געשמאַלצן. און אויפן ברעג טיש האָט זיך שוין אָנגע-
הויבן די באַוואַסערונג. דאָס ליכטל האָט גוססדיק אויסגעשטרעקט דאָס צינגל:

— יידן, האָט רחמנות, קומט צו אַ תכלית! איך גיי אויס!

אַבער דאָס ליכטל איז נישט אויסגעגאַנגען אויף אַ נאַטירלעכן אופן. עס האָבן
זיך אַריינגעמישט סטיכישע כוחות, נעמלעך, דער ליטוואַק שניאור, וואָס האָט
געסקריפעט אין בעטל אויף יענער זייט פאַראַוואַניק. אין היץ פון דער דיסקוסיע
האָבן זיי נישט געהערט ווי ער קרעכצט און ווי ער ברומט. איז ער פּלוצלונג אַרויס
מיט לשון, מיט אַן אויסגעוואַשענער שטים:

— רוצחים, געשעדיקט זאָלט איר ווערן! ווי לאַנג איז דער שיעור נישט לאָזן
צומאַכן אַן אויג? — און ער האָט אַקצענטירט זיינע ווערטער מיטן פּוס.

האָט דער פאַראַוואַניק דערשראָקן אַ קרעכץ געטאָן, אַ פאַל אויף ביידע
דיסקוטאַנטן, פאַרלאָשן דאָס ליכט, און דער מעסאַפּאַטאַמישער פּראַיעקט האָט אַ
כליאַפּ געטאָן ווייט אונטערן בעט.

עס איז געווען די העכסטע צייט צו לייגן זיך שלאָפן.

אַבער יענע נאַכט האָט שוין ישראל נישט געקאַנט איינשלאָפן. פאַר די אויגן
איז אים געשטאַנען דער מעסאַפּאַטאַמישער פּראַיעקט און, ווי אַ העלער פּראַ-
זשעקטאָר, באַלויכטן דאָס יידישע לעבן. ווונדערלעך האָט אויסגעזען דאָס יידישע
לעבן אין ליכט פון מעסאַפּאַטאַמישן פּראַיעקט!

ביי די אָנהויזנדיקע יידן מיט נבוכדנצר-בערד זענען אויסגעוואַקסן גלעזערנע
פליגעלעך, צו צוויי פאַר גלעזערנע פליגעלעך ביי יעדן איינציקן. און אַלץ האָט
געווימלט און געזשומעט און דיסקוטירט אין דער לופט, און גלעזערנע פליגעלעך
האָבן, פּלאַטערנדיק, געשפּילט אויף דער זון מיט די פאַרבן פון רעגן-בויגן.
געשפּילט און געברומט. אונטן, אַנשטאַט אַ באַדן, איז געווען אויסגעשפּרייט
פינעסעס פאַפּירענער פּראַיעקט מיט די לאַנדקאַרטעס...

געוויס איז ישראל נישט געווען קיין דענקער. אַזאָ לוקסוס קאָן זיך אַן אַרבע-
טער נישט דערלויבן. אויפן מאַרק פון גייסטיקע פאַרטיקע קליידער זענען פאַראַן
וועלט-אַנשויונגען פון אַ דריי-פיר נומערן און פאַסאַנען. ישראל האָט זיך צוגעקליבן
מער-ווייניקער לויט זיין מאָס און געשמאַק דעם פּועלי-ציוניזם. ער האָט נישט

געהאט בדעה זיך אויסצוטאן. אבער געפילט האט ער, אז די דאזיקע קליידונג הענגט אויף זיין איך ווי א זאק.

„נישט דער מענטש פאר די קליידער, נאר די קליידער פארן מענטש!“ — האט ער זיך געטראכט — „מען דארף די קליידער צופאסן, ווי — אריינגעמען און ווי — ארויסלאזן...“

ס'איז אים פארגעשטאנען א שווער שטיקל ארבעט; רעווידירן זיינע אגשויונגען, נישט אָננעמען אויפן ווארט קיין גרייטע טעאָריעס, וואָס שמעקן מיט פּאַפּיר און מיט לופט, ווי דער מעסאָפּאַטאַמישער פּראָיעקט. צום ערשטן מאל האָט ער דערפּילט, אַז אויך זיין פּוּעל־ציוניזם פּאַרמאַגט אַ היפּש ביסל פּאַפּיר. און דאָס געפּיל איז אים געווען פּיינלעך.

„וואָרט אַקאַרשט, וואָרט אַקאַרשט! פּוּן וואָנען נעמען זיך די טעאָריעס?“ און ישראל מאַכט אַ פּלוּצלונגע אַנטדעקונג, אַז טעאָריעס זענען נישט קיין תּוּרה מסיני, אַז טעאָריעס שאַפּן מענטשן, וועלכע ווילן הערשן, ווילן זיין מייסטערס איבער דער וועלט, איבער דער מענטשהייט, איבער אַ פּאַלק.

נו, און וואָס וויל ער, ישראל?

ישראל וויל נישט זיין קיין הערשער און קיין וואָרטזאָגער. ביי אים האָט זיך נאָך נישט אַנטוויקלט די דאָזיקע אַמביציע. ישראל וויל לעבן. פשוט זיך אויסלעבן. פּראַקטיש אָנווענדן דעם געדאַנק, וואָס ער האָלט פּאַר גלייך צו זיין אייגן לעבן. ער וויל זיין אַ מייסטער איבער זיך אליין. „אַ ייד אַן אַרבעטער! וואָס דאַרף טאָן אַ ייד אַן אַרבעטער, כדי נישט צו פליען אין דער לופטן? כדי נישט פּאַרוואַנקען צו ווערן אין פּאַפּירענע רעצעפטן?“

די באַן, מיט וועלכער ישראל איז ביז איצט געלאָפּן, האָט זיך אָפּגעשטעלט. ער האָט אַראָפּגעשטיגן אַנטאָפּן דעם ווייטערדיקן וועג. און ער האָט נישט געוואָסט, ווי ער וועט זיך אָן עצה געבן. „קודם־כּל לאַמיר זיך האַלטן ביי דער ערד, לאַמיר נישט פליען.“

ניין, ישראל איז באמת נישט געוויינט געווען צו דענקען. ער האָט ביז איצט געדענקט פּאַרטייִש, געדענקט אויף באַרג. ער האָט זיך געפּילט ווי אַ קינד, וואָס לערנט זיך גיין.

און דינה האָט געבן אים עפעס שטיל גערעדט פּוּן שלאָף. זי האָט דערמאַנט בלויע פּאַטשערקעס. — מען דאַרף — זאָגט זי — די בלויע פּאַטשערקעס אויפֿ־ הענגען ביי מאַיר־דודן אין ספּרי־שענקל, הינטער אַ גלאַז. זענען אים אַריין אין האַרצן אירע שלעפּעריקע רייד. עפעס ווי אַ פּאַדעם פּוּן אַ גוטער עצה וואָלט זיך געצויגן פּוּן אירע רייד צו זיינע אויפּגערודערטע געדאַנקען.

— ווי זאָגסטו, דינהלע? — האָט ער שטיל זי איבערגעפרעגט, נישט אויפצוועקן.

דינה האָט עפעס נאָך אַ מורמל געטאָן און אים פאַרוואַרפן אויפן האַלדז איר דינע וואַרעמע האַנט. האָט ער פלוצלונג זיך דערפילט פעסט און זיכער, צוגעבונדן צום באַדן. איר האַנט אויף זיין האַלדז איז געווען ווי אַ צוגעוואַרפענע שטריק אין אַ שיפל ביים שטורעמדיקן ברעג.

אַט איז דאָס לעבעדיקע לעבן. די קעגנוואַרט אין געשטאַלט פון דער שוואַכער דינה, און די נאָענטע צוקונפט, וואָס באַוועגט זיך שוין אין איר אינגעווייד. ווי איינפאַך דאָס איז און ווי מיסטיש! עגאַיִסטיש? די ווייטע צוקונפט — באַשטייט זי דען נישט פון מיליאָנען שוואַנגערע דינהס, וואָס פאַר זיי וועט די מענטשהייט מאַכן רעוואָלוציעס?

מיט ליבשאַפט, רחמנות און דאַנקבאַרקייט האָט ישראל זיך צוגעהערט צו דעם אַטעם פון זיין שלאַפנדיקן ווייבל און אַ באַרויקטער, אַ צעשמייכלטער אַליין איינגעשלאַפן. פינעסעס פראַיעקט האָט אים באַגלייט אַזש אין חלום, אָבער דער חלום איז געווען אַ לוסטיקער.

זיבעציק מיליאָן מיט נבוכדנצר־בערד און מיט גילדענע קרוינען האָבן זיך גענומען פאַר די הענט און געטאַנצט אַ קאַראַהאַד, ווי אין דער יידישער אָפּערעטע. און געזונגען האָבן זיי אויפן מאַטיוו פון „אינטערנאַציאָנאַל“:

ברוב עם ישמח מלך!

ברוב עם ישמח מלך!

דער פעטער איז געקומען!

שבת אין דער פרי האט זיך ישראל אויפגעכאפט מיט אַ קאָפּווייטיק און מיט אַ פּאַסקודנעם טעם אין מויל. דער קאָפּווייטיק האָט נאָכגעלאָזט באַלד ווי ישראל האָט זיך אָפּגעגאַסן מיט קאַלט וואָסער אונטערן קראַן, און דער פּאַסקודנער טעם איז אַראָפּ ערגעץ נידעריק, צום האַרצן. דאָרט איז ער געבליבן שטעקן, ענלעך צו אַ מין חרטה-געפיל. פון וואָנען נעמט זיך דאָס דאָזיקע געפיל?

צוויי פּאַסקודנע קלייניקייטן האָט ישראל איצט געהאַט אויף זיין געוויסן. ערשטנס, דעם מעסאַפּאַטאַמישן פּראָיעקט. ער האָט זיך געשעמט פּינעסן אין די אויגן צו קוקן. אַזוי פיל צייט מיט אים אַוועקגעפּטרט צוליב אַ בטלנישער דיסקוסיע! צווייטנס, האָט ער זיך געשעמט פאַר דעם וויזיט, וועלכן ער דאַרף היינט אָפּשטאַטן. ווי קומט ער עפעס מיט וויזיטן צום חבר-באַלעבאַס? און ווי מאַכט מען, אַז אין דער היים זאַל מען זיך דערפון נישט דערוויסן? אָפילו דינה אויך נישט. וואָרעם פון דינהן וועט עס אַריבער צו סלאָווען, פון סלאָווען צו שמואלן און אין גיכן וועט שוין די גאַנצע חברה וויסן, אַז ער גייט צו די באַלע-באַטים מיט שבתדיקע וויזיטן. איין טרייסט האָט ער געהאַט, וואָס חוץ אים וועלן נאָך צוויי עלטערע אַרבעטער זיך קאַמפּראַמיטירן מיטן דאָזיקן וויזיט. פּאַדלאַסקי האָט אויך פּאַרבעטן די חברטע מינע און זלמן-קיווע דעם מאַשיניסט, דעם אַלטן פּפּ"סניק.

ישראל האָט זיך אַרומגעראַזירט און זיך אָנגעטאַן שבתדיק, מיט אַ נייעם קראָוואַט אָפילו. און פונקט דאָן איז אָנגעקומען סלאָווע.

— זע נאָר, זע! ווהיין קלייבט איר זיך דאָס? אויף אַ באַל?

— יאָ, אויף אַ באַל, — האָט ער זיך צעלאַכט און איז רויט געוואָרן — וואָס

איך, זעט איר, פּראָווע שוין בעלער!..

סלאָווע איז געקומען נעמען דינהן זיך דורכגיין. דינה האָט זיך געפּוילט, געקווענקלט, זי האָט אַראָפּגעלאָזט אירע באַשירעמטע אויגן-לעפלעך און מיט אַ נעבעך-שמיכל געקוקט אויפן אייגענעם גרויסן בויד.

— ווי באַווייזט מען זיך פאַר מענטשן ?
— גיי, גיי, דינהלע, — האָט ישראל זי צוגערעדט — דו דאַרפסט זיך מער
באַוועגן, נישט זיצן אויף אַן אָרט.
האַט זי ווידער געשמייכלט.
— וואָס זאָגסטו, סלאָווע, צו מיין פּראָפּעסאָר ? ער ווייס, וואָס איך דאַרף! און
דו, ישראל, בלייבסט אין דער היים ?
— איך בין איצט פאַרנומען. כוועל אפשר אַריינכאַפן זיך פון דער גאַס צו
שמואלן... אויב דו וועסט דאַרט זיין.
און פּלוצלונג האָט ער זיך צעלאַכט.
— דינהלע! וואָס פאַר אַ בלויע פאַטשערקעס האָסטו דאָס געהייסן ביי דער
נאַכט אויפהענגען צו מאיר-דודן אין שענקל ?
זי האָט נישט געוויסט פון וואָס צו זאָגן.
— גיי, גיי! ביסט אַ ליגנער! האָסט אויסגעטראַכט.
ביסטריצקי איז אַריין פון דער קיך אַ צעקנייטשטער, אַ פינצטערער אין
ווייסן רעקל.
ער האָט געטראָגן אַ גלאַז קאַווע.
— שטעל דיר פאַר, ישראל, זי האָט ערשט נישט לאַנג זיך אויפגעכאַפט.
דאָס האָט געהייסן, אַז דאַרעטשקע האָט געהאַט אַ לאַנגן עפילעפטישן אַטאַק.
— מען דאַרף אַריינגיין צו אַ דאַקטער, טאַדעק!
האַט ביסטריצקי האָפענונגסלאָז-ביטער אַ לאַך געטאַן:
— וואָס וועט עס העלפן, מענטש! אַן אַרגאַנישער פעלער...
און פון דריטן צימער האָט דאַרעטשקע גערופן מיט אַ פאַרענדערטער, הייזע-
ריקער שטים:
— טאַדעק, גיב שוין די קאַווע, כווער דערשטיקט!
— איך גיי! איך גיי!
געוויינלעך פלעגט ביסטריצקי זיך פאַרהאַלטן שטאַלן און פאַרריסן צו אַלע
אַרומיקע. אָבער איצט האָט ער אויסגעזען צעבראַכן און אונטערטעניק און, דאַכט
זיך, געבעטלט מיט די אויגן ביי ישראלן אַ שטיקעלע מיטגעפיל. ער האָט האָסטטיק
אַוועקגעשפּאַנט אין זיינע שטעקשיך מיט דעם גלאַז קאַווע.
דאַרעטשקעס הייזעריקייט נאַכן אַטאַק פלעגט נישט אָנהאַלטן לאַנג.
ווען ישראל איז שוין געווען גרייט אַוועקצוגיין, האָט ער דערהערט דעם
זילבערנעם גלעקל פון איר סאַפּראַן.
— דאָ-רע-מי-פּא-סאַל-פּא-מי-רע, דאָ-רע-מי-פּא-סאַל-פּא-
מי-רע-דאָ-אַ-אַ-אַ!

ישראל איז אַרויס אויפן אַלטן מאַרק. דאָ איז געווען זוניק און שבתדיק פריילעך. יינגעלעך אין סאַמעטענע קאַשקעטן, אין אויסגעוואַשענע טלית-קטנס האָבן עוזאַמען מיט ווייסקעפיקע שקאַצימלעך געלאָזט פאַפירענע טויבן אַרום דער וואַסער-פאַנע און לעבעדיקע גרויע טויבן זענען האַסטיק און חוצפהדיק-שרעקע-דיק אומגעלאָפן איבערן פלאַץ, אויטאָמאַטיש געבוקט מיט די קעפלעך און שע-מעריט מיט די מוטערפערלנע קערקלעך אויף דער זון.

פאַר ישראלן איז אויסגעוואַקסן שייקע מיט אַ דאַמע אין מיטן זוניקן פלאַץ, אַרומגערינגלט מיט מוטערפערלנע, רירעוודיקע טויבן. שייקע מיט זיין דאַמע זענען געשטאַנען געאַרעמט און מיט די פרייע הענט געשאַטן קרישקעלעך פאַר די טויבן. שייקעס רויטער אָפגעדעקטער קאַפּ האָט אויף דער זון ממש געפלאַקערט. די דאַמע איז געווען אַ הויכע און שלאַנקע און האָט אויסגעזען פון דער ווייטנס זיער שייך.

— דעם יאָט האָט אָפגעגאַלטן! — האָט ישראל זיך צעשמייכלט.

שייקע האָט אים דערזען און צוגערופן מיט אַ ברייטן גוט-שבת.

מיט שייקעס „גוט-שבת“ זענען די טויבן זיך צעלאָפן אין אַלע עקן פון פיר-קאַנטיקן פלאַץ.

— זיי זענען אַנטיסעמיטן — האָט שייקע אויף זיי לאַכנדיק אָנגעוויזן און באַגריסט ישראלן מיט אַ פלעם איבערן אַקסל.

— דאָס גיי איך, ברודער, אַן אָנגעלאַדענער מיט צוויי פאַעמעס. איינע אַט-דאָ — האָט ער זיך אַ פאַטש געטאַן איבער דער קעשענע. — די צווייטע — אַט איז זי! און ער האָט שיער נישט אַ פלעם געטאַן זיין דאַמע איבערן אַקסל. זי האָט זיך אָפגערוקט.

— זייט באַקאַנט, פרייליך האַנקע! דאָס איז מיין ערשטער רעדאַקטאָר. מען דאַרף אים די הענט מיט די פיס צעברעכן. ערשטנס, פאַר דער שלעכטער קאַרעקטע, און צווייטנס, סתם דערפאַר, וואָס ער האָט אָפגעדרוקט מיין ערגסט ליד. אפשר קאָן מען צוריקציען די אויפלאַגע, ישראל? וואַלסט מיר אַן אמתע טובה געטאַן. שייקע איז געווען אין אַ ווילקאַנישער שטימונג.

— געפעלט דיר עפעס מיין דאַמע, ישראל? קוק זיך גוט צו צו די גרויסע אויגן און זע סאַראַ ציינדלעך ווייסע! אַי, קאָן זי בייסן, זאָג איך דיר!

ער איז אָפגעשפרונגען, ווייל האַנקע האָט זיך פאַרמאַסטן אויף אים מיטן שירעם. איר סאַמעטענער בערעט איז געזעסן אויף דער זייט פון איר שוואַרצער האַר-פאַפאַכע און, דאַכט זיך, געהאַלטן ביים אַראַפּפאַלן. זי איז געווען אָנגעטאַן געקירצט פון אויבן און פון אונטן, עלעגאַנט און פאַרשייט. זי איז מיט איר היפשן גוף אַרויסגעוואַקסן פון די קליידער און, דאַכט זיך, ביי דער ערשטער ראַשער באַוועגונג וועלן די לייכטע קליידער זיך צעקנעפלען און אַראַפּפאַלן. זי איז אויך

פון דער נאָענט געווען שייך, אָבער ישראלן האָט איר שיינקייט אויסגעזען צו שרייַק, נישט נאָטירלעך, ווי ביי די פאַריזער וואַקסענע דאַמען אין די שוויפענצטער אויף מאַרשאַלקאַווסקאַ. זי האָט איצט געהאַט טענות צו ישראלן:

— פאַר וואָס פירט ער זיך אויף ווי אַ יינגל, אייער חבר?

— ווייל ער איז נאָך אַ קינד, — האָט ישראל זי געטרייסט, ער וועט עלטער

ווערן, וועט ער קליגער ווערן.

ביים געזעגענען זיך איז פאַרלאָפן אַ קליינער אינצידענט. האַנקע האָט צו הויך אַ הייב און אַ בייג געטאָן איר שיינע, בלויזע האַנט. ישראל איז נישט געוויינט געווען צו קושן ביי אַ דאַמע די האַנט. האָט שייקע אויסגענוצט די רגע פון ישראלס פאַרלעגנהייט און ער האָט אַ קוש געטאָן האַנקען אין דער האַנט. האָבן זיך אַלע צעלאַכט.

— ווי געפעלט דיר עפעס, האַנקע, דער חבר מיינער?

הינטער זיינע פלייצעס האָט איר שייקע שוין געזאָגט דו.

ישראל און האַנקע האָבן זיך גלייכגילטיק אומגעקוקט, זיך געטראָפן מיט די

אויגן און ווידער זיך צעלאַכט.

דער זייגער אויפן אַלטן קאַשצייאַל־טורעם האָט געקלונגען צוועלף און ישראל האָט זיך צוגעאיילט. די פאַדלאַטקיס האָבן געוויינט ווייט, אין די פריצישע אַלייען. דער חבר־באַלעבאַס האָט זיך די האָר פון קאַפּ געריסן, וואָס עס קומט אים אויס צו פאַרן אַזאַ ווייטעניש. אין האַרצן איז ער אָבער צופרידן געווען, וואָס ער וויינט צווישן פריצים. און געווען איז דאָס אידעס אויפטו. צוליב די קינדער — האָט זי געזאָגט — מוז זי וויינען אויף אַ גאַס מיט אַ ריינער לופט. שווער צו פאַרשטיין, וואָס האָט דעם דאָזיקן מזליקן פאַבריקאַנטן־פאַר באַווייגן צו פאַרענטפערן זיך פאַר די אַרבעטער מיט זייער וווינונג אויף אַ רייכער גאַס. ווייזט אויס, אַז מיטן געוויסן האָבן זיי נאָך געשטעקט אין דער יידישער אַרעמקייט. מען האָט לעצטנס אין פאַבריק זיך געריכט אויף אַ שטרייק. ישראל, מינע און זלמן־קיווע האָבן דאָס געדאַרפט קומען מיט פאַדערונגען אין נאָמען פון די אַרבעטער. איז אַנשטאַט אַ שטרייק גאַר אויסגעוואַקסן אַ גוט לעבן. דער חבר־באַלעבאַס האָט מיט גאַר אַ קליינער דינגעניש נאַכגעגעבן די פאַדערונגען און פאַרבעטן די דריי אַרבעטער אויף שבת צו מיטאַג. אויף זיין יינגלשן פנים איז געווען צעגאַסן אַ ליכטיקער סוד און ער האָט אים לאַנג נישט געקאַנט איינהאַלטן.

איז פאַר די אַרבעטער געווען פאַרשטענדלעך, צוליב וואָס מען רופט זיי. מען דאַרף זיי פאַר אַ דעקאַראַציע ביים טיש, וווּ עס וועט זיצן דער משונהדיקער פעטער בערל, דער רעוואָלוציאַנער מיט מאַיאַנטקעס. און אפשר דאַרף מען דאָס צוליב געשעפט? ס'איז געווען אין דער הייסער מינוט, ווען מען איז דורכגעקומען מיט

די פּאָדערונגען און אַפּזאָגן זיך פון דער איינלאַדונג וואָלט געווען ממש נישט העפלעך. דער חבר-באַלעבאַס האָט עס אין דעם מאַמענט נישט פּאַרדינט. ישראל האָט אַ קליין ביסעלע פּאַרשפּעטיקט אויף די אַלייען. ער האָט אָנגע-קלונגען און איז אַ רגע אַרום האָט די טיר אָנגעהויבן ברומען און שווער און שטיל זיך אַליין געעפנט.

אויבן האָט אַ פּריילין אין אַ ווייסער שערץ צוגענומען ביי אים דעם הוט מיטן שטעקן. אַ געדיכטער געברום פון שטימען האָט דערלאַנגט פון אַ זייטיקער טיר. אין עסזימער האָט ער געטראָפּן אַ גאַנצן ערב-רב, וואָס האָט דערמאָנט אין די בעסערע צייטן פון פּייגע-פּעסיעס קאַמונע, אָבער אין אַן עלעגאַנטער אויסגאַבע. דאָ זענען געווען סוחרים לאַנג געקליידטע, אַן היטלען און אין היטלען, מיט פליכן און הדרת-פּנימער. דאָ זענען געווען עטלעכע ליטווישע סוחרים, טייל ראַ-זירטע ווי די אַקטיאָרן, און טייל מיט אַן אויסזען פון פּאַרזעסענע ישיבה-בחורים. דאָקטער לינדע מיט עטלעכע שיטערע הערעלעך און מיט אַ באַברילטער רויטער נאָז, דאָקטער בריסקער מיט אַ דעקאַראַטיוו-גרויען קאַפּ, ווי מיט אַ זילבערנער קאַסקע אַרום דעם ליימענעם פנים. דאָ איז אויך געווען דער אַדוואַקאַט יאַקובסאָן, דער שייגניקער, מיטן געשניצטן נעזל און געשליפענע ליפּן — ווי אַ פּאַרצעלייענער, און אַן אַלטער, פּאַרדייטשטער אַקטיאָר איז געזעסן און געדרשנט. דער אַקטיאָר האָט געהאַט אַזאַ שפּיציקע קיין, אַז אין פּראָפּיל האָט ער אויסגעזען ווי מיט צוויי נעזער, איינער אונטער דער אַנדערער. און צווישן דעם דאָזיקן עולם האָט זיך אַרומ-געדייט זלמן-קיווע, דער אַלטער פּפּוסיניק מיט זיין באַקאַלט מלמדיש בערדל און מיט אַן עכט גוי'שער אונטערגעשוירענער פּאַלקע און ער האָט נישט געהאַט וווּ אַהין צו טאָן זיינע גרויסע ידיים, כאַטש די קעשענעס פון זיין שבתדיקער מאַריאַרקע זענען געווען אַפּגעשטאַנען ברייט און זיך געבעטן: פּאַרפּאַרט צו אונדז! אָבער דעם גרעסטן רושם האָט אויף ישראלן געמאַכט די חברטע מינע. צו דער חברטע מינע איז ישראל געווען נישט גלייכגילטיק צוליב פּאַרטיי'שער קאַנג-קורענץ. ער האָט שטענדיק געקוקט אויף איר מיט אַ שטיקל חשד און דעריבער קיין מאָל נישט באַמערקט, צי זי איז שייין, דערצו האָט ער זי נאָך קיין מאָל נישט געזען אַ שבתדיקע. דאָ איז זי געווען פּאַר אים אַן אמתע אַנטפּלעקונג אין איר באַשיידענער עלעגאַנץ. ער האָט העפלעך געענטפּערט פון דער ווייטן אויף איר באַגריסונג און ערשט נאַכהער האָט ער זי דערקענט, און האָט אַזש דאָס מויל גע-עפנט. מ'האַט נישט געקאַנט זאָגן, אַז זי איז שטאַרק דעקאַלירט. פּונקט אזוי פיל, אַז עס זאָלן זיך אָנווען די שיינע רונדע ליניעס פון האַלדז צום נאַקן און צו די אַקסלען. אַ קונציקע, אָבער אויך באַשיידענע פּריזור האָט גאָר געמאַכט רונדער איר לאַנג פנים. און פון וואַנען האָבן זיך גענומען חן-גריבעלעך אין אירע באַקן? זי האָט

געדרייט אַ בלימל אין די פינגער און זיך געוויצלט מיטן שייניקן אַדוואַקאַט יאַקובסאָן. און אַסור, אויב זי האָט זיך פאַרלוירן נעבן זיין פאַרצעלייענער שייניקייט. ישראל איז צוגעגאַנגען נענטער און דערהערט, אַז די חברטע מינע דיסקוטירט עס אַזוי מיט אַ שמייכלענדיקער עלעגאַנטער מינע:

— ניין, פאַניע מצענאַשיע, עס זענען נישטאָ קיין כלל-ישראל-אינטערעסן. עס זענען נאָר פאַראַן ברוזשואַזע אינטערעסן און אַרבעטער-אינטערעסן — האָט זי אים געדראָט מיטן בלימל — און די טעאָריעס, וואָס אונדזער גערטער גאַסט פרוווט זיך דאָ פאַרשפּרייטן — ברענגען נאָר אַריין אַ כאַאָס אין די מוחות. — און חברטע מינע האָט דערביי אַזוי אַ שפּיל געטאַן מיט די אויגן, אַז דער פאַרצעלייענער אַדוואַקאַט האָט פאַרשפּרייט די הענט און זיך פאַרנייגט:

— איך גיב זיך אונטער, פריילין מינע! איר האָט מיך באַזיגט!

צו דעם געשפּרעך האָבן אויך צוגעלייגט אַן אויער צוויי לאַנגגעקליידטע נגידישע סוחרים.

— נו, איטשע מאיר, וואָס זאָגסטו צו איר? — פרעגט דער אין די גאַלדענע ברילן ביי יענעם מיט דער גאַלדענער באַרד.

— יאָך זוג, אַז מיר זענען אין גלות, זענען מיר, זוג יאָך!

איז פון דער אַנדערער זייט צוגעשפרונגען דער דאָקטער לינדע מיט די שיטערע הערעלעך און האָט קריגעריש באַפעסטיקט די ברילן אויף דער רויטער נאָז.

— און ווי וועט איר אויסטייטשן די פאַגראַמען, חברטע? און דעם עקאָנאָמישן באַיקאַט? און אַנדערע גזירות? ליידט פון זיי דער כלל-ישראל, צי נאָר די ברוזשואַזיע?

— איך האַלט פולשטענדיק מיט דער חברטע! — האָט פאַטעטיש געמאַלדן דער אַדוואַקאַט.

ישראל האָט נישט געהערט, וואָס מינע האָט אַפּגעענטפּערט דעם דאָקטער. ער האָט זיך אַריינגעקוועטשט אין ענגן רעדל, וואָס האָט אַרומגערינגלט דעם גאַסט, דעם פעטער בערל. ענדלעך זעט ער אים פאַר זיך, דעם לעגענדאַרישן פעטער, דעם רעוואַלוציאַנער מיט די מאַיאַנטקעס! אַט ווי אַזאָ איינער זעט אויס! אַ הויכער, רונדער שטערן, צאַרט-ווייס, און דאָס פנים טונקל אַפּגעברענט. אַ שוואַרצע הערצל-באַרד און אַ ברייט ווייס רוסיש העמד מיט אַ לעדערנעם גאַרטל און מיט קעשענעס. אַ פאַר הויכע, עלעגאַנטע ברוינע שטיוול מיט שטייפּע כאַליע-וועס. די פיס האָט ער פונאַנדערגעשטעלט ברייטלעך, ווי נישט אויף אַ טעפּעך שטייט ער, נאָר אין מיטן פעלד. ער האַלט אַ גראַבן ציגאַר צווישן די פינגער און פון צייט צו צייט פאַרציט ער זיך. און צוזאַמען מיטן רויטן ציגאַר-פּיערל צינדן

זיך אן צוויי רויטע פינטעלעך אונטער זיינע צוזאמענגעוואקסענע ברעמען, ווו ס'איז אזוי פינצטער. ער הערט זיך צו צו דעם וויכוח, וואס דער דאקטער בריסקער מיט דער זילבערנער קאסקע פירט מיט אן אויסגעפאשעטן ליטוואק, דער ליטוואק האט אליין א פנים פון א דאקטער אדער אן אקטיאר. איזן איז ער א געריבענער רייזנדער מיט א געשליפן צינגל. ער לאזט כמעט דעם דאקטער צום ווארט נישט קומען און ווארפט אויגן צום שמייכלענדיקן, געלאסענעם פעטער בערל, ער וויל אים אריינציען אין וויכוח. אבער פעטער בערל לאזט זיך נישט אריינציען און דער ליטוואק קאכט זיך :

— פרעגט מיך, דאקטער! איך בין א רייזנדער מיט אן אלטן מאגן-קאטאר. איך ווייס אלע וועגן און איך קען אלע מערק. פון טאמאשאוו ביז קאמטשאטקע. יידן האבן נישט וואס מורא צו האבן פארן עקאנאמישן באיקאט, די וועלט איז פאר זיי אפן. בפרט אין אזא בראנזשע, וואס האט נאך זיך אליין נישט באגראבן. אט נעמט, צום ביישפיל, טריקאטאזש. ווו איז דאס אַשר פאדלאסקי, דער פאבריקאנט אונדזער רער? ער איז דאך א גאון אין דער דאזיקער בראנזשע. אזא מענטש מיט געהעריקע קאפיטאלן קען דאך... ווו איז ער אקארשט? ברענגט אים נאך אהער!

אבער דער חבר-באלעבאס איז אזוי ווי אויסגערווען. ישראל האט אים שפעטער באמערקט הינטער דער טיר. אין צווייטן צימער. דארט האט אים א היגער פעטער, דער פעטער עוזר, אויך א טריקאטאזש-פאבריקאנט, געהאלטן ביי דער קלאפע און אין אים אריינגעטענהט :

— זאג איך דיר, אַשרקע, זאלסט מיטן משוגענעם פעטער דיינעם אין קיין עסקים זיך נישט אריינלאזן. וועסט בדיל-הדל ווערן! ער איז דאך א סאציאליסט, רחמנא-ליצלן! וועסט אַנשפארן קיין סיביר, געדענק מיין ווארט.

און דער חבר-באלעבאס האט זיך געלאזט טרייסלען ביי דער קלאפע און פארשעמט געקוקט אראפ און געשמייכלט. אז דער פעטער עוזר ווישליצער ציטערט פאר קאנקורענץ און האט אליין מורא בדיל-הדל צו ווערן — דאס איז קלאר פון לאנג. אייגנטלעך, האט ער אליין געמאכט, אז דער פעטער זאל אים נישט אפלאזן און טרייסלען ביי דער קלאפע. דאס האלט ער גאר צו דעם פעטער עוזר, אז יענער זאל זיך נישט אריינמישן דארט אין וויכוח. גענוג, אז דער פעטער עוזר האט אַנגע-שטעלט פון זיין צד דעם דעקאראטיוון דאקטער בריסקער. דערפאר איז אבער פון אַשרס צד דער ליטוואק מיט א פיסק... גוט אזוי, זאל ער אים האלטן ביי דער קלאפע.

און דער פעטער עוזר איז צופרידן, וואס זיינע רייד האבן א ווירקונג. אט שטייט ער, אַשרקע, ווי א יינגל, און שעמט זיך אים גלייך אין די אויגן צו קוקן. און פעטער עוזר גלייכט זיך אויס, ווי א דראגון. ער איז א הויכער, מיט גלייכע פלייצעס,

און פעטער עוזר בערשט זיך זיין שטרויען פריציש בערדל מיט דער דלאַניע אויף צוויי העלפטן. אַחוץ דער שטייפקייט פון אַ דראַגון, אַחוץ אַ פריציש בערדל האָט פעטער עוזר נאָך אַ מעלה. ער איז אַ דעמאָנסטראַטיווער אַרטאָדאָקס און טראַגט אַן אַכטקאַנטיק זיידן קאַפּל אויפן מוח. וואָס צו גאָט איז צו גאָט, וואָס צו לייט איז צו לייט.

דער חבר-באַלעבאַס האָט באַמערקט ישראלן ביי דער טיר און זיך שטאַרק דערפרייט.

— גוט-שבת, ישראל, גוט-שבת אייך! איר זענט שוין לאַנג דאָ? האָט קיין פאַראיבל נישט, מיר האָבן זיך פאַרשמועסט. באַלד גייט מען צום טיש.

ער האָט זיך העפלעך אַרויסגעכאַפט פון פעטער עוזרס אַפּוטרופּסות, אַרויפגע-לייגט ישראלן אַ האַנט אויפן אַקסל, גאָר מעשה חבר, און געפרעגט כסדר:

— געפעלט אייך פעטער בערל? דער אמתער אַריגינאַל, האָ?

— יאָ, זיין הילוך...

— כאַ-כאַ-כאַ! ער שעמט זיך נישט, וואָס? ער פייפט אויף דער וועלט! דאָס

איז ער ערשט מיט אַ שעה צוריק אַראַפּגעקומען. זיין באַגאַזש האָט מען נאָך נישט געבראַכט. נו, קומט צום טיש, אידע רופט.

אידען האָט ישראל געזען אַ פאַר מאַל דורכלויפן. זי איז געווען פאַרבאַלעבאַ-טעוועט, צעהיצט, דענערווירט און צעשמייכלט. אָבער אין איר באַנעמונג צו די געסט: די זעלביקע צוריקגעהאַלטענע, אויסגערעכנטע, טאַקטישע באַלעבאַסטע, וועלכע ער האָט געקענט פון דער פאַבריק. קיינעם נישט פאַרזען. פאַר יעדן אַ וואָרט, אַ שמייכל, אַ ניג מיטן קאַפּ פאַרביילויפנדיק, צו דער ריכטיקער צייט.

אויב מיטן באַלעבאַס האָט זיך ישראל געקאַנט פאַרהאַלטן אויסערלעך מעשה גוטער-ברודער, האָט ער זיך אָבער געהאַלטן פון דער ווייטן פון אידען. ער האָט קיין שום צוטרוי נישט געהאַט צו דער דאָזיקער קלוגער פרוי, וואָס איר טאַקטיש-קייט און קאַלטבלוט זענען געווען אין סתירה צו איר ברייט אַפענעם און ליידנ-שאַפטלעכן פנים. זי האָט געהאַט אַ הויט פון ציגל-קאַליר, ווי זי וואַלט זיך אָנגע-היצט ביי אַן אַפענעם אויוון. אָדער ווי אויף איר וואַלט געפאַלן דער אַפּשיין פון אַ זויקער ציגלנער וואַנט. און אַן אויסדרוק האָט זי מיט זיך געטראַגן, ווי זי וואַלט נאָר וואָס מיט עמעצן זיך צעקריגט. און מיט דעם דאָזיקן אויסדרוק פלעגט זי קאַנען אַריינזאָגן די פיינסטע הערלעכקייטן. ישראל האָט שוין ביי זיך לאַנג באַ-שלאָסן, אַז אידע איז אַ פאַלשער מענטש און קיין זאַך וואָס זי רעדט מיינט זי נישט. איין זאַך האָט ישראל נישט געקאַנט באַגרייפן: פון וואַנען נעמען זיך צו דער דאָזיקער האַרטער, פאַלשער פרוי, אַזעלכע דינע, זיידענע, צעשויערטע האָר? די האָר זענען געווען ווי פון אַן אַנדערן מענטשן, אַפּנהאַרציק קאַפּריזנע, צעפלווי-

גענע. ארום איר קאפ האט זיך שטענדיק ארומגעטראגן א וויקער כאאס, וואס האט געקאנט אונטערקויפן, מאכן זי אין לייטנס אויגן מילד און סימפאטיש. און איר ארט פארריכטן די האר מיט דער האנט איז אויך געווען א מילדער און א סימפאטישער, ווי זי וואלט זיך אנטשולדיקט אדער געלאכט איבער זיך אליין:

— איר זעט, סארא צעווארפענע איך בין?

אפילו פארן ענג באזעצטן טיש האט זיך אידע ארויסגעהאלפן מיט דעם דאזיקן זשעסט. זי האט געהאט צו דיריגירן מיט א היפשן כאר. מיט דער דינער-שאפט איז זי אויסגעקומען בלויז מיטן בליק און מיט א פאר האלבע ווערטער אויף א נידעריקער אקטאווע. מאכלים און משקאות האבן זיך געטוישט צו דער ריכטיקער מינוט. מיט די געסט איז געווען א ביסל שווערלעך. גיי רייס איבער די דיסקוסיע ביי מינען מיטן אדוואקאט אדער ביי דעם פריידענקער דאקטער לינדע מיטן אר-טאדאקסישן פעטער עזר.

אידע איז ביז געווען, וואס איר מאן האט צוליבן פעטער צונויפגענומען און משינהדיקע קאמפאניע. זי האט אבער געלאסן געשמייכלט:

— עסט, מיינע פריינד, ס'וועט זיך אפקילן, וועט איר קיין הנאה נישט האבן!

— דאקטער! צו איך רעד איך, דאקטער! פעטער עזר!

און דערווייל כאפט זי א קוק פארזארגט און צעשמייכלט צום גאסט, צום פעטער בערל, צי פעלט אים נישט וואס.

מיטן פעטער בערל האט זי געקאנט זיין צופרידן. ער האט סיסטעמאטיש געקייט, סיסטעמאטיש געטרונקען און גערויכערט ביים טיש. און זיין איינציקע זארג איז, דאכט זיך, געווען, אז דער אש פון זיין ציגאר זאל זיך האלטן וואס לענגער, נישט אראפפאלן. אין די געשפרעכען ארום טיש האט ער זיך אויך איצט נישט געמישט, נאר אנטויל גענומען אין זיי מיט די אויגן.

און אט איז ער גאר אויפגעשטאנען, דער פעטער בערל. אויסגעטרונקען א האלב גלאז וויין, א קוק געטאן אויף זיין גאלדן בראסלעט-זייגערל, וואס האט זיך באהאלטן אין פויערישן ארבל פון זיין העמדל, און, פארצויגן זיך מיטן ציגאר, ארויסגעלאזט דעם רויך אין דער ריכטונג פון פעטער עזרס ארטאדאקסישער יארמלקע.

ארום טיש איז געווארן שטיל, מען האט געמיינט, דער גאסט גייט האלטן א ספיטש.

דער גאסט האט אבער באווייליקט צו זאגן:

— מיינע הערן, האט קיין פאראיבל נישט. איך בין מיד פון וועג. איך גיי זיך לייגן שלאפן.

שט אַרקע און שוואַכע

און ער האָט לאַנגזאַם פאַרקערעוועט זיינע ברייטע בערישע פלייצעס, און אין די הויכע שטיוול אַוועקגעשפּאַנט איבערן גלאַנציקן פאַרקעט. די געסט האָבן נאָר געהאַט די זכיה צו זען, אַז זיין העמדל איז געשטוקעוועט. אַ גלאַטע פלייצע און, נידעריקער, אין פעלדעלער. אַזעלכע העמדער פלעגט טראָגן לעוו טאַלסטאַי.

פעטער בערל קאָן טאַנצן!

דער חבר־באלעבאָס האָט דאָנקענדיק נאָכגעטאַנצט יעדערן פון די געסט, וואָס האָט זיך אָפגעזעגנט אַוועקצוגיין. ער האָט אויך נאָכגעטאַנצט זיינע דריי אַרבעטער, וואָס זענען אַרויסגעגאַנגען צוזאַמען, ווי אָפגעשמועסטערהייט.

— איך דאַנק אייך, איך דאַנק אייך זייער, אין מיין נאַמען, אין אידעס נאַמען... אַט אַזוי, חבריש, היימיש... איך דאַנק אייך נאָך אַ מאָל. און אויפן פעטער דאַרפט איר נישט פאַראיבל האָבן. אַ מענטש פון וועג, מיד...

אונטן האָבן זיי נאָך געדאַרפט וואַרטן ביז די טיר האָט זיך עלעקטריש צעברומט און דאָן זיך געעפנט. האָבן זיי אַ שפּאַר געטאָן אַלע מיט אַ מאָל, ווי אויס מורא צו בלייבן הינטערשטעליק. מינע מיט ישראלן זענען צום ערשטן מאָל געווען אין אַזאַ חברישער נאָענטקייט, צום ערשטן מאָל געהאַט גלייכצייטיק דאָס אייגענע געפיל — דאָס איז געווען אַ געפיל פון באַליידיקונג און קאַמפּראַמיטאַציע. זיי האָבן זיך אָנגעקוקט — ביידע מיט רויטע פנימער — און זיך צעלאַכט אין מיטן דער גאַס. און דער אַלטער מאַשיניסט זלמן־קיווע האָט אַ קעם געטאָן מיט די פינגער דאָס באַקאַלטע בערדל פון אונטן אַרויף און געזאַגט פילאַסאָפּיש:

— מילא, אַז דער מיליאָנשטיק איז אַ קלב שבכלבים איז דאָך קלאָר ווי דער טאַג, אַבער וואָס האָבן מיר זיך דאָס האַרץ אָפצוועסן, האָ?

און פון דער אָפגעשטאַנענער קעשענע האָט ער אָנגעהויבן שלעפן לעקעכלעך, וואָס זענען אַהין אויף אַ ווינדערלעכן אופן אַריינגפאַלן פון רייכן טיש.

— נאָט אייך, קינדער, אונדזער פּראַצע. עס מעג אונדז וויל באַקומען. האָ?

מינע מיט ישראלן האָבן זיך ווידער צעלאַכט. אַבער באַלד האָט דאָס געלעכטער זיך אָנגעבראַכן. מען איז אַוועק שווייגנדיקע. זלמן־קיוועס טרייסטן זיך מיט פאַדלאַסקיס לעקעכלעך האָט נאָך מער אויפגערייצט און באַליידיקט.

צוזאַמענגערופן מענטשן, כדי זיי צו ווייזן דעם רוקן! דאָס קאָן זיך דערלויבן אַ משוגענער מיליאָנער! געוויס זענען זיי קאַמפּראַמיטירט אַלע!

און זלמן-קיווע זאָגט אַרויס אין דער הויך אַלעמענס געדאַנק:
— זאָלט איר וויסן, קינדער, מיין פוס וועט מער די דאָזיקע שוועל נישט
אַריבערטעטן. זאָל ער זיך אויפהענגען מיט זיין פעטער אין איינעם, דער חבר-
באַלעבאַס!

מינע איז געווען טאַפלט באַליידיקט. ווי אַן אַרבעטערין און ווי אַ יונגע פרוי,
אויף וועלכער דער גאַסט האָט זיך כמעט נישט אומגעקוקט.
האַט זי געשוויגן און געפלאַמט, און ישראלן האָט זיך אויסגעוויזן: זי איז
נאָך שענער געוואָרן.

ישראל אַליין איז אויך געווען טיף דערשלאָגן. שוין אָפגערעדט פון דער
קאַמפראַמיטאַציע. אַן אילווע איז אים צעבראַכן געוואָרן. ער האָט זיך געמוזט,
נעבעד, מודה זיין, אַז אַ היפשע צייט האָט ער זיך אַרומגעטראָגן מיט אַ משונהדיקער
פאַנטאַזיע וועגן אַ קאַפיטאַליסט-אידעאָליסט, וועלכער קאָן אין דער באַוועגונג
אַזוי נוצלעך זיין...

אַט אַזוי וועט ער אויס, דער אידעאָליסט, וואָס זיינע זוּיכע שטיוול קאַסטן מער,
ווי דער טייערסטער אַנצוג. און דאָס זייגערל אויפן גאַלדענעם בראַסלעט אין דעם
טעאַטראַליש-פּויערישן אַרבל!..

— דאָס ערשטע און דאָס לעצטע מאָל! — האָט ער געטראַכט וועגן זיין
היינטיקן וויזיט.

אַבער אַ מענטש קאָן נישט איבערטראַכטן.

גרויס איז געווען זיין שטוינונג, ווען אויף מאַרגן האָט דער חבר-באַלעבאַס
אַריינגעטאַנצט אין דער פאַבריק אַ יום-טובדיקער און געהיימענישפּול גענומען
עפעס שלעפּן פון די קעשענעס. ער האָט געשלעפּט און פאַרטיילט דעם פעטער
בערלס וויזיט-קאַרטן מיט אַ פּערזענלעכער איינלאַדונג אויף היינט אין אַוונט אין
„סאַוואַי“.

— איך גיי נישט! — האָט ישראל געזאָגט צו זיך, באַקומענדיק אַזאַ איינלאַ-
דונג. — איך האָב גענוג דאָס נעכטיקע.

ער האָט זיך דערמאַנט און איז רויט געוואָרן.

אַבער אין משך פון טאַג האָט ער אייניקע מאָל איבערגעטראַכט.

ערשטנס, האָט זיך אים שטאַרק געוואַלט זען נאָך אַ מאָל דעם דאָזיקן אויס-
טערלישן פאַרשוין. אמת, ישראל האָט זיך אַנטוישט אין אים. ער האָט אַבער דאָך
געמאַכט אַן איינדרוק, דער פעטער. צווייטנס... צווייטנס, האָט זיך אים פאַרוואַלט
צו געבן דעם דאָזיקן פאַרריסענעם נגיד אַ ביסל פּעפּער צו שמעקן, האָבן מיט
אים אַ צוזאַמענשטויס. און אַט מאַכט זיך די געלעגנהייט. ער וועט זיך שוין אָפּ-
רעכענען מיטן מיליאָנער פאַר מינען און פאַר זלמן-קיווען אויך. אין ישראלן האָט

פלוזלונג אויפגעוואכט דאס געפיל פון אַרבעטער-סאָלידאַריטעט, כאָטש מינע און זלמן-קיווע זענען געווען זיינע פאַרטייִשע קעגנער. דריטנס, איז זיין אין דעם גרויסאַרטיקן רעסטאָראַן „סאַוואַי“ גלאַט אַן אַטראַקציע פאַר אַן אַרעמען אַרבעטער. פאַר וואָס זאַל ער נישט אויסנוצן די זעלטענע געלעגנהייט? ער איז עפעס אַ סך מאָל געווען אין דעם באַרימטן „סאַוואַי“? פערטנס, לייענט ער מאַדנע, פשוטע ווערטער:

„חבר ישראל! טוט מיר אַן דעם פאַרגעניגן און כאָפט זיך אַריין אין „סאַוואַי“ אויף אַן אַוונטברויט אין אַן ענגערן היימישן קרייז.“ — חבר גאָר! אַדער דער פעטער בערל איז בלויז נעכטן געווען משוגע, אַדער ער, ישראל, וועט אים היינט דערווייזן, אַז ער איז בטבע אַ משוגענער. ער וועט זיך נישט שעמען פאַר אים. אין אַוונט איז ישראל, צו זיין גרויס פאַרווונדערונג, געווען אין „סאַוואַי“, און צו זיין נאָך גרעסערער פאַרווונדערונג, אונטן אין פּאַיע, זיך אַנגעשטויסן אויף מינען, וועלכע האָט, ווייזט אויס, זיך אויך געלאָזט איבערבעטן. האָבן ביידע זיך פאַרשעמט, רויט געוואָרן און געפרוווט מאַכן אַן ערנסטע מינע, ווי יעדן פון זיי וואָלט אַהער געבראַכט זיין פּריוואַטער ערנסטער ענין, וואָס איז דעם צווייטן נישט באַוווּסט. דער אַנשטעל האָט אָבער לאַנג נישט אַנגעהאַלטן. זיי האָבן זיך דערפילט ווי חברים פון איין פאַרברעכן מיט זייער אַריינדרינגען אין דעם דאָזיקן בורזשאַן פרעסטעמפל. און דאָס האָט צום צווייטן מאָל דערנענטערט די ביידע פאַרטייִשע קעגנער. זיי האָבן זיך געלאָזט גלייכצייטיק גיין איבער די ברייטע, ווייך געדעקטע שטיגן אַרויף און צו זיי אַנטקעגן איז אַרויפגעשטיגן אַ ישראל מיט אַ מינע אין דער שפיגל־וואַנט. האָט מינע זיך דערזען אין שפיגל און גערוועזן פאַרריכט די זיידענע בלאַסע רויז, וואָס איז געווען צוגעשפיליעט צו איר סאַמעטענעם אַקסל. ערשט אין שפיגל האָט ישראל באַמערקט, אַז מינע איז אַנגעטאַן אין סאַמעט און מיט בלויזע הענט און אין געפרעגטע לאַקירענע לעטשלעך — אַ וואַרשעווער נגידישע טאַכטער און גאָר!

— איך שטעל מיר נאָר פאַר, ווי דער גאַסט וועט דאָס אויסזען אין זיינע הויכע שטיוויל מיט דעם רוסישן העמדל!

מינע האָט עס געזאָגט און איר אייגענע שטים נישט דערקענט. ס'האָט געקלונג-גען מיט אַ גערוועזן ציטער. זי האָט אין שפיגל איר אייגענעם בליק נישט דער-קענט. זי האָט באַמערקט אין איר אויג אַ גערוועזן בריליאַנט. זי האָט עס באַמערקט אין יענער רגע, ווען פון דער הייך איז זיי אַנטקעגנגעקומען אַ ברייטער שטראַם טענער פון פידלען און פלייטן.

פון אַנהייב האָבן זיי זיך פאַרלוירן אין די גרויסע, געדיכט באַזעצטע, העל באַלויכטענע זאַלן. זיי האָבן געמוזט זוכן מיט די אויגן די כאַראַקטעריסטישע פיגור

אין אַ ווייס העמדל און מיט אַ שוואַרצער באָרד. און נישט זיי האָבן פּאָדלאַסקין געפונען, נאָר ער האָט זיי פון דער ווייטן באַמערקט און צוגעשיקט צו זיי דעם גאַרסאַן, זיי צו ברענגען צום טיש.

עס איז געווען פאַר זיי אַ נייע איבערראַשונג.

ביי צוויי צוזאַמענגערוקטע טישן, צווישן אַ היפשער קאַמפּאַניע איז געזעסן בערל פּאָדלאַסקי, אָבער גאַרנישט דער נעכטיקער בערל. זיין באָרד איז גאַר קלענער און עלעגאַנטער געוואָרן, און אָנגעטאַן איז ער געווען אין אַן ענגלישן אַנצוג פון זייער אַן איידעלער פאַרב: קאַקאַ מיט מילך. און דער אַנצוג איז געלעגן אויף אים ווי אויסגעגאַסן און די פאַרב האָט האַרמאַנירט מיט זיין אָפּגע-ברענטער ברוינער הויט אויפן פנים און אויף די הענט. נאָר דער הויכער געוועל-ביקער שטערן איז געווען מיט זיין ווייסקייט, ווי צוגעשטוקעוועט. פּאָדלאַסקי האָט געשמייכלט און גערויכערט, ווי נעכטן ביים טיש. ער איז אָבער געווען מונטערער און באַרעדעוודיקער און זיך פאַרהאַלטן, ווי אַן אמתער באַלעבאַס, וואָס פאַרוויילט זיינע געסט. אידע האָט מיטגעהאַלפן דעם פעטער אויפצונעמען און צו פאַרנעמען די געסט. און געסט האָבן געהאַלטן אַלץ אין איין אַנקומען און טוישן זיך. בערל פּאָדלאַסקי האָט פאַרוואַנדלט דאָס ווינקל פון „סאַוואַי“ אין זיין געשעפטס-קאַנטאַר און אָפּגעהאַלטן קורצע קאַנפערענצן מיט זיינע וואַרשעווער אינטערעסאַנטן.

ער האָט זיך זייער פריינטלעך באַגריסט מיט ישראלן און מיט מינען און דער גאַרסאַן האָט אויף זיין ווונק צוגעשטעלט פאַר זיי נאָך צוויי שטולן. נענטער צו אים. — ווי איר זעט, חברים, האָב איך דאָ קיין עין-הרע מיט וועמען צו ריידן. וועט איר דאָך פרעגן, פאַר וואָס האָב איך דאָ געמאַכט מיין קאַנטאַר? וועל איך אייך ענטפערן: עס מאַכט מיר אויס ביליקער. איך דאַרף קיין דירה-געלט נישט צאָלן און איך פטר אָפּ אַלע פאַר אַ מאָל.

און ער האָט זיך צעלאַכט, בערל פּאָדלאַסקי, געבעטן אידען מיטן בליק זיך צו פאַרנעמען מיט די נייע געסט און אַליין זיך אָפּגעקערט צו די אינטערעסאַנטן. ערשט איצט האָט ישראל באַמערקט, אַז הינטער דעם פעטער בערלס שטול זיצט אַ דיק-לעכער יונגער-מאַן מיט אַ דייטשן אויסזען און פאַרנאַטירט אין אַ ביכעלע אַלץ, וואָס דער פעטער בערל הייסט אים פאַרנאַטירן. צייטנווייז מאַכט ער אויך זיין אייגענע באַמערקונג אין געשעפטלעכן געשפּרעך. אידע האָט זיך אָנגעבויהן צו ישראלן און מיט ייראַת-הכבוד אים דערקלערט, אַז דער יונגער-מאַן איז דעם פעטערס וואַרשעווער אַדוואָקאַט און געשעפטס-פאַרטרעטער. ישראל האָט צום ערשטן מאָל געזען, ווי ווייניק צייט עס פאַרנעמט צו ריידן וועגן גרויסע געשעפטן. אַז זיצט אַ גופיקער זאַפּרענדיקער ייד מיט אַ פנים און מיט אַ באָרד, וואָס וואַלטן געפּאַסט פאַר שלמה המלך. ער שמועסט געלאַסן מיטן פעטער וועגן וואַלד. עס פליען

אין געשפרעך צענדליקער טויזנטער — ישראל וויסט נישט וואָס: בימער צי רובלס. און שמועסנדיק, שפילט זיך שלמה המלך מיט זיין אייגענער באַרד. אַ האַנט איז ביים סוחר ווי פון רויען ווייסן טייג און באשאַטן מיט זומער-שפרענקעלעך. שפילן שפילט זיך די האַנט מיט דער באַרד, אויסציענדיק זאַפרען-הערעלעך איינציקווייז, איינציקווייז. און אַט שטייט ער שוין אויף צום געזעגענען זיך. דאָס געשעפט איז געשלאָסן. דער דייטש פאַרנאַטירט. אויף זיין אַרט זיצט שוין אַ צווייטער גופיקער מאַנספאַרשויף, וואָס זיין ראַזירט פנים איז אונטן פיל ברייטער ווי אויבן. פון זייערע פאַרשוואַלענע נעסטן לאַכן אַרויס זיינע קליינינקע, קלוגישקע אייגעלעך, און הענט מיט פינגער האַט ער אַזעלכע, וואָס מען קאָן מיט זיי ברעכן קופערנע צענערס. ער טראַגט אַ שווערן רינג אויף אַ פינגער — אַ באַנקיר. נישט ער רעדט, נאָר ער שוועבט, ער פליט. דאָכט זיך, פאַדלאַסקי אַליין קאָן מיטן אויער נישט נאַכפליען די שנעלקייט פון זיינע רייד. אַפגעפטרט. דער דריטער אינטערעסאַנט — אַ מיליטער-מאַן פון אינטענדאַנטור, מיט אַראַפגעהאַנגענע באַקן און אַראַפגעהאַנגענע וואַנצעס. מיט אים אַ יידישער מעקלער מיט אַ ליינבערדל און מיט אַ קליין פליכל. דער מעקלער האַט, ווייזט אויס, צוליב דעם באַזוך אין „סאַוואַי“ עקסטראַ אויסגעטאָן די לאַנגע קאַפּאַטע און ער פילט זיך איצט אין זיין קורץ רעקל ווי אַ הונט אָן אַן עק. און ביים טיש גייט דערווייל אַ היימישער שמועס. דאָקטער לינדע האַט זיך אויך דאָ צוזאַמענגעטראַפּן מיטן פעטער עוזר, וועלכער זיצט, נאַטירלעך, אָן אַ קאַפּל און זיי שפינען ווייטער דעם פאַדעם פון זייער נעכטיקן דיספּוט איבער רעליגיע און פרייען געדאַנק. דער באַלעבאַס קוקט אויף זיי מיט אַ יינגלשן גע-לעכטער און רייצט זיי אָן איינעם אויפן אַנדערן. די מומע זלאַטע איז אויך דאָ. דאָס איז דעם פעטער עוזרס פרוי. זי האַט אַ פריצישן אויסזען און זי רעדט מיט אידען וועגן איינגעמאַכטס. דער אַדוואַקאַט יאַקובסאָן איז נישט געשטימט. אים פאַרדריסט אַפנים, וואָס נישט ער איז פעטער בערלס פאַרטרויונגס-מאַן אין וואַרשע. איז ער דעריבער געשטימט פעסימיסטיש צום גלות און פאַלעמיזירט מיט מינען. אידע לאַזט אַרויס גאַנץ דרייסטע ציוניסטישע געדאַנקען. און צו ישראלן ווענדעט זי זיך:

— חבר, מאַכט מיר קלאַר, איך בעט אייך! ווי ווייט איז פון אייך ביז מיר, צום ביישפיל? פון דעם פועלי-ציוניסט ביז דער בורזשואַזער ציוניסטקע? איר ברייט, רונד פונים איז, ווי שטענדיק, ליידנשאַפטלעך און אויפגערעגט. צוליב דער רויטלעכער ציגלפאַרב דאָכט זיך: עס איז באַלויבטן פון אָן אינערלעך פייער. און אָן אויסדרוק — ווי זי וואַלט זיך געהאַט ערשט מיט עמעצן געקריגט. אָבער אידע רעדט מילד און געלאַסן און מיט הומאַר אַפילו. זי איז אַנגעטאָן צום פאַרב פון פנים, רויטלעך-ברוין; זעט זי אויס ווי פון איין גוס. אַ געשטאַלט פון

רויטלעכן אייזן, אַ שטאַרקע געשטאַלט. און אַרום קאַפּ — אַ רויכיקער כאַאַס פון צעשאַטענע האַר. זי פאַרריכט זיי מיט אַ קאַמישער באַוועגונג.

— איך פאַרשטיי נישט, ישראל, מאַכט מיר קלאַר, וואָס איז צווישן מיר מיט אייך דער חילוק? מיט וואָס טויג איך זיך נישט פאַר אַ פּוּעלי-ציוניסטקע? מינע כאַפּט אונטער מיטן אויער דאָס געשפּרעך און קוקט אויף איר פאַרטיי-קאַנקורענט, ישראל, מיט אַ פאַרניכטנדיקן שמייכל.

— איך מיין אויך אזוי, פּרוי פּאַדלאַסקי.

— דערווייל איז נאָך פאַראַן אַ שטיקל פּרינציפּיעלער חילוק — פּרווט ישראל זיך אַרויסמאַכן פון אַ דיסקוסיע.

— אַ האַפּענונג אַז מיר וועלן זיך דערנענטערן, ישראל.

און אידע שטרעקט אויס צו אים איבערן טיש איר גלעזעלע ליקער, זיך אַנצוקלאַפּן אָן זיין גלעזל.

— אַם-יִרְצֵה-הַשָּׁמַיִם, נאָך דער סאַציאַלער רעוואָלוציע, אידע. — און קלאַפּט אָפּ זיין גלעזל אָן אירן.

אַפּיציאַנטן מיט וויסע גאַרסן, מיט פּנימער פון ענגלישע לאַרדן, דערלאַנגען צום טיש. און ישראל מיט מינען האַבן זיי אויפן פּראַלעטאַרישן געוויסן. ס'איז אויסגעוואַקסן אַ ניקלנער עמער מיט שאַמפּאַניע אויף אייז, אונטער אַ טישטעכל. ישראלן ווערט קאַלט. דער אַלטער יונה פּאַדלאַסקי גלעט די באַרד מעשה פּריץ און פּרווט רויכערן דעם ציגאַר אַזוי זוי בערל, זיין יונגער שטיפּברודער, דער אַש זאָל נישט אַראַפּפּאַלן.

ענדלעך זענען שוין ביים טיש קיין אינטערעסאַנטן נישט פאַראַן. בערל פאַרלייגט אַ סערוועטל הינטערן קאַלנער. דער חבּר-באַלעבאַס האַלט אין אַריינריידן אין אים:

— איר זעט דאָך, פעטער, ביי מיר איז אַ האַלבע קאַמונע אין פּאַבריק. מיט די אַרבעטער זענען מיר אויסגעבונדן. אַט פּרעגט ישראלן...

בערל האַט זיך צעשמייכלט צו מינען:

— אַנטקעגן דעם, חבּרטע מינע, וואָס איר האַט נעכטן געטענהט: „נישטאַ ביי אונדז קיין כלל-אינטערעסן“. אַט עסן מיר דאָך צוזאַמען.

— יא, מיר עסן... על חשבון הגביר... — האַט זיך מינע צעלאַכט.

דער חבּר-באַלעבאַס האַט זיך דערשראַקן און געוואַרט ביז דער פעטער האַט זיך צעשמייכלט.

— אָבער ניין, חבּרים. איך האָב נעכטן נישט גערעדט וועגן כלל-ישראל-אינטערעסן אין דעם זין, ווי מיט דעם אויסדרוק באַנוצט זיך די בורזשואַזיע... וואָס איך האָב דעם צווייפּלהאַפּטן כּבוד צו געהערן צו איר...

דער פעטער בערל האט מיט קורצע הפסקות גערעדט און געגעסן. און ישראל האט אנגעשפיצט די אויערן, ווארטנדיק אויף דעם מאמענט, ווען ער וועט דארפן אריינפארן דעם פעטער בערל מיט אַ ביטער פראָלעטאָריש וואָרט. ס'האָט זיך אָבער נישט געמאַכט די געלעגנהייט.

— דער אונטערשייד צווישן מיר און אייך, חברים — פאָדלאָסקי האָט בפירוש גערעדט צו מינען און ישראלן, איגנאָרירנדיק די איבעריקע, ווי זיי וואָלטן גאָר ביים טיש נישט געווען — דער אונטערשייד צווישן מיר און אייך איז דער, וואָס איך האָב געלט און איר נישט. אָבער דער צוועק אונדזערער איז איינער. דאָס וואָס איר ווילט מאַכן דורך אַ סאָציאַלע רעוואָלוציע, פרוּוו איך זיך, אין די ראַמען פון מיינע מעגלעכקייטן, צו מאַכן פאַר מיין געלט.

ישראל און מינע — ביידע פאַרטייקעגנער — האָבן זיך אומרוק איבער־געקוקט און פאַרשטאַנען זיך. די צעשטערטע אילווע פון אַן אידעאָלאָגירנדיקן קאַפיטאַליסט איז פאַר זיי ווידער אויסגעוואַקסן. ווי צו רעאַגירן האָבן זיי נישט געוואוסט. זיי האָבן פאַרזיכטיק איבערגעקליבן וואָס פאַר אַ פראַגע צו שטעלן.

— וואָס קאָן דען איין מענטש אויפֿטאָן, הער פאָדלאָסקי ?

— און וואָס ווילט איר אויפֿטאָן ? — האָט מינע דרייסטער געפרעגט.

— איין מענטש קאָן פיל אויפֿטאָן, ווען ער האָט מיטלען און אינציאַטיוו — האָט פעטער בערל געענטפערט ישראלן און דאָן זיך געווענדעט צו מינען :

— וואָס וויל איך אויפֿטאָן ? איך טו דאָס, וואָס עס דיקטירט מיר מיין רעוואָלוציאָנער און יידיש געוויסן, חברטע. צי טו איך גוט אָדער שלעכט — קומט אַראָפּ צו מיר, וועט איר זען. קומט אַראָפּ, חברים, איך מיין ערנסט. אשר ! דייע אַרבעטער האָבן ביי דיר אורלויב ?

— אַ שאלה ! ווי דען ? — דער חבר־באַלעבאָס האָט זיך צעשמייכלט און נערוועז געטאַנצט אויף זיין זיצפלאַץ — וואָס מיינט עפעס דער פעטער, איך בין אַן עקספּלאָאָטאַטאָר, בין איך ? האָ, מינע ? זאָל מינע זאָגן.

הכלל, דער פעטער בערל פאַרבעט די אַרבעטער, ישראלן מיט מינען, הייסט עס, אַראָפּקומען צו אים אין מאַיאָנטעק אונטער ליאַסאָווע און זען מיט די אייגענע אויגן זיינע ראַדיקאַלע רעפּאַרמען דאַרטן.

דער חבר־באַלעבאָס איז צופרידן. אידע ווערט סענטימענטאַל. אַזאָ מין קלאַסן־דערנענטערונג ! די אַרבעטער פאַרן צו גאַסט אין מאַיאָנטעק ! דאָ — מאַכט דער פעטער אַ נייע פאַבריק בשותפות. אַן אמתע כלל־ישראל־אידיליע. דעם חבר־באַלעבאָס ווילט זיך אויפהייבן אַ כּוּס פאַר דעם איצטיקן מאַמענט. ער האָלט אָבער פאַר וויכטיקער צו כאַפּן מיטן פעטער אַ שמועס וועגן דער בשותפותדיקער

טריקאטאזש-פאבריק. דאכט זיך, אַז דער משוגענער אידעאליסט, וואָס איז רייך ווי קורה, לאָזט זיך אַנרעדן.

דער חבר-באַלעבאַס האָט נאָר וואָס אויף רעכט אַנטוויקלט זיינע ברייטע געשעפטלעכע פּלענער פאַרן פעטער. אידע האָט אים נאָר וואָס געמאַכט די ערשטע באַמערקונג, אַז ער זאָל נישט פליען צו הויך אין זיינע פאַנטאַזיעס, — ווען... ווען די מוזיק האָט אַנגעהויבן שפּילן אַ וואַלס.

האַט דער רייכער פעטער איבערגעשלאָגן דעם שמועס, עלאַסטיש זיך אויפגעהויבן, פאַרויכטיק אַוועקגעלייגט דעם ציגאַר, אַז דער אַש זאָל נישט אַראָפּפאַלן און פאַרבעטן אידען צום טאַנץ.

קיינער האָט זיך נישט געריכט אויף דעם און אַלע האָבן פאַרלעגן געשמייכלט. אידע האָט האַסטיק אַוועקגעשאַרט די צעשטאַטענע האָר. און אַט שוועבן זיי שוין צוזאַמען מיט אַנדערע פאַרן איבערן ליכטיקן פאַרקעט צווישן די באַזעצטע טישלעך. דער רייכער פעטער האָט געטאַנצט מיט אַ פעסטער גראַציע, געטראָגן אידען ווי אַ סטאַטועטקע פון רויטלעכן שטיין. און זיין שוואַרצע באָרד און אירע רויכיקע האָר האָבן גלייך צוגעצויגן פרעמדע אויגן ביי די טישלעך. ווען ער האָט זיך צוריקגעקערט מיט זיין צעפלאַמטער דאַמע האָט מען אים ביים טיש באַגעגנט מיט אַ בראַוואַ. אַפילו דער פעטער עוזר האָט געפאַטשט, די מומע זלאַטע האָט געפאַטשט. דער חבר-באַלעבאַס האָט געמיינט, אַז מען קאָן זיך שוין אומקערן צום וויכטיקן שמועס. ווען די מוזיק האָט אַנגעהויבן שפּילן אַ פאַלקע, האָט דער רייכער פעטער זיך אָפּגעשטעלט מיט די אויגן אויף מינען. מינע איז רויט געוואָרן. און נאָך מער — ישראל, ס'איז אים געווען אַ רחמנות אויף זיין פאַרטיי-קעגנערין, וואָס זי איז אויסגעשטעלט אויף אַ בורזשואַן נסיון. צום גליק קאָן זי אַוודאי נישט טאַנצן, וועט זי נעבעך אָפּקומען בלויז מיטן רויט ווערן.

אַבער ווער זאָגט עס, אַז מינע קאָן נישט טאַנצן? זי שטייט אויף, די פאַר-רעטערין פון אַרבעטער-קלאַס, זי לייגט אַוועק איר האַנט אויפן בורזשואַן אַקסל פון קאַליר „קאַווע מיט מילך“. שעם זיך, וואַרשעווער אַרבעטערשאַפט! און זי טאַנצט זייער לייכט די משונהדיקע פאַלקע. דעם קאַפּ פאַרבוּיגן, די אויגן אַראָפּגעלאָזט, בלאַס, סענטימענטאַל — די חברטע מינע. אַבער די פיס אין די לעטשלעך אַרבעטן מונטער און לעבעדיק. צי חלומט זי נישט איצט פון געבראַטענע טייבעלעך?

אַן אַפיציאַנט איז צוגעגאַנגען צום טיש און פראַפעסיאָנעל זיך פאַרנייגט:

— מען פרעגט זיך אויף דעם הער פאַדלאַסקי.

— ער איז פאַרנומען. ער טאַנצט.

דער אַפיציאַנט האָט עס גענומען צו קענטעניש און העפלעך אָפּגעוואַרט אין

דער זייט, ביז דער רייכער פעטער האָט געענדיקט טאַנצן און אָפּגעפירט זיין דאַמע צום טיש. דאָן האָט דער אָפּציאַנט אים שטיל און העפלעך עפעס איינגערוימט און פּאַדלאַסקי האָט אים אָנגעקוקט מיט פאַרווונדערטע אויגן. ער איז אָבער אַרויס נאָך אים פון זאַל.

— אַוודאי ווידער אַ סוחר.

-- אַן אייזערנעם קאַפּ דאַרף ער האָבן, דער בערל!

-- ער האָט דאָך אַ דייטש.

— דער דייטש איז שוין לאַנג אַוועק שלאָפּן.

דערווייל איז דער פעטער צוריקגעקומען צום טיש. ער האָט עמעצן רויק געזוכט ביים טיש און זיינע אויגן האָבן געשפּילט. זיי האָבן זיך אָפּגעשטעלט אויף ישראלן.

— דאָס מיינט מען אייך, חבר. אַ דאַמע פרעגט זיך.

— צו מיר? אַ דאַמע? — ישראל האָט נישט געגלייבט.

— יאָ, אַ דאַמע, אַ פּריילין, הייסט עס. אַ יונגע, אַ שיינע.

— צו מיר אַ דאַמע? ישראל איז אויפגעשטאַנען אַ פאַרשעמטער. ער האָט אַלץ

נישט געגלייבט.

— האָט פּאַדלאַסקי אָנגעשריגן:

— גייט, חבר ישראל! אַז אַ פּריילין רופּט, לאַזט מען זיך נישט בעטן.

— אָבער ווער איז זי? וואָס וויל זי?

ישראל האָט זיך געפּילט נישט באַקוועם אונטער אַלעמענס שמייכלען. און

פּאַדלאַסקי האָט איינציקווייז אויסגעלייגט אירע סימנים:

— זי איז אַ קליינינקע... האָט פּרעכטיקע הענט... בלויע אויגן.

ישראל האָט זיך, ווייזט אויס, אָנגעשטויסן און ער איז האַסטיק אַרויסגעלאָפּן.

פּאַדלאַסקי האָט זיך צעשמייכלט צום עולם.

— זיין שוועגערין. איך האָב מיך שיער נישט פּאַרליבט.

ישראל איז באַלד צוריקגעקומען אַ צערודערטער.

— איך בעט אַלע אַנטשולדיקן. איך מוז לויפּן אַהיים.

— אָבער וואָס איז געשען?

פּאַדלאַסקי האָט אים אָנגעכאַפט ביי דער האַנט און נישט אָפּגעלאָזט.

לאַמיר פּריער מאַכן „לחיים“.

— איך קאָן נישט.

— טאָ זאָגט כאַטש אויס, וואָס לויפט איר אַזוי? איר שעמט זיך, וועל איך

זאָגן. מענטש! ס'איז דאָך אַ יידישע זאָך.

ער האָט אָפּגעלאָזן ישראלן און פּייערלעך געמאַלדן:

שטאַרקע און שוואַכע

מיר וועלן האָבן אַ שימחה, יידן! ישראלס ווייב גייט צו קינד!
ישראל איז שוין נישט געווען דערביי, ווען פאַר זיין כבוד וועגן האָט אויס-
געשאַסן די ערשטע פּלאַש שאַמפּאַניער.

א סגולה פאר ליטעראַטן

אַז אַ מענטש איז אַ גזלן איבער זיך אַליין, איז אים קיינער נישט שולדיק. לעאָן ברוינער האָט צעבראַכן זיין פאַמיליע-לעבן איבער עמעצנס אַ הייס בריוול צו זיין ווייב, און ווער דער איינער איז האָט ער עדי-היום נישט געוואָסט. ער האָט געשאַפן פאַר זיך דעם ריכטיקן גיהנום. ס'איז שוין נישט געבליבן קיין איינציקער פון זיינע פריינד און גוטע באַקאַנטע, וועמען ער זאָל נישט חושד זיין, אַז צוליב אים האָט ער דאָס געמוזט אַוועק פון דער היים. לעאָן ווערט אַ מיזאַנטראַפּ. ער האָט פיינט געקריגן דעם פאַררעטערישן מין — אַלע ווייבער. ער האָט שוין אַבער אויך פיינט דעם פאַרפירערישן מין — אַלע מענער. אים דוכט זיך, אַז ער איז דער איינציג-קער צדיק אויף דער וועלט. אַבער צוליב איין צדיק וועט סדום נישט איינשטיין. און צייטנווייז דוכט זיך אים, אַז ער איז דער איינציקער נאַר אויף דער וועלט, דער נאַר וואָס האָט זיך אַליין אַפגעשמיסן. דער טייוול האָט אים געשטויסן צו אַנטלויפן פון דער היים. באַסיע האָט דאָך אים סיי ווי גאַרנישט אויסגעזאָגט. און ס'איז נאָך אויסגעקומען, אַז זי איז געבליבן די באַעוולטע.

ער האָט אַבער געמוזט אַנטלויפן. פון זיך אַליין איז ער געלאָפן. זיינע אייגענע פויסטן אַפגעטראָגן, עס זאָל נישט קומען צו קיין קלעפּ, וואָרעם ער האָט געפילט: עס האָלט דערביי.

אַז זי שווייגט. קוקט אים אָן מיט דעם בליצל, וואָס האָט זיך אַנגעצונדן אין איר שטענדיקן מאַטן בליק און — קיין וואָרט נישט. ער רייסט זיך שיער די האַר פון קאַפּ. שרייט ביטערע און נאַרישע ווערטער און זי — נאַר איין טענה:

— האָסט מיך באַלידיקט.

— סטייטש! אַזאַ בריוול!

— ס'איז גאַרנישט געשען, לעאָן.

— פאַר וואָס זשע זאָגסטו מיר נישט, ווער דאָס איז?

צעלאַכט זיך ביז דאָס בליצל אין אירע אויגן.

— און אז איך וועל דיר זאָגן, וועסטו געהאַלפן ווערן? אַבי מען טענהט, אַז מיר, ווייבער, זענען נייגעריק.

— האָסט אים ליב?

— איך ווייס נישט. אפשר.

ער שטוינט. ווי איז דאָס געשען, וואָס אין דעם דאָזיקן צאָרטן טונקל-בלאָטן כשרן קערפער האָבן זיך פאַרקליבן שדים פון פאַלשקייט און שמוץ?
ער קאָן דאָס נאָך איצט נישט באַגרייפן. ווען ער וווינט שוין אָפּגעזונדערט און האָט פיל ביטערע שעהען צו טראַכטן און איבערצוטראַכטן, צו רייצן די אייגענע ווונד.

נו, געוויס האָט ער געמוזט אַנטלויפן, נישט צו לאָזן אין גאַנג זיינע פאַרפרעסטע פּויסטן. נאָר דאָס האָט אים געפּעלט!

לעאָן ברוינער האָט אויסגעצייכנט פאַרשטאַנען און מיטגעפילט די מענער, וואָס שלאָגן זייערע ווייבער אין אַזאַ פאַל, וואָס שלאָגן די געליבטע פון זייערע ווייבער.

אַז ער האָט דאָך אויך געשלאָגן. מיט פאַרקריצטע ציין און פאַרגאַסענע אויגן, פאַרשלאָסן זיך אין זיין איינזאַמען צימער, האָט ער פאַרפרעסט זיינע פּויסטן און געשלאָגן באַסיען מכות-רצח... אין דער פאַנטאַזיע, פאַרשטייט זיך. ער וואַלט יענעם אויך צו רעכט געמאַכט, ווען ער זאָל וויסן, ווער ער איז — דער יענער. אָבער זיין פּויסט טרעפט אין דער לופט. נישטאָ קיין יענער. ס'איז נאָר דאָ אַ ברייחל און באַסיעס פאַרביסענער שווייגן. לעאָן האָט איצט דערפילט דעם ביטערן טעם, וואָס הייסט האָבן קנאַפע אינפאַרמאַציעס וועגן זאַכן, וואָס זענען אים צום מיינסטן נוגע. שוין אָפּגערעדט פון זיין היים און פון באַסיען. ער האָט זיך דאָך פון זיין איינציק קינד אָפּגעריסן צוליב סיבות, וועלכע זענען נישט קלאָר גענוג און נישט וואַגיק כדי אַזוינס צו טאָן. ניין, וואָג האָבן זיי, די סיבות, ווייל ער איז אַנטלאָפּן פון דער היים. אָבער קלאַרקייט? ס'קאָן זיין, אַז קיין מאָל וועלן זיי אים נישט קלאָר ווערן! און זיין לעבן האָבן זיי דאָך צעבראַכן.

לעאָן ברוינער איז געווען אַ פעיקער נאַוועליסט: די צרות פון לייטן זענען אים נישט אָנגעגאַנגען. דאָס זענען געווען פאַר אים נישט צרות, נאָר טעמעס. ביי אים איז אַפילו געווען אַ הומאַרעסקע וועגן אַ מענטשן מיט אָפּגעהאַקטע הענט און פיס. און דער דאָזיקער הומאַריסטישער העלד זיינער, אַן הענט און אַן פיס, איז אים אַנטקעגן געקומען אין זיינע איצטיקע ליידן.

— האָסט געזינדיקט מיט דיין פען! האָסט געזינדיקט! האָט דיר עפעס שטאַרק ווי געטאָן, ווען דו האָסט מיט דיין פען מיך געמאַכט פאַר אַ וויסטע קאַליקע?

אַן אמת! עס האָט אים נישט וויי געטאַן. ער, וואָס האָט כלומרשט געדאַרפט פילן פאַר זיינע אַרויסגעפירטע העלדן, האָט נישט געפילט פאַר זיי, ווייל ער האָט נישט געליטן, ער איז נישט געבענטשט געווען מיט ווייטאַג. איצט, ווען ער האָט פלוצלונג דערזען די וועלט אין דעם שיין פון זיין אייגענעם ווייטאַג, איז דאָס געווען פאַר אים אַ נייעס, אַן איבעראַשונג. אַלץ וואָס ער האָט אָנגעשריבן ביז איצט האָט זיך אים אויסגעוויזן ווי שוואַרץ-קינצלעריי. ער האָט, ווייזט אויס, געקענט די קונץ פון פאַרבלענדן דעם ליענער מיט דער אויסערלעכער צייכענונג, מיט דער פאַרביקער פּראָזע.

ניין, לעאַן שרייבט נישט מער. ער אַנטלויפט פון שרייבטיש. ער מיינט אויס מיט די אויגן זיין פאַרזשאַווערטע פען. זאַל זי זשאַווערן. אויב ער וועט זיך שוין נעמען צום שרייבן, וועט ער שרייבן מיט בלוט, מיט בלוט פון זיין האַרצן. אָבער ווער עס האָט שוין דעם האַרציקן רויטן טינטער, ווער עס איז שוין מיט ליידן געבענטשט — דער ווערט קאַרג אויפן וואָרט, אייפערזיכטיק אויפן פאַפּיר, וואָס דאַרף דאָס דאָזיקע רויטע וואָרט דאָס ערשטע אויפגעמען אויף זיין ווייס געלעגער. לעאַנען איז שווער זיך צו שידן מיט די ווערטער, וואָס זאַמלען זיך אין זיין האַרצן. ווי צייטיקע רויטע עפל זאַמלען זיי זיך דאָרט. ער שפּירט זייער שווערקיט און זייער זאַפט און אַנשטאַט צו מאַכן שותפות מיט דער פאַרזשאַווערטער פען, שפּאַנט ער בעסער איבערן צימער אין דער קרום, פון ווינקל צו ווינקל, די הענט פאַרלייגט אויף הינטן. ער שפּאַנט, און אים דאַכט זיך — ער שרייבט:

— יא, חברים ליטעראַטן! אייגענע צרות זענען אַ גייסטיקע דעזינפעקציע!

איך ווינטש זיי אייך וואָס מער!

אָבער נישט וועגן זיינע אייגענע צרות האָט לעאַן געשריבן אין געדאַנק, שפּרייזנדיק איבער זיין צימער. ער האָט געוועבט אין געדאַנק דעם ראַמאַן, וואָס האָט גענומען זיין אָנהייב ביי ריטאַוון אין אַטעליע, בעת האַנקע האָט געטאַנצט. דער עפּיזאָד מיט דער טאַנצנדיקער האַנקע האָט איצט אָנגענומען בלוט און קאַנדענסירטע פאַרבן. ס'איז געווען אַ גרייט נשמה-געשריי. וואָס פאַר אַ פּאַעמע פון גאַלדן לייב און בלוטיקע ליידן דאַרף עס אויסוואַקסן, אויב דער טאַנץ אירער איז דאָס ערשטע געשריי, דער ערשטער אַקאָרד! די טעמע איז אָבער איבערגע-וואַקסן די העלדין. אויב האַנקע האָט געטויגט פאַר אַ מאַדעל צו ריטאַווס פרע-מירטער „חווה“, האָט דאָך ריטאַו געמאַלן לייב, דורכויס לייב און ווייב. לעאַן האָט אָבער געוואַלט אַרויסבאַקומען עפעס מער: אַ פאַרבלוטטיקטע נשמה. און האַנקע — די האַנקע, וועלכע לעאַן האָט געקענט, איז געווען אַ צו שוואַכער מאַדעל. זאַל ער וויסן וועגן האַנקען מער ווי ער האָט געוויסט וועגן באַסיען, ווי ער ווייס

וועגן זיך אליין, דאָס הייסט, וועגן יענע פאַרנעפּלטע אומוועגן, וועלכע האָבן אים געבראַכט צו זיין איצטיקן בראַך?

לעאַן האָט פּלוצלונג פאַרלוירן דעם גלויבן אין זיין חוש און אינטוּזיע. ער האָט זיך דערפילט ווי אַ יאַכטהונט, וואָס פאַרלירט דעם שפור. און דאָס געפיל איז געווען פייגלעך. דאָס געפיל האָט אים געמאַכט פאַר אויס שרייבער און איבער-געלאָזט אים אויף אויף מיט זיינע אייגענע פּרישע ווונדן. ער האָט פאַרלוירן די טרייסט פון קאַנען אַריינדריינגען אין פּרעמדע לייזן און דורך דעם פאַרטויבן די אייגענע, נישט האָבן קיין צייט פאַר די אייגענע צרות.

לעאַן האָט איצט צו פיל צייט געהאַט פאַר די אייגענע צרות. ער האָט זיך אָפּגעריסן פון מענטשן, געלעבט ווי אַ נזיר און אַחוץ דער רעדאַקציע מיט קיינעם זיך נישט געטראָפּן.

דער איינציקער, וואָס פּלעגט אים ברענגען גרוסן פון דער וועלט, איז געווען — שייקע. שייקע האָט געטראָפּן דעם וועג צו זיין איינזאַמער באַהעלטעניש.

בייז אויף דער גאַנצער וועלט, האָט לעאַן צום ערשטן מאָל אים אויפגענומען זייער נישט פּריינטלעך:

— פון וואָנען קומסטו אָהער? ווער האָט דיר געזאָגט?

האָט שייקע תּמימותדיק געענטפּערט:

— באַסיע האָט מיר געזאָגט.

האָט אים לעאַן אַ כאַפּ געטאַן ביים אַקסל, ווי מיט אַן אייזערנער צוואַנג.

— צו באַסיען גייסטו? וואָס האָסטו עפּעס צו טאָן ביי באַסיען, האָ?

— לאַז אָפּ! לאַז אָפּ די האַנט, זאָג איך דיר!

שייקעס כינעזישע אייגעלעך זענען פּלוצלונג רונד געוואָרן. מיט פאַרביסענע ציין האָט ער זיך אַ ריס געטאַן און זיך אַרויסגעריסן פון לעאַנס אייזערנער האַנט. ער האָט אָנגעקוקט דעם ליטעראַרישן נזיר מיט רונדע אויגן און אויסגעשריען:

— אידיאָט איינער! אין וואָס ביסטו מיך חושד?

און ער איז אַוועק צום פענצטער וויינען. לעאַן האָט אים לאַנג איבערגעבעטן.

אַט דער דאָזיקער אינצידענט האָט דווקא באַפּעסטיקט זייער פּריינטשאַפּט.

שייקע איז געווען ביי לעאַנען דער איינציקער אָפּטער איינגייער און דער איינציקער

פּאָדעם, וואָס האָט אים פאַרבונדן מיט זיין פאַרלוירענער היים. שייקע איז אויך

מיט באַסיען געווען באַפּריינדעט און ער האָט נישט נאָר פון דעם קיין סוד נישט

געמאַכט, ער פּלעגט יעדעס מאָל ברענגען לעאַנען פּרישע גרוסן פון זיין קינד. און

לעאַן איז אים געווען דאַנקבאַר. וועגן באַסיען האָט ער נישט נאָכגעפּרעגט. ער

האָט געוואָסט, אַז נישט שייקע איז דער מענטש וואָס מען קאַן געברויכן אויף

אויסצושפירן דעם ווייבס געהיימענישן. און אז לעאָן האָט וועגן באַסיען נישט געפרעגט, האָט שייקע אויך געשוויגן.

ער איז פּלוצלונג פּאַרלוירן געגאַנגען, שייקע. אַ טאַג צען זיך נישט געוויזן. און אויך אַזוי פּלוצלונג האָט ער זיך אָפּגעפּונען. אַריינגעשפּרונגען מיט אַ צע-שויבערטן, פּלאַמענדיקן קאַפּ און מיט אַ פּולן בויך נייעס.

— מזל-טוב, לעאָן! ישראל איז אַ טאַטע געוואָרן!

— מזל-טוב, וואָס? אַ זון? אַ טאַכטער?

— שטעל דיר פאַר אַ מזל פון אַ קבצן. אַ זון מיט אַ טאַכטער. כאַ-כאַ-כאַ! דאָס

דינע ווייבעלע האָט אים באַשאַנקען מיט אַ צוויילינג.

— אַ קשיא אויף די ווייבער!..

— מען זאָגט אַבער, אַ שווערער קימפעט געווען. דינה איז שיער נישט אַוועק

פון דער וועלט.

— איך שטעל מיר שוין פאַר!

לעאָן האָט זיך נערוועז פאַרקרימט. עס האָט אים אויפגעשוידערט. לעצטנס

פלעגט ער אַ פרעמדן ווייטאַג זיך נישט פאַרשטעלן. ער פּלעגט אים פיזיש דער-

פילן מיט די נאַקעטע נערוון.

— און צוליב דעם ביסטו דאָס אַזוי לאַנג נישט געקומען?

ניין, שייקע איז אין יענע פאַר מעת-לעת אַפילו נישט געווען אין וואַרשע.

געקומען שוין נאָך אַלעמען. דאָ, איינגטלעך, שטעקט די צווייטע נייעס. שייקע

איז אַ העלד פון אַ ראַמאַנטישער געשיכטע. די העלדין איז... האַנקע.

— האַנקע גאָר?

— וואָס ווונדערט עס דיך אַזוי?

לעאָן האָט נערוועז אויפגעלעבט.

— דערצייל, דערצייל! ס'איז דאָך אינטערעסאַנט! זעסטו, דאָס האַסטו דאָך

מיר צו פאַרדאַנקען, וואָס דו קענסט זיך מיט איר!

— אַבער די געשיכטע, ברודער, איז גאָר אַ ווונדערלעכע, כ'האַב מורא.

וועסט נישט גלייבן.

— פאַר וואָס עפעס נישט גלייבן?

— צי גלייבסטו דען שמ"רן?

— המ... — לעאָן האָט זיך ווידער נערוועז פאַרקרימט. שוין פון אייגענעם

ווייטאַג. נישט קיין שמ"ר-העלדין האָט ער געדאַרפט.

שייקע דערציילט זיין שמ"ריאדע

...איך מוז דיר זאגן, און דו קענסט נאך נישט האַנקען. אַלץ וואָס זי טוט איז מיט אַ ברייטן פאַרנעם און מיט אַ הילכיקן אַפּקלאַנג. מאַכט זי אַ סקאַנדאַל — איז דאָס איינער אין וואַרשע. פאַרט זי צו אַ חתן, נעמט זי מיט אַ באַגלייטער אויף צרה שלאַ תּבוא. זי איז אַ מיידל מיט פּאַנטאַזיע. געדענק מיין וואַרט: זי וועט נאָך מאַכן אַ קאַריערע!

אַבער לאַמיר דיר קודם דערציילן, ווי אַזוי קום איך גאַר צו איר. פאַרשטייסט: אַז גאַט וויל שטראַפּן אַ מענטשן, נעמט ער ביי אים אַוועק דעם שכל. און ביי מיר איז דאָס געשען, און אין איין פּרימאַרגן האָב איך אַפּגעטאַן דריי נאַרישקייטן, איינע גרעסער פאַר דער אַנדערער. כ'האָב דאָס געהאַלטן בסוד. אַבער איצט איז דאָס מער קיין סוד נישט. געדענקסט יענע נאַכט ביי די מיידלעך דאַרט, נאָך דער ביבע ביי ריטאַוון? האָסט רעכט מיר נישט צו גלייבן. דאָס איז געווען דאָס ערשטע מאַל, ווען מיין פּוס האָט באַטרעטן די שוועל פון אַ שאַנדהויז. כ'האָב ווייניק געטרונקען. אַבער דער סקאַנדאַל ביי ריטאַוון און שפּעטער די סצענע ביי די מיידלעך האָבן מיך געמאַכט שיכור. כ'האָב געפילט, און דער מאַרד ליגט מיר נישט אויף זיין שטענדיקן פּלאַץ, און ער האָט זיך איבערגעדרייט אין מוח מיטן אונטערשלאַק אַרויף. פאַרשטייסט? דאָס ווירקט אויף די אויגן אַזוי, ווי די גאַנצע וועלט וואַלט ביז איצט געווען אַ פּאַטאַגראַפישער נעגאַטיוו און ערשט איצט האָסטו דערזען דאָס עכטע, דאָס אמתע אין זייער ריכטיקן פאַרהעלטעניש. דאָס איז די העכערע ניכ-טערקייט פון שיכרות, ווען מען הייבט אָן פּריש דערקענען און פּריש פאַרשטיין. מיט אַזאַ רעוואַלוציע אין קאַפּ בין איך אַרויס פון די מיידלעך און דערזען דעם ליכטיקן פּרימאַרגן.

וואָס הייבט מען איצט אָן צו טאָן? איז מיין ערשטער געדאַנק געווען: זיך אַפּטובלען אין דער ווייסל, פאַרטרייבן דעם שלאַף און אַראַפּשווענקען דעם שפּינ-וועבס פון דער משוגענער נאַכט מיינער, אַ געדאַנק, דאַכט זיך, אַ ניכטערער. טאָ

הער זשע די קאנסעקווענצן. זיך אויסגעבאָדן — פיל איך: איך בין געוואָרן גאַר אַן אַנדערער, אַ נייער מענטש. ריין ווי דער הימל און לייכט ווי דאָס וואַלקנדל. איז מיר געווען אַ שאַד, אַז דער נייער מענטש זאָל זיך אַוועקלאָזן אויף פּראַנצישאַנער מאַלן סופּיטן אין פּוסטע הילכיקע ווינונגען. אַ נייער מענטש דאַרף כאַפּן אַ דרימל אין וועלדל ביי דער ווייסל, נאָך דער באַד. פאַרן נייעם מענטשן זינגען דאָך די פייגעלעך! הכלל, איך האָב געכאַפּט אַ שפּאַרן דרימל אויף אַ פייכטער, הילצערנער באַנק און זיך אויפגעכאַפּט, ווי ערשט פון אַ קרענק אַרויס. די זון האָט מיך אויסגעוואַרעמט. כ'האָב געוואַלט אַרומנעמען די גראַבע וועלט ביי איר שוויסיקער טאַליע און כאַפּן מיט איר אַ טענצל אויף דער זון, גיין צו דער אַרבעט איז שוין געווען צו שפּעט. פאַרלוירן אַ טאַג. און דאָס איז געווען די ערשטע נאַרישקייט מינע אין יענעם פּרימאַרגן. דאַרף מען דאָך מיט עפעס דעם טאַג אַנפּילן. לאַז איך מיך גיין אויפן מאַרק. אויפן מאַרק, פאַרשטייטו, איז וויל. ערשטנס — אַ סך מענטשן, ס'איז דאָ אויף וועמען די אויגן אַפּצושטעלן. אַ גאַנצע ביבליאָטעק פון פּנימער. און צווייטנס — טויבן. דו פאַרשטייט זיך עפעס אויף טויבן? ס'איז אַ באַזונדערע וועלט און אַ באַזונדערע תּורה. פאַר די באַרוועסע שקצים, וואָס האַנדלען מיט טויבן, דאַרף מען גרויס דרך-אַרץ האָבן. ס'איז נישט קיין קלענערע ספּעציאַלי-טעט, ווי טראַנזאַקציעס מיט אַקציעס און אַבליגאַציעס, בפרט, ווען מען נעמט אין באַטראַכט, אַז די פאַרקויפטע טויבן דאַרפן קומען צוריק צו פליען צו זייער ערשטן באַלעבאַס און נאָך מיטברענגען מיט זיך פּרעמדע טויבן. גיי איך מיר אַזוי איבערן מאַרק, קוויק זיך מיט די שוויסיקע פּנימער און זוך טויבן. דערזע איך גאַר העמדלעך. פאַרשטייט? אַזעלכע קלייניקע קינדישע העמדלעך מיט שפיצן, אַנגעצויגן אויף אַ שטריקל, אויפן לאַדן פון אַ קראַם, צעלניק. פּלאַטערן זיי, די ווייסע העמדלעך, ווי צוגענאַגלטע טויבן. טראַכט איך מיר: ווער דאַרף עס אַזעלכע פּיצניקע העמדלעך פאַר קימפּעטקיןדער? פּאַלט מיר איין, אַז איך אַליין דאַרף זיי. הכלל, אַ חרפה אַן אַ זייט, שייקע האָט איינגעהאַנדלט אַ האַלבע טויך קלייניקע ווייניקע העמדלעך, טאַקע יענע, וואָס זענען געהאַנגען אויף אַ שטריקל פאַר דער טיר. קודם — זאָלן זיי נישט פּלאַטערן, ווי די געקרייציקטע טויבן. האָב איך שוין, הייסט עס, אַ שיינע מתנה, וואָס מאַכט מיר אַ לאַך אין מיין בודזשעט. אַבער — עס שאַדט נישט. כ'האָב, פאַרשטייטו מיר, דערפילט אַ טאַטנס אַ פליכט. וואָועם ווען דאָס קינד האָט קיין טאַטן נישט, זענען דאָך אַלע זיינע טאַטעס — גאַנץ וואַרשע. איך אויך. איך בין דאָך דאַרט אויך געווען ביי זיי, ביי די מיידלעך. הכלל, איך האָב אַוועקגעגעבן אַ שייגעצל דאָס לעצטע פון מיין קליינגעלט און אַפּגעוואַרט, ביז ער איז אַריין צו די מיידלעך מיט מיין מתנה. דאָן האָב איך גע-מאַכט פּיס. איז דאָס געווען — מיין צווייטע נאַרישקייט. די דריטע קומט ערשט.

עס קייטלט זיך איינס מיטן אנדערן. דערזען, פאַרשטייסטו, אַז מען יאָגט אים נישט נאָך, שטייט שייקע — די גאַלדענע נשמה — אין מיטן אַלט־וואַרשע און זיינע אויגן זענען אים אויף אַ נאַס אַרט. ער איז געוואָרן סענטימענטאַל.

...אוי, שייקע, סאַראַ האַרציקער מענטש דו ביסט! זאָג נאָר, סערצע־לעבן, אפשר וועסטו זיך גאָר צעקושן מיט יענער גויע מיט דער בלויער נאָז און לעדערנע אַרבּל, וואָס שטייט דאָרט ביי דער טון הערינג? האָסט דאָך אַנגעהויבן אַ ניי קאַפּיטל, וואָס דאָרף הייסן: דאָס הייליקע לעבן פון שייקע פייפער! נו, נו, מירן זען דיינע ווייטערדיקע טאַטן! איז דער ווייטערדיקער טאַט געווען: אַ באַזוך ביי ריטאַוו. פאַר וואָס עפעס אַהין? דאָס נעכטיקע בילד איז געשטאַנען פאַר די אויגן, ווי אַן איבערגעריסענע לענטע אויפן עקראַן: ריטאַוו שטייט אַ פאַרלוירענער און צופט זיך דאָס בערדל, האַנקע — אַ נאַקעטע, קאַרטשעט זיך אויף דער אַטאַמאַנע אין היסטעריקע, ווי אין קימפעט, און שרייט אַרויס זייער ביידנס חרפה פאַר דער וועלט. אַלע זענען אַוועק און זיי זענען פאַרבליבן אויג אויף אויג מיט זיך און מיט זייער גיהנום. אַ רחמנות. מיינסט, כ'האַב נישט געטראָפן? פונקט ווי כ'וואָלט דערביי געווען. זי — אין איר שאַלכל, אַ צעבראַכענע, אַ פאַרלוירענע, מיט אַ פנים, ווי זי וואָלט אומגעבראַכט אַ קינד. ער — אַ צעקנייטשטער, אַ פינצטערער, דער קאַפּ איז אים אין די אַקסלען אַריינגעקראַכן, די הענט ציטערן. מען רעדט נישט, מען קוקט נישט, מען רייכערט. אַ גאַנצער האַגל פון אויסגערייכערטע פאַפּיראַסן אויף דער פאַדלאַגע. נו, געוויס האָבן זיי זיך דערפרייט מיט מיר. פאַרדינט אַ מיצווה. אַרויס־געשלעפט צוויי מענטשן פון דעם טורעם פון שווייגעניש. זיי האָבן זיך צערעדט. כ'האַב נישט דערלאָזט דערמאַנען דאָס נעכטיקע. פאַרציילט באַבע־מעשיות, געהאַקט אַ טשייניק, געמאַכט קונצן און זיי אַנגעפייפט אַ פולן קאַפּ. ריטאַוו האָט מיר פעסט געדריקט די האַנט, האַנקע איז אַראָפּ מיך באַגלייטן, אויף די שטיגן האָט זי מיך אַרומגענומען און אַ קוש געטאַן.

— ביסט אַ האַרציקער בחור, קום צו גיין.

אַזוי בין איך, פאַרשטייסטו, דורך דעם טויער פון דריי נאַרישקייטן אַנגע־קומען צו האַנקען.

און איצט הער, ווי אַזוי איך בין געפאַרן מיט מיין דאַמע הינטער פלאַצק, צו טרעפן זיך מיט איר חתן — דעם באַראָן. נישט קיין באַראָן, נאָר אַ גראַף אַ גאַנצער. דאָ, אייגנטלעך, הייבט זיך אַן דער שמ"ר. ווילסט גלייבן — גלייב. נישט — איז אויך רעכט. אַבי מיין האַנקע האָט פאַנטאַזיע.

דאַרפסטו וויסן, אַז צוליב גרויס פריינטשאַפט האָט דאָס מיידל מיר פאַרטרויט אַ פאַר איינצלעהייטן פון איר ייחוס. און געצויגן האָט זי איר ייחוס אַזש פון בערעק

יאסעלעוויטשן. דער זיידע אירער האט געטראגן אמתע שליאכעצקע וואנצעס מיט באקנבערד. אזעלכע וואנצעס מיט באקנבערד מיט א ראזירטער קין קאנסטו זען אויף די בילדער פון די בארימטסטע משומדים אין פוילן. דער טאטע אירער האט שוין קיין באקנבערד נישט געטראגן. דערפאר האבן די וואנצעס איבערגע-שטיגן דעם זיידנס. ער איז געווען סרסר אין גראפס וועלדער און געווינט געווען, אז פויערים זאלן ציען די היטלען פאר אים, ווי פאר א פאן. געווינט האבן זיי ביים גראף אין הויף, אין איין הויז מיטן דייטש — דעם פארוואלטער, און אזוי ווי דער סרסר האט געשטאמט פון די יאסעלעוויטשעס און דער פריץ אליין, גראף פלאטען-מאיעווסקי, האט געצויגן זיין ייחוס פון די פראנקיסטן, האבן זיי ביידע געהערט צו דער נייער ראסע פאליאקן מיט יידיש בלוט. קיין ווונדער נישט, אז דער גראף האט זיין סרסר פראטעזשירט און אז האנקע האט געכאפט דעם פריזישן שניט. אפילו געלערנט זיך אין פלאצק, אין א „פענסיע“ פאר פריזישע מיידלעך. נו, דא, אייגנטלעך, הייבט זיך אן דער ראמאן. פאראן א יונגער פאן אדאם פלאטען-מאיעווסקי, א שילער פון רוסישן קאדעטן-קארפוס, — אן אויסגעצויגענער בחור מיט קורצע ארבל און מיט א פנים — פול פרישטישקעס, פאראן זיינע צוויי שוועסטערלעך, אניעלציא און באנקא — האנקעס חברטעס פון דער „פענסיע“ און נאך צוויי שוועסטערלעך, א קיטי מיט א מיצי, מיט גראבע פיסלעך און שטרויענע צעפלעך — דעם פארוואלטערס טעכטער. פון עלטערן דור — דער אלטער גראף מיט זיין טערקישער ליולקע, אן אלטע פאננע מיט א שיטער פלעכטל אויפן שפיץ קאפ און קיצי-מיצים מוטערקע, וואס איז זיך אזוי צעוואקסן, אז ווען זי קערט זיך אפ, דאכט זיך: אט שטייען צוויי שוואנגערע דייטשקעס. דער ראמאן צווישן האנקען מיט פאן אדאם האט זיך אפגעשפילט אין פערען-צייט, אין פינצטערן פארק מיט פיל הונדערט-יאריקע ביימער, ביי דער פארשימלטער סאזשלקע אויף א שטיינערנער באנק. אין דער סאזשלקע זינגען זשאבעס. זינגען פארשידן: אנדערע פרווון געדולדיק, שעהען-לאנג אפדרייען א פארזשאווערטע קליאמקע, און אנדערע האלטן אין שווענקען דעם ברייטן האלדו: א-ר-ר-א-א! אן אמתע וואקאנאליע פון לאנגווייליקייט. האבן צוויי קריסטלעכע נשמות זיך מרחם געווען איבער דער פארליבטער פאר און זיי אויסגעלייזט פון די זשאבעס. די שמאלע אלטע פאננע מיטן פלעכטל און די טאפלטע דייטשישע מוטערקע האבן אונטערגעקוקט וואס עס טוט זיך אפ אויף דער שטיינערנער באנק און פארמסרט דעם פריץ מיט דער ליולקע. האט פאן אדאם געמוזט, נעבעך, זיך צוהאלטן צוריק אין קאדעטן-קארפוס און האנקען האט מען אויסגעריכט צו א מומען אין ווארשע. דערווייל איז געשטארבן דער טאטע מיט די וואנצעס און דער פריץ מיט דער ליולקע. האנקען האט זיך פלוצלונג פארגלוסט צו פארן קיין פלאצק, זען זיך מיט

איר אמאליקן חתן. עפעס האט איר עמעצער איבערגעגעבן, אז פאן אדאס איז אראפגעקומען פון פעטערבורג א פריש געבאקענער אפיציר.

באדארף, הייסט עס, שייקע זיין איר באגלייטער און באשיצער און ריטאוו דארף אונדז בענטשן אויפן וועג. ריטאוו האט געבענטשט. ער האט געבענטשט די שעה, ווען ער קאן פטור ווערן פון זיין ביז אנשיקעניש אויף א פאר טעג. הלואי — האט ער געזאגט — לאזט זיך אויס אן אמת פון אירע פאנטאזיעס, און האנקע בלייבט ביים חתן אין פלאצק. און איך האב טאקע געוואלט וויסן, צי איך לעב, צי איך שוועב, בעת איך האב גענומען האנקען אונטערן ארעם און זיך געלאזט מיט איר צום דאמפער אויף דער ווייסל. מיר זענען געשווימען צווישן טאג און נאכט, דאס האט מיך געפאנגען א בת-מלכה און געפירט אין ערגעץ-לאנד. האנקע איז געזעסן שווייגנדיק, פארחלומט, ערנסט — אן אמתע בת-מלכה. איך בין געווען איר געפאנגענער קנעכט.

— שייקע, דערלאנג דעם רידיקויל! שייקע, דעק מיר צו די פיס מיטן פלעד!
שייקע, ברענג מאזאגראן פון בופעט.

דאס איז אפשר געווען גאלד קעגן דעם, וואס איך האב נאך געהאט אויסצושטיין. פון פלאצק דארף מען פארן מיט א פור א פאר צענדליק וויארסט. הייסט זי דווקא דינגען א פאעטאן, פאר פופצן רובל. פארפאלן. איך בין איר קנעכט. געזעסן בין איך אין מיין גרינעם זיידענעם העמדל נעבן שמייסער, אזוי האט מיין קעניגין פארלאנגט. איך האב מיד, אייגנטלעך, יעדע מינוט געקאנט אויסלאכן פון האנקעס פייערלעכן ערנסט און פון דער גאנצער קאמעדיע. איך בין שוין אבער אריין אין דער ראַלע און איך האב מיד געפלייסט זי אפצושפילן וואס ערנסטער. איך בין האנקעס לאַקיי. א „קאזאטשאַק“ — אייגנטלעך. איך בין געווען אין מייע הויכע שטייזל, געגלייבט אבער האב איך, אז דאס איז אלץ א פארבלענדעניש, אז די פערד זענען קיין פערד נישט און דער שמייסער — קיין שמייסער נישט. באַלד וועט ער מאַכן א קאזיעליק, ווייזן א צונג און זיך פארוואַנדלען אין א צאפ. און קיין „הויף“ איז נישטאָ און פאָרן וועלן מיר עד סוף כל הדורות.

א הויף האט זיך אבער באַוויזן, נאָך צוויי שעה פאָרן מיטן שליאַך און אויפן טויער — א בפירושער שילדל: „דאָמיניום פון די גראַפן פלאַטען-מאיעווסקיס“. פון האַנקעס פאָנטאזיע האַט אַנגעהויבן זיך אויסצושילן אַ ווירקלעכקייט. און אַט זענען מיר אין פאַרק. האַנקע לויפט פאַרויס אין איר קורצן זומערדיקן קליידל מיטן שירעמל. איך, ווי עס פאַסט פאַר אַ גוט דערצויגענעם קאָזאָטשאַק, גיי איר נאָך באַשיידן, אויף אַ היפשן מהלך. איך בין באַלאָדן מיט איר מאַנטל, מיט איר פלעד און מיט איר טאַרבע.

האנקע איז ערגעץ פארשוונדן און איך שטעל מיך אָפּ ביי דער סאָזשלקע מיט די זשאַבעס. זיי דערציילן מיר איבער די גאַנצע געשיכטע אויף זייער אַמעריקאַנער ענגליש. האַנקע האָט נישט אויסגעטראַכט. אָט איז די שטיינערנע באַנק.

— ניין, יאַסניע וויעלמאַזשאַ פאַני, פאַן אַדאַם האָט נישט געקאַנט קומען. ער איז אין דיפּלאַמאַטישן קאַרפּוס אין אויסלאַנד. באַוויליקט אין די צימערן, יאַסניע וויעלמאַזשאַ פאַני!

האַנקע קומט אָן מיט דער אַלייע פּון גרויע, פעלדזיקע שטאַמען; זי קומט אין דער באַגלייטונג פּון אַ גרינעם, אַלטן יעגער. אַפילו די באַקנבערד זענען אים גריין. און ער בייגט זיך אין דרייען פאַר איר. איז עס ווידער אַ פאַרבלענדעניש? דער יעגער שטעלט אָן אויף מיר אַ פאַר פאַרווונדערטע אויגן און פּרעגט מיטן בליק ביי האַנקען, צי האָב איך צו איר אַ שייכות. — דער לאַקיי מיינער — באַרויקט זי דעם אַלטן.

זי באַדאַנקט אים פאַר די אינפאַרמאַציעס מיט אַ קעניגלעכן זשעסט און גיט אים די האַנט אַ קוש צו טאַן. דער אַלטער פאַרבייגט זיך אין דרייען.

מיר פאַרן צוריק, אַזוי ווי מיר זענען געקומען. זי אין פאַעטאַן, איך נעבן שמייסער. פויערים שטעלן זיך אָפּ, שלעפּן אַראָפּ די היטלען, פאַרנייגן זיך. האַנקע ענטפערט זיי קוים מיטן קאַפּ. געקומען קיין פּלאַצק און ס'איז נישטאַ מיט וואָס צו באַצאַלן פאַרן פאַעטאַן. מיין גרעפּין מאַכט מיר אַ שטרענגן פאַרווורף, פאַר וואָס איך האָב נישט גענומען קיין געלט פּון דער היים. שטיי איך מיט אַ געבויגענעם קאַפּ ווי אַ שולדיקער. מיין גרעפּין האָט אַבער אַ פאַנטאַטישן אויסוועג. זי נעמט אַראָפּ אירע לאַנגע אָנגעבלאַזענע אויערינגלעך און הייסט מיר זיי אַריינטראַגן צום יידישן זייגער-מאַכער. איך מאַך די לעצטע אָנשטרענגונג נישט אויסצושיסן דאָס גרויסע געלעכטער. אַבער איך פּאַלג, איך מאַך זיך צום נאַרן.

אַ ייד מיט אַ שפּאַקטיוו אויפן שטערן באַטראַכט די מציאה און פּרעגט וויפל וויל איך.

— די גרעפּין — זאָג איך — פּאַדערט פאַר דעם זעכציק רובל.

מיין ייד קוקט אַרויס צום פאַעטאַן, באַטראַכט נאָך אַ מאָל די מציאה און — דרייסיק רובל גיט ער שוין.

איך האָב זיך איינגעשפּאַרט און גענומען פינף און פּערציק.

איך האָב נאָך הינטער זיך זיין טיר נישט פאַרמאַכט, הער איך:

— מ'מנאָ! אַ וועלט אַ ביסל! שרה! קום נאָר אַהער, שרה, וועסטו זען אַ שיינס.

מיין גרעפּין האָט זיך געבייזערט, פאַר וואָס איך האָב זי געלאָזט לאַנג וואַרטן.

דעם שמייסער גיט זי צוויי צענערלעך. ערשט אויפן דאַמפּער אין דער קאַבינע פּון

ערשטן קלאס, ווו חוץ אונדז איז קיינער נישט געווען, האָט מיך מיין גרעפּין דער-
הויבן פון נידעריקן גראָד.

זי האָט זיך מיר געוואָרפן אין די אַרעמס.

— אוי שייקעלע, סאַראַ טייערער בחור דו ביסט! ווי מען קאָן מיט דיר
שפּילן טעאַטער!

און מיר האָבן זיך ביידע צעלאַכט דאָס גרויסע געלעכטער.

געשווימען אין דער נאַכט, צווישן הימל און וואַסער און איך האָב ווידער
נישט געוואוסט, צי איך לעב, צי איך שוועב. זי איז פאַרבליבן אין מיינע אויגן די
גרעפּין. אָבער אַליין בין איך געוואָרן אַ גראַף. און די גרעפּין איז געווען דעם
גראַפּס געליבטע.

מיר זענען געשטאַנען אַרומגענומען אויפן באָרט פון שיף אין דער וואַרעמער
נאַכט און זיך צוגעקוקט, ווי אונדזער מעכאַניקער כישופט אַרויס מיט זיין העלן
רעפּלעקטאַר שטיקער פאַנטאַסטישע ווירקלעכקייט, דאָ פון רעכטס, דאָ פון לינקס
פון פינצטערן כאַאָס. אַ זילבערנער וואַלד, אַ ברעג מיט פאַרשטאַרטע מענטשעלעך
מיט פּיאַלעט-טויטע פּנימער, אַ פאַס זאַמד מיט אַן איבערגעקערט שיפל, וואָס איז
געפאַנצערט אין זילבערנע שופּן. און אין ריזיקן ליכטקאַנוס פון רעפּלעקטאַר, וואָס
איז נישט מיד געוואָרן אַרומצוטאַפן די פינצטערניש, האָט עס אומאויפהערלעך
געשניט — אַ זילבערנער שניי; די נאַכטפליגעלעך פון דער גאַנצער וועלט זענען
זיך אַנגעפּלויגן אויף אונדזער חתונה. עמעצער, וואָס איז געשטאַנען איבערן באָרט
אַנגעבויגן, האָט מיט אַ שטאַנג דעם גרונט פון וויסל געטאַפט און פון דאָרט די
בייזע גייסטער אַרויסגעטריבן: ער האָט רויק-מאַנאַטאַן געזאַגט זיין שפּרוך:

— צוויי... אַנדערטהאַלבן... צוויי... צוויי אַ האַלבס...

אונדזער שיף האָט אונדז געוויגט און געטראָגן אין ערגעצלאַנד צו אַן
אינדישער פאַגאַדע, וואָס דער רעפּלעקטאַר האָט פּלוצלונג אַרויסגעריסן פון דער
פינצטערניש.

*

שייקע האָט פאַרריכערט אַ פאַפּיראַס.

— ווילסט גלייבן — גלייב. נישט — איז אויך רעכט.

לעאָן האָט אויף אים געקוקט מיט חשד און מיט קינאה.

— וואָס איז די מעשה, שייקע, וואָס אַלע גליקן טרעפּן מיט דיר? סידן דו
האַסט עס אויסגעטראַכט.

האַט שייקע זיך צעלאַכט און פאַרלוירן פון מויל דעם פאַפּיראַס.

— כאַ-כאַ-כאַ-כאַ! באַסיע מיינט אויך אַזוי!

צום ערשטן מאל האָט ער היינט דערמאַנט באַסיעס נאַמען.

געקומען זיך געזעגענען

נאך שייקעס אוועקגיין האט לעאָן געטראַכט און איבערגעטראַכט וועגן די ווונדערבאַרע וועגן פון אַ ראַמאַן. זאָל זיין, אַז שייקע האָט די מעשה מיט האַנקען אויף צוויי דריטל אויסגעטראַכט. נישט אַלץ האָט ער דאָך געקאָנט אויסזיגן פון פינגער. איז דען אַבער אַזאַ מעשה נישט אינטערעסאַנטער פאַר דער וואַגיקער און וואַכעדיקער גראַער שילדערונג? און וווּ שטייט עס געשריבן, אַז אַ ראַמאַן דאַרף זיין נישט אינטערעסאַנט?

יא, לעאָן האָט זיך אַריינגעלאָזט אין פראַפעסיאָנעלע מחשבות, כדי צו פאַר-טויבן זיין אייגענע טרויעריקע ווירקלעכקייט. אַבער וועגן שייקען האָט ער זיך טועה געווען. שייקע איז בטבע נישט געווען קיין ליגנער. ער פלעגט נאָר אַ ביסל פאַרשענערן די זאך. האָט שוין במילא זיך באַקומען אַן אויסטערלישע געשיכטע, ווי אויסטערליש עס איז געווען די רויטע טשופרינע זיינע. זיין אייגענער ראַמאַן מיט האַנקען האָט זיך באמת פאַרקניפט אַזוי, ווי ער האָט עס געשילדערט פאַר לעאָנען. האָט זיך פון דעם דאָזיקן פאַנטאַסטישן קניפל געצויגן אַ דין פעדעמל צו אים אין האַרצן אַריין, אַ פעדעמל אַ רעאַלס, מיט די פינגער אַנצורירן. שייקען האָט זיך געדוכט, אַז ער האָט זי טאַקע ליב, האַנקען.

אויב נישט, טאָ וואָס וואָלט אים געצויגן איצט אויף אַלטשטאַט, צו דעם אַלטן מאַרק, צו ריטאַווס אַטעליע, צו דעם גאַנצן אַפגעשלאַסענעם וועלטל פון אַלט-וואַרשע? די דאָזיקע אַלט-וואַרשע האָט איצט אין זיינע אויגן אַ באַזונדערן חן, דווקא צוליב דעם, ווייל דאָרט וווינט האַנקע, די היסטערישע פאַנטאַזיאַרקע מיט דער שוואַרץ-וויידענער פאַפּאַכע, מיט די פאַרגרעסערטע, ווי אונטערגעשלאַגענע, אויגן, וואָס צוזאַמען מיט זייערע בלויע שאַטנס פאַרנעמען זיי דאָס גרעסטע אַרט אויף איר קליין פנימל.

אַבער געקומען אויפן אַלטן מאַרק און פאַרריסן דעם קאַפּ אַרויף, צו ריטאַווס אַטעליע, דערפילט שייקע אַן אומעט אין האַרצן. פון דעם דינעם פעדעמל, וואָס

ציט זיך פון קוים-באלויכטענעם אטעליע — האַנקעס נעסט, אַראָפּ, צו שייקעס האַרץ, וואָס טרינקט זיך איצט אין אַוונט-שפינוועבס פון אַלטן מאַרק, פון דעם פעדעמל איז געוואָרן אַ שטריקל, אַ גראָ און שניידיק צוקערשטריקל. דאָס שטריקל פאַרציט זיך און אין האַרצן ווערט ענג.

„וואָס איז די מעשה, שייקע, וואָס אַלע גליקן טרעפן זיך מיט דיר?“ „כאַ-כאַ-כאַ!“

באַסיע זאָגט אויך אַזוי!“

אַט דאָס איז דאָך די מעשה! מיט פיל פאַרגעניגן וואַלט ער זיך איצט געוואַלגערט אויפן טעפּעך, ביי באַסיען אין שמאַלן קאַבינעט און געפייפט אַ סערע-נאָדע און געקוקט אין די שטומע שוואַרצע אויגן צוויי, וואָס שטופן דיך אָפּ און האַלטן דיך צו מיט זייער מענטשלעכן טרויער און וויבערישן סוד. אָבער צו באַסיען קאָן מען נישט גיין, ווען עס ווילט זיך, נאָר ווען זי באַשטימט אַליין, און צו האַנקען איז דער וועג אַזאַ שווערער, אַזאַ ווייטער. גאַנצע פינף שטאַק אַרויפצוקלעטערן.

שייקע קוקט נאָך אַרויף מיט פאַרושמורעטע אייגעלעך און קראַצט זיך די טשוּפּרינע אין פּוילער פאַרלעגנהייט. ענדלעך זיפצט ער אָפּ גאָר גוטמוטיק: „זייט מיר געזונט, ווייבער, מיט אייערע חנדלעך און זיסקייטן. וואָס ווייטער פון אייך, אַלץ ליבער זענט איר מיר!...“

און פון גרויס ליבשאַפט צו האַנקען און צו באַסיען. פאַרנעמט ער זיך גאָר צו ישראלן, דערוויסן זיך וואָס מאַכט די קימפעטאַרין. ווען ער איז אַראָפּגעשטיגן פון די פינצטערע, שטיינערנע טרעפּ, וואָס פאַלן צו דער ווייסל, האָט זיך אים אויסגעוויזן, אַז באַסיע האָט פאַרבייגעשוועבט. ביים שיטערן שיין פון ווייסן גאָר-לאַמפּ האָט אַ שוועב געטאַן אַ פרויען-סילועט און פאַרשוונדן. אַ פאַר ליניעס פון געשטאַלט, דער לייכטער טראַט פון פּיסל האָבן דערמאַנט אָן באַסיען. אַ דין פעדעמל האָט זיך געצויגן פון זיין האַרץ אַהין, וווּ די פרוי איז פאַרשוונדן אין דער פינצטער. אָבער ווי קומט באַסיע אין דעם דאָזיקן לאַבירינט פון אַלט-וואַרשע? שייקע וויל נאָכגיין און באַטראַכט זיך: ער דאַרף דאָס נישט טאַן. אפשר וויל זי גאָר נישט, אַז אַ באַקאַנטער זאָל זי דאָ טרעפן? ער איז דאָך לעאַנס פריינד, אַזוי ווי אירער. עס פאַסט נישט ער זאָל נאָכקוקן אירע סודות. ער איז צופרידן, אַז ער ווייסט נישט פון זיי...

ביי דער שמאַלער קאַטאַקאַמבע, וואָס פירט צו דער קאַמונע, וואַרט אַ פאַעטאַן. אַ האַלב געסל האָט ער פאַרנומען און ס'איז שווער צו פאַרשטיין, ווי אַזוי האָט ער זיך אַריינבאַקומען אַהער אין לאַבירינט. אַ פאַעטאַן אין די געסלעך איז אַן אויסנאַם. אַוודאי געקומען צו פאַרן פון אַנשטאַלט די קימפעטאַרין מיטן צווילינג...

שייקע לויפט אַרויף אין דער הייך, פאַלט אַריין אין דער קאַמונע און פלאַצט

אויס, ווי אַ באַמבע:

— מזל-טוב!

האָט זיך דער עולם ביים טיש צעלאַכט און שייקע בלייבט פאַרחידושט. אויפן טיש — אַן אמתער מזל-טוב, וויין, פרוכט, לעקעכלעך. און אַלץ פון דער ברייטער האַנט. אַרום טיש — סאַמע מענער: ישראל, ביסטריצקי, פינעס דער ליטוואַק, דער צווייטער ליטוואַק און, אויבן-אָן — עפעס אַ פריזישער ייד אין אַ רוסיש העמדל און מיט אַ הערצל-באַרד; אַ פינצטערע באַרד מיט אַ ליכטיקן שטערן.

שייקע שטויסט זיך אָן, אַז דאָס איז דער באַרימטער בערל פּאָדלאַסקי, וואָס סיי אייגענע, סיי פּרעמדע רופן אים שוין: דער רייכער פעטער. ווי קומט ער אָבער אַהער?

שייקע האָט נישט געוווּסט, אַז בערלס וויזט אין דער קאַמונע האָט דעם היימישן עולם פאַרחידושט נישט ווייניקער ווי אים אַליין. ישראל האָט זיך געפילט באַזינדערס אומגליקלעך צוליב דעם גאַסטראָנאָמישן מאַגאַזין פון וויינען און גוטע זאַכן, וואָס פּאָדלאַסקי האָט אָנגעבראַכט מיט זיך.

אָבער דער רייכער פעטער האָט אַרויסגעוויזן זיין גוטברודערישקייט אויף זיין אייגענעם שטייגער.

— זייט נישט קיין שוטה. איך בעט אייך! איך בין געקומען אָפּגעבן מזל-טוב. ווי קומט מען עפעס מיט לידיקן? דאָס האָב איך דאָך דער ערשטער אייך אָנגעזאָגט, אַז איר זענט אַ טאַטע געוואָרן, אגב — פאַר איך שוין אַוועק. געקומען זיך געזעגענען.

אין אַ ווילע אַרום איז ער שוין דאָ געווען אַ היימישער. אויך שייקע האָט זיך דערפילט מיט אים היימיש גלייך נאָך דער ערשטער באַקאַנטשאַפט. ער האָט מיט פאַרגעניגן אַ פיר געטאָן מיט דער האַנט איבער פעטער בערלס ברייטן אַקסל און אָנגעטאַפט דעם שטייפן מוסקול, וואָס האָט קאַקעטיש אַרויס-געשפּאַרט דורך דעם דינעם ברייטן אַרבל.

— אַ סיביריאַק! אַן אמתער סיביריאַק!
פּאָדלאַסקין האָט דער קאַמפּלימענט הנאה געטאָן.
ער האָט אָנגעקניפט דעם שמועס, וואָס שייקע האָט געהאַט צעשטערט מיט זיין קומען.

— יא, קינדערלעך, איך בין נישט קיין טעאָרעטיקער. כ'האָב דורכגעמאַכט אַ שווערן חדר, נאָך פאַר סיביר. אַנטלאַפן פון אַ רייכן טאַטן, געווען אַ סטאַליער, אַ שלאַסער, אַ טרעגער, אַ משורר ביי אַ חזן; אין די זאַלצגרובן געאַרבעט, גוטע לערער געהאַט — נאַראַדאָוואַלצעס איצט...
ישראל האָט זיך שוין געפילט מיט אים גענוג היימיש, כדי אים איבערצושלאַגן.

— איצט זענט איר, חבר, א רעוואלוציאנער אין די מאיאנטקעס און א טריי-קאטאזש-פאבריקאנט אין ווארשע.

— האָט איר טאָקע נישט געטראָפֿן — האָט זיך פּאָדלאַסקי צעשמייכלט — זאָל מיין פלימעניק אָשר אַליין בויען פּאָבריקן. פאַר מיר איז דאָס אַ פּוילער ענין. איך פאַר אַוועק.

— טאָקע ? — האָט זיך ישראל דערפרייט — כ'האַב אים געזאָגט, דעם חבר-באַלעבאָס, כ'האַב אים געזאָגט, אַז גיכער וועל איך שוין ווערן אַ שותף מיטן פעטער בערל איידער ער.

— ס'קאָן גריילעך געמאַלט זיין — האָט פּאָדלאַסקי ווייטער געשמייכלט. ער האָט געשמייכלט מאַדנע געלאַסן, צוריקגעהאַלטן, ווי ער וואָלט זיך נישט פאַרגינען קיין פולן געלעכטער.

— כ'האַב איך דאָך געזאָגט, חבר ישראל ! קומט אַראָפּ צו מיר אין מאיאַנטעק, וועט איר זען, אַז מען קאָן מאַכן אַ רעוואַלוציע מיט געלט. איר וועט ווערן אַ שותף. קומט אַלע, ווער עס וויל נאָר ! — האָט ער זיך געווענדט צו די איבעריקע. — אָבער פּוילע זאָלן זיצן אין דער היים. און קיין טעאַרעטיקער באַדאַרף איך אויך נישט.

— אַט דאָס געפעלט מיר ! אידעאָליזם און אַליינהערשאַפט !

דאָס איז געווען די איינציקע באַמערקונג וואָס דער שווייגנדיקער ביסטריצקי האָט געמאַכט ביים טיש. און עס האָט זיך געקאָנט דאַכטן — ער איראַגניזירט. אָבער זיין ברייט מויל האָט נישט געוואָלט שמייכלען היינט. ביסטריצקי איז געווען שלעכט געשטימט און אויפגערעגט. ער האָט זיך געצוונגען צו זיצן ביים טיש און צו שווייגן. און אַפילו אויף זיין איינציקער באַמערקונג האָט אים באַנג געטאָן. ער האָט פאַרפרעסט די ברייטע ליפן און צונויפגעפלאַכטן די הענט אַרום די קני.

פּאָדלאַסקי האָט אים אַנגעקוקט מיט זיין געלאַסטענעם האַלבן שמייכל.

— חבר... ביסטריצקי ! איר וואָלט אויך געהערשט, ווען איר האָט די געלעגנהייט.

— איך ? איך ווייס נישט...

זיי האָבן זיך ביידע אַנגעקוקט. צוויי פרעמדע מענטשן, ביי זייער ערשטער און אפשר איינציקער באַגעגעניש. זיי האָבן זיך אַנגעקוקט מיט קעגנזייטיקן אומחן.

— אָבער ווי פאַרגינט זיך דאָס אַ ייד צו האָבן אַזעלכע מוסקולן ? — האָט שייקע נישט געקאָנט ביישטיין זיין אַנטציקונג.

— איר האָט אפשר אַ קופּערנעם צענער ? — האָט פּאָדלאַסקי געפרעגט.

אַ צענער האָט זיך געפונען.

דער רייכער פעטער האָט געשעפטלעך און ערנסט גענומען די מטבע און מיט אַ קליינער אַנשטרענגונג זי צעבויגן, כמעט איינגעקנייטשט אויף העלפט. — איר קאַנט אויסגלייכן — האָט ער צוגעוואָרפן דעם פאַרקריפלטן צענער צו ביסטריצקין.

יענער האָט זיך אויפגעוויבן, אַ שמייכל געטאָן און איז אַוועק פון טיש. אויך פעטער בערל האָט זיך אויפגעוויבן.

— נו, חבר ישראל, מירן זיך געזעגענען. איך דאַרף שוין פאַרן. לאַזט גריסן אייער פרוי און האָט נחת פון אייער צווילינג. באַזונדערס לאַזט גריסן די קליינע דאַרעטשקע. זאָגט איר, אַז איך האָב געוואָלט זי זען און זיך נישט דערוואַרט. פאַדלאַסקי האָט אַ וויילע נאָכגעדענקט.

— מאַדנע. כ'האַב געזען דאָס פרייליך אין מאָל, גערעדט מיט איר געציילטע ווערטער — דאָן אין „סאַוואַי“, בעת זי איז געקומען צו לויפן נאָך אייך. און מיר דאַכט זיך, אַז מיר קענען זיך שוין פון לאַנג, אַלטע חברים.

פאַדלאַסקי האָט זיך געזענגט און ישראל האָט אים באַגלייט ביז צו דער טיר. ווייטער, פון טרעפ אַראָפּ, האָט זיך דער רייכער פעטער נישט געלאָזט באַגלייטן.

ישראל איז געשטאַנען אין דער אָפּענער טיר און זיך צוגעהערט, ווי דער גאַסט גייט אַראָפּ פון די שטיגן. ער האָט געפילט אַ דערלייכטערונג. פונקט האָט אים אַנגעטראָגן אַהער, דעם רייכן פעטער, ווען אין דער היים איז קיין פרוי נישט געווען, וועלכע זאָל קאָנען ווי געהעריק דעם גאַסט אויפנעמען. פייגע-פעסיע און דאַרעטשקע זענען ביי דער קימפעטאַרין אין אַנשטאַלט. באַלד דאַרפן זיי קומען צו פאַרן מיט דינהן און מיט די קינדער. סלאָווע איז אויך דאַרטן. זיי וועלן זיך אַריינרייסן מיט זייער ווייבערישן טומל און מיט דער קוויטשעריי פון די פיצלעך קינדער. גוט וואָס דער גאַסט איז אַוועק באַצייטנס.

אַבער אַט דערלאַנגט צו ישראלן בערל פאַדלאַסקי האַרטלעכע שטים פון אונטן, פון די שטיגן. אים ענטפערט אַפּ דאַרעטשקעס לויטערער געלעכטער, זיי האָבן זיך גערטראָפן אין דער קאַטאַקאַמבע.

אין אַ פאַר מינוט אַרום איז שוין דאַרעטשקע אויבן, אַ צעפלאַמטע.

— אוי, אַ קאַמיקער דיין פריצישער חבר, ישראל! נישט אַנדערש געוואָלט זיך מיט מיר געזעגענען, אַז איך זאָל אים אַ קוש טאָן. בררר! ס'אַ שטעכיקע באַרד ער האָט!

— וווּ איז דינה? די מאַמע?

— זיי פאַרן. זיי פאַרן שוין. דאָס בין איך געקומען צו לויפן צוגרייטן דאָס בעט, איבערציען די ציכלעך.

זי האָט אַראָפּגעריסן דאָס היטעלע פון איר הויכן שטערן און עס אַ שלידער געטאָן אויף הפקר.

זי איז אַריינגעלאָפּן ברענגען אין אַרדענונג דער שוועסטערס צימער און פאַר איין וועג געכאַפּט אַ קוק צו ביסטריצקין.
איז זי געבליבן שטיין פאַר דער טיר.

ביסטריצקי האָט געפאַקט און געבונדן אין שטריק זיינע ביכער — זיין איינ-ציקע באַלעבאַטישקייט.

— וואָס... וואָס טוסטו, טאַדעק?

האָט ער פאַרשאַרט די האָר פון שטערן און שווער אָפּגעאַטעמט.

— זעסט דאָך. איך פאַק זיך.

— טאַדעק!

— אַבער זיי דאָך נישט קיין קינד, דאַרעטשקע. איך מוז דאָך אַנטלויפן פון דאַנען. אַן ענגשאַפּט... די שוועסטער מוז האָבן דאָס צימער... און די פּיצלעך קינדער... ווער וועט קאַנען אויסשטיין זייער געשריי? ווער וועט עס קאַנען לערנען זיך ווייטער?

אַלץ. וואָס ביסטריצקי האָט גערעדט איז געווען זייער לאַגיש און אַפעלירט צום גלייכן פאַרשטאַנד. אַבער פון אַ הויכן באַרג אַז עס פליען שטיינער, פליען זיי אויך מיט אַ באַשטימטער לאַגיק. און וויי איז צו דעם, וואָס שטייט אונטערן באַרג. דאַרעטשקע איז איצט געשטאַנען אונטערן באַרג און אויף איר זענען געפּלויגן די לאַגישע שטיינער.

— הייסט עס... אַ סוף?

— וווּ אַ סוף? וואָס אַ סוף? קינד איינע!

— האָסט מיר גאַרנישט געזאַגט, גאַרנישט דערציילט...

— אַז ערשט היינט האָב איך געקריגן אַ צימערל...

אין עס צימער האָט זיך אויפּגעהויבן אַ טומל. ער איז אַנגעפּילט געוואָרן מיט ווייבערישע שטימען. די ערשטע איז אַריין סלאָווע, מיט אַ קינד אין אַ קישעלע, מיט לויכטנדיקע אויגן.

— מיר זענען געקומען, חברים! גיט אונדז אַפּ מזל-טוב!

נאָך איר, מיטן צווייטן קינד, איז אַריין פּייגע-פּעסיע, מיטן שייטל אויף אַ זייט, גאַר אַ יונגע, אַ צעפּלאַמטע.

— דאַרעטשקע, דאַרע! האָסט צוגעקליבן? צו רעכט געמאַכט דאָס בעט? ישראל, וואָס איז אַראָפּגעלאָפּן אונטן, ווען ער האָט דערהערט זיי צופאַרן, האָט

אַריינגעפירט דינהן אונטערן אַרעם. זי איז נאָך געווען זייער שוואַך. זי איז קוים
געגאַנגען.

און אַז דאַרעטשקע איז אַרויס פון ביסטריצקין, פאַרטויבט פון איר אייגן
אומגליק, האָט סלאָווע שוין באַוויזן דאָס קינד אין קישעלע אַוועקצולייגן אויפן
בעט און אין איבערפלוס פון גליקלעכקייט איז זי איר אויפן האַלדו געפאַלן.

— דאַרעטשקע! מזל-טוב דיר! ביסט דאָך שוין מיט מזל אַ מומע!

שייקע האָט זיך צעלאַכט צו דאַרעטשקען:

— אַזאַ פיטשינקע און שוין אַ מומע!

צווייטער טייל

שְׁדִים־טֹאֲנֶן

א יום־טוב אזא

אויף דער קראָקאווער פּאַרשטאַט, פון ביידע זייטן „זיאָוד“, האָט זיך פּאַרזאַמלט אַן עולם צו זען און צו באַגריסן די אויטאָמאָבילן מיט פּאַרווונדעטע, וואָס מען האָט געפירט דירעקט פון שלאַכטפעלד אין שטאָט אַרײַן. יעדע וויילע פלעגט קומען צו פליען פון דער בריק אַ פרישער אויטאָמאָביל מיט קלאָרע ליילעכער פּאַרבעט, מיט נאַקעטע הענט און פיס אין פּאַרבלוטיקטע באַנדאַזשן. דאָס „טעאַטער פון קריגסהאַנדלונגען“ האָט זיך צוגערוקט נאָענט צו וואַרשע און איצט האָט מען געפירט די אַקטיאָרן פון דער שפּיל — די העלדן.

אַבער די פּנימער פון די פּאַרווונדעטע העלדן האָט מען כמעט נישט אַרויסגעזען. פּאַרשטעלט האָבן זיי יונגע־לייט מיט פּריילינס, מיט בענדער פון רויטן קרייץ אויף די אַרעמס — באַרעמהאַרציקע שוועסטער און ברידער, וואָס זענען מיטגעפּאַרן מיט די אויטאָמאָבילן, פון פּאַרנט, פון הינטן, אויף די טרעפלעך. און זיי, די ברידער און שוועסטער, האָבן דאָס אַראַפּגעקוקט פון זייערע פלעצער מיט פּלאַם־און־פּאַראַכטונג פון אמתע העלדן.

און בעת דער עולם צושויער האָט באַגריסט די פּאַרווונדעטע מיט געמאַכטער אַדער אמתער התפעלות, האָט אומאויפהערלעך געברומט אין דער ווייט די שווערע אַרטילעריע, ווי פּאַרטויבט פון שווערע דיקע פּאַרהאַנגען. און אַט רייסט זיך דורך דורכן טויבן פּאַרהאַנג דער ציניש־נאַקעטער קנאַלן פון קאַרטעטש. יעדער איינער קוקט זיך אום, צי די מלחמה איז נישט הינטער זיינע פלייצעס.

און איבער דעם ברומען און קנאַלן און איבער די אויסגעשרייען פון המון שטייגט אויף אַ טיפּער, פלושענער אַקאַרד, פילט אַן הימל און ערד, דרינגט אַרײַן אין אַלע אויערן. איבער דער וועלט האָט זיך צעשפּילט אַן אַרגל. ער קאַן אַבער נישט אַרויסקריכן פון די ערשטע פעכיקע טענער. דאָס איז הויך איבער די וואַלקנס געגאַנגען אויף וואַרשע אַ צעפעלין און שטאַלץ געטראַגן קעגן דער זון זיין באַלויכטענע רונדע ברוסט פון אַ פעטער גאַנדז.

קליינע רויכלעך ווערן געבוירן און צעשוומען אין די צענדליקער אויף
ביידע זייטן הימלוועג פון דעם גייענדיקן צעפעלין. דאס יאגט אים נאך די
רוסישע קארטעטש און טרעפט נישט.

ערגעץ ווו אויף דער גאס קנאלן די פאלנדיקע קוילן אן ברוק, ווי א שפיל
אין ניס. און ווי א ריזיקע ניימאשין שטעפט ערגעץ א קוילן-ווארפער.

דער עולם אויף דער גאס פארמערט זיך. דער עולם ווייסט נישט פון קיין
שרעק. דער אויטאריטעט פון פאליציי איז געפאלן. אט שטייט ער, דער פאליציי-
מאן, אין ווייסע הענטשקעס, אליין צווישן עולם. א מענטש א פארחדושטער,
ווי אלע ארום אים. שטייט אויף איין פאר פיס, מאכט מיט איין פאר הענט, גאפט
מיט איין פאר אויגן אויפן צעפעלין אין דער הויך. פון וואנען האט זיך פריער
גענומען די מורא פאר דעם דאזיקן פשוטן שטערבלעכן אין ווייסע הענטשקעס?
ניין, דער עולם ווייסט נישט פון קיין שרעק.

א קנאל און נאך א קנאל. שוין נישט קיין וואלקן-דונער, נישט קיין הארמאטן-
שאס. עפעס א נייעס. ווי די שטאט ווארשע וואלט איין מאל נאכן צווייטן באקומען
מיט א מעשענער פויסט אין די ציין אריין, ווייסט מען נישט וואס האט אזוי
פארקלונגען, צי דער מענטש, צי די ציין. די שטאט ווארשע האט זיך א וואקל
געטאן. דאס פאלן באמבעס פון צעפעלין, דאס ווערן מענטשן געהרגעט. און
דער עולם גאפט. גאפט און שווייגט. מענטשן פאלן אין מיטן געלאף און בלייבן
ליגן. אז זיי איז ליב — איז דעם עולם ניחא. ס'איז א יום-טוב אזא, ווען די
שרעק איז געשטארבן. ווען מענטשן מיט אפגעריסענע קעפ טאנצן פראנק און
פריי אין דער גאס ארום.

*

און אויב נישט איך פאר זיך — טא ווער זשע? און אויב נישט איצט — טא
ווען זשע? די שטאט לעבט מיט א דאפלטן דופק, ווי באקומען אריינגעשפריצט
קאמפער. די שטאט איז פול מיט שפע און לייכטע מלחמה-פארדינסטלעך. זיי
נאך נישט פויל!

ריזיקע פורן מיט מיליטערישע באשטעלונגען שפארן זיך קוים פון די
טויערן ארויס אויף גענשע, אויף פראנצישקאנער. גרויסע שווערע פערד
ברעכן דעם ברוק מיט די פאדקאוועס, בארירן דעם ברוק מיט די גזשוועס,
צו רירן פון ארט די איבערגעלאדענע צווייטשטאקיקע וועגענער. און פארווילדעטע
שמייסערס מיט בלוי-רויטע פנימער, צו קיין יידן נישט ענלעך, צו קיין מענטשן

נישט ענלעך, טרייבן אָן די פּערד מיט נישט־מענטשלעכע הייזעריקע קולות. און די אָדערן — ווי בלויע שטריק. און די שטריק אַרום גאַרטל ווי אַרויסגעקראַכענע קישקעס. אַ צעיושעטע אַנשטרענגונג פון חיהשן ווילן ביי זיי. נישט פון אַ ווילן — פון אַ מוז.

לויפן לייכטע סוחרים אויף געיעג. אויף דראַזשקעס, אויף אויטאָס. אַהאַ, מען פירט שוין פאַרווונדעטע! עמעצן האָט דאָך אַפּגעגאַלטן צוצושטעלן לייזונג פאַר די לאַזאַרעטן! אַזאַ מענגע לייזונג! וווּ נעמט מען דאָס שטיקעלע מזל! עס ליגט דאָך ביי דער האַנט ערגעץ. געלט וואַלגערט זיך אין דער בלאַטע. מען דאַרף נאָר קאַנען אויפהייבן. אַבער ווי אַזוי? די סוחרישע מעטאָדן פון דער רויקער צייט זענען אַפּגעשפּילט. ערלעכקייט — בטלנות. פאַר אַ שווינדל קאָן מען מאַכן מיט אַ קאַפּ קירצער. זיי ערלעך און שווינדל גלייכצייטיק! צו דעם באַדאַרף מען דאָך טאַלאַנט, טאַלאַנט פון אַ מלחמה־ספּעקולאַנט, אַ ברכה פאַר געצייילטע. זיי זענען איבער דער נאַכט אויסגעוואַקסן. נעכטן האָט מען זיי נישט געקענט. היינט — בוקט מען זיך פאַר זיי, פאַר די נייע. סוחרישע מלחמה־טאַלאַנטן.

היינט דאַרף מען זיין אַ ביסטריצקי. ווער איז ביסטריצקי? נו, ווער קען אים דען נישט? אַט דער, וואָס איז אויסגעבונדן מיט אַלע אינטענדאַנט־אַפּיצירן, וואָס ווייסט אַלע גענג און הינטערגענג, וואָס האַלט אין זיינע הענט די שליסלען פון די צענדליקער פאַדריאָדן. אַ פשוטער ליטוואַק, זאָגט מען. ווער זאָגט עס אַזוי? ביסטריצקי איז קודם אַ קאַפּמענטש. און דאָן אַ געבילדעטער מאַן. אַליין אַ דאַקטער. און זיין טאַטע איז געווען, זאָגט מען גאַר, אַ מיליטערישער דאַקטער, אַ פּולקאַוויק, דעריבער האָט ער אַזאַ גרויסע פּראַטעקציע.

ווי די מעשה זאָל נישט זיין, אַבער איינס ווייסט מען זיכער: ביסטריצקי האָט אַנגעהויבן דרייען זיינע געשעפטן אָן אַ פּרוטה אײגן געלט. געלט דאַרף מען דען? אַ מענטש דאַרף מען זיין. געלט אין וואַרשע וואַלגערט זיך אין בלאַטע. מיט געלט בעט מען זיך ביי אים, מען שלאָגט אים אָפּ די שוועלן. וואַלט ער נאָר וועלן נעמען אַזוי פּיל! איז ער אַבער אַ גרויסער מפּונק, ביסטריצקי. דאָ געפעלט אים נישט דער שותף, דאָ שמעקט אים נישט דאָס געשעפט. און אַז ער וויל, לאַזט ער זיך גאַר נישט כאַפּן. נישט אין דער היים, נישט אין קאַנטאַר, נישט אין „סאַוואַזײ“, וווּ ער טרינקט מיט די אַפּיצירן. וואַרשע איז אַ ים. און איבער דעם דאַזיקן ים שמײען אַרום יידן אויף דראַזשקעס. יידן פאַרסאַפּעטע. מיט פּולע פאַרטפּעלן קנאַקעדיקע פינפהונדערטער. דאָס יאָגט מען זיך נאָך ביסטריצקין מיט אַ גאַלדענער נעץ.

עס זענען שוין אַפּילו אַריין אין חשיבות יענע יידן, וואָס מען זאָגט וועגן

זיי, אז זיי ווייסן ווו מען קאן ביסטריצקין אויסגעפינען, אז זיי קאנען האבן צו אים א שטיקל צוטריט.

צו פאדלאסקין אין טריקאטאזש-פאבריק, ווו מען ארבעט איצט הענטשקעס און סוועטערס פאר דער ארמיי, לאזט זיך אריין א האלבער מנין בכבודיקע יידן. דער פאבריקאנט איז נישטא אין קאנטאר. מען בעט זיי צווארטן. אבער זיי דארפן נישט דעם פאבריקאנט, זיי שפארן אין צווייטן צימער, פון צווייטן אין דריטן. ביז זיי געפינען ישראל דעם צושניידער.

— צו אייך דארפן מיר טאקע, פאניע-לעבן!

— צו מיר? — ישראל האט קיין מאל נישט געהאט צו טאן מיט אזעלכע יידן.

— צו אייך, פאניע-לעבן, צו אייך.

יידן מאכן עס בקיצור. נישטא קיין צייט. יידן לייגן זיך צוזאמען צו פופצי-קער — צוויי הונדערט מיט פופציק קארבן, קנאקעדיקע, נייע מלחמה-באנקאטן. עס טרעט ארויס זייער ראש המדברים.

— אויף אייך זאגט מען, פאניע-לעבן, אז איר זענט א שטיקל קרוב מיט ביסטריצקין, פאניע לעבן, כאטש צוריק געשמועסט, לייגט זיך נישט אויפן שכל. ווארן וואס וואלט איר דען געשטאנען און געארבעט, איר זאלט זיך זינס א קרוב?

ישראלן ווערט הייס אין די ביינער. ער מאכט מיט דער שער, ווי א פריזירער צווישן איין הארשניט און א צווייטן. ער באמיט זיך צו רעדן קאלט. — יא, ליבע יידן, ביסטריצקי איז טאקע מיינער א קרוב. אבער ווייסט איר וואס איך וועל אייך זאגן? גייט און צעברעכט הענט און פיס! בלוטזויגערס! ארויס, ווארן איך ווארף אייך די שער אין קאפ! ישראל האט געענדיקט מיט א קוויטש, ווי א כעסדיקע יידענע. די סוחרים האבן זיך ארויסגעשארט און זיך געיישובט הינטער דער טיר, צו פרווון דאס מזל נאך א מאל, מוסיף זיין א הונדערטער.

און ביי ישראלן האבן זיך הענט און פיס געטרייסלט פאר אויפרעגונג. אט דער ביסטריצקי, וואס האט א תל געמאכט פון דער קליינער דארעטשקען, אין א קרענק זי אריינגעטריבן און אוועקגעווארפן, אט דער ביסטריצקי, וואס האט פארביטן זיינע ביכער און אנארכיסטישע טעאריעס אויף דער געמיינער מלחמה-ספעקולאציע — ער איז אין ישראלס אויגן געווען דער סימבאל פון מלחמה און פון אל דאס בייז אויף דער וועלט. ביסטריצקי — דאס איז דער צעיושעטער קאפיטאל, וואס ווייסט נישט פון קיין הייליקייטן, וואס טאנצט איבער ברידער-קברים, וואס האט אים, ישראלן, אנגעשטעלט צושניידן מלחמה-סוועטערס.

ער, ישראל, וויל דאָך נישט צוהעלפן צו דער מלחמה. און ער העלפט. ער מאַכט סוועטערס פאַר דער אַרמיי. מיט פיר יאָר צוריק האָט ישראל זיך באַפרייט פון מיליטער־דינסט צוליב דעם, ווייל עס האָבן אים געפעלט די פּאָדערשטע ציין אין מויל. ערשט שפעטער האָט ער זיך אַריינגעשטעלט גאַלדענע. ביים אויסבראָך פון דער מלחמה איז ער געווען זיכער, אַז ער וועט צו איר קיין האַנט נישט צולייגן. האָט אָבער ביסטריצקי אַנדערש באַשטימט: ישראל מוז מאַכן סוועטערס פאַר די זעלבער...

און וואָס זאָלן שוין זאָגן יענע אַרבעטער, וואָס מוזן מאַכן גראַנאַטן, וואָס מוזן מאַכן דום־דום־קוילן?

אַ מאָל האָט דאָך ישראל געגלייבט אין אַ סאַציאַלער רעוואָלוציע. אַ מאָל? ווי לאַנג איז דאָס געווען? אין אַ רויקער צייט האָט מען געקאַנט וועבן חלומות. איצט איז דער גלויבן אַוועק מיטן רויך. איצט האָט ישראל געזען, ווי מעכאַניש און פאַרהיפּנאַטזירט, רייענווייז, פאַלקנווייז, מיט אַפּענע פּאַנען, ביים מעשענעם ברום פון אַרקעסטער — גייען מענטשן צום טויט. איז אויף דעם אַרט פון אַמאָל־ליקן גלויבן אין דער סאַציאַלער רעוואָלוציע אויסגעוואַקסן אַ וויסטעניש פון פאַרצווייפלונג. אין פּראַטעסט האָט ער דאָך געגלייבט.

ווען אַ טייל באַוווסטזיניקע אַרבעטער — האָט ער געטראַכט — זאָלן זיך צוזאַמענעמען און אַרויס קעגן די אַנגעלאָדענע קוילנוואַרפּערס: שיסט אין אונדז! מיר ווילן נישט קיין מלחמה! נו, וואָלט מען זיי צעשאַסן. זיי וואָלטן אָבער געווען אין אַרדענונג, די אַרבעטער, זיי וואָלטן געהאַט אַפּגעטאַן זייערס. איצט... מאַכן זיי סוועטערס און דום־דום־קוילן.

ער איז געווען פאַרביטערט, ישראל, און איבערגעמאַטערט פון דער אַנגע־שטרענגטער אַרבעט. אין שטוב איז געוואַקסן די נויט. ס'איז שווער געווען אַנצו־יאַגן די הוצאה. דינה האָט צוגעקערענקט. די קינדער זענען אויך נישט קיין איבע־ריקע גיבורים.

ישראל איז איין מענטשן מקנא געווען. פינעסן דעם ליטוואַק. יענער, אַן עלטערער בחור, אַ פרייער מענטש, האָט פון אַנהייב אַן געהאַט דעם מוט זיך צו שטעלן אין דער פּאַזע פון פּראַטעסט.

ווען פינעס האָט געבראַכט דעם ערשטן לייכט פאַרדינטן הונדערטער פון מלחמה־מעקלעריי, האָט ער אים אַרויסגעצויגן פון קעשענע מיט צוויי פינגער און געהאַלטן פון דער ווייט, ווי אַ שרץ.

— פייגע־פעסיע! — האָט ער געזאָגט — לאַמיר מאַכן אַ חשבון, וואָס קומט אייך. דאָס איז מיין לעצט געלט. מער וועל איך שוין נישט האָבן.

און ער האט אמת געזאגט. מער האט ער שוין קיין געלט נישט פארדינט. ער האט זיך אפגעטרייסלט פון מלחמה-מעקלעריי.
— שלאגט אייך, קינדערלעך, איך וועל צו דעם ענין קיין האנט נישט צולייגן.

און עס האט זיך אנגעהויבן פאר פינעסן א צייט פון נסיונות. ער איז אנגעקור-
מען אין א הענטשקע-פאבריק און זיך אפגעטרייסלט. ער האט איינגעפונען, אז
אויך דא העלפט ער מיט צו דער מלחמה.

און ער איז אין גאנצן פארשווינדן פון דער קאמונע. ישראל האט אים געפונען
אין א קליין בית-המדרש אויף נאלעווקעס. פינעס איז געשטאנען מיט זיין
גרינעם קאפעליוש איבער די אויערן און זיך געשאקלט איבער דער גמרא.
— איך זאל אפילו וויסן, אז איך וועל אויסגיין פון הונגער — האט ער
געזאגט, — צו דער מלחמה וועל איך מיין האנט נישט צולייגן.

— אבער ווו שלאפסטו? ווו עסטו?

— גוטע מענטשן פארלאזן נישט.

יא, באלעבאטים האבן געווארפן אן אויג אויפן ליטוואק, אים אויסגעהאלטן
מיט „טעג“. איז ער אבער אין א וואך ארום געקומען, ווי אן אפגעברייטער. ער
האט זיך געכאפט, אז דאס עסט ער „טעג“ ביי מלחמה-ספעקולאנטן.
זיין מנוחה האט ער איצט געפונען אין א בעקעריי. הענט זענען אומעטום
נייטיק, און ברויט איז א נייטראלע זאך. אלע דארפן ברויט.

ישראל האט אפילו געוואלט אונטערזעגן דעם צווייג, אויף וועלכן דער
ליטוואק האט זיך ארויפגעכאפט, געוואלט אים דערקלערן, אז דאס פארבייט ער
אייגנטלעך אן ארבעטער, וואס איז אוועק אין שלאכט, און אפילו דורך דעם העלפט
ער צו דער מלחמה. ישראל האט אים אבער צו רו געלאזט. צו פיל נאיווער
ערנסט האט ארויסגעקוקט פון פינעסעס קעלבערנע אויגן, אז מען זאל זיך קאנען
דערלויבן אויף אזא שפאס מיט אים.

ענדלעך איז פינעס געווארן אויפגעריכט. אין ווארשע האט א שפאר געטאן
דער גרויסער שטראם היימלאזע. גוטע מענטשן האבן איינגעארדנט קיכן פאר
זיי. א קלוגע האנט האט דערטאפט פינעסן, אים ארויסגעשלעפט פון דער בעקעריי
און אנגעשטעלט פאר א משגיח איבער אזא קיך. דער ליטוואק האט געפונען
זיין ריכטיקן פלאץ.

אהיים פלעגט ער איצט קומען ביי דער נאכט, א פארהארעוועטער, אן אויס-
געשמירטער אין מעל און אין קרייטעכצער. ער פלעגט אנדערפאלן ווי א סנאפ,
כדי מיטן פרימארגן ווידער צו לויפן אין קיך אריין.

ער האָט זיך אָבער נישט באַקלאַגט אויף זיין אַרבעט, כאַטש פון טאַג צו טאַג האָט ער אויסגעזען ווילדער, באַוואַקסענער. ער האָט אַפילו אויפגעהערט צו רעדן ווי אַ מענטש, נאָר געברומט, ווי אַ בער אין רציחה, און זיין בליק האָט פאַרלוירן די קעלבערנע ווייכקייט. ישראל האָט אים איין מאָל געזען אין זיין קיך ביי דער אַרבעט. ביי די לאַנגע, רויע טישן איז געווען אַן אַנגעלויף. ס'איז אַנגעגאַנגען אַ שלאַכט פאַר די ערטער. בערדיקע יידן, וויבער, קינדער, אַרומגעריסענע, פאַרווילדעטע, פאַרלוירן די בושה צוזאַמען מיט זייער היים, האָבן געליאַרעמט און געוואַלדעוועט, געקראַכן מיט די פויסטן, מיט די נעגל אין פנים אַריין. און העכער פאַר אַלעמען האָט געוואַלדעוועט פינעס אַליין. ער האָט געאַרבעט מיט די פויסטן אויף רעכטס און אויף לינקס. דאָס האָט ער געמאַכט אַרדענונג.

— זיצט, זאָג איך איך! זיצט אויף די ערטער! אַז נישט וועל איך איך...
 ר' ייד, אַרויס פון דאַנען, אַרויס! וואַרט אויף דער צווייטער פאַרטיע.
 — דו ליטוואַק איינער, וועסט מיך גיין וואַרפן? דיין טאַטע האָט מיין מיסט נישט פאַרמאַגט! איך וועל דיך...

— אַרויס!

עס איז אָבער דאָך שטילער געוואָרן. פינעס שלעפט קוישן ברויט. פינעס שרייט אין קיך אַריין.

באַרעמהאַרציקע פריילינס אין וויסע פאַרטעכער, פריילינס מיט רחמנות און עקל אויף זייערע פנימער טראַגן פונאַנדער שיסעלעך געקעכטס.

אַ שוואַרצע פאַטראַנעסע מיט אַ ליאַרניאַן ביי דער נאָז שרייט אויף פינעסן:
 — איר האַלט נישט קיין אַרדענונג! ס'איז שמוציק, ס'איז אַנגעשפיגן! פוי!
 און פינעס שרייט איר אין ליאַרניאַן אַריין:
 — האַלט ס'מויל!

און די צווייטע פאַרטיע צעשוּיבערטע קעפּ, וואָס שפאַרן אין דער אַפענער טיר און האַלטן זיך צוריק ביי דער שוועל ווי דורך אַ כישוף, שרייט צו פינעסן:
 — גנב! ליטוואַק! זויפסט אונדזער בלוט! לאַזט אונדז הונגערן!

און פינעס שרייט צו אַ פאַר בערדיקע גבאים:

— וואָס מישט איר זיך דאָ, וואָס מישט איר זיך? אין קיך אַריין גייט! זעט נאָר די גרויפן, זעט נאָר! טוכלע גרויפן. ווי פאַר הינט! מנדבים!

ישראל האָט זיך אַרויסגעריסן פון דער קיך, ווי פון אַ גיהנום, אַ פאַרטויב־טער, אַ באַרוישטער.

אויף דער גאַס האָט געשיינט די זון. אַן עשעלאַן דראַגנער האָט געהאַגלט אויף דעם ווייסן ברוק מיט פערדישע קאַפּיטעס. ווי צערייצטע בולדאַגן האָבן געבילט אין אויער אַריין עלאַגאַנטע אויטאָמאָבילן. און אַט גייט אַריבער די גאַס

אן אפיציר מיט א דאמע. ער איז א הויכער, זי — א קליינינקע, נישט קיין גלייכע פאר. און זיי גייען זייער אומבאהאלפן. ער איז א דראגונער, נישט געוויינט צו גיין צו פוס. מיט איין האנט האלט ער צו די לאנגע שווערד, זי זאל זיך אים נישט פלאנטערן, מיט דער אנדערער האנט האלט ער צארט געארעמט זיין קליין דאמעלע. די דאמעלע איז אויף דער צייט. ער פירט זי פארזיכטיק אריבער די גאס און קוקט מיט שרעק אין אלע זייטן, זי אפצוהיטן פון א ביז באגעגעניש.

ביסטריצקי

— אַט-אַט-אַ! אַט פאַרט ער!
 אַ כאַפּטע יידן אין קאַשקעטן און קאַפעליושן האָבן זיך אַ לאַז געטאַן פון
 טויער צו דער דראַזשקע און זי באַלאַגערט פון אַלע זייטן.
 — פּאַניע ביסטריצקי, צוויי ווערטער!
 — פּאַניע ביסטריצקי, מיר וואַרטן אויף אייך!
 — יידן! וואָס זענט איר באַפאַלן דעם הער ביסטריצקי, יידן! לאַזט מעך צו,
 מעך!
 און אַז ביסטריצקי האָט אויפגעהויבן זיין האַנט, זענען אַלע שטיל געוואָרן.
 ס'איז געווען נישט קיין פשוטע האַנט, נאָר אין אַ לייקענער הענטשקע און געהאַלטן
 האָט די האַנט אַ זילבערן בייטשל און געווען איז זי איינגעפאַסט אין אַ קלאַרן
 מאַנקעט מיט אַ גילדענער ספינקע.
 — יידן, דולט מיר נישט קיין קאַפּ און לויפט מיר נישט נאָך, ווער עס האָט
 צו מיר אַ געשעפט — זאָל זיך מטריח זיין אין קאַנטאַר אויף קרולעווסקע.
 — אַז מען קאַן אייך דאָרט נישט כאַפּן!
 — אַז מען קאַן זיך נישט דערשלאַגן!
 — אַז מען לאַזט גאַרנישט צו!
 ביסטריצקי האָט געשמייכלט מיט זיין ברייטן מויל, אַראַפּקוקנדיק צו דער
 בערדיקער, טומלדיקער חברה.
 — אין דער היים נעם איך נישט אָן. ביי מיר איז איצט מיטאַג. איר פאַרשטייט?
 — וועלן מיר וואַרטן.
 — ווי איר ווילט.
 ער איז אַראַפּ פון דער דראַזשקע און זיך דורכגעשלאַגן אַ וועג צו דער שווערער,
 דעמבענער טיר מיט דער מעשענער שמידעכץ. די טיר האָט זיך געעפנט, זיך
 צעשמייכלט פאַר ביסטריצקי מיט די ווייסע מאַרמאַרנע שטיגן און זיך
 צוגעמאַכט ביי די יידן פאַר דער נאַז.

די שטיגן זענען געווען פלאכע און ברייטע. אין זיין לייכטן ספארטאנצוג האט זיך ביסטריצקי געפילט אויף זיי גרינג ווי א פעדער. ער האט געשוועבט ארויף, פאכנדיק מיט זיין זילבערן ריטל. אבער אויפן צווייטן שטאק האט ער זיך געמוזט אפשטעלן.

— טאדעק! ווארט, טאדעק!

דאס האט אים געפעלט! אים האט דא אפגעווארט דארעטשקע מיט דעם היטעלע אין האנט, נישט קיין פארקעמטע, דוכט זיך, נישט קיין געוואשענע, א פארשטויבטע, א צעקנייטשטע — די אפגעלאזנקייט אליין איז פאר אים געשטאנען. און געשטאנען איז זי נעבן דער גיפסענער דיאנע, וואס האט באצירט די נישע אויף די מאַרמאָרנע שטיגן. די גיפסענע פיגור איז געווען גרעסער פאר דארעטשקע, האט מיט פאַראַכטונג זיך אפגעקערט פון דארעטשקע, ווי פון אן אלטער בעטלעריין. צוויי שעה איז זי געשטאנען ווי א בעטלעריין ביי דער נישע אויף די שטיגן און אפגעווארט ביסטריצקי. און אז זי האט אים דערזען, האט איר פאַרכאַפּט דער אַטעם און זי האט שוין נישט געהאַט וואָס צו זאָגן. זי האָט קוים געשמייכלט.

— טאדעק...

— נו?

— ניין, גאַרנישט, טאדעק. אַן סצענעס. געקומען דיך זען. איך פאַר... איך

פאַר אַוועק...

— הם...

— דאָס מעג איך דאָך... זען דיך. פרייע מענטשן... דו ביסט אַ פרייער מענטש,

טאדעק, גוט אַזוי.

דאָס זענען געווען ברעקלעך פון די רייד, וואָס זי האָט געהאַט צוגעגרייט, ווארטנדיק. די געדאַנקען אליין זענען געווען צעשאַסן, פרעמד, ווי אפגעשאַסענע הענט און פיס.

זי האט גובר געווען די ערשטע, הארטע טרערן און געשמייכלט. ביסטריצקי האט אפגעזיפצט.

— ווי דו זעסט אויס, דאַרע! זע דיין הילוך! ווי אפגעלאזט!..

— זאַרג נישט, טאדעקל, זאַרג נישט... ס'וועט איבערגיין. מען קומט זיך

צוזאַמען, מען גייט זיך פונאַנדער. מענטשן זענען... ווי די פליגן. ס'וועט איבערגיין. איך אַרבעט שוין אין אַ קינדערהיים.

פריער אַ רגע האט זי געזאָגט, אַז זי פאַרט אַוועק, איצט — אַז זי אַרבעט, און לויט איר אויסזען און הילוך האט ביסטריצקי פאַרשטאַנען, אַז ביידע זאָכן זענען נישט אמת. גיכער שלעפט זי זיך אַרום איבער דער שטאַט און בלייבט ערגעץ וווּ נעכטיקן אויף פרעמדע שטיגן.

— איז ווי זשע, טאדעק? קיין מאָל זיך נישט זען? טאָקע קיין מאָל נישט?
— דאָרע, מיר מוזן זיך אויסהיילן איינע פון די אַנדערע.
— יא, זייער גלייך. זייער גלייך האָסטו געזאָגט. איך מוז זיך היילן, טאָדעק.
איך בין משוגע.
— דאָרע!
— נו, איז דאָס נישט קיין משוגעות, אַז איך קום צו דיר אויף די שטיגן?
זי קאָן נאָך אַנקומען, זי!
— דאָרע!
— נו, נו, איך גיי שוין. זיי געזונט. יא, וואָס האָב איך דיר געוואָלט זאָגן.
קיין ליגן נישט?.. גאַרנישט, זיי געזונט, טאָדעק!
זי האָט אַ כאַפּ געטאָן זיין האָנט אין דער הענטשקע, אַ קוש געטאָן און אַראַפּ-
געלאָפּן פון די שטיגן. ביסטריצקי האָט געמאַכט אַ פאַר טריט נאָך איר און זיך
אַפּגעשטעלט.
— בעסער אַזוי. זאָל שוין נעמען אַ סוף. וואָס וועט ער איר נאַכגיין? אַ פאַר-
גאַנגענע קרענק. אַ מאָל האָט ער ליב געהאַט דאָס דאָזיקע אַפּגעלאָזענע באַשעפּע-
ניש. זי איז דאָך אַלע מאָל געווען אַפּגעלאָזט. ווי האָט ער זי געקאַנט קושן? ווי
האַט ער געקאַנט זיין נאָענט צו איר? ביסטריצקי הייבט אָן איבלען ביי דעם
געדאַנק. עס איבלט אים אַבער נישט פון זיין פאַרגאַנגענער ליבע, אַ פאַרטריקנט
בלימל אין האַרצן. אַ חלום פון פאַרגאַנגענעם דופט.
ער איז האַסטיק אַרויף אַ שטאַק העכער, אַנגעקלונגען. געעפנט האָט אים אַ
באַיאָרנטע פרוי אין אַ וויסן טשיפיק. אַפּגענומען זיין הוט און רוט אין פאַרצימער
און זאַכלעך און פינקטלעך אים געמאַלדן פון אַ פאַרשריבן צעטעלע, ווער עס איז
געווען און ווער עס האָט צו אים געקלונגען. אַ פאַר נעמען האָט ער אַריינגעשריבן
אין נאַטיק.
— די פאַני איז אין דער היים?
— יא, מיין הער, די פאַני איז היינט נישט אַרויסגעגאַנגען. קאָן מען דער-
לאַנגען צום טיש?
— באַלד.
ער איז דורכגעגאַנגען דעם עסצימער, דעם קאַבינעט און שטיל זיך דערנעבן-
טערט צו דער אַפּענער טיר פון איר צימער.
זי איז געזעסן נעבן דער אַפּענער פּיאַנינע, מיטן רוקן צו דער קלאַוויאַטור און
זיך געשפּילט מיט אירע אייגענע פינגער, ווי אַ קינד. האָט ער זי אַ וויילע אַנגעקוקט
מיט אַ ברייט צעשמייכלט מויל, געוואָרן ערנסט און שטיל אַ הוסט געטאָן. זי האָט
אויפּגעהויבן דעם קאַפּ — באַסיע.

זי האט אים באטראכט מיט איר רויקן טונקעלן בליק, וואס האט געהאט די מאדנע אייגנשאפט צוצוציען און אפצושטויסן גלייכצייטיק, און אזוי לאנג ווי זי האט אים ערנסט באטראכט, איז ביסטריצקי געשטאנען, ווי צום אָרט צוגעשמידט. אָבער אירע אויגן האָבן אָנגעהויבן שמייכלען. דאָן איז ער צוגעגאָנגען, שוועבנדיק שטיל, ווי אַ לעמפּערט. העפלעך אַ קוש געטאָן איר בלאַסע האַנט און דורשטיק פאַרליבט צוגעפאַלן צו אירע פולע ליפּן. זי האָט אים אַ גלעט געטאָן איבערן קאַפּ און אָפּגעשטופּט פון זיך. און האַלטנדיק זיין קאַפּ ביי די האַר, האָט זי אים באַטראַכט פון דער ווייטן מיט פאַרווונדערונג, ווי זי וואַלט נישט פאַרשטיין וואָס, אייגנטלעך, פאַר אַ שייכות האָט צו איר אַט דער מאַדנער שטאַרקער קאַפּ מיטן קאַנטיקן שטערן און ברייטן מויל.

— איך זיין און טראַכט, ביסטריצקי, איך טראַכט און טראַכט... — זי האָט באַפרייט זיין קאַפּ פון געפאַנגענשאַפט.

— וועסט גאַרנישט איבערטראַכטן, באַסיע. דאָס לעבן איז צו קורץ.

— און געשעפטן — אזוי פיל.

— און עסן ווילט זיך, האַרציקע...

— וואַרט, זיין אַ וויילע. איך זע דיך אזוי זעלטן.

האַט ער זיך טאַקע אַוועקגעזעצט ביי אירע פיס און זיי אַרומגענומען — די צוויי שלאַנקע צווילינג־שוועסטער. און זי האָט אים ווידער אָנגעכאַפּט ביי די האַר, מיט אַ כאַפּ פון אַ רויבפויגל. און געווען איז זי אַזאַ שטילע דערביי, אַזאַ צאַרטע. — ביסטריצקי, ווער בין איך? איך וויל וויסן ווער איך בין. דיין ווייב?

— באַסיניו!!

— פאַרשטייסט? ס'איז מיר די שטוב אַ פרעמדע. איך אליין בין זיך פרעמד.

— דיין שטוב, באַסיניו. מעגסט אַלץ איבערדרייען און אַרויסוואַרפן וואָס דיר געפעלט נישט. נאָר מיד וואַרף נישט אַרויס.

און ער האָט זיך צוגעטוליעט צו אירע פיס. צווישן די ברעמען איז אים געלעגן אַ קנייטשל פון שווערן ערנסט.

— הם... מאַדנע. בין איך, הייסט עס: פרוי ביסטריצקי... גאָר...

זי האָט געוואַלט, ווייזט אויס, נאָך עפעס צוגעבן אָבער — פאַרשוויגן. ביס־טריצקי האָט שטאַרק געוואַלט צעשלאָגן אירע רעיונות. ער האָט עס אָבער נישט געטאָן. ביי זיי ביידן זענען געלעגן אויף דער שפיץ צונג די זעלביקע פאַר ווערטער: דאָס קינד.

און די ווערטער זענען אזוי פאַרבליבן דאָס מאַל נישט אַרויסגעבראַכט. ער איז אויפגעשטאַנען און זי געבעטן צום טיש. זי האָט געזאָגט: „באַלד“, און איז געבליבן זיצן.

איז ער אליין אַוועק צום טיש. ער האָט שוין געהאַלטן אין מיטן עסן, ווען באַסיע איז אַריין אין עסציימער. אירע צעפּ זענען איצט געווען פאַרלייגט אַרום קאַפּ אין שווערע רייפן און ס'איז געווען אַזוי נאַטירלעך, וואָס זי האָט ביי יעדער געלעגנהייט דעם קאַפּ אַראַפּגעבויגן. אַזעלכע שווערע רייפן!

זי האָט זיך נישט גלייך גענומען צום עסן. לאַנג באַטראַכט אַ זילבערנעם עס-לעפל, ווי אַ פּרעמדן זעלטענעם חפּץ. מיט דרײַ-אַרץ און אַ ביסל מיט מורא האָט זי געקוקט אויף דער באַיאַרנטער קעכין אין טשיפּיק, וואָס דערלאַנגט צום טיש אַזוי געניט — באַלעבאַטיש.

ווען די קעכין איז אַרויס:

— זעסטו, ביסטריצקי, אַלץ וואַלט גוט געווען, ווען נישט די געשעפטן דייען. זיי נעמען דיך אַוועק ביי מיר, נעמען זיי דאָך אַלץ אַוועק. איך האָב דאָך קיינעם נישט. איז אַפילו די היים נישט מיינע.

— ווידער דאָס אייגענע.

— ניין, ניין, זיי נישט ביזו, ביסטריצקי. איך בלייב מיט זיך אליין. פאַר-שטיסט? איך דאַרף נישט בלייבן מיט זיך אליין...

— אַבער די געשעפטן, מיין קינד, קאָן מען נישט אַפלייגן און מען דאַרף זיי נישט גרינגשעצן.

ער האָט זיך אַרומגעקוקט אויף די נייע סאַלידע מעבל פון עסציימער, אויף די פיינע טאַפעטן, אויף די פאַר בילדער. ער האָט זי ווי פאַרבעטן מיטן בליק מיטצומאַכן דעם זעלביקן שפּאַציר מיט די אויגן, כדי זי זאָל פאַרשטיין, אַז דאָס האָבן זיי בלויז צו פאַרדאַנקען די געשעפטן, וואָס זיי זענען ענדלעך צוזאַמען סאַליד איינגעאַרדנט.

— איך בין אַבער, באַסיע, נישט קיין געשפּטסמאַן, ווי דו מיינסט. די צייט איז אַזאַ, אַ געלעגנהייט-צייט. און איך בין אַ רענעסאַנס-נאַטור. איך קאָן אַלץ. איך קאָן אַפילו די צייט און די מענטשלעכע נאַרישקייט אויסנוצן. און איך האָב פון דעם הנאה. וואָס דען? נישט אויסנוצן די מענטשלעכע נאַרישקייט און זייער אומשולדיקן דראַנג צו פאַרניכטן איינע די אַנדערע?

ער האָט צוזאַמענגעדריקט די סערוועטקע און זי אַפּגעוואַרפן אין אַ זייט אויפן טיש.

— איך בין דורכגעאַנגען אַ גיהנום און געלעבט ערגער ווי אַ הונט, אַזוי לאַנג, ווי זיי זענען געווען ביים שכל און זיך פרידלעך געטיילט מיטן אַנגערויבטן פאַרמעג. איצט, ווען זיי טיילן זיך פּעטש — לאַמיר קודם אַוועקנעמען פון גרייטן טיש דאָס מייניקע. זיי רויק, באַסיע, דאָס געשעפט וועט מיך נישט אויפּעסן.

— אַבער מיך!..

האט ער זיך פארטראכט.

— יא, דאס איז נישט גוט, באסיע. מען דארף זען עפעס אן עצה.

און די עצה איז ווידער געלעגן ביי ביידן אויף דער צונג: דאס קינד. באסיע

דארף נעמען צו זיך דאס קינד, כדי צו געווינען איר גאנצקייט און גלייכגעוויכט.

ס'איז אבער געווען לייכטער צו טראכטן, ווי ארויסצורעדן. ווייל ביידע האבן

געוואוסט, אז פון רעדן ביז טאן איז א גרויסער מהלך. נישט זי איז געווען די איינ-

ציקע בעל-דעה אין דער אנגעלעגנהייט. און מיטן צווייטן צד, מיטן פאטער פון דעם

קינד, איז נישט לייכט דורכצוקומען. און פאר וואס זאל עפעס לעאן וועלן איר

טאן אזא געפעליקייט, ווי אפטרעטן דאס איינציקע קינד?

נאכן עסן איז באסיע אוועק צו זיך, מאכן איר טואלעט אויף ארויסצוגיין. זי

האט בכיוון אפגעלייגט דעם טואלעט-ענין אויף נאך מיטאג, כדי ווי עס איז

אנצופילן די לידיקע צייט.

און ביסטריצקי, פארבייגייענדיק די עלעגאנטע ביבליאטעק, האט געעפנט דאס

מאסיווע טירל און אראפגענומען א פראכטבאנד פון פאליצע. דאס איז געווען

מאליער אין אריגינאל.

איז ווידער געשטאנען פאר אים דארעטשקע, נישט דאס דערשלאגענע באשע-

פעניש, וואס ער האט היינט געטראפן אויף די שטיגן, נאר דארעטשקע פון אמאל,

מיט איר קלינגענדיקער אויסשפראך, מיט איר לויטערער שטים. זי האט אים

געלערנט פראנצייזיש.

באסיעס שטים איז א מאטע, ווי די אויגן אירע, קיין פראנצייזיש קען זי נישט.

ביסטריצקין האט צוליב אן אסאציאציע אפגעקלונגען די מארסעליעזע אין די

אויערן. ער האט זי אנגעהויבן אויסצופייפן. אבער כמעט גלייכצייטיק דערהערט ער,

צו זיין גרויסער פארוואנדערונג, די מארסעליעזע אין מעטאלענע טענער אויף דער

גאס. ער וויל נישט גלייבן זיינע אויערן. ווי איז דאס מעגלעך אזא צוזאמענערעף?

ער לויפט צו צום פענצטער, קוקט אראפ.

נו, געוויס, די מארסעליעזע. דאס גייט מיליטער מיט אפענע פענער צום

פראנט. דאס שפילט מען לכבוד דעם פראנצייזישן פארבינדעטן.

ב א ס י ע

ווען ביסטריצקי איז נאך מיטאָג אַוועק אין קאַנטאַר, האָט נאָך באַסיע געהאַלטן מיט איר טואַלעט ביים סאַמע אָנהייב. זי איז געווען אויסגעטאָן, נישט אָנגעטאָן. אין דעם עצם קולט פון טואַלעטן איז זי געווען ווייניקער אַריינגעטאָן, ווי אין דער פּראַבלעם צו פּטרן וואָס מער צייט. האָט זי לאַנגזאַם און אַפּאַטיש זיך געפּאַרעט צווישן די דריי שפּיגלען, באַלאַגערט פון אַלע זייטן מיט ווייבערישע קלייניקייטן. ביסטריצקי האָט פּאַרן אַוועקגיין אויסגענוצט איר לאַנגזאַמקייט און איז אויסגע-וואַקסן אין איר בודואַר אין דעם מאַמענט פון איר פּולער אומבאַהאַלפּנקייט, בעת זי איז געווען אויסגעטאָן. דאָס האָט נאָך פּאַרלענגערט די פּראַצעדור פון מאַכן טואַלעט. און איצט, נאָך זיין אַוועקגיין, האָט באַסיע געהאַלטן ביים סאַמע אָנהייב. זי האָט זיך געפּאַרעט אַ ביסל שנעלער ווי פּריער, ווייל פון ביסטריצקיס באַזוך אין בודואַר איז איר פּאַרבליבן אַ שנעלערער דופּק און ס'האַט הייסער געשלאָגן דאָס בלוט אין די שלייפּן. עס האָט זיך אַבער אויך אינטענסיווער באַוועגט דער געדאַנק: איז זי ביסטריצקיס ווייב? נו יאָ. אויף דעם געדאַנק האָט ברוטאַל עדות געזאָגט דאָס פּריש צעקנייטשטע בעטגעוואַנט פון הינטער דער טיר, וווּ זי וויל נישט אַריינקוקן. זי קען הייסן איבערשטעלן דאָס מעבל און טוישן די פּאַרהאַנגען, לויט איר אייגענעם געשמאַק. זי קען זיך שאַפּן מיט דער בכבודיקער קעכין אין טש'פּיק...

זי איז אַבער נישט פּרוי ביסטריצקי. זי איז באַסיע ברוינער. אַדער נאָר — באַסיע, אָן אַ ביינאַמען, אַ פּרייער מענטש, וואָס וויל זיך נישט בינדן. זי איז באַסיע. ער — ביסטריצקי. כל-זמן מען האָט זיך ליב — לעבט מען צוזאַמען. איז זי, הייסט עס, אַ פּרייער מענטש. גוט, פּרייע מענטשן האָבן גלייכע רעכט און גלייכע פּליכטן. און זי — אַט האָט זי אַ פּולן רידיקול מיט גיינקע מלחמה-באַנקנאַטן, טאַשנגעלט פּאַר אירע ווייבערשע קלייניקייטן. עס באַטרעפט פּיל מער, ווי איר אַמאָליקע הוצאה מיטן ערשטן מאַן און מיטן קינד.

ביסטריצקי ווארט נישט ביז זי וועט דערמאנען. ער באמערקט, אז איר רידיקול ווערט מאגערער — שטאפט ער אים אן מיט דער ברייטער האנט. הייסט עס: ער צאלט איר... פאר איר גוטסקייט צו אים. פאר די צעקנייטשטע קישנס דארט. יא, פאר די צעקנייטשטע קישנס.

אן עקל און אן פראטעסט אפילו מאכט באסיע דעם חשובן אז פאר דעם געלט וואס זי קאסט אים אפ וואלט ביסטריצקי געקאנט אויסהאלטן דריי ערשט-קלאסיקע פראסטיטוטקעס. פאר וואס זשע טוט ער עס נישט? ווייל ער האט זי ליב. נו יא, געוויס האט ער זי ליב. און זי האט אים אויך אפשר ליב. ער האט זי אנגעצונדן מיט זיינע ביינאכטיקע ווילדקייטן. ווי צוויי וועלף אין פינצטערן וואלד האבן זיי זיך דערקענט לויטן ווייטן רוף און זיך צוגעפגעקומען. פאר וואס זשע איז געשאפן געווארן אזא לאגע אז ער צאלט איר פאר איר ליב?

ס'איז אמת, אז באסיע איז פארסמט מיט אויסגעלאסענע ווילדע געדאנקען, אז עס האט געטלעט און איצט האט זיך העל אנגעצונדן א גיהנום אין איר מוח אבער וואס האט עס צו איר ליב? צו איר אייגן ליב האט באסיע אלע מאל געהאט א צניעותדיקע אכטונג. זי האט עס געהילט און צוגעדעקט ווי א ספר-תורהלע. זי האט אליין געשעמט זיך צו זען איר אפגעדעקט ליב. איצט האט זי עס פארקויפט. באסיע פארייכערט א דינעם פאפיראס. באסיע ווארפט אראפ פון זיך דעם פעניואר און בלייבט שטיין פאר די דריי שפיגלען אנגעטאן בלויז אין אירע שווארצע זיידענע צעפ און שווארצע זיידענע זאקן. אט איז איר פארקויפט ליב. פאר דעם צאלט ביסטריצקי, א מענטש, וועלכן זי האט אפשר ליב. ס'איז זינס. אונטער דער לינקער ברוסט אויפן בויד בלויז צייכנס פון זיינע נאגנדיקע קושן. זי באטראכט זיך אין די שפיגלען מיט גרויס פארווונדערונג. זי איז שלאגק, זי איז שייך. איר ליב איז טאקע יונג אבער נישט נאקעט. איר ליב איז נישט מסוגל צו אבסאלוטער, אויגן-שטעכנדיקער נאקעטקייט. א דין רויכל פון אויסגעאיידילטן ייחוס-בלוט האט ארומגעוועבט איר הויט מיט א בלאס-גרינעם שלייער, איינגעהילט איר ליב אין א פאנצער פון צניעות. שעמעוודיק האבן זיך צוזאמענגעפרעסט אירע גלידער פאר זייער אייגענער אפשפיגלונג.

באסיע דעקט זיך האסטיק צו מיט א געפיל, ווי זי וואלט באגאנגען אן עבירה דורך דעם, וואס זי האט זיך אנגעקוקט. עס שלאגט ארויס א טונקעלע רויטקייט אויף אירע באקן.

איר געדאנק האט זיך ביז איצט געדרייט ארום דעם אמת, כדי זיך אליין אפצונארן און דעם אמת אויסצומיידן. אבער דער אמת ציט אריין אין א קעסלגרוב. זי האט זיך נישט פארקויפט צו ביסטריצקי. און נישט צוליב דער גרויסער ליבע איז זי אוועק צו אים. לעאן איז שולדיק. לעאן האט געוואלט פון איר אויס-

בילדן אַ צאַרט. היימיש חיהלע, פאַר זיין אייגן געברויך, פאַר זיין אייגענער רויקייט. האָט ער אַנשטאַט דעם קולטיווירט און פאַרשטאַרקט אירע פאַרבאַרגענע איך־געפילן, איר גרויסן פּראָטעסט. אויס פּראָטעסט איז זי אַוועק פון אים. אויס פּראָטעסט האָט זי פאַרביטן איר פאַרשקלאַפּטקייט אויף פאַרקויפּטקייט! און דאָ איז דער פּלאַנטער. איר איך איז ווידער אין סכּנה. און דאָ איז נאָך אַ גרעסערער פּלאַנטער. ביסטריצקי האָט זי אפשר ליב. זי וואָלט שוין נישט געוואָלט זיך אַפּזאָגן פון זיינע צערטלעכקייטן. אָבער לעאַנען האָט זי נאָך זיכער ליב. און מיט פאַרגעניגן וואָלט זי, די אַנטלאַפּענע פּרוי, מיט די אויפגעוועקטע געבליטן פון ביסטריצקיס באַרירונג, מיט דעם זוימען פון הפּקות פון דער פאַרזוכטער פּרייהייט, געקומען אויך צום געליבטן לעאַנען ביי דער נאַכט אויפן געלעגער.

זי האָט געוויסט, אַז זי וועט עס נישט טאָן און זי קען דאָס נישט טאָן. איר צניעותדיק ליב וואָלט דאָס ערשטע פּראָטעסטירט קעגן צוזאַמענלעבן מיט צוויי מענער. זי איז אָבער מקנא געווען יענע פּרויען, וואָס קאָנען דאָס יאָ. און דאָס איז געווען די שפּיל פון איר אַנגעצונדענעם מוח, די שפּיל, וואָס האָט פאַרסמט אירע נעכט.

אירע טעג האָבן פאַרסמט די געדאַנקען וועגן קינד. און דאָ איז אויך געווען די זאַך נישט אַזוי פשוט, ווי ביסטריצקי האָט געקאָנט מיינען. ס'איז נישט געווען קיין געוויינלעכע בענקשאַפט פון אַ מוטער. אויך דאָ איז די בענקשאַפט געווען פאַרמישט מיט שינאה און פּראָטעסט. ביסטריצקי אַליין וועט זיך קיין מאָל נישט דערוויסן, וואָס פאַר אַ ראַלע דער קליינער באַרינקע האָט אַפּגעשפּילט אין באַסיעס אַפּענער דערנענטערונג צו אים.

באַסיע האָט דאָך נישט געמאַכט דעם ערשטן שריט זיך צו באַפּרייען פון לעאַנס שווערער ליבע. לעאַן האָט דער ערשטער פאַרלאָזט זיין הויז, נאָך דעם ווי ער האָט אַראָפּגעשלונגען דעם ביטערן פּיל פון אייפּערזוכט. באַסיע איז פאַרבליבן מיטן קינד האַלב געבונדן, האַלב באַפּרייט. און דאָ איז באַסיען באַשערט געווען אַ ווייטאַג, וועלכער האָט אין גאַנצן באַצאָלט פאַר דעם צער, וואָס זי האָט פאַרשאַפט לעאַנען.

באַרינקע האָט געבענקט נאָכן פּאַטער. און וואָס מער ער האָט געבענקט נאָכן פּאַטער, אַלץ קעלטער איז ער געוואָרן צו דער מוטער. ער האָט זי אַפּגעשטויסן פון זיך. ס'איז געקומען אַ נאַכט, ווען דאָס קינד האָט נישט געוואָלט, אַז די מוטער זאָל אים אויסטאָן און קושן פאַרן שלאָף. געטאָן האָט עס די דינסט. און באַסיע איז אַרומגעלאָפּן איבער די צימערן אַ פאַרווונדעטע.

ענדלעך איז זי אַריינגעלאָפּן צום קינד, אויפגעדרייט דאָס ליכט אין צימער. באַרינקע איז געלעגן אויף זיין בעטעלע, פאַרלייגט די הענטלעך הינטערן קאַפּ, ווי

דער טאטע, און ערנסט געקוקט צום סופיט מיט צוויי גרויסע אויגן. באַרינקע האָט געטראַכט.

באַסיע האָט זיך אַוועקגעזעצט נעבן זיין בעטעלע און האַסטיק, מיט אַ שניידיקן ערנסט, ווי מען רעדט צו אַ דערוואַקסענעם, אַ פּרעג געטאָן: — זאָג מיר, מיין זון, צו וועמען ווילסטו בעסער? צום טאַטן אָדער צו דער מאַמען?

— צום טאַטן. — איז געווען די קלאַרע תשובה.

באַסיע האָט שוין אין דער היים נישט געקאַנט נעכטיקן. זי האָט זיך געפילט אין גאַנצן באַפרייט, באַפרייט פאַר דעם טייערסטן פרייז. זי האָט זיך געפילט פריי און אויסגעליידיקט.

זי האָט זיך אַנגעטאָן און איז אַוועק צום פעטער עוזר, וווּ איר שוועסטער סלאָווע האָט געווינט.

— גיי דו צום קינד. איך קאָן נישט.

די שוועסטער האָט זיך געבעטן ביי איר. די שוועסטער האָט געוויינט פאַר איר. באַסיע איז געבליבן ביי דאָס איריקע.

איז סלאָווע אַוועק צום קינד. און באַסיע האָט אַנגעשריבן צו לעאַנען אַ קורץ בריוול, אַז ער פאַרשפאַרט שוין איר שיקן געלט אין קאַנווערטן. ער קאָן קומען אַהיים. ער וועט אַלץ געפינען אין אַרדענונג.

די שוועסטער האָבן זיך געביטן מיט די ערטער. סלאָווע האָט געוויינט ביי לעאַנען. באַסיע — ביים פעטער עוזר. מער ווי אַ יאָר צייט איז אַריבער, ביז זי האָט באַשלאָסן צו באַטרעטן די שוועל פון ביסטריצקיס נייער ווינונג.

אַבער איצט האָט זי זיך אַליין חושד געווען, אַז ווען ביסטריצקי זאָל פאַרבלייבן אַן אַרעמאָן, וואָלט זי נישט אַריבער צו אים ווינען.

ח ב ר ט ע ס

ישראל האָט געהאַט אַ שווער געפיל. דינע און די קינדער האָבן כסדר צוגע-
קרענקט און זיך גענייטיקט אין דאָקטוירים און אין רפואות. אין די קליינע צוויי
צימערלעך האָט געשמעקט ווי אין אַן אַפטיק און ישראל האָט זיך געפילט
שלעכט אין דער היים. אָבער נישט בעסער איז געווען אין דרויסן. אויף דער וועלט
האָט זיך אָפגעשפילט אַ שדיים-טאַנץ, וואָס האָט געקאָנט אַוועקנעמען דעם מוט
ביי דעם מוטיקסטן. דער טאַג האָט זיך אָנגעהויבן פון לינגערישן קריגסבאַריכט
און זיך אויסגעלאָזט מיט אַן עקסטראַ טעלעגראַמע וועגן געהרגעטע און פאַרווינ-
דעטע שונאים. דאָס פאַרטייל-לעבן, וואָס האָט גלייך מיטן קריגסצושטאַנד זיך
פאַרבאַרגן אין די טיפסטע אונטערערדישע קעלערן, איז דאָרט דערשטיקט געוואָרן
אַן לופט. די יוגנט איז געווען צעזייט און צעשפרייט און דעזאַריענטירט.

שמואל דער לידער. האָט זיך פאַרלאָזט אַ בערדל, אָנגעטאַן אַ האַרטן קראַנג
און געגעבן העברעישע לעקציעס אין אויפגעקומענע הייזער. ישראל פלעגט זיך
זעלטן מיט אים טרעפן. סיידן ווען ער פלעגט פילן, אַז ער ווערט דערשטיקט פון
דער מלחמה-לופט, אַז ער מוז אויסרעדן אַ וואָרט מיט אַן אַלטן חבר, דאָן פלעגט
ער לויפן זוכן שמואלן.

און ביי דעם שווערן געמיט זיינעם, ביי די גרויע, אַלטעגלעכע דאגות, האָט
ישראל דאָך באַמערקט אַ זאך, וואָס האָט אים תחילת שטאַרק פאַרחידושט.
ווי האָט עס געקאָנט פאַרלויפן, וואָס אַזעלכע צוויי האַרציקע חברטעס ווי
דינה מיט סלאָווען זענען פלוצלונג געוואָרן אָפגעקילט איינע צו דער אַנדערער ?
דעם לעצטן אויסדרוק פון זייער אידעאָלער גוט-פריינטשאַפט געדענקט ישראל
פון יענער צייט, ווען דינה איז געלעגן אין קימפעט.

סלאָווע איז דאָן פון איר נישט אָפגעטראָטן. געפועלט ביים דאָקטער זי איבער-
צולאָזן ביי דער קימפעטאַרין ווי אַ פלעגערין.

אין די געבורטווייען האָט דינה מיט אַ שמערצלעך אויסגעקרימטער ליפ און
מיט רונדע אויסגעבלייכטע אויגן, זיך געקלאַמערט אין דער חברטע:

— סלאָוועשי! כ'האָב מורא איך וועל שטאַרבן!

און סלאָווע, אַ באַחנטע אין דעם ווייסן כאַלאַט פון אַ פּלעגערין, אַ צעפּלאַמטע פון מיטלייד, האָט זיך געטוליעט צו דער חברטע מיט איר בייגעוודיקן מיידלשן גוף, גרייט, דאַכט זיך, איבערצונעמען אַ חלק פון אירע חבלי־לידה.

— שטאַרק דיך, דינהלע, שטאַרק דיך!

אפילו ישראלן האָט סלאָווע אַרויסגעבעטן פון צימער.

— וואָס וועט איר אונדז דאָ העלפן, ישראל? לאַזט אונדז בעסער אליין און פאַרלאַזט זיך אויפן דאַקטער.

און אַלע האָבן שפּעטער געהאַלטן פאַר נאַטירלעך סלאָוועס נאַווע, שטאַלצע באַרימערין:

— מיר האָבן געבוירן אַ צווילינג!..

קיין זייטיקער איז דערביי נישט געווען, ווען מיט אַ צען טעג שפּעטער, נאָך דער קימפּעט, איז צווישן דינהן מיט סלאָווען פאַרלאַפן אַ קורצער ווערטער־אויסטויש.

דינה: מיך האַסטו באַזאַרגט מיט צוויי פּיצלעך און אליין ביסטו אַ פּרייער מענטש.

סלאָווע (פאַרווונדערט): ס'איז מיר נישט איינגעפאַלק, זעסטו!

זי האָט פליסיק און מיט אַ דערוואַרבענער געניטיקייט איבערגעלייגט דאָס אומבאַהאַלפן שרייענדיקע קינד אין אַ פּרישן קאַנווערט, בעת דינה האָט דאָס צווייטע קינד געהאַלטן ביי דער ברוסט.

זי האָט אַוועקגעלייגט דאָס קינד נעבן דער מוטער און עס נישט אַ קוש געטאַן ווי שטענדיק.

— סיי ווי, וואָס איך וועל פאַר דיר נישט טאָן, וועסטו מיינען, איך צאַל דיר אַ חוב.

סלאָווע האָט געהאַט שאַרפע, שוואַרצע ברעמען. זיי זענען זיך איצט כמעט צוזאַמענגעקומען ביי דעם קנייטשל איבער דער נאָז. און כדי דינה זאָל נישט מיינען, אַז סלאָווע צאַלט איר אַ חוב, האָט די חברטע אַנגעהויבן אַרויסצוווייזן אַ קאַלטקייט. אין האַרצן, איז זי זיכער געווען, האָט זי דינהן ליב, ווי פּריער.

ס'איז אָבער געווען אַ טעות. פון דער בכיוונדיקער קאַלטקייט איז אויסגעוואַקסן אַ נאַטירלעכע. סלאָווע האָט אויפּגעהערט אַרויפצוקומען. און איין מאָל האָט ישראל געטראָפן דינהן וויינען, ווי אַ באַליידיקט קינד. ער האָט נישט געוואוסט, ווי זי איינצונעמען.

— אפשר אַריבערגיין נאָך סלאָווען?

— לאַז געמאַך! זי איז אַ פאַלשער מענטש. אַלע מאָל געווען אַ פאַלשע!

דינה איז געווען אן אומבאהאלפענע מאמע. מיט די קינדער האבן זיך פאר-
 נומען פייגע-פעסיע, ישראל און אפילו דארעטשקע, ווען זי איז געווען אין דער
 היים. דינה אליין איז געלעגן און געטראכט, ווי דאס לעבן איז א מאמע פאר איינעם,
 א שטיפמאמע פארן אנדערן.

ישראל האט זי נישט געקאנט פארשטיין. זי איז געווען צו אים צארט און
 דאנקבאר, ליגנדיק און טראכטנדיק. דאכט זיך, מער אין זינען געהאט ישראלן, ווי
 די קינדער. וועגן שמואלן פלעגט זי קיין ווארט נישט דערמאנען. אבער ישראל
 האט זיך דאך אנגעשטויסן, אז די שינאה צו סלאווען שטאמט ביי איר פון קינאה.
 זי האט נישט פארגונען סלאווען איר פרייהייט. זי האט נישט פארגונען סלאווען,
 וואס יענע קאן זיך זען מיט שמואלן, בעת זי — דארף זיגן די קינדער.

האט זיך דער הימל אליין אנגענומען דינהס קריוודע. דער דאקטער האט
 איינגעפונען, אז זי טאר נישט נערן די קינדער מיט דער ברוסט. איר מילך איז
 פאר זיי שעדלעך. האט מען די קינדער אנגעהויבן נערן מיט זייג-פלעשלעך און די
 מאמע האט באקומען מער פרייע צייט. דינה האט אנגעהויבן ארויסצוגיין, דעם
 ערשטן לענגערן באזוך האט זי געמאכט, פארשטייט זיך, ביי שמואלן. און געקומען
 איז זי גאר אן אויפגעמונטערטע. אירע לאנגזאמע מלכותדיקע באוועגונגען האבן,
 דאכט זיך, פארשנעלערט זייער טעמפ.

דינה איז געווען צופרידן פון איר באזוך און צופרידן פון דעם, וואס ביי שמואלן
 האט זי סלאווען נישט געטראפן. ווייזט זיך ארויס, אז אויך סלאווע איז ביי אים
 א זעלטענער גאסט, אז אויך סלאווע טראגט אויף זיך דעם עול פון א מאמע. נישט
 איבער אן אייגן קינד, איז איבער דער שוועסטערס. סלאווע האט איצט געווינט
 ביי לעאנען, דערצויגן בארינקען און געפירט די ווירטשאפט. דינה האט טריומף-
 פירט.

*

ביידע קינדער זענען איינגעשלאפן. פייגע-פעסיע האט אנגעטאן א פאר
 ברילן און זיך גענומען צירעווען זאקן. ווען זי זאל לעבן צוויי לעבנס, וואלט זי נישט
 געענדיקט פארצירעווען דעם בארג זאקן, וואס זי האט אנגעווארפן אויפן טיש.
 פייגע-פעסיע האט אבער געהאט א ברייטן פארנעם. און איצט, ווען זי האט זיך
 געפארעט ארום די פיצלעך קינדער, האט זי זיך דערמאנט אין אירע יינגערע יארן
 און זי איז טאקע גאר יינגער געווארן מיטן אויסזען אויך. איז זי פול געווען מיט
 ענערגיע. און מיט גאר א יונג-ווייבלשן שמייכל אויפן פנים האט זי זיך פארמאסטן
 אויף דעם בארג לעכערדיקע זאקן.

אויף מאיר-דודן, פארקערט, האט מיט דעם קומען פון צווילינג אויף דער

וועלט זיך אָנגערוקט די עלטער, ער האָט איצט מער געדערמלט ווי געוואָכט. מער געקרעכצט ווי געגעסן. פון דעם גרויסן עסציימער פלעגט ער כמעט אויף דער גאָס נישט אַרויס. ער האָט מורא געהאַט פאַר אַ באַמבע פון אַן עראָפּלאַן.

די קאַמונע האָט געהאַלטן ביים צעפּאַלן זיך. דאָס יונגוואַרג איז זיך צעלאָפּן. פון די עלטערע האָבן אויך אַ פּאַר געפּעלט. דער פּלאַטשיקער זייגער-מאַכער האָט זיך אויף דער גאָס פאַרגאַפּט אויף אַ משונהדיקן משחית, וואָס האָט זיך אַליין באַוועגט און קיין מענטשן האָט מען נישט אַרויסגעזען — אַ טאַנק. ער האָט זיך אַזוי פאַראַינטערעסירט מיט דער דאָזיקער מאַשינקע, אַז ער האָט נישט געהערט, ווי אַן אויטאָמאָביל איז אָנגעפּאַרן. האָט דער אויטאָמאָביל אים געמאַכט נאָך פּלאַטשיקער ווי געווען. איצט ליגט ער אין שפּיטאַל.

דער דאַרער ליטוואַק, שניאור, האָט זיך איצט געכאַפּט צו אַ מלחמה-געשעפט. ער האָט געהאַנדלט מיט צייטונגען אויף דער גאָס און פּלעגט זעלטן אין שטוב אַריינשמעקן. איצט, ווען פייגע-פעסיע האָט זיך גענומען צו די זאַקן, איז שניאור גראַד אַריינגעקומען אויף אַ קורצער הפסקה, צווישן צוויי עקסטראַ-טעלעגראַמעס. האָט ער קודם-כל געעפנט דאָס פענצטער: ער האָט זיך צוגעוויינט צו פּרישער לופט.

— איז פייגע-פעסיע אויפגעשטאַנען און צוגעמאַכט דאָס פענצטער.

— משוגענער ייד! איר וועט פאַרקילן מאיר-דודן!

ס'איז געווען אַן אויסרייד. זי האָט אַליין מורא געהאַט פאַר פּרישער לופט.

האָט שניאור, אַן אויפגערעגטער, אַ הייזעריקער פון אויסשרייען די נייעס פון טעלעגראַמעס, גענומען דערווייזן, אַז פּרישע לופט איז געזונט, על-פי שכל און על-פי מעדיצין.

האָט פייגע-פעסיע גענומען דערווייזן פאַרקערט.

האָט זיך אַריינגעמישט אין דער מחלוקת דאָס ווייטע געקלאַפּעריי פון אַ

קוילן-וואַרפּער: ער ווייס אָבער, וואָס איז געזינטער.

ישראל האָט נישט געהאַט וווּ זיך אַהינצוטאָן. ער האָט געווענדט זיינע אויגן צו דינהן. זי איז געלעגן און געטראַכט, געלעגן און געוואַרט. זי האָט אויך נישט געהאַט וווּ זיך אַהינצוטאָן.

— קום צו שמואלן, דינה!

— גוט.

און אויף דער גאָס האָט געווימלט פון מענטשן. ישראל האָט פעסט געהאַלטן דינהן ביים אַרעם, כדי נישט צו פאַרלירן זי. איבערן טונקעלן הימל האָבן זיך אומגעדרייט און געקרייצט ריזיקע ליכטשטראַלן. דאָס האָבן פּראַזשעקטאָרן געזוכט אַ דייטשן עראָפּלאַן. פון ערגעץ ווייט האָט דערלאַנגט דער צים-צאַם פון מעשענע

טעלער: מיליטער איז געגאנגען מיט מוזיק. אויף קראַקעווער פאַרשטאַט איז געווען אַן אמתער יריד פון גאַסנפרויען און דערנעבן, ביי דער מאַדאַנע, אויפן פלאַץ, האָבן געברענגט בלויע לאַמטערנעס און עטלעכע מינים גלייביקע האָבן געקניט אויף דער גאַס און געזונגען תפילות. אַ קליין רוסיש זעלנערל, וואָס האָט ערגעץ דעם פאַטיק פאַרלוירן, האָט זיך געדונגען מיט די גאַסנפרויען און געקנאַקט באַניעקערן. ער איז נישט דורכגעקומען מיטן מקח און איז אַוועק צו דער מאַדאַנע קניען און מתפלל זיין.

דינה האָט פלוצלונג זיך מיישב געווען: זי וויל נישט צו שמואלן, זי וויל צוריק אַהיים.

— וואָס טוט זיך מיט דיר, דינה? וואָס מאַכסטו זיך נאַריש? קום!
— ווער? זי מאַכט זיך נאַריש? אַז זי איז אומרויק פאַר די קינדער, מאַכט זי זיך נאַריש?

דינה איז אַריינגעפאַלן אין קאַרב פון באַליידיקונג און קאַפּריז, און צוליב אַ קלייניקייט. צוליב דעם, וויל זי האָט אין ישראלן געוואַלט איינשמועסן, אַז זי וויל צוריק אַהיים צוליב די קינדער. געוואַלט האָט זי צו שמואלן, אָבער אַן דעם באַגלייטער אירן. און ישראל האָט עס נישט געקאַנט פאַרשטיין.

— אגב, אויב דיר איז עס נישט ניחא, דינהלע, קאַנען מיר גיין אַהיים.
ניין, איצט איז איר שוין אַליץ איינס. זאַל זיין צו שמואלן. מען גייט דאָך צו שמואלן.

ביי שמואלן האָבן זיי געטראַפן סלאָווען, די חברטעס האָבן זיך קאַלט באַגריסט. דינה, מיט פאַרשנירלטע ליפעלעך און סלאָווע מיט פאַראייניקטע שוואַרצע ברעמען ביים קנייטשל איבער דער נאַז.

אָבער סלאָוועס איצטיקע אומצופרידנקייט מיט דער חברטעס אַנקום האָט געשטאַמט גאַר פון אַן אַנדערן מקור. נישט פון דעם, וועגן וועלכן דינה האָט געטראַכט. סלאָווע האָט זיך באַשטעלט מיט שמואלן צוליב אַ וויכטיק געשפרעך, צוליב אַן עצה. און דינה מיט ישראלן האָבן מיט זייער אַנקום איבערגעריסן דעם וויכטיקן געשפרעך אין דער מיט.

ישראל איז געקומען זיך אַראַפּרעדן דאָס האַרץ. גערעדט האָט מען, פאַרשטייט זיך, וועגן דער מלחמה און וועגן איר מעגלעכן סוף. ביים אויסברוך פון דער מלחמה האָט מען זיך אַנגעגרייט מיט געדולד אויף געציילטע וואָכן. איצט איז מען שוין פאַרקראַכן אין לאַנגע חדשים און מען זעט נאָך נישט קיין סוף. נישט נאָר פעלקער, רעגירונגען, אַלע קלאַסן זענען אַריינגעצויגן אין דעם מלחמה-אימפעט. דער אַרבעטער-קלאַס אויך. וואָס האָט דאָ צו טאָן דער אַרבעטער-קלאַס? ישראל האָט דאָס נישט געקאַנט תּופּס זיין און געזען די צוקונפט אין שוואַרצע פאַרבן.

שמואל איז אבער געווען אפטימיסטיש. ער האט געהאלטן, אז די מלחמה קאן ברענגען צו גרויסע סאציאלע איבערקערענישן, צו רעוואלוציעס אפילו. שמואל האט גערעדט ווי פון בוך ארויס. ער האט קודם-כל געלייגט האפענונגען אויפן דייטשישן פראלעטאריאט.

סלאווע האט זיך געזעגנט אהיים צו גיין. בארינקע וועט אן איר נישט איינ-שלאפן. און לעאן קומט באלד פון דער רעדאקציע. שמואל האט זי באגלייט אויף די טרעפ. דארט האט ער זי ארומגענומען ביי דער טאליע, ווי זיין שטייגער איז געווען, ווען ער האט געשמועסט מיט א נאענטער חברטע, און סלאווע, צוגעוויינט צו דעם דאזיקן שטייגער, האט זיך נישט געווערט. זי האט פארטרוילעך אים ארויפ-געלייגט די ווייכע האנט אויפן אקסל.

— נו, שמואל, וואס וועסטו זאגן וועגן דעם ?

— איך האב דיר שוין, אייגנטלעך, מיין מיינונג געזאגט. דאס פאמיליע-לעבן איז אן אפגעלעבטע אינסטיטוציע. עס ברענגט נישט קיין גליק, עס גיט נישט קיין פרייד.

שמואל האט גערעדט ווי פון א בוך ארויס, מיט דער פולער איבערצייגונג, מיט א באשטימטן דרוק אויף זיין צוהערערין.

דאס געפיל פון זעלבשוץ האט אים צוגעגעבן דעם איבערצייגנדיקן טאן, ווען ער האט פארענטפערט סלאוועס הארבע פראגע וועגן פאמיליע-לעבן. גלאט אין דער וועלט אריין וועט דאך א נאענטע חברטע נישט שטעלן אים אזא פראגע. מסתמא האט זי א מיין דערביי. מסתמא זיך מתקנא געווען אין דינהס פאמיליע-גליק. און, ווער ווייס, אפשר האט זי איצט אן אויג אויף אים, אויף שמואל ? שמואלס פרינציפיעל בחוריש הארץ האט א ציטער געטאן פאר דער געפאר. ער האט באשלאסן אנצונעמען א שטעלונג, און סלאווע האט אויסגעהערט זיין נעגאטיווע שטעלונג צום פאמיליע-לעבן אן איבעריקער קרענקונג. זי האט גע-טראכט, אז דאס רעדט ער אזוי דערפאר, ווייל ער האט פארן אויג דעם טרויע-ריקן ביישפיל פון איר שוועסטער מיט לעאנען. אויף אזוי פיל איז ער גערעכט, אבער... זי האט אויך געהאט א שטעלונג.

און שמואל האט דערווייל געטראכט וועגן די גליקלעכע, אומגעפערלעכע צייטן, ווען זיי האבן געשפילט א ליבע זאלבע דריט, ער, סלאווע און דינה. עס פלעגט טרעפן, אז דעם לאמפ פלעגט מען אין גאנצן פארדרייען און קושן זיך און האלדון אין דער פינצטער. ווי גוט עס איז געווען ! דינהס צעבראכן געלעכטערל אדער סלאוועס אן אנגעגליט ווארט, ארויסגעשליידערט מיט א טיפער ברוסטשטימע (אין אזעלכע מינוטן פלעגט איר שטים באקומען טיפע סאמעטענע טענער). פלעגן ווי זעלטענע שטיינער אין וואסער, אריינפאלן אין דער סודותדיקער שטילקייט. און

אז דעם לאַמפּ האָט מען אויפגעדרייט זענען געווען די פּנימער גליקלעך-צעפלאַמט. די אויגן האָבן געגלאַנצט אומהיימלעך-שטיפעריש און פאַרשעמט. ס'איז געווען פּיקאַנט און קרענקלעך, אָבער אַן סכּנות. גליקלעכע, אומגעפערלעכע צייטן, ווען אַ פּרינציפּיעל בחוריש האָרץ האָט פאַרשפּאַרט צו ציטערן פאַר דער געפאַר פון פּאַמיליע-לעבן!

— שמואל! ווי מיינסטו, וואָס פאַר אַ מענטש איז לעאַן?

— לעאַן? וועלכער לעאַן? וואָס האָט דאָ לעאַן צו זאָגן?

ווידער האָט שמואלס האָרץ אַ ציטער געטאַן, דאָס מאַל — אַן אַנדער מין צייטער; אַט פאַרלירט ער עפעס. אָבער מיטן פאַרלוסט באַפּרייט ער זיך פון סכּנה. — הייסט עס: עס האַנדלט זיך גאַר וועגן דיר מיט לעאַנען? אַזוי איז גאַר

די מעשה?

— יאָ.

זיין האַנט האָט אומבאַהאַלפּן זיך געקלאַמערט אַרום איר האַלדז. אַט פאַרלירט ער זי! און ער וויל זי נישט פאַרלירן. אָבער זיין מויל האָט שוין געלויבט לעאַנען אין זיבעטן הימל אַרײַן. געוויס טיילט ער נישט לעאַנס איבערצייגונגען, לעאַנס לעבלעכע, בירגערלעכע סאַציאַליזם. ער איז אָבער אַ מענטש מיט טאַלאַנט. יאָ, זיכער, און אַ מענטש מיט אַ ריינעם נאַמען. אַן צווייפּל... און...

(«הוראַ, לעאַן! האָסט מײַך באַפּרייט!»)

און:

(«סטייטש, לעאַן! פאַר וואָס קומט עס מיר, זאָלסט מײַך באַרויבן?»)

די לעצטע געדאַנקען האָט שמואל, נאַטירלעך, נישט אַרויסגעזאָגט. אָבער סלאָווע האָט, ווייזט אויס, זיך אַנגעשטויסן אויף דעם ביטערן ויתרוצצו, וואָס ער האָט איצט דורכגעמאַכט. זי האָט אַראַפּגענומען זיין האַנט פון איר האַלדז צאַרט, אָבער אַנטשלאָסן. און שמואל, אַט דער באַלעזענער, אַלזייטיקער שמואל, וואָס האָט זיך לעצטנס פאַרלאָזט אַ בערדל, האָט זיך דערפּילט מעשה יינגל קעגן איר. דאַכט זיך אים: אַ צו טייערן פּרייז באַצאָלט ער פאַר זיין פּרינציפּיעלער בחורישער פּרייהייט.

— האָסט אים ליב? יאָ? דו האָסט אים ליב?

ווען שמואל וואָלט בייגעווען אַ מאַל די ביטערע סצענע צווישן באַסיען מיט לעאַנען, וואָלט ער געזאָגט, אַז ער הערט איצט דאָס זעלביקע וואָרט מיטן זעלביקן ברוסט-טעמבער:

— אפשר...

סלאָווע האָט זיך געלאָזט פון שמואלן אַ קוש טאָן צום געזעגענען. זי האָט אָבער געבראַכן די טראַדיציע און נישט געענטפערט אויף זיין קוש.

א מזלדיקער

שמואל איז צוריק אריין אין צימער אַ צעקנייטשטער, אַ דענערווירטער. און אים האָט כמעט ווי באַליידיקט, וואָס ער האָט געטראָפֿן ישראלן מיט דינהן שטיין און לאַכן איינער קעגן אַנדערן.

ישראל האָט געפֿאַכעט מיט עפעס אַ בריוו אין דער האַנט און דינה האָט געהאַט צו אים טענות :

— ווי איז דאָס אַ מענטש אַזאַ פֿאַרחושטער ?

ווייזט זיך אַרויס, אַז דעם בריוו האָט ישראל אָפֿגענומען גייענדיק צו דער אַרבעט. ער האָט אים אַרומגעטראָגן צוויי טעג אין קעשענע און זיך ערשט דערמאַנט אין אים. דער בריוו איז געווען פֿון שייקען. ער האָט דעם בריוו געשריבן מיט אַ בלייפעדער, זיצנדיק אין ליימיקן שוצגראַבן. שייקע איז שוין געווען אַ געריבענער קריגסמאַן. דריי שלאַכטן האָט ער שוין דורכגעמאַכט און איז נאָך געווען גאַנץ אויף אַלע אַבריים. ער האָט זיך געוויצלט און געווינדערט איבער דעם. דער עיקר האָט אים געווינדערט, וואָס ער קאָן בשום אופן נישט אָפֿמשלען, וואָס איז אַזוינס אַ שלאַכט. ער האָט זי נישט געזען, די שלאַכט. מען האָט געהייסן גיין אין אַטאַקע — איז ער געלאָפֿן. מען האָט געהייסן שיסן — האָט ער געשאָסן אויף גאַטס באַראַט. פֿאַר זיין אויער האָבן געזשומעט בינען. זעלנער האָבן זיך אויסגעגליטשט און געפֿאַלן, אַבער שייקע האָט זיך אַלץ געטראַכט : אויך מיר אַ שלאַכט ! עס האָט לחלוטין געפעלט דאָס בילד פֿון דער באַטאַליע. עפעס אַ וואַכעדיקע שלאַכט. און וואָס האָט אים געערגערט ? וואָס אים איז באַשערט געווען צו פֿאַרגיסן זיין בלוט פֿאַרן פֿאַטערלאַנד אויף גאַר אַ מיאוסן אופן : אַ גרויסער פעלדשטשור האָט אים אַ ביס געטאַן ביי נאַכט אין די ווייכע ערטער. ער האָט געמאַכט אַ געוואַלד. מען האָט געשמירט מיט יאָד און אויף מאַרגן איז ער געלעגן אויפֿן בויך, זעצן זיך נישט געקאַנט, און געדאַרפט צוהערן ווי עס לאַכט זיין באַטאַליאַן, זיין ראַטע, זיין פֿאַלק. ער איז געווען פֿאַפּולער אויף אַ האַלבן פֿראַנט... שרעק ? פֿאַר דער גאַנצער

צייט האָט ער נאָר איין מאָל געזען די שרעק אין אַ פּאָר בלויע קאָזאַקישע אויגן. דער קאָזאַק איז נאָר וואָס געקומען פּון אַ „ראַזוויעדקע“, וווּ זיי האָבן איבערגעלאָזט צוויי חברים אויפן פעלד. אַ הויכער, אַ ברייטער, אַ „קלאַפּטער אין די אַקסלען“, ווי מען זאָגט ביי דעם רוס, איז געשטאַנען דער בלוי-אויגיקער קאָזאַק און זיך געצלמט מיט אַ ציטערדיקער האַנט. צום ערשטן מאָל פאַר זיין לעבן איז ער געווען אין געפעכט. דער דייטשישער הונאַר האָט זיך אים אונטערגעדרייט אונטער דער שווערד. האָט ער אַ פּאָך געטאַן מיט דער שווערד פון אויבן אַראָפּ און געבליבן נשתומם. פון הונאַרישן פּערד זענען אַראָפּגעפאַלן צוויי האַלבע דייטשן. „האַספּאַדי פּאַמילוי!“ — ער האָט זיך קיין מאָל נישט פאַרגעשטעלט. דער קאָזאַק, אַז אַ מענטש איז אַזוי ווייך...

עמעצער האָט אַנגעקלאַפּט אין דער וואַנט און דינה האָט אַ קוויטש געטאַן. מען האָט געהאַלטן אין מיטן ליענען שייקעס בריוו. שמואל איז אַרויס עפענען די טיר און צוריק איז ער אַריין מיט דאַרעטשקען.

דאָס איז געווען אַ שטיקל איבערראַשונג פאַר דינהן מיט ישראלן. ווי קומט עפעס דאַרעטשקע אַהער? צי איז עפעס אין דער היים נישט געשען?

ניין, דאַרעטשקע קומט נישט פון דער היים, זי קומט פון שטאַט. און אַן אויס-זען האָט זי, ווי זי וואַלט געקומען פון דאַרף. פאַרשטויבט און אַרומגעצופּט. זי זעצט זיך אַ מידע, זי פילט זיך גאַנץ היימיש. ווייזט אויס, אַז ביי שמואלן איז זי נישט צום ערשטן מאָל.

כדי אַ סוף צו מאַכן צו דינהס אַפענער פאַרווונדערונג, הייבט שמואל אָן צו ריידן געשעפטלעך.

איר האָט מיך טאַקע געפּאַלגט, דאַרע. איר לאַזט זיך איבערריידן. זייער גוט. ס'איז אַ שווערער פּאַסטן, אַבער אַ גוטער. דער עיקר: מער דיסציפּלין סיי פאַר זיך, סיי פאַר די קינדער. דאָס זענען דאָך כמעט גאַסנקינדער.

— גוט, שמואל, מיר וועלן נאָך ריידן וועגן דעם. אפשר האָט איר אַ שטיקל ברויט מיט פוטער. איך בין הונגעריק.

דינה מאַכט איר אַ פאַרווורף:

— האַסט נישט געקאַנט גיין אַהיים אַפעסן?

— כ'האַב נישט געוואַלט.

דאַרעטשקע זיצט אויף אַ הויכן טאַבורעט. אירע פיס אין די אויסגעקרימטע שיכלעך הענגען אַראָפּ. דערלאַנגען נישט צו דער פּאַדלאַגע. זי וואַרפט מיט די פיס, ווי אַ קאַפּריז קינד.

— כ'האַב נישט געוואַלט, בין איך נישט געגאַנגען.

שמואל האט ארויסגענומען פון שענקל ברויט מיט פוטער, געשטעלט אויפן טיש. דארעטשקע האט געגעסן מיט אפעטיט און געווארפן מיט די פיסלעך.
מען האט געענדיקט לייענען שייקעס בריוו.
ישראל האט געמאכט א באמערקונג:
— נישטא קיין העלדן ביי יידן. אט, שייקע...
האט זיך דינה הייס אנגענומען שייקעס קריוודע. אין אירע אויגן איז ער א העלד. אין דריי שלאכטן געווען. וויסט נישט פון קיין שרעק...
— ניין, דינה, דאס איז נישט קיין העלדישקייט. דאס איז אפשר דרייסטקייט. אבער נישט קיין העלדישקייט.
צו דינהס פארווונדערונג האט שמואל געהאלטן מיט ישראלן.
— דארפסט וויסן, דינה, אז יידן שלאגן זיך אויף אלע פראגנטן. שלאגן זיך מוזן זיי. מען צווינגט זיי. אבער די גאנצע מלחמה האט אין זייערע אויגן א פנים פון חוזק. יידן זענען נישט קיין קריגספאלק. ישראל איז גערעכט.
און ישראל האט זיך געקווענקלט, צי זאל ער ארויסזאגן דעם געדאנק, וואס האט אים געדריקט.
— איך וואלט וועלן, איר זאלט מיך פארשטיין, שמואל. דאס זענען נישט קיין פראלעטארישע געדאנקען. איך פיל, אז איך בין קאליע געווארן. איך וויל אבער רעדן ווי א ייד. מלחמה איז טאקע א ווילדע זאך. אמת. ווען א ייד אבער זאל האבן פאר וואס צו שלאגן זיך, פאר וואס צו קריכן אין פייער... דאך, דאן וואלט עס געווען א גוטע זאך. דאן וואלט אזא שייקע געווען א העלד. נישט קיין ליק, וואס שפילט זיך מיטן טויט. דאן... איך אליין וואלט דאן געלאפן זיך שלאגן.
— איר זענט מיליטאריסטיש געשטימט, ישראל. א סכנה מיט אייך.
ישראל איז געווען ראז, פארשעמט. איצטער איז ער ביז געווארן.
— מלחמה איז א ווילדע זאך. יידן לאכן פון מלחמה און זיי זעען נישט סארא ווילדע ברואים זיי זענען אליין.
— מיר זענען קינדער פון א דרייטויזנט-יאריקער קולטור.
— א ליגן! — ישראל האט א זעץ געטאן אין טיש מיט דער פויסט און מיט שינאה געקוקט שמואלן גלייך אין די אויגן אריין. אויף די שליפן האבן זיך אים אנגעגאסן בלויז אדערן. — אינטעליגענטע בטלנות זענען אייערע רייד! דאס גאנצע פאלק — אן אינטעליגענטישער בטלן! דער ייד לאכט, ווייל ער איז אן אויסגעווארצלטער. עס פעלן אים די רויז, פרימיטיווע חושים, וואס ציען זיך ווי ווארצלען פון דער ערד. גיט מיר פאר וואס — גיי איך זיך שלאגן!
ישראל האט ווירקלעך געהאט אן אויסזען, ווי ער וואלט זיך שוין די מינוט פארמאסטן צו שלאגן זיך און שמואל האט זיך א ביסעלע אפגערוקט פון אים.

סיי דינה, סיי דאַרעטשקע האָבן געקוקט אויף ישראלן ווי אויף גרויסע
חידושים, פון וואָנען נעמט זיך דאָס צו אים אַזאַ כעס?
ס'איז געוואָרן אומאַנגענעם שטיל. צי איז דאָס געווען אַ גרינגשעצונג, צי
טאַקטישקייט. שמואל האָט נישט געוואָלט מער דיסקוטירן. דינה מיט ישראלן האָבן
זיך געקליבן אַהיים.

— דו גייסט? — האָט דינה געפרעגט ביי דאַרעטשקען.
— כ'האַב געטראָפן אַהער אַליין, איך וועל אַליין טרעפן אַהיים.
אויף דער גאַס האָט זיך געצויגן דער המשך פון אומאַנגענעמען. הילכיקן
שווייגן.

דינה האָט דאָס שווייגן איבערגעריסן.
— ווי איז דאָס אַ מענטש אַזוי ווילד?
— שווייג!
איז דאָס געווען איין איינציק געשריי אויף איר. אפשר צום ערשטן מאל וואָס
זיי קענען זיך.

און דינה האָט אַ ציטער געטאָן און זיך צוגעטוליעט צו איר מאַן, ווי אַ דער-
שראַקן קינד. צום ערשטן מאל האָט זי דערפילט, אַז ער איז עלטער און חשובער
פאַר איר. צום ערשטן מאל האָט זי דערפילט, אַז זי האָט אים טאַקע ליב.
אויך ביי שמואלן אין צימער האָט נאָך זייער אַוועקגיין זיך געצויגן דער המשך
פון אומאַנגענעמען שווייגן. שמואל האָט אַרומגעשפּאַנט איבערן צימער און
דאַרעטשקע איז אים נאָכגעגאַנגען מיטן בליק.
ענדלעך האָט ער זי באַמערקט אין ווינקל אויף איר הויכן טאַבורעט. ער האָט
זיך האַרטלעך צעלאַכט.
— וואָס... וואָס זיצט איר, ווי אַ כינעזישער מאַנדאַרין? פאַר וואָס רעדט
איר נישט.

שמואל איז אַריבער אין אַ קריגשטימונג. דער היינטיקער אַוונט איז געווען
פאַר אים אַן אַוונט פון מפלות. פריער סלאָווע, גאָר נישט די, וואָס אַ מאל. אַ
זעלבשטענדיקער מענטש. האָט אים אַפּגעשטויסן... איצט דער... ישראל. אויך אַ
גאַנצער קענער געוואָרן. וואָס טוט זיך דאָס?

— נו, דאַרע, איר נעמט אַן דעם פּאַסטן, צי נישט?
נאָך איר אויסדרוק האָט ער געזען, אַז נאָכן פּאַסטן אין דער קינדערהיים יאָגט
זי זיך נישט, נאָר זי וויל הערן ווי ער רעדט. אים איז אַנגענעם געווען דער בליק
פון אירע בלויע אויגן, וועלכע האָבן זיך אַנגעלענט אין אים, ווי אויף דער לעצטער
רעטונג.
דאַרעטשקע האָט זיך אַנגעשפּאַרט מיט דער האַנט אין טיש. דער אַרבל פון

איר מאנטל איז טאקע געווען פארפעטסט און ארומגעריסן, אבער פון דעם דאזיקן ארבל האט זיך ארויסגעגליטשט א האנט א פרעכטיקע, א האנט — א געטאקטע מיניאטור, יעדעס פינגערל אויסצוקושן.

ער האט זיך אוועקגעזעצט און גענומען זי צורעדן צום פאסטן. און רעדנדיק האט ער גענומען איר קליינע האנט אין זיינע און זיך געשפילט מיט אירע פינגערלעך. דאס האט אים מאדנע בארויקט.

אז ער האט זיך שטארק צערעדט, איז ער אויפגעשטאנען און גענומען זי גלעטן איבערן נישט פארקעמטן קאפ. דארעטשקע האט זיך אלץ אנגעהאלטן אין אים מיט איר בלויען בליק.

און פלוצלונג האט זי א ציטער געטאן און געזאגט הייזעריק:

— שמואל, מיט מיר טאר מען נישט אזוי.

— וואס — אזוי?

— איר קענט מיך נישט, שמואל. מיך טאר מען נישט אנרירן. איך שעם מיך.

איך בין א ווילדע.

— פאר וואס עפעס, דארעטשקע? וואס איז עס דען פאר א חטא? זענט איר

דען א צנועה?

— ניין, שמואל, איר קענט מיך נישט. איך קאן אריבערכאפן די מאס. איך

קאן זיין גראב, ציניש.

— וואס? איך וואלט עס וועלן זען.

— עס וועט אייך אפשטויסן פון מיר.

— א מאדנע זענט איר, דארעטשקע. — און ער האט איר א קוש געטאן

אין די ליפן.

האט זי פארהאלטן זיין ליפ מיט די ציין, אויסגעשטרעקט א האנט און

דעם לאמפ פארדרייט.

— און איר שטים האט אפגעקלונגען מיט א זילבערנער לויטערקייט:

— שמואל, צערטל מיך!

געשעפטן! געשעפטן!

דער חבר-באלעבאס האט אפגעגאלט זיין רונד בלאַנד בערדל, וואָס האָט זיך אַ מאָל אַזוי פּלאַטשיק געוויקלט אַרום זיין פנים, ווי אַ געל טיכל קעגן צאַנווייטיק. ער האָט איצט באַקומען דעם אויסזען פון אַן אַפּגעריסענעם שייגעץ מיט אַ טשוב. ער האָט שוין יאָ געהאַט אַ צוטריט צו ביסטריצקין און דווקא אין דער פּריוואַט-וווינונג און נישט אין די אויפנאַם-שעהען. ער האָט געאַרבעט מיט ביסטריצקין בשותפות און חוץ דעם זענען זיי גלאַט געוואָרן גוטע פּריינד.

אַ, מאַיע אושאַנאוואַניע, פּאַני באַסיו! וואָס האָט איר זיך אַזוי אויסגעפּוצט? אין דער אַפּערע אַריין, וואָס?

באַסיע האָט אים אויסגעשטרעקט די בלאַסע האַנט אַ קוש צו טאַן. זי איז געווען געצירט אין שוואַרצן סאַמעט.

— מיר גייען אויף אַ קאַנצערט, פּאַניע פּאַדלאַסקי. ביסטריצקי טוט זיך אָן. ער וועט באלד אַריינקומען. זעט, פּאַררעדט זיך נישט לאַנג. מירן פּאַרשפּעטיקן.
— הם, אַ שאָד. כ'לעבן. איך גיי אין דער אַפּערע. מען מוז אומעטום זיין. ס'געשעפט פּאַדערט.

ביסטריצקי האָט אויך עפּעס געברומט, אַז ער מוז עמעצן טרעפּן, אַ גראַף עפּעס...

— אַט, אַט... איצט איז די צייט, פּאַני באַסיע, איצט איז די צייט. און מאַכנדיק מיט די הענט, ווי אַ ווינטמיל, האָט פּאַדלאַסקי זיך אויסגעדרייט און אַרויסגע-טאַנצט פון צימער — אַן אויסגעפּוצטער שייגעץ מיט אַ וויסן גאַרס און מיט אַ טשוב.

מיטן שותף האָט ער זיך געטראָפּן אין קאַבינעט. ביסטריצקי איז אויך געווען גאַלאַ, מיט אַן אויסגעשניטענעם וועסט און האָט אויסגעזען ווי אַ דיפּלאַמאַט און ווי אַן אַבערקעלנער גלייכצייטיק.

זיין פירקאנטיק פנים מיט ברייטן מויל, מיט די אויגן פון אונטערן שטערן ארויס האט געהאט גאר ווייניק אריסטאקראטישס אין זיך. דאס איז אין אנפאס. אבער דערפאר האט ביסטריצקי געהאט א פיינעם פראפיל. קורץ געשניצט, דער שטערן — ווי א דאשיק איבער די אויגן, די קיין רונד און שארף ארויסגעשטעלט — אן אדלער.

פאדלאסקי אבער האט זיך מיט קיין פראפיל אויך נישט געקאנט בארימען. ארום און ארום — א קיילעכדיקער שייגעץ, מאדערן ארומגענייט, ווי א נייע פוטבאל-פילקע.

— א, דו ביסט עס, אָשר? — ער האט זיך געפארעט מיט די שליסלעך ביי דער קליינער אייזערנער קאסע — נו, וואס וועסטו זאגן?
— וואס זאל איך זאגן? מען טראסקעט. איך גיי אין דער אפערע, דו אין קאנסערוואטאָריום. ווו טרעפן מיר זיך?

— אין קאפע, מיין טייערער. יא, א גוטע נייעס. מיט די זאטלען גייט עס אויף א דרך. איך האב שוין געהערט, אז זיי טויגן נישט.
— טאקע? זעסט שוין אז איך האב א קאפ אויף די פלייצעס, הא? באַסיע האט אנגעקלאפט און געעפנט די טיר.

— ביסטריצקי, מירן פארשפעטיקן.
ס'איז געווען צווישן בקשה און באפעל.
— באַלד, באַלד, מיין טייערע!

און די שותפים האבן זיך אריינגעלאזט אין א שנעלן סודותדיקן שמועס מיט האלבע, נישט-דעררעדטע ווערטער, ווי די ווענט וואלטן געהאט אויערן.
באַסיע האט דערווייל זיך אנגעקוקט אין שפיגל. זי האט געקאנט צופרידן זיין פון איר לייכטער, מיידלשער פיגור, נעט ארומגענומען מיט שווארצן סאַמעט. פון דעם אויסשניט איז איר פולער האַלדו ארויסגעוואקסן ווי א בלאַסע מאַרמאַרנע וואַזע. דער מאַרמאַר האַט נישט געבלאַנקט, ער האַט געטראָגן זיין גרינלעכן שאַטן אין זיך. איינס האַט זיך געוואַרפן אין די אויגן: די לאַנגע ברייאַנטענע אויערינגלעך, וואָס זי האַט היינט אַנגעטאַן צום ערשטן מאַל.
מיט זייער חוצפהדיקן גלאַנץ האַבן זיך אַנגעשטעקט אירע אויגן און אויך אַנגעהויבן חוצפהדיק צו גלאַנצן.

— ביסטריצקי! צייט צו גיין!
דאָס איז שוין געווען אַ באַפעל.

ביידע שותפים זיינען אריין צעפלאַמטע און צופרידענע פון זייער שמועס. ביסטריצקי האט א בליק געטאן אויף באַסיע און זיין שטערן האט זיך אויף א רגע פאַר גדולה אַ הייב געטאַן איבער די אויגן. ער האט גאַרנישט געזאָגט, נאָר

ברייט געשמייכלט. פון די שטיגן איז מען אַראָפּ זאָלבע דריט און אויף דער גאָס זיך געזעגנט מיט פּאַדלאַסקין.

באַסיע האָט זיך נישט געמישט אין ביסטריצקיס געשעפטן. ער האָט אָבער געהאַלטן פאַר העפלעך אַליין איר זאָגן עפעס.

— פאַרשטייט, באַסיניו, עס רוקט זיך אָן אַ גרעסערע זאָך, איך דאַרף זיך נאָך היינט זען מיט אים נאָכן קאַנצערט.

— אפשר שטער איך דיר? אפשר ווילסטו גאָר נישט גיין?

— חלילה!

אָבער באַסיע איז שוין געווען באַליידיקט. איז שוין דער אַוונט אויך נישט אין גאַנצן אירער. נאָר אַ געבאַרגטע פּאַר שעה. און ווייל ביסטריצקי איז געווען ווי אַ ווינטשפינגערל, נישט צו כאַפּן אים, נישט איינצוהאַלטן נעבן זיך, האָט זיך באַסיען אויסגעוויזן, אַז זי וואָלט געווען פיל גליקלעך, ווען זי קאָן אים וואָס לענגער נעבן זיך איינהאַלטן, הייסט דאָך עס: זי האָט אים ליב! אָבער צוליב איר וואָלט ער אַפילו אויפן קאַנצערט נישט געגאַנגען. שוין לאַנגע חדשים, אַז זי האָט קיין מוזיק נישט געהערט. און זי האָט דאָך אַזוי ליב בעטהאַווענען. זי האָט אַזוי זיך געפרייט מיטן היינטיקן קאַנצערט. איצט איז שוין די פרייד אויך פאַרסמט. זי גייט אויפן קאַנצערט ווייל ביסטריצקי דאַרף דאַרטן האָבן אַוודאי עמעצן, וואָס איז אים נייטיק צום געשעפט.

און פונקט צו איר איצטיקער שטימונג האָט אַנגעהויבן רעגענען נאָך איידער

זיי האָבן באַוויזן צו כאַפּן אַ פּיאַקער.

אין קאַנצערטזאַל זענען געווען מיליטער-לייט מער ווי ציווילע. עס האָט זיך געדוכט: אַלע אַפיצירן פון פּראָנט האָבן זיך דאָ געראַטעוועט פון געפאַר און פון שלאַקסרעגן. אויף דער גאָס האָט געגאַסן אַ מבול. און דאָ זענען געווען די ריזן-פענצטער פאַרהאַנגען, נישט אַרויסצולאָזן אויף דער גאָס די אַנגענעמע ליכטיקייט פון עלעקטרישע קאַנדעלאַברעס. דאָ האָט מען געשפּילט בעטהאַווענען, און פליכן זענען געזעסן ריענווייז און זיך צוגעהערט, פאַרכישופטע. אויף דער וועלט איז אַנגעגאַנגען אַ פאַרפלייצונג. מענטשן האָבן זיך געווייגט אין די פּינצטערע, פאַרגאַסענע שוואַרובנס, מענטשן האָבן זיך געווייקט אין דער פּינצטערער וויסטעניש, אויף אַנגעלאַדענע פּורעלעך מיט בעטגעוואָנט, מיט בעבעכעס, פאַר-טריבענע, פאַריאַגטע פון זייערע היימען; בהמות, וואָס האָבן פאַרלוירן דעם שטאַל, זענען געשטאַנען אין פּינצטערן פעלד, מיטן אויסגעבויענעם רוקן צו די רעגנבייטשן און נידעריק גערעדט צו דער ערד. אויף דער וועלט איז אַנגעגאַנגען אַ מבול. און דאָ איז געווען ליכטיק אין זאַל, ליכטיק און פייערלעך. אַ זאַל אַ תּיבּה.

און געשווומען איז די תיבה איבערן מבול און אָנגעפירט מיט דער תיבה האָט בעטהאַווען. ווהיין פירט ער זי און ווהיין וועט ער זי ברענגען — דער נוצלאָזער גאון?

ביסטריצקי האָט די גאַנצע צייט געזוכט וועמען מיט די אויגן. ענדלעך האָט ער זיך צעשמייכלט.

— זעסט, באַסיע! יענער אין די ברילן, דער גרויער, דאָס איז גענעראַל רודוסקי, און דער, פון רעכטס, מיט די באַקנבערד, דער אַדיוטאַנט זיינער, גראַף... דעם נאָמען האָט באַסיע נישט דערהערט. זי האָט געמאַכט אַן אומגעדולדיקע באַוועגונג, ער זאָל איר נישט שטערן הערן די מוזיק.

אין פאַיע, בעת דער פּויוזע, האָט ביסטריצקי געהאַלטן אויפן אויג רודוסקין מיטן אַדיוטאַנט.

ער האָט פּלוצלונג אַ צי געטאָן באַסיען ביי דער האַנט:

— זע!

און ס'איז טאַקע געווען וואָס צו זען. נישט זיי אַליין האָבן זיך געצויגן מיטן בליק צו דער אויסטערלישער סצענע.

נאָך פריער האָט זיך געהאַט געוואָרפן אין די אויגן אַ שלאַנקע דאַמע מיט אַ קליין פּנימל און ווילד צעקרייזלטע האָר. קינדיש האָט אַרויסגעקוקט איר אויסגעטאַקט פּנימל מיט די גרויסע אויגן פון ריזיקן האָר-געמאַך. עס האָט אויסגעזען: דער קאַפּ וועגט אַריבער איר שלאַנקע פיגור. די דאַמע האָט געגלאַנצט מיט בריליאַנטן און געבלאַנקט מיט די גאַלדיקע אַקסלען, וואָס האָבן זיך אַרויס-געוויקלט פון גרין פאַרוועלקטן בראַקאַט. זי איז געשווומען איבערן פאַיע אין דער באַגלייטונג פון אַן עלטערן הער מיט אַ פליך פון אַ פּראַפעסאָר און מיט אַ נאַקן פון אַ קצב. ער איז איר נאָכגעגאַנגען הכּנעהדיק, ווי אַ קו נאָך אַ קאַלב. און ס'איז געשען, אַז אין אומאויפהערלעכן שפּאַציר איבער דעם לאַנגן פאַיע האָט זיך דאָס דאָזיקע פאַרל צוזאַמענגעטראַפן מיט רודוסקיס אַדיוטאַנט. און דאָס איז געווען די סצענע וואָס האָט צוגעצויגן אַלעמענס אויפּמערקזאַמקייט. סיי די דאַמע, סיי דער אַדיוטאַנט האָבן זיך פּלוצלונג אויפּגעשטעלט, אָנגעקוקט, זיך צוריקגעצויגן און זיך אַ וואָרף געטאָן איינער צום צווייטן. זיי האָבן, דוכט זיך, קוים זיך באַהערשט נישט צו פאַלן איינער דעם צווייטן אין די אַרעמס. זיי האָבן ביידע עפּעס אויסגעשריען און האַרציק זיך געדריקט די הענט. דערביי איז געשטאַנען דער הער מיטן פּראַפעסאָר פליך און געזוכט זיינע קעשענעס, וווּ די הענט אַהינצוטאָן. זיין קצבישער קאַרק האָט זיך אָנגעגאַסן מיט בראַנד.

ביסטריצקי האָט פון אָנהייב געקוקט אויף דער גליקלעכער פאַר און ברייט צוגעשמייכלט. פּלוצלונג איז אים פאַרלאָפן אַ קנייטשל צווישן די ברעמען. די דאַמע

מיט די גאלדענע אַקסלען האָט אים אויסגעוויזן ווי באַקאַנט און ער האָט זיך נישט געקאַנט דערמאַנען וווּ ער האָט זי געזען. אויך האָט אים פאַרדראַסן, וואָס צוליב דער דאַמע וועט ער מוזן אַפלייגן זיין באַגעגעניש מיטן אַדיוטאַנט, וואָס ער האָט אים נייטיק געהאַט צו זאָגן אַ פאַר ווערטער.

שוין אַפפירנדיק באַסיען אַהיים האָט ער זיך פלוצלונג אין דער קני אַ פאַטש געטאַן און זיך צעלאַכט :

— צום טייוול! דאָס איז האַנקע!

— וועלכע האַנקע? — האָט באַסיע זיך פאַרווונדערט.

— נו, די הויכע דאַמע, וואָס האָט זיך אַזוי דערפרייט מיטן אַפיציר.

— קענסטו זי?

— אַ, איך קען זי זייער גוט, אויב דאָס איז זי. — ער האָט ווידער געצווייפלט. —

אַבער ווי קאָן דאָס געמאַלט זיין? ווי קומט אַהער האַנקע?

פאַדלאַסקי האָט געוואַרט אויף אים אין קאַפע ביי דער אַפערע. ווען ביסטריצקי איז נאָכן באַגלייטן באַסיען אַהיים אַריינגעקומען אין קאַפע, האָט ער געטראָפן זיין שותף ביי אַ בעכער מאַזאַגראַן מיט אַ פאַרשעמטער מיגע איבערן צעבראַכענעם שטרוי.

— נו, אַשר, וווּ איז דאָס די דאַמע דיינע?

— זי האָט מיר אַנגעפייפּט, ברודער. איך זאָג דיר בפירוש, זי האָט געזאַלט זיין

אין דער אַפערע. צוזאַמען האָבן מיר געדאַרפט פאַרן אין „סאַוואַי“. אַזוי האָבן מיר אַפגעשמועסט מיט גאַריעלאָו.

— און ווער איז גאַריעלאָו?

— אַך, גאַט מיינער, סאַראַ קורצער זכרון ביי דיר! כ'האַב דאָך דיר געזאָגט,

אַז גאַריעלאָו — דאָס איז איר מאַן, אַז זי הייסט מאַדאַם גאַריעלאָוואַ, העלענאַ אַסיפּאַוואַ גאַריעלאָוואַ, פון פעטערבורג.

— ווי אַזוי? העל... העלענאַ! וואַרט נאָר. איר מאַן האָט אַ געשוירן בערדל.

— יאַ.

— אַ פליך?

— איבער די אויערן.

— הם... ווי מען וואַלט אים אויסגעפליקט די האַר פון קאַפּ און צוגעקלעפט

צו דער גאַמבע?

— דו קענסט אים?

— אַשר, ביסט אַ טיפש. זיי זענען געווען אויפן קאַנצערט.

— וואָס רעדסטו?

— איך ווייס וואָס איך רעד. געווען אויפן קאַנצערט און זיך געטראַפן מיט אונדזער חברה-מאַן.

— מיטן גראַף פּלאַטען-מאַיעווסקי ?

— יאָ, און עס ווייזט זיך אַרויס, אַז דיין העלענאַ מיט אים זענען אַלטע באַקאַנטע.

ביסטריצקי האָט פאַר זיין שותף אָפּגעמאַלט די סצענע אין פּאַיע פון קאַנצערט-זאַל. פּאַדלאַסקי איז פון אַרט געשפרונגען. עס איז אים באַפאַלן אַ נערוועזע איילעניש. — קום... קום פאַרן אין „סאַוואַי“! אפּשר זענען זיי דאַרטן. איך מוז עס זען מיט מיינע אויגן...

ביסטריצקי האָט אָנגעקוקט זיין שותף שאַרף און פאַרדעכטיקט. — זאַג נאָר, בחור! צי ביסטו אַ מאַל נישט פאַרליבט אין דער דאָזיקער העלענע? — הם... רעדסט נאַרישקייטן. — פּאַדלאַסקי האָט אויסגעמיטן זיין בליק. און פּלוצלונג איז ער אַריין אין גרימזאַרן.

— און אויב פאַרליבט איז וואָס? קומט דיר אַרויס אַ חלק? ליבע, ברודער, איז נישט שותפות, און צום געשעפט וועט עס אונדז נישט שאַטן. זיי האָבן זיך אַוועקגעלאָזט אין „סאַוואַי“ און אַריין אין דער סאַמע געדיכטע-ניש פון רוסישן פּראַנט.

די טישן זענען געווען באַזעצט דורך מיליטער-לייט פון אַלע ראַנגען און פאַרמען, וועלכע האָבן זיך דאָ „באַפעסטיקט אויף די פּריער צוגעגרייטע פּאַזיציעס“. אַ קליינע צאַל ציווילע, ווי אַן עקסטערעאַריעלע מינדערהייט, איז געווען צע-שפּרייט און אויף קעסט ביי די מיליטער-לייט, אייניקע מיליטער-לייט — די רע-זערוו-אַפיצירן, ווי איבערגעטוענע קרעמער און באַאַמטע. דאָמינירט האָט אַבער די עכט מיליטערישע ראַסע, אָנהייבנדיק פון די אַנגליזירטע שטאַב-אַפיצירן מיט האַלב פּראַפעסאַרישע, באַברילטע פּנימער און אויסגעלאָזט מיט די בערדיקע אַרמיי-קאַצאַפעס מיט אָפּגעברענטע פּנימער און אויסגעבלייכטע, אָפּגעפּאַלירטע שפּיציקע באַקנביינער. די אַרמיי האָט געפרעסן, געזויפן און געלאַכט אַ הילכיק רוסישן געלעכטער, וואָס האָט דערמאַנט אין קנאַקנדיקע קוילן-וואַרפּערס. ביי אייניקע טישלעך איז מען געגאַנגען אויף אַטאַקע און געשריען הוראַ. דער „סאַוואַי“ אַרקעסטער האָט געשפּילט דעם רוסישן הימען און געצווונגען די הונדערטער פאַר באַשטיוולטע, באַשפּאַרנטע פּיס זיך צוזאַמענצוציען מיט אַ גערויש, און די נישט-ניכטערע גופים זיך אויפצוהייבן און אויסגלייכן. אַן אַלטער שיכורער פּאַלקאַוויק האָט נאָך דעם מיט טרערן אין די אויגן זיך געבעטן ביים קאַפעלמייסטער: „גאַלוב-טשיק, טו דאָס נישט! וועסט קאַמפּראַמירן מיינ עלטער!“

ביסטריצקי מיט פּאַדלאַסקין האָבן זיך געשאַרט צווישן די טישלעך מיט אַ

היימישן „פאַרדאַן“ זוכנדיק די באַקאַנטע קאַמפּאַניע. די גאַריעלאַווס האָבן זיי געפונען אין אַ זייטיקן פּאַוויליאָן, ווייט פון דער מוזיק. מיט זיי איז געזעסן דער אַדיוטאַנט פּלאַטען-מאַיעווסקי — אַ פרעכטיקער קאַפּ קאַשטאַנען-האַר און צוגע-שוירענע באַקנבערד אַ לאַ פּאַניאַטאַווסקי. נאָך אַ פּאַר מיליטער-לייט זענען געזעסן ביי דעם זעלביקן טיש.

פּאַדלאַסקי איז געשטאַנען, ווי אַ פּאַרלירענער, געשטאַנען פּאַר אַ האַרבער פּראַבלעם: מיסחר אַדער ליבע? צו דער שיינער מאַדאַם גאַריעלאַוואַ איז ער געווען גאַר נישט גלייכגילטיק פון ערשטן טאַג אָן, ווען ער האָט זיך באַקענט מיט איר. אַבער מיט דער הילף פון דער דאַזיקער שיינער פּרוי, וואָס האָט געוואָסט אַלע גענג און הינטערגענג אין די מיליטערישע הויכע פענצטער, האָט ער שוין דורכגעפירט אַ פּאַר פיינע מיסחרים. לעצטנס איז אים איינגעפאַלן, אַז דעם ענין מיט די זאַטלען, וואָס איז שטאַרק אָפהענגיק פון פּלאַטען-מאַיעווסקיס עקספּערטיזע, אַז דעם דאַזיקן ענין וועט מען קאַנען דורכפירן מיט דער הילף פון מאַדאַם גאַריעלאַוואַ. פּלאַטען-מאַיעווסקי איז אַ גוטער-ברודער און אַ גרויסער קאַרטנשפילער. אַבער אַ מאַל צינדט זיך אָן אין אים דער האַנאַר און ער ווערט איינגעשפּאַרט ווי אַ נאַראַוויסטער פּערד.

קלאַר ווי דער טאַג, אַז וואָס אַזאַ פּלאַטען-מאַיעווסקי וועט נישט טאַן צוליב קאַרטן, וועט ער זיכער טאַן צוליב די שיינע אויגן פון אַ מאַדאַם גאַריעלאַוואַ. און טאַן דאַרף ער אַ קלייניקייט, נישט קיין פעלשונג, חלילה. אַלס איינער פון די ווינציקע עקספּערטן דאַרף ער זען צו פּאַרבראַקירן די ריזיקע פּאַרטיע יאַפּאַנישע זאַטלען, וואָס די פּירמע „הערקולעס“ האָט צוגעשטעלט. די פּירמע „הערקולעס“, דאָס זענען, אייגנטלעך, ביסטריצקי, פּאַדלאַסקי און נאָך אייניקע סוחרים. צו וואָס טויג דאָס דער פּירמע צו האָבן היזק פון אַ פּאַרבראַקירטן ריזן-טראַנספּאָרט — דאָס איז שוין איר זאַך. די זאַטלען זענען פרעכטיקע, זיי האָבן אַבער אַ פּלאַכע קאַנסטרוקציע און די רוסישע רייטער זענען צו זיי נישט געוויינט. דאָס איז דער מאַטיוו צום פּאַרבראַקירן פּאַר דער עקספּערטיזע. דאָ קאַן מען געהאַלפן ווערן דורך פּלאַטען-מאַיעווסקיס וואָרט און מאַדאַם גאַריעלאַוואַס שיינע אויגן. ווען איז דאָס גערעדט? — ווען די באַקאַנטשאַפט פון דעם אַדיוטאַנט מיט דער דאַמע קומט דורך אים, דורך פּאַדלאַסקין.

אַבער דער אַדיוטאַנט מיט דער מאַדאַם גאַריעלאַוואַ — זעט ער — זיצן גאַר ביים טיש איבערגעבויגן איינער צום אַנדערן, ווי אַ פּאַר אַלטע, האַרציקע גוטע פּריינד. זיי רעדן צווישן זיך אַזוי אינטיים, זיי שמייכלען זיך איבער אַזוי אָפּן, ווי דערביי וואַלטן גאַר קיין זייטיקע נישט געווען.

שטייט טאקע פאדלאסקי א פארלוירענער, געפרעסן פון פארדרוס און פון אייפערזוכט און טראכט זיך:

— אַט דאָס הייסט שלעכטע פיש געגעסן און פון שטאַט אַרויסגעטריבן.

גאַריעלאָוו האָט אים דערזען און פריינטלעך צוגערופֿן. זיי האָבן זיך געדריקט די הענט, ווי צוויי אומגליקס־חברים. פאָדלאָסקי האָט פאַרגעשטעלט זיין שותף און די דאַמע האָט אים באַגריסט מיט אַ פּרעמד־העפלעכן אויגן־שמייכל. ביסטריצקי האָט שוין מער נישט געצווייפֿלט, אַז דאָס איז האַנקע, אַזוי ווי ער איז אָבער געקומען אָהער נישט צוליב דער דאַמע, נאָר צוליב געשעפט, האָט ער זיך קודם־כל פאַראינטערעסירט מיט דעם געשפרעך, וואָס גאַריעלאָוו האָט געפירט מיט די אַנדערע צוויי אַפיצירן. גאַריעלאָוו האָט גערעדט באַזאָכט און צעצויגן, ווי אַן אַלטער, געניטער געשעפטסמאַן, וואָס זיין וואָרט דאַרף זיין פעסט און דעמאָנסטראַ־טיוו ערלעך ווי אַ זיכערער ווינקלשטיין אויף צו בויען אַ קלויסטער. ער האָט צייט געהאַט זיך צו פאַרציען, ער האָט צייט געהאַט צו שוועבן איבער האַנקעס גאַלדענע אַקסלען מיט אַ פאַרליבטן, פאַרשמאַלצענעם בליק און דעם פאָדעם פון געשפרעך האָט ער נישט אַרויסגעלאָזט. ער האַלט, אַז די צעשאַסענע בריק אויפן נאַרעוו איז נאָר אַ שטערונג פאַר די מיליטערישע באַוועגונגען. די אַקציע־געזעלשאַפט, וואָס ער איז איר פאַרשטייער, וואַלט זיך גערן געלאָזט אין אונטערהאַנדלונגען אַראָפֿ־צונעמען די בריק אויף שמעליץ.

דאָס וואָס זיין ווייב קאָן זיך נישט אַפּרייסן פון דעם שיינעם אַפיציר האָט אים, אין גרונט גענומען, הנאה געטאָן. ער האָט נאָר געמאַכט אַן אַנשטעל פון באַליידיקטן אומשולד, ווען צו זיין אויער זענען דערגאַנגען זייער פאַמיליאַרע: פּאַניע אַדאַסיו, פּאַני האַנקאַ!

ס'וועט טויגן צום געשעפט. צוליב געשעפט איז ער דאָך אַראָפּגעקומען אָהער מיט זיין רוסישער ברייטקייט און פעטערבורגער קאַרעקטקייט. צוליב געשעפט דאַרף ער אַרויסווייזן צו זיין ווייב די פּולע טאַלעראַנץ.

גאַריעלאָוו האָט מיט אַ רהבותדיקער גראַציע אַ מאַך געטאָן מיט דער האַנט צום אָבערקעלנער און באַשטעלט שאַמפּאַניער. אָבער אין דעם זעלבן מאָמענט האָט זיך אין גרויסן זאַל אַנגעהויבן אַ גערודער, אַ טופּען און שאַרן מיט די פּיס און ס'איז דאָרט פּלוצלונג שטיל געוואָרן ווי אין אַן אויער. די מוזיק האָט איבער־געריסן איר שפּילן, און אין דער שטילקייט האָט זיך פּלוצלונג דערהערט איין שטים, וואָס האָט געקלונגען, ווי געפּלאַצטער מעש. די שטים האָט פאַרקלונגען מיט אַ העפּטיקן רוסישן מי־שברך. ביסטריצקי האָט אַנגעקוקט זיינע נייע באַקאַנטע. די אַפיצירן זענען געזעסן פאַרגליווערט און בלאַס. ביי דער טיר, וואָס פירט צום זאַל, איז שוין אויסגעוואַקסן אַ געזעמל.

אויך ביסטריצקי האָט אַ שפרונג געטאָן צו דער טיר. אַ מאַדנע בילד האָט מיט זיך פאַרגעשטעלט דער איבערפולטער זאַל. אַלע מיליטערישע געסט זענען געשטאַנען אויסגעצויגן ביי זייערע טישלעך, אַלע מיטן פנים צום הויפט־אַריינגאַנג, אַלע פאַרשטייפט, ווי פאַרצויבערטע. און אַ הויכער גענעראַל מיט אַ גראַ בערדל האָט געשפּאַנט אויף אַ פאַר לאַנגע פּיס, געמאַכט גרויסע טריט, ווי אַ שפּין, פון איין אויסגעצויגענעם אָפיציר צום צווייטן, און מיט דער לאַנגער האַנט אין דער ווייסער הענטשקע געטיילט פּעטש אין די פאַרשטייפטע באַקן.

— וואָס טוט איר דאָ, הינטישע זין, אין אייער מאַמען אַריין! אויפן פּראַנט, די מינוט אויפן פּראַנט!

— איך האָרן, אייער דורכלויכט!

און דער געפּאַטשטער אָפיציר איז ווייטער געבליבן שטיין אַ פאַרגליווערטער. ביסטריצקי האָט געהערט, אַז דער הויפטקאָמאַנדיר, ניקאַלאַי ניקאַלאַיעוויטש מאַכט פון צייט צו צייט רעוויזיעס אין די וואַרשעווער נעסטן פון שיכרות. געזען אָבער האָט ער עס צום ערשטן מאַל. און ער איז געווען אַנטציקט, ווי פון אַ זעלטע־נער מיסטעריע.

ווען ער האָט זיך אומגעקוקט אויף די הינטערשטע טישלעך, האָט ער דערזען, אַז דער פּאָויליאַן איז כמעט ליידיק. די אָפיצירן זענען אַנטלאָפן דורך דער הינטער־טיר און די עטלעכע ציווילע לייט זיצן ביי אַ פּרידלעכן שמועס, ווי מענטשן זייטיקע, וואָס ווילן זיך נישט מישן אין מיליטערישע ענינים.

אונטער דעם רושם פון דער עפעקט־סצענע האָט ביסטריצקי זיך צוריקגעקערט צום טיש פון די גאַריעלאָוס אַ פאַרשיכורטער. מען האָט געשוויגן און געשמייכלט. נאָר האַנקעס גרויסע אויגן זענען געהאַנגען אין רוים, ווי פאַרהיפּנאַטיזירט. גאַריעלאָוו האָט מיט אַ רחבת־דיקן זשעסט צוגערופן דעם „אַבער“ און געבעטן אַ רעכענונג.

שפעט ביי נאַכט איז נאָך ביסטריצקי געזעסן ביי זיך אין קאַבינעט און שטום געשמייכלט. פאַר די אויגן איז אים געשטאַנען דאָס פּרעכטיקע בילד מיט אויסגעצויגענע אָפיצירן און געשעפטלעך פּאַטשנדיקן לאַנגן קריג־קאָמאַנדיר. געפעלט האָט נאָר די מעשענע שטים. האָט ביסטריצקי זיך אויפּגעהויבן, זיך אומ־געקוקט און זיך אָפּגעשטעלט מיט די אויגן אויפן איינציקן בילד, וואָס איז ביי אים אין קאַבינעט געהאַנגען. דאָס איז געווען באַקונינס פאַרטרעט.

האָט ער געמאַכט אַ פאַר לאַנגע טריט צו באַקונינען, אויסגעצויגן די האַנט, אויף ווי ווייט ער האָט געקאַנט, און זיך פאַרמאַסטן אויף אַ פּאַטש.

— אויפן פּראַנט, הינטישער זון, אין דיין מאַמען אַריין! וואָס טוסטו דאָ?

פאר וואָס וויינט טאַטעשי?

לעאָן ברוינער האָט געהאַלטן אויף דער קני זיין זעקס-יאָריקן זון, אַרומגע-
נומען און צוגעטוליעט צו זיך.

פון דעם קינדס קערפּערל האָט אין איינעם מיט דער וואַרעמקייט זיך אַרייַב-
געגאַסן אין זיין האַרץ אַ שטילע, נאַגנדיקע טרייסט. ווען ער זאַל וועלן דאָס געפיל
איבערגעבן אין ווערטער, וואָלט זיך אומגעפער אַזוינס באַקומען:

אַ קינד איז אַ וועלט. אַ קינד איז — האַפענונג. אַ ניי לעבן. נישטאָ קיין
איביקע פינצטערניש, ווען עס בליט אַ פונק פון אַ ניי לעבן. עס קייטלט זיך דאָס
לעבן. נעכטן — ליכטיק, היינט — פינצטער. מאַרגן קאָן ווידער אויפשיינען די זון.
דער וואָס גייט אַוועק פילט נישט. דער וואָס בלייבט — דאַרף זיך ווענדן צו דער
האַפענונג.

באַרינקע איז געזעסן שטיל און ערנסט, איבערגעגעבן דעם תענוג פון זיין
פאַטערס טרויעריקער צערטלעכקייט. אין איינעם מיטן פאַטער האָט ער זיך לאַנג-
זאַם געוויגט היין און צוריק און געטראַכט האָט ער וועגן די ווונדערלעכע עראַ-
פלאַנען, וואָס פליען אַזוי הויך און ברומען אַזוי ווייט, און לויטן ברום איז שווער זיי
אויסצוגעפינען אין הימל. פלוצלונג האָט באַרינקע דערפילט אויף זיין בעקעלע אַ
וואַרעמען טראַפן. ער האָט אַ וויש געטאַן מיטן הענטלע — נאָס. ער האָט זיך
אומגעקוקט אויפן טאַטעשי. ביים טאַטעשי איבער דער נישט-ראַזירטער באַק איז
גערונען אַ טרער. דער טאַטעשי וויינט. באַרינקע האָט נישט געגלייבט, אַז אַ טאַטע
קאָן וויינען. ער האָט האַסטיק אַראַפּגעצויגן ביים טאַטן די גאַלדענע פענסנע פון
דער נאַז און פאַרקראַכן מיטן הענטל צו די אויגן, זיך דערקינדיקן. נאָסע אויגן,
דער טאַטעשי וויינט. האָט דאָס קינד זיך איבערגענומען מיט שרעק:

— טאַטעשי! טאַטעשי! וואָס וויינסטו?

אַנשטאַט צו באַרויַקן, האָט אים דער טאַטעשי געענטפערט:

— דער טאַטעשי וויינט, מיין קינד... ער וויינט, ווייל... אַ פעטער איז אַוועק-

געפאַרן. אויף אַלע מאָל...

— ער וועט שוין קיין מאָל נישט צוריקקומען?

— ניין.

— און ווער איז ער, דער פעטער? איך קען אים נישט?

לעאָן האָט צוגערוקט צום קינד דאָס בילד, וואָס איז געשטאַנען אויפן שרייבטיש אין אַ רעמעלע. דעם פעטער מיט די גראַבע וואַנצעס האָט באַרינקע געקענט. ער האָט זיך נישט געקאָנט גלייבן, אַז דער פעטער איז אַוועקגעפאַרן אויף אַלע מאָל. — טאַטעשי, וויין נישט. דער פעטער פּרץ וועט צוריקקומען. פעטער פּרץ איז אַ גוטער.

— ניין, מיין קינד, ער וועט שוין נישט צוריקקומען. ער קאָן שוין נישט צוריקקומען.

איצט האָט באַרינקע צוגעדריקט דאָס בילד צו זיך און אויך געוויינט. און לעאָנען איז געווען טרייסטיק-ליב, וואָס זיין קליינער זון העלפט אים באַוויינען דעם גרויסן פעטער פּרץ.

ער האָט געגלעט און געצערטלט דעם קינדס קעפעלע און געטוליעט עס צו זיך, געפרוּווט באַרוינקן:

— מיין קינד, וויין נישט מער, מיין קינד!

ס'איז אַריינגעקומען סלאָווע, און דערזען לעאָנען מיטן קינד ווינענדיק איבער פּרצעס בילד, האָט זי זיך אָפּגעקערט צו דער וואַנט און גענומען שטיל צוקן מיט די אַקסלען. לעאָן האָט איר איבערגעגעבן דאָס קינד, אויסגעווישט די אויגן און זיך פאַרנומען אַוועקצוגיין. דער לווייה-קאַמיטעט האָט געזאָלט אָפהאַלטן אַ זיצונג אין דער וויינינג פון פאַרשטאַרבענעם דיכטער.

*

אויף אַ הויכן שוואַרצן פעדעסטאַל, צווישן טראַפּישע געוויקסן און ברענענדיקע ליכט איז געלעגן דער טויטער פּרץ אין זיין גרויסן קאַבינעט, וועלכער איז איצט אַזוי ענג געוואָרן. די שווער פאַרהאַנגענע פענצטער און די ברענענדיקע ליכט האָבן דאָ גענומען אין געפענקעניש אַן אַלטע יום-כיפור-נאַכט. אַ פאַר פּריינד קינסטלער האָבן ערפּורכטיק געצייכנט דעם טויטן, פאַראייביקנדיק אויפן פּאַפּיר צוזאַמען מיטן דיכטער די טראַפּישע געוויקסן און די ליכט. און אַן אַלטער ייד איז געזעסן אין אַן אַטלאַסענער קאַפּאַטע, וואָס האָט אים געפּלאַצט אויפן ברייטן הויקער. געזעסן און געשאַקלט זיך מיט דער ווילדער באַרד איבערן תהילים. און די באַרד און דער ייד און זיין געפּלאַצטע קאַפּאַטע — אַלץ איז געווען גריין, ווי פון לאַנג שוין געשימלט אין קבר און איצט אַרויסגעצויגן אויף דער שיין פון יום-כיפור-ליכט.

אן ערנוואך איז געשטאנען ביי דער טיר און אריינגעלאזט די יידישע גאס, וואס איז געקומען זיך געזעגענען מיטן דיכטער. לעאָן, וואָס האָט מורא געהאַט פאַר אומאַרדענונג, האָט די יידישע גאָס נישט דערקענט. אַ שטילע, אויף די שפיץ פינגער, האָט זי פאַרכטיק פאַרבייגעטראָגן פאַרביי דעם הויכן פעדעסטאַל אירע דאַנקבאַרע אויגן און פאַרווייטיקט האַרץ. פון צייט צו צייט אַרויסגעטראָגן אַ פאַרשטיקטע טרער. די גאָס האָט זיך געצויגן דורכן צימער ווי אַ שאַטן. די גאָס האָט זיך אויסגעלערנט צו טרויערן אין דער שטיל. און ווי אַ זאַמדעלע פון דער יידישער גאָס, האָט לעאָן זיך פאַרשטעקט אין אַ פינצטער, זייטיק חדרל און אונטערן שטילן גערויש פון די אומאויפהערלעכע טריט זיך אויך אין דער שטיל אָפגעגעבן מיט זיין טרויער. געטרויערט האָט ער נאָך אַ פריינד. אַט אין דעם קליינעם חדרל איז דאָס געשען, ווען פּרץ האָט אים אַריינגערופן. פאַרמאַכט די טיר און אָנגעשטעלט אויף אים זיינע פאַרשנדיקע קלוגע אויגן.

— זאָגט מיר, לעאָן, וואָס איז אייך געשען? מיט אייך איז עפעס געשען אַ שלעכטע מעשה, איך האָב עס דערקענט גלייך ווי איר זענט אַריינגעקומען. און געווען איז עס דאָן, ווען לעאָן איז אַוועק פון דער היים, ווער ווייסט, ווי ער וואָלט עס איבערגעלעבט, ווען נישט אַ פריינדס אויפריכטיקע מיטלייד. דאָס האָט ער פּרצן פאַרטרויט זיין שווער געמיט. דאָס האָט אים פּרץ געהאַלפן ליידן. איצט ליגט ער דאָרט אַ שטייפער אויפן הויכן פעדעסטאַל, דאָס פנים איינגעקנייטשט פון דער גיפסענער טויטן־מאַסקע, וואָס מען האָט פון אים אַראָפגענומען, צוגעפלאַטשיקט די וואַצעס און אָפן דאָס מויל מיט די גאַלדענע ציין. לעאָן דער־מאַנט זיך עמעצנס אומהיימלעכן הונגערבליק אויף די דאָזיקע גאַלדענע ציין, וואָס קוקן פון טויטן מויל אַרויס...

ער ציטערט אויף און פאַרשטעלט זיך דאָס פנים. אַפילו מיט זיין טרויער קאַן ער זיך איצט נישט אָפגעבן אין גאַנצן. עס דריקט אים די גראַע זאַרג, אַז די לוויה זאַל דורכגיין בשלום, עס זאַל נישט זיין קיין אומכבוד פאַרן מת. לעאָן גלייבט פאַרט נישט, אַז די יידישע גאָס, וואָס האָט הונדערטער יאָרן געלעבט אַן פאַרעם, זאַל איבער דער נאַכט ווערן אַן אַנדערע און קאַנען באַגלייטן איר דיכטער מיט ווערדע.

די לוויה איז אַבער צוגעגאַנגען כשורה, יוגנט מיט רויטע און מיט ווייס־בלויע בענדער אין קרעפּ האָבן זיך געהאַלטן פאַר די הענט אין אַ ריזנקייט פון ביידע זייטן גאָס. און פון ביידע זייטן אַ וואַנט פון יידישע פנימער, אַ וואַנט פון שוואַרצע קאַשקעטן, צוגעשמידט צום אַרט. לעאָן האָט אָפגעלייגט זיין טרויער אויף שפעטער, ווען ער וועט קומען אַהיים. ער איז געווען צווישן די אַרדענער. ער איז געווען

אין גאַנצן אַרײַנגעטאָן אין אויג און אין אויער, אין גאַנצן אָנגעשטרענגט ווי אַן אָנגעצויגענער בויגן.

ער האָט יעדע רגע דערוואַרט, אַז די פאַרשטיינערטע ווענט וועלן אַ ציטער טאָן, אַז די קייט וועט זיך איבעררייסן, די לוויה וועט זיך אָפשטעלן, עפעס וועט געשען. עפעס מוז געשען.

און ס'איז געשען דאָס, פאַר וואָס ער האָט אַזוי מורא געהאַט. די עגלה האָט זיך פאַרהאַלטן אין פּלוצלונגן געדראַנג, די קייט פון פייערלעכער שטילקייט האָט געפּלאַצט. עס האָט זיך דערנענטערט אַ האַגל פון טומל און געשרייען.

לעאַן האָט זיך געלאָזט לויפן צו דעם טומל און געדראַנג, צו דעם אַרט, וווּ די קייט איז געווען איבערגעריסן. און ער האָט דערזען:

אַ גרויסער מיליטערישער אויטאָמאָביל מיט אַפיצירן און ציווילע האָט זיך איינגעקנאַטן אין דער שוואַרצער יידישער מאַסע און זיך דורכגעשניטן אַ וועג אין דער קווער. די אַפיצירן זענען געווען טויט־שיכור. זיי האָבן געדראַט מיט רעוואָלווערן פאַר וועלן פאַרהאַלטן דעם שאַפער. לעאַן האָט אויפגעהויבן אַ האַנט, געוואַלט עפעס זאָגן, אָבער דאָס לשון האָט אים אָפגענומען. זיינע אויגן האָבן זיך באַגענגט מיט די אויגן פון דער דאַמע, וואָס איז געזעסן אין אויטאָמאָביל. דאָס איז געווען באַסיע. נעבן איר — ביסטריצקי. ביידע שיכור.

אויף אַ רגע האָט אין באַסיעס אויגן אויפגעבליצט אַ ניכטערקייט און שרעק. זי האָט אָנגעכאַפט ביסטריצקיין ביי דער האַנט, געוואַלט, דאַכט זיך, אַראַפּשפּרינגען. און אפשר האָט זיך דאָס לעאַנען אויסגעוויזן. ער האָט גאַרנישט מער געדענקט. מען האָט אים געבראַכט צו פירן אַהיים אַ פאַרחלשטן. און אַז ער איז געקומען צו זיך, האָט ער נאָר געקאַנט שרייען:

— אוי־אוי! אוי־אוי־אוי! — און זיך שלאָגן מיט קאָפּ אין דער וואַנט און זיך רייסן דאָס העמד אויף דער ברוסט.

ווען ער האָט זיך אַ ביסל באַרוקט האָט מען אַרײַנגעפירט באַרינקען. האָט זיך לעאַן פאַרשטעלט דאָס פנים און אָנגעהויבן שרייען:

— נעמט אים אַוועק!

דאָס קינד מיט די מאַטע בעקעלעך און גרויסע שווייגנדיקע אויגן איז געווען אַזוי ענלעך צו באַסיען. לעאַן האָט גאַר ביז איצט נישט געפילט, ווי שטאַרק עס קאָן זיין אין אַ מענטשלעך האַרץ דער האַס און די שיבאה.

*

שייקע האָט צוגעשיקט פון פראַנט אַ לידל אַזאַ:

אַריבער די שלאַכטן, ס'איז שטיל אויף דער וועלט.
מען הערט נאָר די ווערעם אין קבר ביים שכן,
דאָס שפראַצן פון גרעזער פון אויבן, אין פעלד...

ווהין ביסטו, יידל, אין קבר פאַרקראַכן?
מען קאָן דאָך דאָ אויסגיין צו הערן אַ וואָרט.
און אפשר אַ קלאַפּ טאָן אין קבר צום שכן?

אַ קלאַפּ און אַ פּרעג און מען ענטפערט אים: טשאַרט!
אַ קלאַפּ אין אַ צווייטן — באַ ניץ נייע ראָזומיעם!
אין דריטן — אַ בת-קול; פאַרפּלוקטער, גיי פאַרט!
און ליגן אַזוי, ביז משיח וועט קומען?

געהאַנדלט אַ מציאה

אידע, דערזען אַז אָשר גייט אַוועק :

— פליסט שוין ווידער ?

— ס'געשעפט, מיין טייערע !

— פוסטע גליקן, נעכטיקע טעג. די פאַבריק וועט גיין צו גרונט, געדענק

מיין וואָרט !

— עט !

— און וואָס מיינסטו דיר : איך וועל דיר היטן די פאַבריק און דו וועסט

אַרומלויפן שדים ווייסן ווו און מיט וועמען ? מיין כפרה איז עס !

פאַדלאַסקי, וואָס האָט איצט שוין געהאַט אַ פנים נישט פון אַ שייגען, נאָר פון

אַן אַפגעפרעסענעם אַמעריקאַנער, האָט געפרוּווט מאַכן אַן ערנסטע מינע.

— מיט וועמען, אַ שטייגער, זעסטו מיך דאָס אַרומלויפן ?

אידע האָט זיך פאַרגאַלאַפירט. זי האָט געוואַלט זיך איינהאַלטן און שוין נישט

געקאַנט.

— לויף, לויף, צו דער מאַדאַם גאַריעלאַוואַ דיינער — אַז ברענען זאָל די ערד

אונטער אייך אין איינעם — האָט זי צוגעגעבן אַ יידישן פירוש צו דעם רוסישן

פאַמיליע-נאָמען.

אידע איז געווען אויפגעבראַכט און אייפערזיכטיק ביז גאַר. און ערשט איצט

האָט איר ליידנשאַפטלעך-זוּניק פנים מיט זיין כעסדיקן אויסדרוק געהאַט די

פולע פאַרענטפערונג. ערשט איצט איז אידע געווען אידע. און דאָס רויכל פון די

קאַפּריזנע האָר, וואָס זענען געפלוּיגן אַרום איר קאַפּ אין אַלע זייטן, האָט אונטער-

געשטראַכן אין איר דאָס מכשפהלע. זי האָט אַבער צו רעכט געמאַכט די האָר מיט

אַ צאַרטן, אויפריכטיקן זשעסט :

„אַזא בּין איך שוין. נעם נישט פאַר אומגוט...“

אָשר האָט זיך געחידושט. אידע, זיין קלוגע אידע, זיין פירערין און דעה־זאָגערין, די מאַמע פון זיינע קינדער! וואָס איז געוואָרן מיט איר? ער האָט דאָך פון איר קיין מאָל קיין הויך וואָרט נישט געהערט?
אָשר האָט אָבער איינגעפונען, אָן איצט איז די צייט זיך צו באַליידיקן, נישט צו חידושן זיך. האָט ער זיך געצווונגען אַ געשריי צו טאָן און אַ טופע צו טאָן מיטן פוס.

— רעד נישט אַזוי וועגן אַ מענטשן, וואָס דו קענסט אים נישט, הערסט?
איז זיין געשריי אַרויסגעקומען מער דערשראָקן ווי שרעקנדיק, און זיין טופע מיטן פוס איז שוין געווען גאַר מעשה הדר־יינגל. ער האָט עס אַליין געפילט און האָט זיך שטיל אַרויסגערוקט פון צימער, דער ניי־געבוירענער אַמעריקאַנער.
יא, אידע האָט אַראַפגעוואָרפן פון זיך דעם גאַנצן מאַנצבילשן יאָך פון טאַקט און אויסגעכנטקייט. זי האָט געהאַט אַ כוח יאָרן־לאַנג נישט אויסצוטאָן די מאַסקע פון אַ געזעצטער פרוי, כאַטש דאָס פנים האָט זי פאַראַטן. געוויס איז אידע געווען אַ מענטש פון שטאַרקער ליידנשאַפט. זי האָט אָבער מיט זיך נישט געפעלשט. איר זאַטקייט האָט איר צוגעהאַלפן צו פירן אַזאַ לעבן ווי זי האָט געפירט. אַנשטאַט געשליידערט צו ווערן אויף די וועלן פון בלינדע ליידנשאַפטן, האָט זי איר גאַנצע ליידנשאַפט אַריינגעטאָן אין ווילן. זי האָט געבויט פאַר זיך אַ הויז, געשאַפן פאַר זיך אַ ווילשטאַנד, דערצויגן קינדער. אַפילו אַ מאָן פאַר זיך דערצויגן, איבערלאַזנדיק אים זיינע אייגענע גענג אויף אַזוי פיל, אַז זי זאָל נישט דאַרפן צו זיך קיין טענות האָבן: זי האָט אים צעבראַכן.

הינטער זיין אייביקן פלאַנעווען פלענער און לופטיקע סוחרישע קאַמבינאַציעס איז אָבער שטענדיק געשטאַנען איר פראַקטישער שכל און אויסגעפירט דאָס, וואָס מען האָט געדאַרפט און נאַכגעגעבן דאָרט, ווו עס האָט געלוינט... און אַז עס האָט געלוינט, איז פון דער אַמאָליקער פאַנטאַסטישער ציוניסטקע, וואָס האָט אַפילו גע־ענדיקט העברעישע פרעבלקורסן, אויסגעוואַקסן אַ פראַקטישע סוחרטע פון די פראַנצויזישע נאַלעווקעס. אידעס מאַס פון עס לוינט און עס לוינט נישט איז נישט געלעגן אין דער שמאַלער געלט־גייציקייט. זי האָט געבויט פאַר זיך אַ הויז, זי האָט איינגעאַרדנט פאַר זיך אַ לעבן, ווי אַ מענטש מיט אַ געוונטן אַפעטיט. ס'איז אָבער גענוג געווען, אַז אין דער גאַנציקייט פון איר געביידע זאָל ווערן אַ שפאַרע, אַז איר אָשר, וועלכן זי האָט פון אַ יינגל געמאַכט פאַר אַ בכבודיקן מענטש, אַז איר אָשר זאָל פאַרלירן דעם קאַפ געבן עפעס אַ הפקר־פרוי, נעבן מאַדאַם גאַריעלאָוו — און שוין איז זי ליידנשאַפטלעך גרייט געווען צעברעכן מיט אירע אייגענע הענט אַלץ, וואָס זי האָט אויפגעבויט. אויף קאַמפראַמיסן איז זי נישט איינגעגאַנגען. צוליב אַ זאַטן מיטאַג און אַ רייכער וווינונג זיין אַ פאַבריקאַנטין — וויל זי נישט. אַפילו

צו די קינדער איז זי געווארן קאלט. אידע האט געדארפט האבן אדער א גאנץ לעבן, אדער א גאנץ אנדער לעבן.

ווען אָשר וואָלט עס פאַרשטאַנען, וואָלט ער זיכער זיך דערשראָקן. אָשר האָט

אַבער נישט דערשאַצט אידעס אויפֿרעגונג. ער האָט זיך נאָר געוונדערט :

— אַזאַ קלוגע... אַ מאַנצבילשער קאַפּ, דאַכט זיך, היינט גיי ווייס, וווּ די יידענע

שטעקט. נישקשה! זי וועט זיך איבערבעטן! אַ יידענע בלייבט אַ יידענע!

אַבער פאַר דער „יידענע“ האָט ער מורא געהאַט אַפילו הינטער די אויגן. ס'איז

נישט געווען קיין טעמפע מורא, ס'איז געווען דרך־אָרץ. ס'איז געווען די מורא

זיך צו קאַמפּראַמטירן אין אירע אויגן. און אויפֿן וועג צו די גאַריעלאָוס איז אים

אין לעבן געגאַנגען זיך איינצושמועסן, אַז ער גייט, דער עיקר, צוליב געשעפט.

און פאַר וואָס זאָל אים טאַקע נישט געלינגען מיט דער הילף פון זיין שיינער

באַקאַנטער, וועלכע ווייסט אַלע גענג און הינטערגענג, — פאַר וואָס זאָל אים

טאַקע נישט געלינגען דורכזעצן זיין פּראַיעקט.

זיין פּראַיעקט — אַט איז ער : אַ געשטרעקטער אַנצוג פאַר לופּטפליער לויטן

פּינלענדישן פּאַסאַן.

אַ שפּרונג אין אַנצוג און דער לופּטפליער איז באַקליידט. זאַקן, הויזן, אַ סווע-

טער, אַ היטל, הענטשקעס, אַלץ פון איין שטיק. אַן אַנצוג — אַ זאַק. אַ צי אַראָפּ

דעם זאַק — און דער לופּטפליער שטייט אַ נאַקעטער. דער פּראַיעקט האָט זיך

אַרשן אַליין אויסגעוויזן פאַר פּראַקטיש און עקאָנאָמיש.

אויסגעטאַן — אַנגעטאַן. וועגן איין זאַך האָט ער פאַרגעסן צו טראַכטן : צוליב

וואָס דאַרף עס דער לופּטפליער אַזוי אייליק זיך אַנטאַן און אויסטאַן? וואָס האָט ער,

אייגנטלעך, קיין צייט נישט?

דאָס האָט ער, פּאַדאָלסקי, קיין צייט נישט געהאַט. ס'איז אים געגאַנגען אין

לעבן אויפֿצוהייבן די פּאַבריק, וואָס האָט לעצטנס גאָר שוואַך געאַרבעט. נאָך די

ערשטע מיליטערישע באַשטעלונגען, ווען די פּאַבריק איז געווען אין פּולן גאַנג,

האַט ער נישט געקאַנט פּאַרטראַגן די טויטע אומבאַוועגעלעכקייט פון גרעסטן טייל

מאַשינען. אַ מאַשין לעבט, אַ מאַשין דאַרף זיך באַוועגן! און אַחוץ דעם וויל ער

טאַקע אידען באַווייזן.

— זעסטו שוין? אַהא? ווער איז געווען גערעכט?

און אפשר וועט ער נאָך, מעשה יינגל, איר אויסשטעלן אַ צונג.

מיט דער אויסגעשטרעקטער צונג האָט זיך פאַרענדיקט זיין פּאַבריקאַנטישע

זאַרג. איצט האָט זיך אַנגעהויבן זיין אייגענע. ער האָט גענומען פּלאַנעווען פּלענער,

ווי אַזוי פּטור צו ווערן פון אַלע די שלעק, וועלכע דרייען זיך אַרום דער מאַדאַם

גאַריעלאָואַ און קושן זי און גלעטן זי, ווי עפעס אַ קהלישע זאַך.

מילא, מיט דעם אַלטן גאַריעלאָוו וואָלט ער דורכגעקומען. מען קאָן בכלל מיטן אַלטן דורכקומען. אַ ווילער ייד. פאַרן גראַף, ווידער, האָט ער נישט וואָס מורא צו האָבן. היינט איז ער דאָ — מאַרגן אויפן פּראָנט.

אַגב, ער האָט קיין געלט נישט, דער גראַף. פאַרדינט און פאַרשפּילט. און אָן געלט איז מיט דער מאַדאָם גאַריעלאָוו קיין שפּיל נישט. וואָס טוט מען אַבער מיט די איבעריקע שלעק ?

פּאַדלאַסקי האָט שווער אָפּגעזיפּצט.

ער איז אַרויף צו די גאַריעלאָווס אין זייער פּראָוויזאָרישער וווינונג אין האָטעל. ער האָט קודם אָנגעקלאַפט צום אַלטן.
— אַריין !

גאַריעלאָוו האָט אַרומגעשפּאַנט אין שטעקשיך, אין דער קרום פון צימער, פאַרמוחט — אַן אמתער פּראָפּעסאָר.

ער האָט מיט אַ ברייטן זשעסט אָנגעוויזן אַשרן אַ פּאַטעל און ווייטער געשפּאַנט. ער האָט, ווייזט אויס, געהאַלטן אין באַטראַכטן אַ וויכטיקע פּראָבלעם.
— איך שטער אייך אפשר ?

— ניין, ניין... — און גאַריעלאָוו האָט אָנגעהויבן לאַנגזאַם אַרויסצושיילן זיינע געדאַנקען.

— איך רעכן... איך רעכן... אַז מען דאַרף זיך קלויבן אין וועג אַריין, מיין יונגער פּריינד פּאַדלאַסקי !
— וואָס הייסט עפעס ?

— נו, פאַרשטייט זיך, קיין פּאַלעסטינע נישט, דערווייל... ביז... ביז די ענג-לענדער וועלן נישט ברענגען אין אַרדענונג... איך בין דאָך, אין גרונט גענומען, אויך אַ ציוניסט. אַבער... נישט אין דער מלחמה-צייט, איך מיינ, יונגער פּריינד פּאַדלאַסקי, אַז מיר דאַרפן זיך צוריקציען... אויף די פּריער צוגעגרייטע פּאַזיציעס...
— וואָ... וואָס הייסט עפעס ?

— אַך, גאַט מיינער ! קיין מאַסקווע, נו קיין מאַסקווע ! אַדער קיין פעטערבורג, לאַמיר זאַגן. קיין פעט-ראַ-גראַד ! זענט איר ווען געפאַרן אויפן ים, מיין יונגער פּריינד ?
— ניין נאָך.

— אַ שאַד. אַ גרויסער שאַד. איר וואָלט פּיל געלערנט ! וואָס ווייסט איר, צום ביישפּיל, וועגן די שטשורעס אויף אַ שיף ?
— שטשורעס ?

— יא, מיין פריינד, שטשורעס! זיי האבן א זעלטענע אייגנשאפט, די שטשור-
רעס. זיי דערשפירן די ערשטע, און די שיקף איז אין געפאר. — און... זיי טראגן זיך
אפ, אויב ס'איז מעגלעך.
ער האט זיך אפגעשטעלט מיט פארלייגטע הענט, סאליד און גופיק, ווי אן
אלטער בוהאי, וועלכער האט נאך גענוג כוח אין די ביינער.
— פאר אונדז איז די צייט זיך אפצוטראגן פון דאנען, פריינד פאדלאסקי! און,
מיר דאכט זיך, און אין קורצן וועט זיין צו שפעט.
— פאר וואס עפעס?
— כע-כע-כע! איר זענט נאך גאר א יונגער שטשור! איר ווילט, נישט
אנדערש, ווי פאסטן תעניתים ביי די דייטשן!
— איר מיינט אזוי?
— און אפשר קאנט איר נאך ריזיקירן. איר זענט יונג. אין אייערע יארן האב
איך אויך ריזיקירט. אבער איצט — דארף איך וויסן מיין ארט. פארדינט — און
באסטא. טראג דיך אפ.
— איר פארט אין גיכן, הער גארעלאו?
ביי פאדלאסקין האט די פראגע זיך ארויסגעריסן צו אייליק. דער אלטער
האט זיך צעלאכט מיט א ווייטן, פאלנדיקן דונער.
— איר ווילט, זע איר, וואס גיכער פון מיר פטור ווערן?
— חלילה.
— זאגט, זאגט, יונגער-מאן, שעמט זיך נישט. אפגהארציקייט איז א גוטע
מידה. מיר, אין רוסלאנד, האבן עס ליב.
— איך האב נישט וואס צו זאגן, באמת!
— נישט אמת, יונגער-מאן, נישט אמת! איר האט יא וואס צו זאגן. איך ווייס,
און איר האט עפעס צו זאגן.
דהיינו?
— הם... איר ווילט טאקע, איך זאל רעדן פאר אייך? גוט... איר פארט טאקע
אזועק, פאניע גארעלאו? און די מאדאם גארעלאווא פארט אויך מיט, צי זי
בלייבט?
— פאניע גארעלאו?
— אפענע קארטן, יונגער פריינד, אפענע קארטן. זי געפעלט דאך אייך.
— אייער פרוי!
— ווער זאגט עס? זי איז מיין פרוי, ווען זי איז מיט מיר. אייערע — ווען מיט
אייך. איך האב מיט איר קיין תנאים נישט אויסגענומען, און זי זאל קיינעם נישט
קושן.

— אבער... ווי רעדט מען דאס אזוי וועגן א... ווייב? — פאדלאסקי איז געווען איבערראשט און אויפגעבראכט.

— א ווייב, א ווייב; זייט נישט קיין מוילאיזל, יונגער פריינד פאדלאסקי. אן אקטיאר האט אויך א ווייב. די, וואס מאכט מיט אים מיט דעם סעזאן. א טעאטראל-ליש ווייב — הייסט עס. מיין טעאטער איז, נאטירלעך, הינטערן פראנט.

— איז העלענא אסיפאווא אייער מלחמה-ווייב?

— אט, אט, אט!

דא האט פאדלאסקי איבערראשונג אויסגעשאסן אין א פריידגעשריי:

— און זי בלייבט נאך אייער אוועקפארן?

— קיין ראייה נישט, יונגער-מאן. איך האב דאס נישט געזאגט. ס'איז המ... ס'איז אפהענגיק פון אייניקע סיבות. איך, צום ביישפיל, האב גארנישט קעגן דעם, אז זי זאל מיטפארן.

דא האט שוין פאדלאסקי געשטוינט. אזא סוחרישן קאלטבלוט האט ער אפילו פון דעם אלטן גארעלאוו נישט דערווארט. דאס איז געווען אויף חידושים. גארע-לאוו האט געהאלטן ביים ליקוידירן זיינע פראנטגעשעפטן און פאר איין וועגס ארויסגעשטעלט אויף ליקוידאציע זיין צייטווייליק ווייב.

וואס באטייט שוין פאדלאסקי מיט זיינע טריקאטענע לופטפראיעקטן קעגן דעם אלטנס געניאלער סוחרישער פשטות?

און גארעלאוו האט אפגענייגט פון זיין גלייכן מארשרוט אין דער קווער פון צימער. ער איז צוגעגאנגען צו דער וואנט. ביי דער וואנט איז געשטאנען א גרויסע, גאלדענע ראם מיט שווארצן טיול פארהאנגען. די דאזיקע ראם האט פאד-לאסקי באמערקט נאך בעת איינעם פון זיינע פריערדיקע באזוכן. זי איז אבער דאן געשטאנען פאררוקט אין א ווינקל און פון איר איז קיין רייד נישט געווען. איצט האט זיך די ראם ארויסגערוקט אויבן אן, ווי ביי א ליציטאציע.

— זעט, יונגער-מאן. אייך מעג איך עס ווייזן. איר האט א באצונג. איר וועט

עס אפשטאצן.

גארעלאוו פטער באריטאן האט די ווערטער ארויסגעזונגען מיט א צעצויגענער זעלבסטווערדע. אזוי רעדן דיפלאמאטן און קונסט-מעצענאטן.

ער האט אפגעשפילעט די אויבערשטע קנאפקעס און דער טיול האט זיך אראפגעגליטשט פון ראם.

דאן האט פאדלאסקין א בליץ געטאן פאר די אויגן זיין אייגענער חלום, דער חלום פון זיינע אויסגעהונגערטע נעכט. מאדאם גארעלאוו איז געשטאנען אין דער גאלדענער ראם א נאקעטע.

אמת, אויפן בילד האט זי אויסגעזען יינגער, לייכטער און מיידלשער. אירע

גרויסע אויגן האָבן דאָ געהאַט אַ פרום-פאַרחלומטן אויסדרוק, וואָס אין לעבן האָט אים פּאַדלאַסקי נישט געזען; אָבער דאָס איז געווען דאָס אייגן רייך און גאַלדיק לייב, וואָס ער האָט ביי יעדער באַגעגעניש אַרויסגעבענקט פון אירע קליידער. און ווי גוט האָט דער קינסטלער פאַרשטאַנען אונטערצושטרייכן דאָס גאַלד פון איר לייב. די רייפע רונדיקייט פון אירע היפטן און די קאַפּריזונע, צעקריגטע האַלבע מילגרומען פון אירע ברוסטן!

אויך איר האַנט האָט געהאַלטן אַ מילגרום. ניין, אַן עפל. אין צוגעטראַכטן טונקלען הינטערגרונט, אַרום אַ צוגעטראַכטן בוים האָט זיך געוויקלט אַ בלאַסע שלאַנג. דאָס איז געווען די "חווה", פאַר וועלכע דער קינסטלער ריטאַו האָט פאַר דער מלחמה גענומען דעם פרייז.

— פאַרן בילד האָב איך באַצאַלט — האָט גאַריעלאָו געברומט מיט צעצויגענער זעלבסטווערדע — פאַרן בילד האָב איך באַצאַלט פיר טויזנט רובל. כ'האַב נישט געוואַלט, אַז עס זאַל הענגען פאַר דער עפנטלעכקייט.

ער האָט עטוואָס צוגעמאַכט דאָס לינקע אויג, באַטראַכטנדיק דאָס בילד. פאַר איין גאַנג האָט ער אויך געכאַפט אַ קוק אויף פּאַדלאַסקין. ער האָט אָפּגעשאַצט דעם איינדרוק, וואָס דאָס בילד האָט געמאַכט אויף זיין יונגן פריינד און פאַרגעלייגט אין פשטות:

— איר קאַנט עס אָפּקויפן אין קאַסטן-פרייז. טייער? בין איך גרייט צו פאַרלירן אַ טויזנטער. וואָס טוט מען נישט צוליב אַ פריינד, וואָס איז אַ מבין אויף שיינקייט? פּאַדלאַסקי האָט געוואַלט עפעס זאַגן, אָבער גאַריעלאָו האָט שוין ווייטער גערעדט:

— איר פאַרשטייט? ווהיין זאַל איך מיטפירן דאָס דאָזיקע בילד? אַ מאַשין אַ גאַנצע. נישט באַקוועם, אָבער איר זענט אַ היגער. נו, אויב נישט איר, וועט זיך שוין געפינען אַ בעלן. דריי טויזנט איז אַ מציאה. אַט, ביסטריצקי, צום ביישפּיל... פּאַדלאַסקי איז געווען אין אַ געדריקטער שטימונג פון די דריי טויזנטער, וואָס וועלן באַלד ביי אים פּלאַצן. דערהערט אָבער דעם נאַמען ביסטריצקי, האָט ער זיך צעשמייכלט.

— נו, ביסטריצקי וועט נישט אויסכאַפן. אַן אייגענער מענטש.

און ווו, אייגנטלעך, וועט ער אַליין אַהינטאַן דאָס בילד, ווען ער זאַל עס אַפילו

קויפן?

ער האָט זיך אַפילו פאַרגעשטעלט, ווי ער הייסט אַוועקטראַגן דאָס בילד צו זיך אַהיים און אידע ציט אַראַפּ דעם טיולענעם צודעק, אַ קוק צו טאַן אויף דער מציאה...

צוליב אַ סאַמאַוואַר האָט אַ קאַצאַפּ חתונה געהאַט. געוונען אַ סאַמאַוואַר אויף

דער לאטעריע און נישט געהאט ווער עס זאל אים אַנשטעלן. ער, פאדלאסקי, וועט צוליב דעם בילד מוזן דינגען אַ צימער, אַז דאָס בילד זאל האָבן וווּ צו הענגען. אויך אַ הוצאה. אַבער אַבי אין וואָס פאַר אַ צימער קאָן מען נישט אויפהענגען אַזאָ רייד בילד. הייסט עס, אַז אַ צימער וועט ער מוזן דינגען אַ גרויסאַרטיקן און פיין אים אויסמעבלירן. טאָ וואָס זשע קאָן שוין שאַטן, ווען העלענאַ אַסיפּאַונאַ אליין וועט זיך אַרומדרייען אין צימער אַ לעבעדיקע ?

— סעמיאַן לאַוורענטיעוויטש ! (אַזוי האָט זיך געהייסן רופן גאַריעלאָוו, און פאדלאסקי האָט גאַר זעלטן ריזיקירט אַרויסצוזאָגן דעם נאַמען מיט זיין פאַרפוי- לישטער צונג). — סעמיאַן לאַוורענטיעוויטש ! זאָגט מיר דעם אמת : אויב העלענע זאל דאָ בלייבן, בלייבט איר אויך ?

— ניין.

— דאָס בילד איז געקויפט. צוויי טויזנט גיב איר.

— קיין צוויי טויזנט מיט ניין הונדערט אויך נישט. איר האָט צו טאָן מיט אַן ערנמאַן.

ווען מען איז נאָך אַ לאַנגן דינגעניש געקומען צו אַן אויסגלייך און גאַריעלאָוו האָט באַקומען אויף דער האַנט אַ לעבעדיקן טויזנטער, האָט פאדלאסקי זיך ערשט אַרומגעזען וואָס פאַר אַ מציאה ער האָט דאָ אַריינגעכאַפט. געקויפט אַ בילד און באַקומען די לעבעדיקע מאַדעל פאַר אַ צולאַג.

בעת ביי גאַריעלאָוו איז אַנגעגאַנגען דער סימבאָלישער מיסחר מיטן בילד, אין אין צווייטן צימער פאַרגעקומען אַן אינטימער שמועס. געשמעסט האָבן האַנקע מיט איר יוגנטפריינד, פלאַטען-מאַיעווסקי.

דער יונגער גראַף מיטן פאַניאַטאַווסקי-פנים האָט געכטן ווידער פאַרשפילט אין קאַרטן אַ גרויסע סומע געלט. און כאַטש זיין כבוד איז געווען געראַטעוועט, אַבער פאַרבליבן איז ער אַן אַ גראַשן. דער גראַף האָט געהאַט איין גרויסע מעלה און דערמיט איז ער געווען אַן אויסנאַם צווישן קאַרטנשפילער. זיין האַזאַרד האָט אַנגעהאַלטן אַזוי לאַנג, ווי לאַנג ער האָט געשפילט פאַר אייגן געלט. דער קאַפּ פלעגט אים ווערן אַפּגעקילט מיט די אויסגעליידיקטע קעשענעס. געקומען איז ער צו האַנקען אַ שמעק צו טאָן, צי האַלט עס נישט ביי עפעס אַ נייער באַשטעלונג, וווּ ער זאל קאַנען אַפּלעקן אַ פעט ביינדל קורטאַזש. ער האָט איר אויסגעזאָגט דעם סוד, אַז ער האָט קיין געלט נישט. קיין טראַגעדיע דערפון נישט געמאַכט. אַבער איר האַרץ האָט דערשפירט, ווי באַליידיקט ער דאַרף זיך פילן פון זיין צייטווייליקער אַרעמקייט. זי האָט געוואַלט נעמען פאַר אים אַ סומע געלט ביי גאַריעלאָוו.

האַט ער זיך אויפגעהויבן גאַר אַן ערנסטער און פאַטעטיש געזאָגט :

— וועסט דאָס נישט טון, האַנקע!
— ניין, פאַר וואָס? איידער דו זאַלסט אַרומגיין אָן אַ גראַשן...
— האַנקע, וועסט מיך באַליידיקן.
— ביסט צו שטאַלץ, אַדאַסיאַ!
— צו שטאַלץ. ביסט גערעכט. אויף מלחמה — ווי אויף מלחמה.
און ער האָט פאַרבראַכן זיינע לאַנגע אַריסטאָקראַטישע פינגער און פאַרבוּיגן
זיין שיינעם פּאַניאַטאַווֹסקי־קאַפּ.
— וואָס איז געוואָרן פון אונדז, האַנקע?
— און וואָס האָט דען געזאַלט ווערן?
ער האָט געוואַלט אויסשרייען: איד — אַ קאַרטנשפּילער, אַ שווינדלער.
דו — אַ...
ער האָט נישט אויסגעשריען, כמעט מיט שינאה האָט ער זי אַנגעקוקט. און
אויך מיט צער.
די זעלבע האַנקע, נאָר אויסגעוואַקסן, אויפגעבליט, אַ פרוי אין פולער בלוונג.
אַ שיינע פרוי, אַבער — אַ גראַבע הויט אויף איר. ס'איז נאָר אַ פאַרבלענדעניש די
איידעלע גאַלדיקייט.
— געדענקסט, האַנקע, די זשאַבעס אין וואָסער?
— יאַ, אַדאַסיאַ, איד געדענק. זעץ זיך אַט דאָ, נעבן מיר. איך וועל דיר אַלץ
דערמאַנען.
אויף מלחמה — ווי אויף מלחמה.
פּלאַטען־מאַיעווסקי איז געקומען אַהער, כדי זיך צו דערוויסן וועגן עפעס אַ
לייכט פאַרדינסטל. איצט זיצט ער מיט ליידיקע קעשענעס ביי האַנקעס פּיס און
דאַרף אויסהערן אירע נאַרישע דעריבערונגען, זי געדענקט אַלץ, וואָס ער האָט איר
געזאַגט, וואָס זי האָט אים געזאַגט. ווי זיי זענען געווען אַנגעטון, ווי זיי האָבן זיך
געהאַלדזט און געקושט. איינס געדענקט זי נישט: זיי זענען דאָן געווען קינדער.
זיי האָבן דאָן געטראָגן אַ הייליקייט אין האַרצן. און די הייליקייט איז ביי ביידן
פאַרלוירן געגאַנגען. מילא ער, פּלאַטען־מאַיעווסקי, ווייסט וואָס ער איז איצט. ער
האָט אַבער אַ בענקשאַפט צו דער פאַרלוירענער הייליקייט פון זיין קינדהייט. זי
אַבער, האַנקע, איז ווי אַ לעבעדיקער פאַרווורף, ווי אַ דאַרן אין אויג. מיט איר רייפן,
שיינעם און אומריינעם גוף רייסט זי זיך אַריין אין די ווייטע דעריבערונגען. זי
געדענקט אַלץ, אַבער נישט די הויפטזאַך. זי זעצט אַוועק אויף דער אַלטער שטיי־
נערנער באַנק די איצטיקע האַנקע!..
— האַנקעלע, האַנקע! פאַרשטיי דאָך! מיר זענען דאָך קינדער געווען!
— נו. יאַ. אַבער די קינדער האָבן פאַרשטאַנען צו טון ווי די גרויסע...

זי נעמט אים ארום און ער שטויסט אָוועק אירע הענט.

— ריר מיך נישט אָן! דו! באַשמוץ נישט דאָס ביסל ריינקייט. מיר זענען דאָך איצט... פּראַסטיטוטקעס!

זי האָט אים אָנגעקוקט מיט בייטאַגיקע סאָווע-אויגן. קיילעכדיק און בלינד.

— יאָ, יאָ! פּראַסטיטוטקעס. איך האָב דיך פיינט, ווייל איך האָב זיך פיינט. איך האָב דיך ליב, ווייל איך האָב ליב דאָס אַמאַליקע, דאָס ריינע. אָבער דו ביסט דאָך נישט דו. וואָס מיינסטו לאַקט מיך אין דיר? אַט די צוויי שיינע פיס דיינע? די בריליאַנטענע זאָקנבענדלעך, וואָס גאַריעלאָוו האָט דיר אָנגעטון? זע!
ער איז צוגעפאַלן און דראַסטיש פאַרריסן איר דין זיידן קליידל. זי האָט צוגע-
כאַפט די פיס מיט אַ פאַרשטיקטן, דערשראַקענעם קוויטש.

— פאַרדאָן, מאַדאַם!

און ער איז אָפּגעטראַטן אַ בלאַסער.

עפעס האָט זי דורכגענומען. עפעס האָט זי דערפילט אין זיינע רייד. נישט נאָר זי האָט ער געמיינט צו באַליידיקן. עפעס האָט ער אויך צו זיך אַ טענה געהאַט. האָט האַנקע פאַרשטעלט אירע אויגן מיט די הענט און געצייטערט מיט איר גאַלדיקן רונדן אַקסל, וואָס האָט זיך אַליין אַנטבלויזט. איז פלאַטען-מאַיעווסקי געשטאַנען פון דער זייט, צוגעקוקט זיך און געשאַקלט מיט זיין שיינעם פאַניאַ-טאַווסקי-קאַפּ. ער האָט נישט געגלייבט, אַז דער דאָזיקער לעבעדיקער גאַלדענער קבר פון דער אַמאַליקער האַנקע זאָל עפעס קאַנען פילן, זאָל עפעס קאַנען באַוויינען. ס'איז אָן אַנשטעל.

ער האָט געפילט צו איר אָן עקל און גלייכצייטיק אַ רחמנות. וואָס האָט ער צו איר פאַר אַ טענות? פאַר וואָס האָט ער איר דאָס קליידל פאַרריסן, געשטאַכן איר די אויגן מיט איר אייגענער חרפה, ווי מען טוט עס מיט אַ הינטל, בעת מען שטויסט אים מיטן פיסקל אין זיין אייגענער אומריינקייט?
פלאַטען-מאַיעווסקי האָט חרטה געהאַט, פלאַטען-מאַיעווסקי איז געגאַנגען זי איבערבעטן.

— פאַרגיב מיר, האַנקע. איך בין היינט שטאַרק אויפגערגוט. נו, פאַרגיב.

ער האָט געקושט איר האַנט און זי האָט אים אָנגעקוקט מיט אירע רונדע, שיינע און פּראַזאַזיש כעסדיקע אויגן.

— אַז דו האַסט פאַרשפילט אין קאַרטן, בין איך שולדיק? כ'האַב דאָך געזאַגט: כּוועל נעמען געלט ביי גאַריעלאָוו!

עס האָט נישט פיל געפעלט, אַז דער גראַף מיטן פאַניאַטאַווסקי-קאַפּ זאָל אַרויסכאַפן זיין רעוואָלווער און אַריינשיסן פריזער אין איר, נאַכער אין זיך. זיי האָבן אָבער ביידע אָפּגעשפילט מיט חסד, ווייל ער האָט זיך באַצייטנס איינגע-

האַלטן. ער האָט נאָר אַרױפגעשלעפט אױפן קאַפּ זײן ברייט מלחמה-היטל און איז אַרױסגעלאָפּן פּון צימער.

און ס'איז אים נאָכגעלאָפּן איר פאַרצױפּלטער געױוין:

— אַדאַסיאַ!

ווי אַ קינד האָט זי אים נאָכגעױינט. און ביים אױסגעשפּילטן ראַמאַנטיקער האָט אַ ציטער געטאַן דאָס האַרץ.

*

איצט איז אַרײן גאַריעלאָוו. פּון דעם קורצן געױוין האָבן די אױגן אירע זיך אױסגעװאַשן און זי האָט אים באַגעגנט מיט אַ לױטערן בליק.

— װילסט עפעס, פּאַפּקאַ?

זי איז האַלב געלעגן, האַלב געזעסן אין טיפּן פּאַטעל אין אַן אומעטיקער פּאַזע. בלױז דער קערפּער אירער האָט געדענקט װעגן דעם אומעט. איר האַרץ איז שױן געװען אױסגעװאַשן, װי אירע אױגן.

זי האָט געמײנט, אַז ער איז געקומען זי רופּן צו מיטאַג. אָבער ס'איז נאָך צו פּרי געװען:

— װילסט עפעס, פּאַפּקאַ!

— איך װיל... איך װיל דיר אױסקושן די גלידער דײנע!

גאַריעלאָוו האָט עס געזאַגט מיט אַ ציטער און מיט אימפעט, גאַר נישט דער רױקער, געזעצטער גאַריעלאָוו, װאַס געשעפּטסלייט האָבן געקענט. אַפּילו זײנע הענט האָבן געציטערט. אַ ביסל, אמת, פּון די יאַרן, אָבער נאָך מער פּון דער שטור-רעמדיקער לײדנשאַפט.

אַבי מען רופּט אים: דער אַלטער גאַריעלאָוו. יינגערע האָבן זיך געמעגט װינטשן זײן טעמפּעראַמענט און זײן קאַנען ליבן. ער האָט געקאַנט ליבן און געקאַנט געניסן פּון ליבע. פּון דעם ביסעלע, װאַס איז נאָך פאַרבליבן אױף זײן חלק, האָט ער קײן טראַפּן נישט געװאַלט פאַרלירן.

האַנקען איז ער געװען צום האַרצן. עס איז געװען פּיקאַנט אַרומצונעמען דעם באַיאַרנטן פּראַפעסאָרישן קאַפּ, װאַס גליט מיט יונגע לײדנשאַפטן. נישט אײן מאַל פּלעגן זיי זיך בײטן מיט די ראַלן, זי פּלעגט אָננעמען אַ פאַרזאַרגטן, מוטערלעכן טאַן:

— אין דײנע יאַרן, פּאַפּקאַ, דאַרף מען זיך נישט היצן אַזױ. דו קאַנסט, חלילה, אױסברענען װי אַ סטעאַרין-ליכט.

— וואָס דערמאַנסטו מיר אָן מיינע יאָרן, וואָס? אַז נעבן דיר ווער איך יינגער?
ס'איז אמת געווען, אַז נעבן איר האָט ער זיך געפילט יינגער און ווען נישט זיין
קאַלטער סוחרישער קאַפּ אויף די פלייצעס, וואָלט ער אויסגעברענט נעבן האַנקען
מיט זיין לעצטן פלאַם.

גאַריעלאָוו האָט אַבער געוואָלט לעבן מיט אַ תכלית. גאַריעלאָוו האָט נישט
געוואָלט אויסגיין ביי אירע פיס ווי אַ סטעאַרין-ליכט. האָט ער זיך אויסגעלערנט
קאַלטבלוטטיק צו קוקן אויף האַנקעס זייטיקע באַקאַנטשאַפטן מיט דעם און מיט
יענעם. און אַפילו דאָס לעצטע געשעפט, וואָס ער האָט געמאַכט מיט פאַדלאַסקין,
איז געווען מיט אַ טאַפלטער אויסרעכענונג. אמת טאַקע: צוריקנעמען כאַטש אַ טייל
פון זיינע הוצאות. אַבער הויפטזעכלעך, איינהיטן און פאַרלענגערן, ווי ווייט מעג-
לעך, דאָס רעשט פון זיין לעבנס-קאַפיטאַל. ער וויל נישט אויסגיין ווי אַ ליכט. ער
האַט נאָך פיל אַנדערע אינטערעסן. ארץ-ישראל, צום ביישפּיל... אַבער מען דאַרף
נישט דרינגען פון דעם, אַז ער האָט זי נישט ליב, האַנקען. נישט מער: ער האָט זי
אויך ליב. און ביי דער איצטיקער באַגעגעניש גיסן זיך צוזאַמען די ביידע ליבעס
אין איין פייערדיקן שטראָם:

— טייערער פאַפּקאַ! — זי האָט אַרומגעכאַפט זיין פראַפעסאָרישן קאַפּ און
זיך איינגעזויגן אין זיינע גראַבע ליפּן מיט אירע זאַפטיקע. זי האָט געקושט נאַגנדיק,
בייסיק, וואַמפּיריש, אַזוי ווי ער האָט ליב, אַזוי ווי ער האָט זי געלערנט. און דער
אַלטער האָט זיך געדרייט אין אירע גאַלדענע אַרעמס, ווי אַ רשע אויפן פייערפאַן.
— אַ-אַ-אַה! — ער האָט געליבט אַזוי. שפעטער איז ער אַרויסגעגאַנגען.

*

איצט איז אַריינגעקומען פאַדלאַסקי מיט זיין גאונישן פראַיעקט וועגן אַ
געשטריקטן פליער-אַנצויג. ער האָט זיך געריבן די הענט, ווי די באַשטעלונג איז
שוין ביי אים אין קעשענע.
— אַ, פאַני האַנקאַ! מאַיע אושאַנאוואַניע!...

וועגן דער שלעכטער קאָנסטרוקציע פון פאַרטעפּיאָן

אידע האָט זיך אָנגעטאָן אַ כוח אויפצופאַסן די פּאַבריק. זי האָט, אמת, געזאָגט: „מיין כפרה איז עס!“ ס'איז אָבער נישט אזוי לייכט אָפּצושלאָגן כפרות מיט דעם, וואָס די אייגענע הענט האָבן אויפגעבויט. זי האָט אַרויסגענומען פון שווערס צעקראַכענע הענט אַ באַשיידענעם שטריקער-וואַרשטאַט און אין איינע פינגער-זעקס יאָר, צווישן איין קימפעט און אַ צווייטן, דערפירט דעם וואַרשטאַט צו דער מדרגה פון אַן ערשטקלאַסיקער טריקאַטאַזש-פּאַבריק, וואָס קאָן באַשעפּטיקן צוויי הונדערט מענטשן. אמת, לעצטנס האָבן געאַרבעט קוים פּערציק-פּופציק מאָן, אָבער דערין איז שוין שולדיק געווען סיי די צייט, סיי אַשר מיט זיינע לופט-פּלענער און מלחמה-געשעפטן. אַשר האָט זיך אָפּגעשאַקלט פון דער אַרבעט. ער פּלעגט אַריינקומען אין פּאַבריק ווי אַ פרעמדער. ער פּלעגט אַריינקומען נאָר דאָן, ווען ער האָט געדאַרפט האָבן געלט פאַר זיינע זייטיקע געשעפטן. אין אַן אַנדער צייט וואָלט אידע זיך אויסגעצייכנט אַן עצה געגעבן. אָבער איצט האָבן זיך ממש די הענט נישט געהויבן. זי האָט פאַרלוירן דעם מוט און דאָס גלייכגעוויכט, געמאַכט איין פעלער נאָכן אַנדערן, פאַרשעפּטיקט מיט צאַלונגען, איבערגעדרייט באַשטע-לונגען, אויסגעשטעלט וועקסלען, נישט דאַרט וווּ מען דאַרף. זי האָט זיך אַרומגע-דרייט איבער די רייזיקע צימערן ווי אַ לייכטע כעסדיקע בין, איינגעטונקט אין זוניקן ציגלשטויב, זי האָט אויסגעלאָזט איר כעס צו די מענטשן, וואָס זענען איר אונטער דער האַנט געקומען.

— טאַבענקין! — האָט זי געשריען אויפן אַלטן בוכהאַלטער — טאַבענקין! מען האָט ווידער נישט געשיקט פאַרבן די וואָל! שוין צוויי וואַכן ווי איך האַלט אין איין שרייען! וואָס טוט זיך דאָ?

ער האָט פאַרלייגט די פען אונטערן אויער און אָנגעשטעלט אויף איר זיינע מידע, פישענע אויגן.

ערשטנס, איז דאָס נישט זיין זאך צו שיקן פאַרבן די וואָל, אויף דעם זענען פאַראַן אַנדערע אָנגעשטעלטע. צווייטנס, איז די וואָל שוין העכער אַ וואַך אַן אָפּגע-

פארבטע. נישט מער, מען האט זי פארשטופט אין א ווינקל און געארבעט נישט פון דעם נייטיקן קאליר און נישט פון דעם נייטיקן מוסטער. און די בייזע בין פליט שוין צו די נייטארינס און שרייט אויף זיי, כאטש זיי ווייסט, אז זיי שרייט נישט אויפן ריכטיקן אדרעס.

מינע האט אוועקגעווארפן די ארבעט און איר פשוט געזאגט :

— הערט זיך איין, אידע! אויב איר זענט לעצטנס נישט אויפגעלייגט, טא לאזט זשע נישט אויס אייער כעס צו זייטיקע מענטשן. ס'איז פשוט נישט שיין! האט זיך אידען אויסגעוויזן, אז מינע מאכט פון איר זוזוק. מינע ווייסט, ווי דער שוך קוועטשט איר. זיי ווייסן אלע — די נייטארינס. אן זייער שמייכל דער-קענט זי, אז זיי ווייסן. עס שלאגט איר צום האלדז א גאנצער שטראם פון אומגע-ריכטע געשרייען, אבער אידע באהערשט זיך :
— הערט, חברטע מינע, איך בין א דערוואקסענער מענטש. איך ווייס אליין וואס איז שיין און וואס איז מיאוס. איר הערט ?
און זי שארט אוועק דאס רויכל פון אירע צעפלויעגע האר מיט אן אפנהארציקן זשעסט.

— אבער — איך קאן מיר נישט העלפן.

און א זיפן, און ארויסגעפלויעגן — די כעסדיקע בין.

ישראל זיצט ביי א לידיקן טיש. ער זיצט אנגעלענט דאס פנים אויף דער האנט, פארזארגט און פארמוהט. דאס פנים איז אים פינצטער. זעט אויס ווי אפגע-ברענט פון דער זון.

— פאר וואס ארבעט איר נישט, ישראל ?

ער האט היינט געהאט אויף א האלבן טאג ארבעט.

— טא וואס ווארט איר ? פאר וואס גייט איר נישט אהיים ?

— און וואס איז מיר דא שלעכט ?

זי פארשטייט אן זיין ווייטיק-שמייכל, אז ווי ס'זאל אים נישט זיין דא — אין דער היים איז אים נאך ערגער. אידע איז שוין מער נישט קיין כעסדיקע בין, דעם צווייטנס צרות שטילן אירע אייגענע, זי לענט זיך אן אן לידיקן טיש, פרעגט מוטערלעך און הארציק :

— דינה איז טאקע אזוי קראנק, ישראל ?

ער מאכט מיט דער האנט א פארצווייפלטער.

— מיט א מאל, אידע, מיט א מאל האט מיר דאס אומגליק געטראפן.

צינדט זי זיך אן, ווי א ציגל אויף דער זון. איר מיטגעפיל טראגט אויך א כעס-

דיקן שטעמפל.

— אז איר זענט אן עקשן, ישראל! רעד צו אייך — רעד צו דער וואנט. דער

פעטער האט דאך געבעטן, געשריבן צו אייך. אַזעלכע חולאים ווי דינה דאַרפן האָבן לופט — זייער איינציקע רפואה. ווילט איר דאָך נישט. שטייט אייך דאָך נישט אָן צו שיקן די קראַנקע צום פעטער אין מאַיאַנטעק. וואָס דען — איר וועט זיך דער-וואַרטן אויף אַן אייגענעם — יאָ?

— ווי זעצט מען דאָס אַוועק אַ ווייב מיט קינדער ביי אַ פרעמדן מענטש אויף קעסט, אידע? און מען קאָן זי דאָך אַליין נישט לאָזן. די שוועסטער אַדער די מוטער — עמעצער וועט דאָך מוזן מיטפאַרן.

— אַ פרעמדער! בערל איז אייך אַ פרעמדער! דאַכט זיך, אידע! איז ער נענטער צו אייך, איידער צו אונדז. איר זעט דאָך, ווי ער ענטפערט אויף זיין פלי-מעניקס געשעפטלעכע בריוו. איר זעט דאָך די געשעפטן, וואָס ער האָט מיט אונדז. אייך האָט ער אַליין אַנגעשריבן.

— יאָ. ער האָט טאַקע געשריבן. אַ חרפה אַן אַ זייט, אידע. איך וועל מוזן אַזוי טון. מיטן לעבן פון אַ מוטער מיט צוויי קינדער שפילט מען זיך נישט. איך וועל זען, אידע.

— וואָס איז דאָ צו זען? אויב איר ווילט נישט, וועל איך אַליין אַנשרייבן. קיין צימערן פעלן נישט ביי אים. אַ מענטש — אַליין.

ישראל האָט שוין געוואָלט זיך צוריקציען.

— איילט זיך נישט, אידע, שרייבט נאָך נישט. מען דאַרף גוט באַרעכענען, איר זענט דאָך אלע מאָל געווען אַזאָ געלאַסענער, באַרעכנטער מענטש.

— אַי, מיין פריינד, וואָס האָב איך פון מיין באַרעכנטקייט? נאָר אַ בינטל אייגענע צרות!..

וואָס איז מיט אידען? ווי קומט עס צו איר?

פאַר ישראלס אויגן איז פאַרגעקומען די גוואַלדיקע ענדערונג אין דער חברטע-באַלעבאַסטע. זיינע אייגענע צרות האָבן אים נישט בלינד געמאַכט.

און צוזאַמען מיט דער ענדערונג, וואָס איז אין איר פאַרגעקומען האָט זיך אויך געענדערט זיין באַצונג צו איר.

פאַר דער גאַנצער צייט, וואָס ער אַרבעט ביי די פאַדלאַסקיס, האָט ישראל קיין צוויי האַרבע ווערטער נישט איבערגערעדט מיט דער באַלעבאַסטע. אַלץ איז פאַרגעקומען העפלעך און קאַרעקט, אין די גוטע מינוטן — מיט אַ קליין ביסעלע שפאַס. ישראל האָט זי געזען אויסצומיידן. ער האָט פשוט צו אידען קיין צוטרוי נישט געהאַט. אַז אַ פרוי קאָן אַרומגיין מיט אַזאָ ליידיגשאַפטלעך היציקן פנים און רעדן אַזעלכע קאַלטע, קלוגיטשקע רייד — איז זי אַ פאַלשע פרוי און מען דאַרף זיך היטן פאַר איר.

אַזוי האָט אין זיינער צייט געפסקנט ישראלס לאַגיק און אידע האָט נישט געקאַנט

צעברעכן דעם אייז פון זיין קאלטער גוט-פריינדשאפט. ס'איז איר, אגב, נישט געגאנגען אין לעבן. זי האט געקאנט איר שטעטל באשטיין, ווען מענטשן זענען אפילו געווען קאלט צו איר. אבי זיי זאלן נישט האבן קיין גערעכטע טענות. איצט אבער איז דער אייז געבראכן געווארן. ישראל האט זי דערזען ארויסגע- שטויסן פון איר גלייכגעוויכט. א כעסניצע, אן אויפגערעגטע, אבער אן אויפריכטיקע. דאס איז איר געשטאנען צום פנים. איצט האט ער זי פארשטאנען. איצט האט ער איר געגלייבט. זי איז טאקע א מרשעת. זי איז אבער קלוג ווי דער טאג און מען קאן זיך מיט איר דורכרעדן. דער עיקר, זי טראגט קיין מאסקע נישט, זי איז אויפ- ריכטיק, וואס געמיינט — דאס געזאגט.

און צום ערשטן מאל האט די חברטע-באלעבאסטע באקומען חן אין זיינע אויגן. ער האט באמערקט איר יונגע, לייכטע פיגור, איר זוניק פנים. ער האט באמערקט, אז אידע קליידט זיך מיט א פייעם געשמאק, כאטש איינטאגיק. אירע שיכלעך, אירע זאקן, איר קלייד, איר נארבעלע אפילו — אלץ שלאגט אפ מיטן קאליר פון רויטלעכן ציגל און פארזשאווערטן אייזן, אלץ איז ווי אנגעגליט פון א שטארקן איבערלעכן פלאם.

זי איז א גאנץ פייע פרוי — האט ער באשלאסן, נאך דעם, ווי ער האט באמערקט אין איר די ענדערונג. און נאך א צוויי-דריי אפנהארציקע געשפרעכן מיט איר האט ער צוגעגעבן: — און א גאנץ ווילער חבר.

אידע האט אים נאך א מאל אויסגעמוסט, פאר וואס ער שיקט נישט זיין ווייב מיט די קינדער צום פעטער בערל אין דארף. זי האט זיך געזעגנט און איז אוועקגעגאנגען. ערשט דאן האט ער זיך געכאפט, אז ער פטרט צייט, אז ער וועט דא גארנישט אויסזיצן ביים ליידיקן טיש. די צרות האבן אים געמאכט מיד און אפהענטיק. ער האט געדארפט זיך אנטון א כוח פון ארט אויפצושטיין. ער האט זיך אויסגעקנאקט די ביינער, ווי נאך א לאנגן שלאף.

צייטנווייז האט זיך אים געדאכט, אז ער דארף פון זיך אראפטרעיסלען עפעס א שווערע קייט און ער וועט ווערן פריי, ער וועט איבערקערן וועלטן. דאן האט ער געפילט, אז די מוסקולן ווערן אים אנגעדראלן, ווי הארטע קארטאפל, אויף זיינע דארע הענט. זיי האבן געבענקט נאך עפעס א שווערער, אנגעשטרענגטער ארבעט. אבער נאך א רגע מוט און שפאנונג פלעגט ער ווידער אריינפאלן אין א הינערפלעט.

אז זיין גאנץ ביסל כוח דינט אים נאר, כדי צו קאנען די צרות פארטראגן. וואס איז דאס פאר אן אויפטו, מישטיינס געזאגט!
דער דאקטער האט פעסטגעשטעלט ביי דינהא א לונגען-קראנקייט און זי איז אפגעקומען פון טאג צו טאג.

דער דאָקטער האָט נייטיק געדאַרפט וויסן, צי שטאַמט זי פון געזונטע עלטערן. דאָן איז טאַקע אַרויסגעשוומען פון יענער וועלט דער פאַרגעסענער טאַטע — דער חזן, וואָס איז אַוועקגעפאַלן אויפן האַלדז. ווי אַ געשפּענסט איז ער געשטאַ- נען איבער דינהן און די קינדערלעך. ווייל אויב אַ ירושה-קרענק, זענען אויך די קינדער אין געפאַר. פייגע-פעסיע איז פּלוצלונג געעלטערט געוואָרן, פייגע-פעסיע רייסט פון זיך די האַר, זי האַרעוועט אַרום דער קראַנקער איבער די כוחות. זי פילט זיך גאַר פאַר די הויפטשולדיקע אין דער טאַכטערס אומגליק. און ווייניק האָט ישראל מיט ווייב און קינדער צו טאָן, קאָן ער גישט צווען דעם צער פון דער שוויגער. זי לאַזט זיך גאַרנישט טרייסטן.

ניין, ער מוז אַראַפּטרייסלען פון זיך דעם היגערפלעט. מען מוז עפעס טאָן, זען, לויפן. ישראלן איז באַפאַלן אַ קרענקלעכער אַטאַק פון ענערגיע. אָבער וואָס צו טאָן האָט ער גישט געוואָסט. פונקט היינט האָט ער באַקומען אין קאַנטאַר אויסגעצאָלט פאַר אַ וואַך שכירות. די סומע איז געווען אַ קליינע, אַ גישטיקע אין פאַרגלייך מיט דער גויט. ער האָט אָבער גישט געקאַנט זיין באַרעכנט. די אויסער- געוויינלעכע לאַגע האָט געפאַדערט אויך אויסערגעוויינלעכע הוצאות. מען טאַר זיך גישט אַפּשטעלן פאַר קיין זאַך! איז אים איינגעפאַלן אַ געדאַנק, צו קויפן פאַר דער קראַנקער אַ קילאַ וויינטרויבן, ווען עס זאָל אַפילו קאַסטן דאָס גאַנצע געלט. ער האָט זיך גישט אַפּגעגעבן קיין רעכענונג, אַז איין קילאַ וויינטרויבן וועט גישט ברענגען צו קיין פעולה, אַז אויף מאַרגן וועט אפשר פעלן אויף ברויט. די ישועה האָט זיך אויסגעמאַלן פאַר זיינע אויגן אין דעם געשטאַלט פון אַ שווערן צווייג מיט זאַפטיקע טרויבן. ער איז אומגעלאַפּן זוכן דעם דאָזיקן צווייג. ער האָט דאָך געהאַט די מעגלעכקייט אים צו קויפן. אָבער וואָס מער ער האָט געזוכט, אַלץ ווייטער האָט דער געגאַרטער צווייג וויינטרויבן פון אים זיך אויסבאַהאַלטן. ער איז געלאַפּן פון איין פּרוכטגעשעפט צו דעם צווייטן, אַריינגעקוקט אין די גרויסע פענצטער, זיך נאַכגעפרעגט אינעווייניק.

די פאַרקויפּערינס האָבן אים אַנגעקוקט ווי אַ משוגענעם, געצויגן מיט די אַקטלען.

— וויינטרויבן? פון וואָנען קומען איצט וויינטרויבן?

ישראל האָט אויף אַזוי ווייניק געהאַט צו טאָן מיט וויינטרויבן, אַז ער האָט אַפילו גישט געוואָסט, אַז די דאָזיקע סחורה האָט איר סעזאָן. אַז איצט, אין פּרילינג, קאָן מען זי גישט באַקומען פאַר קיין שום געלט. אָבער וואָס שווערער ס'איז געווען זיי צו באַקומען, אַלץ וויכטיקער זענען זיי געוואָרן אין זיינע אויגן. וויינטרויבן! געוואַלד, וויינטרויבן! וווּ נעמט מען זיי? וווּ קריגט מען זיי?

ער איז אויסגעלאַפּן האַלב וואַרשע און גישט געפונען די נייטיקע לעבנסזאַך —

וויינטרויבן. ענדלעך האט ער געפרוויט זיך נעמען אין די הענט אריין, באקעמפן זיין ווילד לויפעניש.

— ווי קומט עס צו דיר, ישראל? ביסט אן אינטעליגענט? האסט זיך דערי שראקן פארן לעבן? דאס איז דאך דאס לעבן, דאס רויע, ביטערע לעבן. נישטא קיין וויינטרויבן, נישטא!

וואס זשע האט אים פארהאלטן דא, ביי דעם גרויסן פענצטער? אז דא איז גאר נישט קיין פרוכטן-געשעפט. א מאגאזין פון ביושוטעריע. גאלד, זילבער, פערל, קרעלן. בריליאנטן רינגען. ניין, דאס קוקט ער אן א בייטשל בלויע פאטשערקעס. ער ווייסט נישט וואס פאר א שטיינער דאס זענען. ער וויל ברענגען פאר דינהן דאס בייטשל בלויע פאטשערקעס. ער ווייסט, אז ס'איז נישט פאר זיין קעשענע. אבער ער איז שוין ווידער אין די בעגל פון דער היסטעריע. ער לויפט אריין, ער פרעגט אויף דעם פרייז. ער שטעלט אויס א פאר אויגן. ער גלייבט זיך נישט. וואס? זעכציק רובל?

— ניין, די פאטשערקעס קאסטן זעכציק קאפיקעס. עכטע פראנצויזישע אימי-טאציע.

ישראל קומט אהיים מיט פאטשערקעס. ער שעמט זיך פאר זיין הארצקלאפן. ער שעמט זיך פאר זיין מציאה.

אין דער היים האט ער זיך בארוקט. דינהן איז נישט ערגער, נישט בעסער. קיין פרישן דאקטער דארף מען נישט. ער העלפט דער שוויגער לייגן די קינדער שלאפן.

— זיפצט נישט, שוויגער, זארגט נישט. אלץ וועט גוט זיין, אלץ...

— הלוואי!

און דינה שפילט זיך, ווי א קינד, מיט די בלויע פאטשערקעס. צו אים איז צוגעגאנגען פינעס. פאר דער גאנצער צייט, וואס ער ארבעט אין קיך, האט זיך דער ליטוואק ארויפגעארבעט אויף א פאר נייע שיק, א פאר העמדער און איין קראוואט. אבער דאס נייע העמד איז שוין גארנישט פריש און דער קראוואט האט שוין א פנים פון א שטריקל. די שיק — שאנעוועט ער, אבער זיי כאפן שוין ביסלעכווייז דעם אנבליק פון זייערע פארגייער. זיי ווערן העלפאנדיש. פינעס האט געשטיגן אויף זיין אמת. ווען ער האט זיך איבערגעארבעט און געפאלן קראנק, האט ער באקומען א געהילף. איצט איז ער פריי אין די אונטן. ער גייט נאר אין קיך אריין עסן אונטברויט און כאפט אריין אן איבעריקע שעה ארבעט, צוליב דער אלטער געווינהייט.

— זאג נאר, ישראל, צי האסטו נישט געזען ערגעץ דארעטשקען?

ניין, ישראל האט זי נישט געזען. ער וויל אבער וויסן צוליב וואס דארף זי פינעס.

דינה דרעמלט, דאכט זיך, איבער די פאטשערקעס. זי עפנט אבער אירע גרויס געווארענע, לויז געווארענע אויגן און מאכט הערן איר אפגעשוואכטע שטים: — גייט צו שמואלן, פינעס. ביי אים טאגט זי און זי נעכטיקט.

פייגע-פעסיע מישט זיך אריין:

— צו וואס זאלסטו רעדן נארישקייטן, דינה? רכילות אויף אן אייגענער שוועסטער? דאס קינד קומט דאך יעדע נאכט אהיים; איך עפן איר אליין די טיר. אויף פייגע-פעסיען האבן זיך אויסגעגאסן די צרות פון דער גאנצער וועלט. ווייניק האט זי פון דינהן מיט די קינדער, דארף נאך די יינגערע טאכטער איר פארשאפן אזוי פיל עגמת-נפש.

אבער צו דארעטשקען האט זי קיין טענות נישט. זי פילט זיך קעגן איר נאך מער שולדיק ווי קעגן דינהן. עפעס דאכט זיך ישראלן, אז די שולד פון דער גאנצער וועלט האט די צעטראגענע מאמע מיטן פארפעדערטן קרומען שייטל גענומען אויף אירע ארעמע פלייצעס און שלעפט דעם יאך מיט א זיסער פלייסי-קייט, ווי א פארדינטן עונש. צייטנווייז דאכט זיך ישראלן, אז זיין צעטראגענע שוויגער איז א הייליקע. צייטנווייז — אז זי איז אן אויפגעקלערטער מענטש. אז זי פילט די שולד און אחריות פון א מוטער, וואס האט געבראכט קינדער אויף דער וועלט און זי קאן זיי נישט פארזארגן מיט דעם מינימום גליק. אט שטייט זי שוין אין א ווינקל און זי ווישט זיך די אויגן אין דער שטיל.

— קינדערלעך מיינע, עופעלעך!

ישראל קאן איר צער נישט צווען. אין דער גאנצער פארטעמפטער, פארוויל-דעטער קאמונע איז די שוויגער איצט דער איינציקער מענטש, וואס פילט און וואס לייטערט זיך אין די אייגענע ליידן. ישראל רעדט איצט צו איר מיט א שטילן דרך-ארץ:

— וויינט נישט, שוויגער. ס'וועט גוט זיין. ס'וועט אלץ גוט זיין.

און פינעס איז געגאנגען זוכן דארעטשקען. ער האט זי ארומגעזוכט פון נאך מיטאג אן; ער איז שוין געווען ביי שמואלן אויך און נישט געטראפן זי. איצט האט ער אוועקגעשפאנט אין א באקאנטער גאס, אין דער גאס ווו ביסטריצקי וויינט. אינסטינקטיוו איז ער אהין געגאנגען און דארט האט ער זי טאקע געטראפן, דער-קענט אין דער פינצטער איר קליינע, קינדישע פיגור. זי איז געשטאנען אויפן ברעג טראטואר מיטן הוט אין דער האנט און אריבערגעקוקט צו ביסטריצקיס הויכע, באלויכטענע פענצטער אויפן פערטן שטאק. פינעס האט זיך אפגעשטעלט הארט נעבן איר און אויך פארריסן דעם קאפ ארויף. הינטער די אראפגעלאזטע פארהאנגען

- אויפן פערטן שטאק האבן פארבייגעשוועבט שאטנס פון פארלעך. פון דעם אפענעם פענצטער זענען געפאלן די קלאנגען פון קלאוויר.
- מען טאנצט — האט ער שטיל, ווי צו זיך אליין, געזאגט.
- דארעטשקע האט זיך אומגעקוקט און אפילו זיך נישט פארווונדערט. זי איז שוין לאנג צוגעוויינט, אז פינעס זאל פלוצלונג אויסוואקסן נעבן איר.
- יא, מען טאנצט — האט זי באשטעטיקט.
- מען הוליעט.
- און מען טאנצט און מען הוליעט און מען גייט א קאראהאד — האט זי שטיל צוגעזונגען.
- זיי וועלן זיך דערהוליען — האט ער אויפגעהויבן א פויסט צו די פענצטער — און איר, דארעטשקע, דארפט דא נישט שטיין.
- און איר, פינעסל, דארפט דא נישט גיין. בכלל וויל איך נישט, איר זאלט מיר נאכגיין.
- פאר וואס ?
- ווייל איך בין א דערוואקסענער מענטש. וואס איך וויל קאן איך צו יעדער צייט טאן מיט זיך.
- איך זאג אייך דען דעות ?
- אבער איר גייט מיר נאך.
- איך בין געקומען אייך דערמאנען, דארעטשקע. איר האט גענומען א פליכט אויף זיך.
- איך האלט נישט פון קיין פליכטן.
- איך בין פאר אייך ערויב געווען. איך און שמואל.
- האט איר נישט געזאלט.
- א לערערין זענט איר א גוטע, דארעטשקע. די קינדער האבן ממש אויפגעלעבט פון אייערע לידלעך און שמועסן. ארעמע גאסנקינדער ! פאר וואס זענט איר אנטלאפן ?
- ווייל זיי האבן לייז.
- דארע, שעמען וואלט איר זיך געדארפט !
- איך האב נישט קיין בושא.
- ער האט זי שווער א גלעט געטאן מיט זיינע בולטע קעלבערנע אויגן און צוגעשאקלט פארצווייפלט מיטן רונדן קאפ. דאס נייע היטל איז געזעסן אויפן קאפ ווי א שוואם, ווי א יארמלקע.
- אוי דארע, דארע. מיט וועמען קריגט איר זיך, דארע ? מיט מיר ?
- ער האט פלוצלונג א מאך געטאן מיט דער האנט און זיך צעלאכט :

— נו, לאמיר בעסער ריידן וועגן פריילעכערע זאכן. איר געפינט נישט איין, דארע, אז א פארטעפיאן איז א פאסקודנער אינסטרומענט? הערט נאר, ווי ער גרימפלט. א נארישער אינסטרומענט, כ'לעבן!

זי האט זיך אויך צעלאכט.

— א נייער מבין אויף מוזיק! דארט שפילט דווקא א גוטער אינסטרומענט. אן עכטער "בעקער".

— אזוי? א בעקער? נו, מה רעש? כ'האב שוין ביי א בעקער, גאט צו דאנקען, אויך געארבעט. און זעצט אוועק ביים פארטעפיאן רובינשטיינען און לישטן — וועלן זיי אייך סיי ווי סיי שפילן ווי די בעקער... ווייל א פארטעפיאן איז קיין אינסטרומענט נישט.

זי האט זיך פון דאס ניי צעלאכט — א זילבערן גלעקעלע אין מיטן דער גאס: ער איז פּרעכטיק, דער ליטוואק! אט רעדט ער גאר וועגן פארטעפיאן און טוט אים עפעס. אויף אלץ זענען זיי מבינים, די ליטוואקעס!
— אויף אלץ? גארנישט אויף אלץ. איר הערט מיך פריער אויס. דאן וועט איר לאכן.

ער נעמט זי אונטערן ארעם און זי לאזט זיך פירן.

— איר פארשטייט, דארע, מיטן פארטעפיאן איז געשען א גרויס מיספאר-שטייעניש... אבער, זאגט מיר, איר האט שוין געגעסן אונטברויט?

— ניין.

— טא קומט מיט מיר אין אונדזער קיך אריין, וועלן מיר צוזאמען אפעסן. אבער קומט גיכער, ווארעם מען שליסט שוין באלד.

— נו, און דער פארטעפיאן?

— יא, דער פארטעפיאן. איך דערצייל דאך איך. לויט מיין טיפסטער איבערצייגונג איז עס נישט קיין אינסטרומענט. עס קאן נישט זינגען, נאר קלינגען. א קאמפאזיציע קאן זיך נישט באזירן אויף קיין גלאקנקלאנג. וואס איז אונטן ברייט און אויבן שפיציק. איר פארשטייט, פארטעפיאן גיט אונדז בלויז קלאנגען-קאנוסן. דאס איז אלץ איינס, ווי מען זאל וועלן מאלן א בילד מיט אן אויסגעקרימטן פענדזל. דארעטשקע האט זיך באמיט צו כאפן זיין אומגעלומפערטן געדאנק. עס האט דאך געשטעקט אין דעם א ווילדע לאגיק.

לויט פינעסעס וויטערדיקע רייד איז אויסגעקומען, אז דער פארטעפיאן גיט אונדז נישט קיין רייגעם טאן, נאר א רמז פון א טאן, ווי דער גרויער בלייפעדער גיט דער צייכענונג דעם רמז פון א פארב. דעריבער איז די גאנצע פארטעפיאן-טעכניק — אן איבעריקע מאטערניש, כדי צו פארשטעלן די פוסטקייט, די נישט-

זינגעוודיקייט פון אינסטרומענט. און די גאנצע פארטעפיאן-ליטעראטור — א גע-
ניאלער בלאף.

געענדיקט האט פינעס מיט דעם, אז מען מוז דעם אינסטרומענט רעקאנסטרוירן,
און אז ער, פינעס, האט דערצו א פארטיקן פראיעקט, וואס שטיצט זיך אויף די
נייסטע פיזיקאלישע דערגרייכונגען.

מאדנע אומהיימלעך האט אויסגעזען דער ווארשעווער ליטוואק מיטן שוועמל
אויפן קאפ און מיט זיין שינאה צום פארטעפיאן. דארעטשקען האט זיך געדאכט,
אז אין טעמפל פון דער ברוזשואזער קונסט האט זיך אריינגעריסן א ווילדער
אנארכיסט מיט א באמבע.

זי האט געפרוהוט באשיצן איר באליבטן אינסטרומענט. דערווייל זענען זיי
אנגעקומען צו דער קיך. זיי זענען געקומען פונקט צו דער צייט. די יידענע וואס
האט אויפגעראמט, האט שוין געענדיקט איר ארבעט און געהאלטן ביים אוועקגיין.
פינעס האט ביי איר צוגענומען דעם שליסל, ער וועט מארגן פריער אויפשטיין
און אליין עפענען די קיך. די יידענע איז אוועק און פינעס האט זיך גענומען צו
דער באלעבאטישקייט. אויף א ברעג טיש האט ער פארשפרייט א טישטעד, אוועק-
געשטעלט ברויט מיט זאלץ מיט קאלטן שטשאוו און צוגעשטעלט טיי אויף דער
מאשינקע. אין ווינקל פון דער גרויסער שמוציקער קיך, ווו די יידענע האט נאר
אויבערפלעכלעך צוגעראמט, האט דער ליכטיקער עלעקטרישער לאמפ אויסגעזען
ווי א רייכער אמעריקאנער, וועלכער איז געקומען באקוקן די פרעמדע נויט און
דערווייל זיך צוגעהערט צו דעם מאדעם וויכוח פון די צוויי מענטשן, וואס האבן
געשטילט זייער הונגער מיט ברויט און מיט שטשאוו. די מענטשן האבן זיך גע-
אמפערט איבער דער קאנסטרוקציע פון פארטעפיאן.

די ריזיקע פליטע און דער קעסל-אוייון האבן זיך צעלייגט אויף א האלבבער
קיך, ווי א דינאמא-מאשין. דער ווינט האט געברומט אויפן לידיקן פלאץ הינטער
דער טיר, געפיפט אין קוימען אריין און דער אויוון האט אים אפגעענטפערט ווי אן
ארגל. דער גרויסער לידיקער עסצימער האט ווי א הונגעריק מויל ברייט געעפנט
זיינע טירן. די הונדערטער ארעמע-לייט, וואס האבן אין משך פון טאג אין דעם
ריזיקן עסצימער געשטילט זייער הונגער, האבן נישט אלץ מיטגענומען מיט זייער
אוועקגיין. זיי האבן איבערגעלאזט אין צימער א טייל פון זייער נאגנדיקער בענק-
שאפט נאכן ביסן ברויט. און איצט איז די פינצטערע לידיקייט פון עסצימער פול
געווען מיט קינאה צו פינעסן און דארעטשקען, וואס עסן אין דער קיך ברויט מיט
שטשאוו.

פינעס האט פארשלאסן די דרויסנדיקע טיר, אז דער ווינט זאל זי נישט עפענען.
ער האט אנגעגאסן טיי אין צוויי בלעכענע — געגלעזטע טעפעלעך. דארעטשקע

האַט דורשטיק געזופט דעם ברענדיקן טיי, געוואָרפן מיט די פיסלעך און אַלץ פאַרטיידיקט דעם פאַרטעפּיאַן.

פינעס האָט מיט אַ מאָל איבערגעריסן די דיסקוסיע. דאַרעטשקען האָט זיך אויסגעוויזן, אַז ער איז געוואָרן בלאַס.
— וואָס איז אייך, פינעס ?

ער האָט נישט געענטפערט. ער איז אויפגעשטאַנען, זיך געפאַרעט אַרום אויוון און צוריקגעקוקט צום טיש מיט אַ פאַרנומענער האַנט. ער האָט געהאַלטן אַ שטריק אין דער האַנט.

איצט איז שוין זיין פנים אין גאַנצן פאַרענדערט געוואָרן. נישט רונד, נאַר פּירקאַנטיק.

דאַרעטשקע האָט אינסטינקטיוו זיך אַ רוק געטאַן אויף צוריק. זי האָט נישט געהאַט ווהיין. זי איז געזעסן אין ווינקל. פינעס איז צוגעטראָטן צו איר מיט דער שטריק.

— זאָג נאַר, דאַרע, דו גייסט מאַרגן אין דער שולע צו דער אַרבעט, אַדער נישט ?

— פינעס ! וואָס איז מיט אייך ? ...

— איך פרעג דאָך דיך ! דו גייסט צו דער אַרבעט ?

האַט זיך אויך געענדערט דאַרעס פנים, געוואָרן שפּיציק. זי האָט האַרט אַפּגעהאַקט :

— ניין !

— דו, פאַסקודניצע ! — האָט זיך פינעס צעשריען — מיינסט, אַז דו האַסט קיין טאַטן נישט, איז שוין הפקר ? ווערט מען אַ ציגיינערין ? שוין זאַלסטו מיר צוזאַגן...

און ער האָט זיך פאַרמאַסטן מיט דער שטריק.

זי האָט געפרוּווט אים אַ לאַך טאַן אין פנים אַריין, אַבער איר געלעכטער האָט זיך אויסגעלאָזט מיט אַ געשריי.

די שטריק האָט אַ וואַיע געטאַן און אַ שניט איבערן גוף ווי צעשניטן אים אויף צווייען.

— פינעס ! וואָס טוט איר ? כאָם !

— נאַ ! נאַ ! האַסטו דיר ! האַסטו !

און די שטריק האָט געשניטן איבער די הענט, איבער די אַקסלען, איבערן רוקן, איבער די פיס.

דאַרעטשקע האָט שוין נישט געשריען. זי האָט זיך געקנוילט ווי אַ וואַרעם, זי

האַט געברומט, זי איז אומגעפאלן אויף דער באַנק, אַראַפּגעפאלן אויף דער נאַסער פּאַדלאַגע.

ענדלעך האָט זי אויסגעשטרעקט אַ צייטערדיקע האַנט. זי האָט פאַרלוירן דאָס קול, זי איז געווען הייזעריק.

— פּינעסל, שלאָגט מיך נישט! איך בין דאָך אַ קראַנקע.

אַבער ביי פּינעסן זענען די אויגן אַרויסגעקראַכן אין דרויסן. אַ מענטש מיט אַזעלכע אויגן ווייסט נישט פון רחמנות.

— ענטפער! דו גייסט צו דער אַרבעט?

— איך גיי! איך גיי!

— שווער דייך!

זי האָט שוין געוויינט און געלאַכט, זיצנדיק אויף דער נאַסער פּאַדלאַגע.

— טאָ ווי זאָל איך שווערן?

— שווער דייך ביי דעם, וואָס דיר איז ליב.

— נאַרישער פּינעס! אַז מיר איז קיין זאָך נישט ליב!

— דאָס לעבן איז דיר ליב, בהמה!

— אי! שלאָגט נישט מער! איך שווער! איך שווער! — און זי האָט זיך ערשט

רענט יאַמערדיק צעוויינט.

פּינעס האָט געוואַלט אַרויסלויפן אויפן ליידיקן פּלאַץ און ווי אַן אַקס האָט ער זיך אָנגעשטויסן מיטן קאַפּ אַן דער פאַרשלאַסענער טיר. ער האָט קוים דעם שליסל געפונען. קוים די טיר געעפנט.

— נו, קומט, דאַרע, קומט. אַ סוף, אַ סוף! איך וועל שוין מער נישט... מער

קיין מאָל נישט... אַט... די עלעקטריע, באַלד!

מיט אַ צייטערדיקער האַנט האָט ער זיך גענומען פאַרדרייען דעם לאַמפּ און דאָס גלעזל האָט געפּלאַצט. זיי זענען פאַרבליבן אין דער פּינצטער. דאָן האָט זיך אָנגעהויבן אַ מאַדנע יאַגעניש צווישן אים און דאַרעטשקען. אים האָט זיך גע-דאַכט: זי וויינט. אים האָט זיך געדאַכט: זי לאַכט. און אַלץ פון פאַרשידענע זייטן. דאַרט אויף דער פּאַדלאַגע, וווּ זי איז פריער געלעגן, איז זי איצט נישט געווען.

— דאָ-דאַרע! דאַרעטשקע! רופט זיך אַפּ!

האַט זי געשוויגן. האָט פּינעס ווידער מיטן קאַפּ זיך אָנגעשטויסן אַן דער טיר. זי איז געווען אַפּן. איז ער געלאָפּן איבערן וויסטן ליידיקן פּלאַץ הינטער דער טיר און געטאַפּט מיט די הענט, ווי אין שטאַק-פּינצטערניש. האָט ער זיך פאַר-טשעפעט און אומגעפאלן. ביי זיינע פּיס איז געלעגן דאַרעטשקע. ער האָט זי דערטאַפּט מיט די הענט. ער האָט זי ענדלעך דערזען. זי איז געלעגן שטייף, אייני-

שטארקע און שוואַכע

געקארטשעט, אומבאוועגלעך, ווי די האַרטע קליינע פליגעלעך אויף דער לאַנקע, וואָס מאַכן זיך טויט בעת מען רירט זיי אָן.

— דאַרע! דאַרעטשקע! טייערע, איינציקע דאַרעטשקע! האַרציקע מיינע! ליכטיקע מיינע!

לאַנג האַט געדויערט, ביז פינעס האַט ענדלעך פאַרשטאַנען וואָס דאָ איז געשען.

דאַרעטשקע איז פאַר ווייטיק און איבערראַשונג אַריינגעפאַלן אין איר טיפן, שטיינערנעם שלאָף.

ער האַט זי אַוועקגעטראָגן צוריק אין דער קיך אַריין.

*

אויף מאַרגן האַט איר זילבערן גלעקל געקלונגען אין דער קינדערהיים.

א מאדנער ייד

איבערן ברייטן סטאוו סאטשי האט די זון צעריסן די פרימארגנדיקע געפלען און זיך יונג צעלאכט. דער סטאוו האט א ציטער געטאן מיט זיין זילבערנעם שופן־פאנצער, זיך באַרוקט און זיך אויסגעצויגן אין דער לענג און אין דער ברייט — איין גוס פאָלירטער שטאַל.

זענען געבליבן שטיקער צעריסענע געפלען הענגען אויף די צווייגן פון געדיכטן הויכן וואָלד. איבערן הויכן ברעג פון דעם טייכל איז געגאנגען מיטן שטעגעלע אַ באַרוועסער שייגעץ אין אַ זעלנעריש היטל און געפייפט אויף אַ פייפל אַ ניגון אַ נאַרישן און אַן אומעטיקן. דאָס איז געווען דער פאסטעך פון הויף. ווען דער שייגעץ איז געקומען צום בריק נעבן וואַסערמיל, דאַרט וווּ דאָס טייכל פאַלט אַריין אין גרויסן סטאוו, האָט ער אַוועקגענומען דאָס פייפל פון מויל און אויסגעגלאַצט אַ פאַר אויגן אויף בייז ווינדער :

ביי דער בריק, וווּ דאָס וואַסער האָט גערוישט און געשוימט, האָבן זיך אין דער מיט פון ברייט געוואַרענעם טייכל געטויכט און געראַנגלט דריי משונהדיקע באַשעפענישן. עס האָט אויסגעזען ווי איינער דעם אַנדערן וויל דערטרינקען. אַלע דריי האָבן, דאָכט זיך, געריטשעט און אַלע דריי האָבן געלאַכט.

נאָר אַט איז איין קאַפּ אויסגעוואַקסן איבערן ווייסן שוים פון וואַסער. אַ קאַפּ, אַ באַרד, אַ ווייסער גוף מיט שוואַרצע פלעקן. פון דער בלאַטע פון די טיפענישן האָט, דאָכט זיך, דער ווייסער גוף אויף זיך מיטגעשלעפט די שוואַרצע פלעקן. דאָס איז אַבער נישט געווען קיין בלאַטע. דער ווייסער גוף איז באַדעקט געווען מיט שוואַרצע האַריקע אינדזעלעך. אויף דער ברוסט, אויף די אַקסלען, אויפן רוקן, אומעטום. און דאָס וואַסער האָט איצט געשנירלט פון אים אין זילבערנע פעדעמלעך. אין די הענט האָט ער געהאַלטן צוויי אַנגעצויגענע קייטן. און פאַר די קייטן האָט ער געשלעפט די אַנדערע צוויי קודלאַטע קעפּ פון וואַסער אַרויס. זיי האָבן געריטשעט — די צוויי קעפּ, ווי חזירים אונטער דער שפיז, זיי האָבן זיך איינ-

געשפארט, נישט געוואלט ארויס פון וואסער. האט דער בערדיקער מענטש נאכגע-
לאזט די קייטן, א כאפ געטאן אין קאפ ביי די קודלעס, דעם צווייטן, און זיך
געלאזט שפאנען צום ברעג.

דאס פאסטעכל האט געמאכט א ויברח, ווען ער האט דערזען, ווי פאן פאד-
לאסקי שלעפט פון וואסער ארויס זיינע צוויי אויסגעהאדעוועטע, גרויס געווארענע
בערן.

— הא, חזירים, הינטישע זין! — האט ער זיי געזידלט. און זיי האבן זיך
געוואקלט, ווי די שיכורע פויערים, ארויסגעקראכן אויפן ברעג, כמעט אויפן בויך,
געפאכעט מיט די פיסקעס און געהאלטן אין איין ניסן.

פאדלאסקי האט זיי צוגעבונדן מיט די קייטן צו א דראנג, וואס איז געווען
פעסט אין דר'ערד אריינגעשלאגן.

— זיצט רוק, חברה-לייט! איך וועל גיין זיך אנטאן.

די בערן האבן גלייכצייטיק גענומען זיך אפטרייסלען, קלינגענדיק מיט די
קייטן.

פאדלאסקי איז אפגעשפרונגען, זיך אויסגעזידלט און אוועקגעשפאנט אונטערן
בריק צו זיינע זאכן.

כדי די בערן זאלן אין וואסער אים נישט אנטרעטן אויף די פיס, האט פאדלאסקי
זיך געבאדן אין סאנדאלן. ווייכע רימענדלעך האבן, ווי א טאפלנעץ פון רצועות,
געדיכט ארומגעוויקלט זיינע פיס ביז די קני. אזוי האט ער געשפאנט צו דער בריק
מיט פארפאנצטערטע פיס א נאקעטער.

אבער איידער ער האט באוויזן זיך אנטאן איז אויפן צווייטן ברעג געקומען
צו לויפן א גויע מיט א פאר ברייטע זייטן, ווי די קישעלעך. זי האט צוגעשטעלט
די הענט ווי א טרובע צום מויל און געברומט:

— פאניע גאספאדאזשו!

איז פאדלאסקי ארויסגעקראכן פון אונטערן בריק, איינגעהילט פון קאפ ביז די
פיס אין א ריזיקן באדליילער.

די בערן האבן א קלונג געטאן מיט די קייטן און זיך א הייב געטאן פארדעכטיק
פון ארט. זיי האבן נישט דערקענט פאדלאסקי אין ווייסן ליילער.

— וואס רעוועסטו, אקולינע?

— קומט גיכער, קומט! די רויטע מאנקיע האט זיך דערווארגן מיט א קארטאפל!

— מיט א גאנצן קארטאפל?

— יא!

— ברואים וואס איר זענט! וויפל מאָל דאַרף מען רייזן צו אייך, אַז קיין גאַנצע קאַרטאַפּל...

אַבער בערל האָט זיך געכאַפּט, אַז צו רעדן איז גאַר קיין צייט נישטאַ. די בהמה קאַן דערוואַרגן ווערן. וועגן אַנטאַן זיך — איז אַפּגערעדט. ווי ער שטייט און גייט, אין די סאַנדאַלן און באַדליילעך, האָט ער אַ שפּרונג געטאַן אויף דער בריק און אין אַ רגע אַרום איז ער שוין געשטאַנען אין מיטן הויף. אַ מאַן צען האַבן זיך געפאַרעט אַרום דער רויטער מאַנקיע מיטן אַראַפּגעהאַנגענעם קאַפּ און אויפּגע-בלאַזענעם בויך. מען האָט אונטערגעשפּאַרט די בהמה פון אַלע זייטן, זי צוגעהאַלטן פעסט, און איציק דער מילנער האָט, שטייענדיק אויף די קני און סאַפענדיק, זיך באַמיט אַרויסצושפּאַרן איר מיט מאַסאַזש דעם קאַרטאַפּל פון האַלדן. פּאַדלאַסקי האָט איציקן אַפּגעשטויסן אַן אַ זייט. די בהמה האָט זיך געוואַקלט, ווי אַ שיכורע, מיט פּאַרלאַפּענע פינצטערע אויגן.

— האַלט, חברה! שטויסט זי אויף מיר, אויף מיר!

מיט איין האַנט האָט ער אַנגעכאַפּט די בהמה פאַר דער צונג און מיט דער אַנדערער איז ער איר פון דער זייט, הינטער די ציין, אין מויל אַריינגעפאַרן. ער האָט געשטופּט די האַנט, ווי אין אַ שמאַלן אַרבל, צו דער בהמה אין האַלדן אַריין. מאַנקיע האָט זיך געטרייסלט און געריסן.

— האַלט! האַלט! צו מיר שטופּט זי! צו מיר!

מאַנקיע האָט זיך געצויגן מיטן קאַפּ צו דרעך און מיט איר צוואַמען — בערל, מיט די אַנגעשטרענגטע נישט־פינטלענדיקע אויגן. מאַנקיע האָט זיך איצט אַרויסגעריסן און איז אַרומגעלאַפּן מיטן קאַפּ ביי דרעך, פּאַכנדיק מיט די זייטן.

בערל איז צו צו לוקיאַנען און אים אונטערגערוקט דעם פאַרבלוטיקטן קאַרטאַפּל אונטער דער נאַז.

— זעסט?

דאָס איז געווען לוקיאַנס שולד, וואָס אין דער פּאַילע איז אַריינגעפאַלן אַ גאַנצער קאַרטאַפּל.

אַבער מער האָט אים בערל גאַרנישט געזאַגט. נאָר אַ קרייז געטאַן מיט די ציין און דער קאַרטאַפּל איז פאַרפּלויגן ווייט הינטערן פּלויט.

— מאַנקיען האַלטן אין שטאַל. געבן בלויז צו טרינקען ביז פאַרנאַכט. הערסט? ער האָט זיך אַפּגעווישט די הענט אַן גראַז, פאַרוואַרפּן דעם באַדליילעך איבערן אַקסל און, מעשה בערדיקער גריך, געלאַסן אַוועקגעשפּאַנט פון הינטערשטן הויף. דער עולם האָט איצט געלאַכט. צופּרידן געווען פון בערלס געשיקטקייט. די גע-ראַטעוועטע בהמה האָט מען געפּאַשט אין די זייטן און אַרומגעטריבן איבערן

הויף, זי זאל אַ ביסל קומען צו זיך. לוקיאָן האָט געקראַצט די פּאַטיליצע און זיך געקלאָגט פאַר איציק דעם מילנער:

— וואָלט ער מיר בעסער געגעבן אין די ציין. וואָס רוקט ער מיר דעם קאַרטאַפּל אונטער דער נאָז? איך פאַרשטיי דען נישט? אַ בהמה בין איך, וואָס? עך, מען דאַרף מאַכן אַ שנאַפּס! עס וועט שוין גאַרנישט העלפּן.

פּאַדלאַסקי האָט געשפּאַנט צוריק צו דער בריק, וווּ זיינע זאַכן זענען פאַר-בלויבן. נאָר דאָ איז אים אַנטקעגנגעלאָטן אַ שייגעץ, ווי אַ דעמב, מיט פּלאַקסענע האָר און איבערגעדרייטע אויגן. ער איז געלאָפּן און זיך געצלמט און זיך אַלץ אומגעקוקט אויפן בערגל און געשרייען:

— אַ, יעזו!

פּאַדלאַסקין האָט ער אויך אַנגעוויזן אויפן ווייטלעכן בערגל. בערל האָט גלייך פאַרשטאַנען וואָס דאָ איז געשען. די בערן זיינע האָט דערעסן צו זיצן נעבן טייך, האָבן זיי זיך אַפּגעריסן פון דראַנג און געמאַכט אַ שפּאַציר. זאָלן זיי האָבן צעשע-דיקט וועמען?

ער האָט זיך געלאָזט לויפּן דעם היפשן מהלך צום בערגל ביי דער הוטע. קופּקעלעך מענטשן זענען געשטאַנען פון דער ווייט, גרייט יעדע רגע זיך פונאַן-דערצולויפּן. אין ניישטעטל ביי דער הוטע איז אַנגעגאַנגען אַ קוויטשעריי. מאַמעס האָבן געשלעפט זייערע קינדער, וואָס זענען אין איינע העמדלעך אַרויסגעלאָפּן פון שטוב, מען האָט געהאַלטן אין פאַרהאַקן די טירן. הינט האָבן זיך געריסן די קעל. ביי דער אַפענער הוטע האָט דער אַלטער אַנטאַגי זיך געקליבן שייסן פון אַ ביקס צום בערגל אַרויף, כדי אַפּצושרעקן די בערן. פּאַדלאַסקי האָט אים ביי דער האַנט אַנגעכאַפּט.

— משוגע ביסטו, אַלטער! וואָרט!

ער איז געלאָסן אַרויף אויפן בערגל און זיך צוגעקוקט צו זיינע צוויי חיהלעך. די בערן זענען געשטאַנען פאַרגאַפּט, זיי האָבן אים אַפילו נישט באַמערקט. זיי האָבן אַראַפּגעקוקט צו דער הוטע, וווּ אין דער טיפּער טונקלקייט האָבן ווי די גליי-ווערעם אַרומגעשוועבט אויסגעצויגענע פייערלעך. די בערן האָבן געקוקט ווי מען מאַכט פלעשלעך.

ער האָט זיי אַנגענומען ביי דער קייט און ווילד-וואַלדיש אַ געשריי געטאַן. די בערן האָבן זיך אַ ריס געטאַן און פאַר שרעק באַקומען לויזע מאַגנס. דאָן איז ער פאַרפאַרן מיט דער פויסט אין פויסק אַריין איינעם, דעם צווייטן, זיי אַנגעכאַפּט ביי די קודלעס אויפן קאַרק און אַוועק מיט זיי אַהיים. די בערן האָבן דאָס מאַל געשפּאַנט זייער פלייסיק מיט די קרומע פויס. זיי האָבן אַליין געפילט, אַז זיי האָבן זיך פאַרניגדיקט.

און בעת פאדלאסקי האט געשפאנט מיט זיינע בערן, — ער, אין דער מיט, זיי
ביידע פון ביידע זייטן — פריער פארביי דער הוטע, דערנאך דורכן נישטעטל —
האט דער עולם אים נאכגעקוקט מיט א היפּשן דרך־ארץ.

— א טייוול! — האט זיך אנטציקט דער פלאַקסענער שייגעץ.

— א טייוול זאגסטו? — האט געשאַמקעט דער אַלטער אַנטאָני און געקייט
מיט די יאַשלעס. — מיר ווייסן. ער האט דעם טייוול די נשמה פאַרקויפט. אַט פרעג
יענע יידן דאָרט. יא, די בערן. ס'איז אַ קלייניקייט. נעמען, צום ביישפּיל, די לעקס-
טריטשעסטווע וואָס ער האט איינגעפירט. וואָס? פייער איז דאָס? אפשר פייער?
ס'איז גיהנום־פייער. עס ברענט און עס ברענט נישט. קאַלטער פייער. רירסט עס
אָן — ווערסטו פאַרכאַפט, ברודער. מיר ווייסן.

און די יידן פון נישטעטל, בערדיקע בעל־מלאכות אין לעדערנע פאַרטעכער
מיט פאַרקאַשערטע אַרבּל, זענען געשטאַנען ביי די טירן און זיך איבערגעשמועסט.

— דאָס איז אַ ייד אַ ביסל! אַ מזיק!

— ער איז גאַר קיין ייד נישט. בערן גאַר! טפו!

— און דער הילוך זיינער!

— אַז מען שמועסט פון די שדימלעך. קאָן דען זיין עפעס גוטס?

די אַלע געשפרעכן האט שוין בערל נישט געהערט.

מיט אַ צעקעמטער באַרד, אין אַ ווייכו, טערקישן כאַלאַט איז ער אַריין אין
עסצימער צו פרישטיק. ווען די יידן פון נישטעטל וואַלטן אים איצט אַנגעקוקט,
וואַלטן זיי געפסקנט, אַז בערל איז אַ ייד שבייד. אַפילו ענלעך צו שלמה המלך. האט
דאָך שלמה המלך אויך געהאַט צו טאָן מיט חיות.

אויפן טיש האט מיט דעם ניגון פון אַ פליג אין שפינוועבס געוויינט אַ ברייט-
בייכיקער זילבערנער סאַמאַוואַר. און בערלס פריינד, חיים לווייע, איז געזעסן איינ-
געטונקט דעם גרויען קאַפּ אין אַ גרויסן זשורנאַל און נישט געהערט ווי ער איז
אַריינגעקומען.

— גוט מאַרגן, חיים!

— אַ! אַט איז ער דער בערן־טרייבער! וואָס מאַכט עפעס מאַנקיע?

— שוין? דו ווייסט שוין אַלע נייעס?

— אַקולינע, זאַל געזונט זיין, ברענגט מיט דער ערשטער פאַסט.

חיים לוריע האט געהאַט גאַר אַ יונג און פריש פנים און זיין גרויע שעוועלירע
האט אויסגעזען צו זיין אַ מיספאַרשטייעניש. דאָס בערדל, די וואַנצעס און די
ברעמען זענען נאָך עכט שוואַרץ.

ער איז בערלס עלטערער חבר און אידעען־ברודער, אַ טיפישער פאַרוואַל-

גערטער עקזעמפלאַר פון די נאַראַדניקעס מיט די טראַדיציאָנעלע לאַנגע האַר און אונטערגעשוירן בערדל. דאָס פּאַלק פּלעגט זיי אַ מאַל רופן: כריסטאָסי.

איצט איז ער געווען בערלס גאַסט. ער איז אַרומגעפאַרן דעם פּראַנט, אַלס אַן אַפיציר פון זיעמסקי סאַיוז. ער האָט אַפילו געטראָגן אַפיצירן-קליידער. געקומען איז ער צו בערלען זיך אַפּרוען, ברענגען אין אַרדענונג זיינע נאַטיצן און אַנשרייבן אַ בוך וועגן די ווילדקייטן פון מלחמה.

לכבוד דעם גאַסט האָט בערל געענדערט דעם סדר, געפּרישטיקט מיט אַ שעה שפּעטער ווי ער איז געווינט געווען און געפּרישטיקט ביי זיך אין עסציימער, נישט מיט דער כאַליאַסטערע אין דער קאַנטינע פון הויף. אַבער פון זיין שטענדיקן פּרישטיק האָט ער זיך נישט געקאַנט אַפּזאָגן.

אַקולינע האָט אַריינגעטראָגן פאַר אים פון דער אַלגעמיינער קיך אַ שיסל קאַרטאָפּל מיט הערינג. חיים לוריע האָט אינטעליגענטיש געשמירט פוטער אויף זעמל און פאַרביסן מיט פיינקוכן.

— וואָס לאַכסטו, אַקולינע שיקע ?

געפּרעגט האָט עס חיים לוריע און פּונקט אין דער געפּערלעכסטער מינוט, בעת אַקולינע האָט געצאָפּט טיי פון סאַמאָואַר. איר מצה-פנים איז נאָך ברייטער געוואָרן. די קישעלעך ביי די זייטן האָבן זיך אַנגעהויבן טרייסלען און נישט געקוקט אויף איר קאַמפּלעקציע, האָט זי אַן גערויש אַ שוועב געטאַן צו דער טיר, דאָרט אויסצושיסן מיט אַ געלעכטער.

— אַלע מאַל אַזוי — האָט חיים צוגעשאַקלט מיטן גרויען קאַפּ.

— צו וואָס באַדאַרפסטו זי פאַרשעמען, אידעאָליסט מיינער ?

— אַז זי האָט פון דעם הנאה, מענטש! ווייז איר אַ פינגער — לאַכט זי.

אוי-אוי-אוי! דער קראַן! דער קראַן!

אַקולינע האָט פאַרגעסן צו פאַרדרייען דעם קראַן און דאָס הייסע וואַסער האָט

זיך געגאַסן איבערן טישטעך.

לוריע האָט זיך צעלאַכט. בערל האָט זיך צעשמייכלט. מיט מענטשן, אַפילו מיט

די נאַענטסטע, האָט בערל קיין מאַל נישט געלאַכט מיט אַ פולן מויל.

ער האָט שנעל זיך אַפּגעפאַרטיקט מיט זיין שיסל קאַרטאָפּל און פאַרטרונקען

מיט טיי.

— נו, שטער דיך נישט, חיים. עס, טרינק, ליען שרייב דיין בוך, טו וואָס דו

ווילסט ברודער. און מיך — אַנטשולדיק: איך מוז לויפן צו דער אַרבעט... אַגב, יאָ,

איך בין בעכטן איינגעשלאָפן אין מיטן געשפּרעך. נאָך אַ טאַג אַרומלויפעניש,

פאַרשטייטו מיך, וועגן וואָס האָבן מיר גערעדט ? הם, די אייביקע טעמע וועגן

ליבהאַרציקן פּאַלק ישראל...

פּאַדלאַסקי איז איצט געשטאַנען אין מיטן צימער מיט אַ ציגאַר אין דער האַנט און זיך צוגעהערט מיט אַ שמייכל צו זיינע אייגענע לאַנגזאַמע געדאַנקען.
— זעסטו, חיים, איך ווייס אַפילו גישט ווהיין דו האַסט אַנגעשפּאַרט מיט דיין געדאַנק פאַר די לעצטע פאַר יאַר. אַ וועג האַסטו דורכגעמאַכט אַ היפּשן. אַן אומ-רויזן אַלנפּאַלס, פון די ס"רן, זאַגסטו, צו די ציוניסטן, שפּעטער צו די טעריטאָריאַ-ליסטן און געבליבן הענגען צווישן זיי און פּועלי-ציון... הם! און איך בין, ברודער, געזעסן, מעשה פויער, אויף מיינע קאַרטאַפּל און געטריקנט מיינע זומפּן.
— אויך אַן ענין.

— כ'מיי אַזוי. אַבער פאַרשטייטו מיר, איך בין געבליבן אַפּגעריסן פון די אַלע טעאַריעס, פון דער מאַדע אַרויס. מען האַט געדאַרפט זיך אוועקזעצן אַ שמועס טאַן. איז אַבער — קיין צייט גישטאַ.

חיים לוריע האַט אויך פאַררייכערט אַ ציגאַר. ער האַט זיך צעלייגט אין פּאַטעל, ווי ביים טאַטן אין וויינגאַרטן. פּלוצלונג איז ער אויפגעשפרונגען, מיט עפעס פון בערלס רייד איז ער גישט מסכים געווען, האַט ער זיך אַ שטעל געטאַן, ווי אַן אַפּגעברייטער, און געטרייסלט מיט דער גרויער שוועליורע.

— דו, דו ביסט אַ אידעאָליסט אַ פּראַקטיקער, בערל! ביסט אפּשר אַפּגע-שטאַנען, אַבער דו האַסט, פאַרשטייטו, אַ חיים. דיין אַרבעט איז דיין חיים. איך בין עפעס אַנדערש. איך האָב איצט קיין חיים גישט, ברודער. פאַרבליבן מיט מיינע אידעאַלן ווי אַ סוחר אין מאַרק. צו וועמען און מיט וועמען? פאַרשטייטו? די רוסישע טעאַריעס צום יידישן לעבן קלעפּן זיך גישט. לעב איך אויף צוויי גאַסן. אין דענקען — אַ רוס. מיטן האַרצן — אַ ייד. איינס איז מיר קלאַר: אַ פּאַלק איז אַזוי ווי אַ לעבעדיקער אַרגאַניזם: אַ קאַפּ, אַ האַרץ, אַ מאַגן, הענט און פיס... קאַפּ האַבן מיר איבער גענוג. אַט האָב איך געמאַכט אַ ריזע איבער גאַליציע. יידן — בלויז קאַפּ. האַסטו געזען אַ מאַל אַזאַ באַשעפּעניש? זעסטו, מיט הענט און פיס איז ביי אונדז צרהדיק. הענטלעך — אויסגעדאַרטע. מישטיינס געזאַנט, די יידישע מלאכה. און פיס, פיס, וואָס זאַלן שטיין אויפן באַדן — געוואַלד געשריגן! מיר האַבן דאָך קיין פיס גישט!

— האַסטו דיר ערשט, הייסט עס, אַרומגעזען, אַז עס פעלט ביי אונדז דער פויערים-שטאַנד?

— אַן דעם פויער — זענען מיר פאַרלוירן!

— און דו ווילסט אים, הייסט עס, באַשאַפּן?

— און דו גישט?

בערל איז אַנטשוויגן געוואָרן. ער האַט זיך גישט געאיילט צו טראַכטן. אַ געוואַנק פּלעגט ביי אים שפּראַצן און אַנוואַקסן לאַנגזאַם.

אַקוליע האָט אַרײַנגעטראָגן די פּאַסט. בערל האָט גערײסן קאַנווערטן און געלייענט בריוו. צווישן אַנדערע אַ קורץ בריוועלע פון ישראלן און אַ לאַנגן בריוו פון אידען. אַלע צוליב איין ענין: צוליב דער שוואַכער דינה מיט די קינדער, וואָס דאַרפן קומען אַהער.

בערל האָט זיך אומצופרידן אַ קנייטש געטאַן.

— וואָס מאַכן זיי מחזקות, וואָס אַ פּראַבלעם אַ ביסל! מען געמט און מען קומט.

— האָ ? זאַגסט עפעס ?

דאָס האָט חיים לוריע אַרויסגענומען דעם גראַען קאַפּ פון דעם ים פּרישע צייטונגען.

— ווער ? איך זאָג ? גאַרנישט זאָג איך. — פאַר דער צייט איז ביי אים אַנגע-וואַקסן דער געדאַנק — אַנטקעגן דעם, וואָס דו רעדסט וועגן פּויערים-שטאַנד ביי יידן. איך האָב ספּקות. די גריכן, פאַרשטייט, האָבן געדאַרפט האָבן דעם באַר-באַרישן שקלאַף. די אַמעריקאַנער — דעם נעגער. די פּעאַדאַלן — זייער היימישן שקלאַף. דער איצטיקער פּויער איז דאָך זיין געזעצלעכער אוראייניקל. איבער יידן, וואָס דו זאַגסט אַליין, אַז זיי זענען אַ קאַפּפּאַלק, ווילסטו מאַכן אַ קליינע אַפּעראַציע: גיי ווער פּיס. ס'איז נישט קיין תּכלית פאַר קיינעם. אַ נידעריקע מדרגה צוליב אַ הויכן אידעאַל. אדרבה, ווייז, וועלכן טייל פון קאַפּ זאָל מען אויסשניידן ? אפשר נעמען די חיים לוריעס און געבן זיי אַ רידל אין דער האַנט ? אַבער די חיים לוריעס דאַרפן שרייבן אַ בוך וועגן דעם ענין. דאָס גאַנצע יידישע פּאַלק דאַרף זיצן און שרייבן אַ בוך וועגן דער וויכטיקייט פון פּויערים-שטאַנד.

— נו, דאָס טרייבסטו איבער !

— קיין האָר נישט. ביי דעם איצטיקן צושטאַנד פון דער טעכניק פון לאַנד-ווירטשאַפּט, ביי דער איצטיקער קלאַסן-פאַרטיילונג איז דאָך דער פּויער — אַ פּויערישער פּויער. און האָט אַ פּאַלק די ברירה — וועט עס גיכער זיך אַ וואַרף טאָן צום מאַרד, איידער צו די פּיאַטעס.

— אַזאַ פּעסימיסט ביסטו ?

— נו, נישט אַזאַ פּעסימיסט, חיים. מיין איינציקע האַפּענונג, אַז דאָס רעדל וועט זיך איבערדרייען און דאָס פּאַלק וועט קיין ברירה נישט האָבן. עס וועט דאַרפן אַנהייבן פון בראשית, אַן טעאַריעס. אַ גוטן טאַג... מירן נאָך שמועסן אין אַוונט, אויב כּוועל נישט איינשלאָפּן.

וואָס רעדט ער, דער ייד ? וואָס הייסט: קיין ברירה נישט האָבן ? און מעגלעכ-קייט ? וווּ געמט עס אַ קבצן די מעגלעכקייט צו דערשלאָגן זיך צו ערד ? ווער וועט אים געבן ?

חיים לוריע האט גערעדט צו זיך אליין, ווייל בערל איז שוין געווען אוועק-געגאנגען. אקולינע איז אריין אפרוימען פון טיש. דער סוד פון איר שטילן אַנקומען האבן אויסגעזאגט די ברעטער פון דער פאדלאַגע, וואָס האָבן זיך שטאַרק צעסקריי-פעט. אירע קישעלעך ביי די זייטן האָבן געציטערט ווי קאַלטער פּישוויד, איר מצה-פנים ברייט צעגאַסן.

— וואָס לאַכסטו, אַקולינעשקע, וואַלט איך וועלן וויסן?

ער האָט עס אַ זאָג געטאָן מעכאַניש, לויט דער געווינהייט און איז אוועק אין זיין אויבערשטיבל שרייבן זיין בוך וועגן יידישע מלחמה-צרות. פון פענצטער האָט ער דערזען בערלען. יענער איז געשטאַנען אויפן נאַענטן שוואַרצן פעלד און גערעדט מיטן אַגראַנאַם אין שטרוענעם קאַפעליוש. אַ חברה יונגע-לייט אין שטאַטישע קליידער האָבן געקניט אויפן פעלד רייענווייז און געקראַכן אויף אַלע פיר צווישן די שורות יונגן גרינס. דאָס האָבן חלוצים זיך געלערנט ערדאַרבעט.

שפעטער אַ וויילע האָבן בערלס ברייטע פלייצעס זיך שוין געוויגט אויפן שמאַלן רייטוועגל, געשפאַנט מיט אַ ווייס געפלעקט פּערדל. און בערל איז זיין ווייס העמדל און דאָס פּערדל האָבן אויסגעזען — איינס. בערל-פּערדל איז געשווי-מען מיטן ווייכן שמאַלן וועג צו די ווייטע, בלאַע וועלדער.

חיים לוריע האָט אים נאַכגעקוקט פון זיין אויבערשטיבל מיט אַ גוטס-גינע-רישן שמייכל. ער האָט געהאַט נחת פון זיין תלמיד. אַ מענטש איז גישט פאַרבליבן ביי טעאַריעס. אַ מענטש האָט דעם גאַנצן ריזיקן ירושה-פאַרמעגן פאַרווענדט אויף איין פּראַקטישן ציל — אַרבעט. דאָרט וווּ עס גרינט און שוואַרצט זיך דאָס שאַכמאַטברעט פון פעלדער זענען דאָך געווען זומפן; זאָרט ביי דער הוטע, אויפן בערגל, וווּ דאָס נישטעטל האָט זיך אויסגעצויגן אין אַ ריי ווייסע הייזלעך מיט בלומען-גערטלעך, מיט סלופּעס פון עלעקטרישע לאַמפּן — דאָרט איז דאָך געווען וויסטער סטעפּ. יידישע פּראַצע און יידישע ענערגיע. וואָס זשע דרייט ער

אַ מוח, אַז נאָר באין ברירה וועלן יידן זיך נעמען צו שווערער אַרבעט?

איז דער תירוץ: בערל איז טאַקע אַ אידעאַליסט. ער האָט אָבער פּריצישע פּליגן אין דער נאַז. ווי עס פאַרדרייט אים זיין פּריצישער קאַפּריו — אַזאַ טעאַריע מאַכט ער.

ש ד י מ ל ע ד

יודישע גבירישקייט קאן נישט לאנג אנהאלטן. דאָס איז אַן אַלטער כלל. אָבער די פּאָדלאַסקיס זענען געווען אַן אויסנאַם און דאָס האָט לייטן די אויגן געשטאַכן. ווי קומט עס, אַז יידן זאָלן זיין גבירים-אַדירים נאָך פון זיידן און פון עלטער-זיידן? מסתמא איז דאָ עפעס נישט גלאַט, נישט בדרך הטבע, האָבן טאַקע זקנים געוויסט צו דערציילן אַ פיינע געשיכטע וועגן דער גבירישער משפּחה פּאָדלאַסקיס, אַז זיי האָבן שוין כמעט אַליין אין איר געגלייבט.

אַ מאַל, אַ מאַל, נאָך אין נאַפּאָלעאַנאָ צייטן, האָט געווינט אין אַ שכנישן דאָרף אַ ייד — אַ קרעמער, אַ גרויסער אַרעמאַן. האָט ער געקויפט ביי אַ גוי אַ זעקל אַרבעס. געקומען אַ גוי מיט אַרבעס — האָט ער עס געקויפט אין גלייכן געלט. הייסט ער דעם גוי אַראַפּשטעלן דאָס זעקל אַרבעס אין קראַם און אַליין נעמט ער אַראַפּ אַ מעסטעלע אַרבעס אַפּצוקאַכן לכבוד שבת. דער גוי איז שוין לאַנג אַוועק זיין וועג, עס קומט שוין באַלד אַן דער הייליקער שבת אויף דער וועלט און דער אַרבעס קאַכט און קאָן זיך נישט אַפּקאַכן. אפשר צום צענטן מאַל שעפט אַן דעם קרעמערס טאַכטער פון גרויסן טאַפּ מיטן הילצערנעם לעפל, בלאַזט אויס, פרוווט צעקייען — וואָרע שטיינדלעך.

— טאַטע, וואָס פאַר אַ אַרבעס האָסטו געקויפט? נאָך פון מלך סאַביעסקיט צייטן, אַוודאי!

— אַ גנב אַ גוי! — קלאַנג זיך דער ייד — אויסגענאַרט מיינע אַרעמע פאַר גראַשן און גיי שיט אים זאָלן אויפן עק. — און פאַר כעס כאַפט ער דעם זוּדיקן טאַפּ אַרבעס און גיסט אויס פאַר דער טיר. וואָס דען? אין טשאַלנט וועט ער זיי פאַררוקן?

ערשט — עס גיט אים עפעס אַ בלאַנק פאַר די אויגן, דעם ייד. די אויסגע- גאַסענע אַרבעס בלאַנקען. ער בייגט זיך אַן, ער הייבט אויף אַ פאַר. ער איז

מבולבל. דאס זענען נישט קיין ארבעט — סאמעראדנע פערל. לויפט ער, דער קרעמער, צום זעקל אין קראם, בינדט אויף — אויך פערל.

— שרה! שרייט ער צו דער טאכטער — שרה! פארמאך די לאדן, גיכער!

פארמאך די טיר!

מיט וואס פאר א געמיט דער ייד איז מקבל שבת געווען, קאנט איר אייך שוין פארשטעלן. פון סידור האבן זיך געשאטן שורות שווארצע פערל, פון סידור האט ארויסגעקוקט דער גוי. עפעס א מאדנער גוי מיט קאלטענעס. ווי האט ער עס פריער נישט באמערקט, וואס פאר א גוי דאס איז?

און אט קלאפט מען שוין אין די לאדנס. אט זעצט מען שוין אין דער טיר. דער ייד ענטפערט נישט. ער קלאפט מיט די ציין. ער האט דען ציין? ביי אים זענען פערל אין מויל.

שרה האט פאר שרעק איינגעגראבן איר ליכטיק פנים אין קישן אריין.

און אט קוקט שוין ארויס דער גוי נישט פון סידור, נאר פון געעפנטן אויוון. מען האט אים נישט אריינגעלאזט דורך דער טיר, דעם גאסט, איז ער געקומען דורכן קוימען. ער קוקט פון אויוון ארויס און שמייכלט, שווארץ, ווי א רוח, אין סאזשע אויסגעשמירט און פון זיין ברייטן מויל בלאנקען די ציין — פערל.

— דו ווילסט מיך טאקע נישט אריינלאזן?

און א שפרונג און א קלאפ, ווי מיט פערדישע קאפיטעס. און ער שטייט שוין אין שטוב.

דאס היטל האט ער איבערגעלאזט אין קוימען און דעם פעלץ טראגט ער אויף דער לינקער זייט. און עפעס קלאפט זיך ביי אים פון הינטן וואס שטעקט פון אונטערן פעלץ ארויס, קלאפט זיך אן דר'ערד מיט תקיפות און מיט רוגזה, ווי מען קלאפט מיטן פויסט אין טיש אריין.

— שוין זאלסטו מיר אפגעבן די ארבעט, דו הערסט? ס'איז נישט מיין זעקל ארבעט, ס'איז דער באבעס זעקל ארבעט. די באבע האט פאר די האר מיך ארויס-געווארפן, איך זאל ברענגען די ארבעט צוריק.

נעמט זיך אן דער ייד מיט גבורה און צעלאכט זיך:

— פארקויפט איז געקויפט! —

שרייט דאך יענער:

— מקח-טעות!

ענטפערט אים דער קרעמער:

— טעות גוי — מותר — און לאכט אים אין פינצטערן פרצוף אריין. פון

וואנען האט זיך צום יידן גענומען אזא איינשטעלעניש איז טאקע חידושים. אבער דער ייד גייט נאך ווייטער:

— הנה, זאָלט וויסן, אַז שבת פיר איד נישט קיין מיסחרים. און נאָך שבת, אַז דו וועסט אַראַפּקומען, וועל איד ערשט מיט דיר לערנען בלעק. און דיין באַבען זאָלט איבערגעבן — נאָ, אַט אַ דעם כתב.

און, פאַרגעסן, אַז ס'איז פרייטיק צו נאָכט, גיט ער אַ ריס אַראַפּ פון דער וואַנט איבערן בעט אַן אַלטן שיר המעלית, וואָס איז דאָ געהאַנגען קרוב אַכצן יאָר, פון דער צייט ווען זיין יידענע, עליה השלום, איז דאָ געלעגן מיט שרהלען אין קימפעט.

— נאָ! זע! קענסט עברי? מכשפה לא תחיה, לא תחיה מכשפה...
דער שוואַרצער פאַרשוין האָט זיך מיטן קאַפּ אַן דר'ערד אַ זעץ געטאַן, ווי אַ פינצטערער זאַק.

— לאַז אַפּ! לאַז אַפּ! שעלט נישט מיין באַבען!
און ערשט איצט, רחמנא לצלן, אייז געווען צו זען, וואָס ביי אים פון הינטן, פון איבערגעקערטן פעלץ האָט אַרויסגעשטעקט פאַר אַ שיינדל.
אין אַ וויילע אַרום איז ער פאַרקראַכן אין אַ ווינקל, ווי אַ קאַץ.
— גוט — האָט ער געזאָגט — איד שענק דיר די אַרבעט. אַבער אַהיים קאַן איד שוין נישט גיין. איד טאָר פאַר דער באַבען די אויגן נישט ווייזן, איד בלייב דאָ ביי דיר.

— וואָס הייסט עפעס ביי מיר? — און דער ייד איז פלוצלונג בלאַס געוואָרן, אַפּגעפאַלן דער קוראָזש. עס קלאַפּן אים די ציין אין מויל — פערל.
דער גאַסט אַבער זיצט שוין ביים טיש, ביי די חלות. ער פאַטשט מיט די לאַפעס אַן ווייסן טישטעך — און דער טישטעך איז שוין באַדעקט מיט אַפּגעשטעמפלטע שוואַרצע הענט. די ליכט ציטערן.

— איד בלייב דאָ ביי דיר, ביי דיר אין שטוב. איד וועל זיך מיט דיר מתחתן זיין. כוועל נעמען פאַר אַ ווייב דיין שרהלען.
שרהלע האָט אַרויסגעלאָזט אַ קוויטש, דער ייד — אַ געשריי. דער גאַסט האָט זיך צעהירושעט, די ליכט האָבן זיך פאַרלאָשן. די חלות זענען אַרויסגעפלוּיגן פון אונטערן טישטעכל און אַרומגעשוועבט איבערן פינצטערן צימער, ווי די צוויי ווייסע טויבן, נע ונד. ס'האַט זיך געטאַן חושך. אַבער, ווייזט אויס, אַז דער קרעמער מיטן בעל-דבר זענען צווישן זיך דורכגעקומען און געשלאָגן בלאַט. אַ שפּיל-כעלע — אַ זאַק פערל!..

אַזוי האָבן דערציילט זקנים די געשיכטע פון דעם פלוצלונגן גבירישן אויפ-קום פון דער משפּחה פאַדלאַסקי מיט יאָרן צוריק. די משפּחה איז זיך צעוואַקסן און די געשיכטע האָט זיך געשטאַרקט. די פאַדלאַסקיס מיט זייער עשירות, מיט זייער הנהגה, מיט זייער יעדן נייעם דור זענען מיט דער געשיכטע אַלץ מער זיך צונויפ-

געוואקסן. אין דער געגנט ווייט ארום האט מען זיי גערופן נישט אנדערש ווי די שדימלעך.

און די שדימלעך האבן אויפגעבויט זייער יישוב אויף יענער זייט טייך, הינטער דער שטאט ליאסאָווע. פון דאָנען שטאַמט עס דער היינאַמען פּאָדלאַסקי. דער יישוב איז זיך צעוואַקסן אין אַ רייך שטעטל מיט גערטנער, מיט פריזישע מויערן, מיט מילן און מיט טאַרטאַקעס אַרום, איבער דעם טייך איז אויסגעוואַקסן אַ מעכ-טיקע בריק אויף ריזיקע פּאַליעס, וואָס פון ווייט פּלעגט מען פאַרן אויף חידושים זי אַנקוקן און נישט פאַרשטאַנען אויף וואָס זי האַלט זיך. זי האַט אין גאַנצן נישט געהאַט קיין אַנשפּאַר אין דער מיט און איז דאָך געווען איין-שטאַרק. ווייזט אויס, אַז אויך צו דער בריק האַט דער טייוול צוגעלייגט אַ האַנט. אַבער אין דעם רייכן שטעטל האַט קיין זייטיקער, אַחוץ דער פאַרמערטער משפּחה פּאָדלאַסקי נישט געוויינט. זיי האַבן פיינט געהאַט צו מישן זיך מיט זייטיקע. און די שינאה איז אַריבער אויך אויף שידוכים פון דער פרעמד. די פּאָדלאַסקים זענען געווען שטאַלצע, פאַרריסענע נגידים. געהאַלטן נאָר פון אייגענעם ייחוס און אייגענער עשירות און זיך מתחתן געווען נאָר מיט אייגענע. קאַרג זענען זיי נישט געווען. געשאַטן מיט נדבות פון דער ברייטער האַנט. ווייזט אויס, די גאַנצע קאַרגשאַפט זייערע איז נאָר אַריין אין דער מורא, אַז זייערע גרויסע פאַרמעגנס זאָלן נישט פאַרפרעמדט ווערן. און אפשר האַבן זיי געהאַט אַ שטר אַזאָ מיטן ערשטן בעל-דבר, אַז קיין זייטיקע שידוכים זאָלן זיי נישט טאָן. סיי ווי סיי דאָס נישט-גוטע בלוט פון דעם ערשטן שידוך זייערן האַט זיך אַנגעהויבן אַרויסצוווייזן אַלץ מער און מער. מאַדנע מענטשן זענען געוואַקסן ביי די שדימלעך. עס האַט ביי זיי פאַרפעלט דער געוויינלעכער מין מענטש. זיי האַבן געהאַט געראַטענע קינדער, מיידלעך און יינגלעך, וואָס האַבן אויף מיילן ווייט געשמט נישט נאָר מיט זייער שיינקייט, נאָר אויך מיט זייער חכמה. און זיי האַבן געהאַט קינדער מיאוסקייטן אַזעלכע, וואָס שוואַנגערע פרויען אין ליאָסאָווע האַבן מורא געהאַט אין גאָס אַרויסצוגיין, אַז אַזוינס זאָל זיי נישט אַנטקעגן קומען. און ווייבער — גרויס ווי די דעמבעס און ווייבער מיט וואַנצעס און מיט אַ מאַנסבילשן קול. און מענטשלעך קליין-נינקע מיט לאַנגע הענט און גרויסע שטערנס, און הויכע דאַרע מאַנספאַרשוינען מיט שטערנס פאַרוואַקסענע, אַן אַ סימן באַרד און וואַנצעס. דאָס זענען אַלץ געווען די שדימלעך. אַבער די שיינע פון צווישן זיי זענען געווען שיינ מיט אַלעמען. ס'איז געווען די אויגן נישט אַפּצורייסן פון זייערע שאַרף-געטאַקטע גרויסע פּנימער. קוקנדיק אויף אַזאָ פנים האַט זיך געוואַלט אויסשרייען: אַט אַזוי באַדאַרף אויסזען אַ מענטשלעכע נאָז! אַט אַזעלכע באַדאַרפן זיין מענטשלעכע ליפּן, אויגן, ברעמען! פאַר וואָס זענען אַלע מענטשן נישט אַזוי! און עס האַט זיך שוין גע-

דאַכט, אַז אין די פּנימער ליגט מער פּישוף, ווי שיינקייט. און אַז מ'האַט לאַנג אויף זיי געקוקט איז געוואָרן אומהיימלעך. ווייל מען האָט געפילט — מען קאַן זיך נישט אַפּרייסן. און דאָס דאָזיקע געפיל פון נישט קאַנען זיך אַפּרייסן האָט נישט ווייניק עגמת-נפש פאַרשאַפט דער שטאַט ליאַסאַווע. און אומגליקן אַפילו.

מען דערציילט וועגן גטן און דיבוקים, רחמנא ליצלן, צוליב די שדימלעך, וואָס יידישע טעכטער פון ליאַסאַווע און דער אומגעגנט זענען פאַרפּישופט געוואָרן פון זייערע פּנימער. און אַז דער אַלטער פּריץ פון זאַצישיע האָט זיך אַריינגעשאָסן אין קאַפּ אַריין צוליב אַ שיינער שדיכע איז אויך אַ באַווסטע זאַך. יא, ווער עס האָט געהאַט צו טאָן מיט זיי, מיט די פּאָדלאַסקים, האָט געציטערט פאַר זייער שיינ-קייט, פּונקט ווי פאַר זייער מיאוסקייט, געווייכט פון זייער גוטסקייט, אַזוי ווי פון זייער אַכזריות.

ווייל ווי אין שיינ און מיאוס האָט געפעלט ביי זיי די מאַס, אַזוי האָט זי אויך געפעלט ביי זיי אין גוטס און שלעכטס.

וועגן איינער פון די שדיכעס — אַ יידענע מיט וואַנצעס (זי איז, דאַכט זיך, געווען בערל פּאָדלאַסקים אַן עלטער-באַבע) דערציילט מען, אַז דאָס איז געווען אַ ווייבל — אַ קאַזאַק, איין סוחרטע אין דער וועלט. דער מאַן אירער האָט געהאַט דאָרינקע הענטעלעך, דינינקע פּיסעלעך און אַ גרויסן שטערן. ער האָט געקענט טויזנט בלאַט גמרא אויף אויסנווייניק און איז געווען אַ שותק, אַ שווייגער, אין דער ווייבס געשעפטן זיך נישט געמישט. ווער זשע האָט איר געהאַלפּן אין די מיסחרים? פאַרשטייט זיך, די פיינע קרובים אירע נאָך פון ערשטן זיווג, די לאַפּי-טוטן. ווייל דער בעל-דבר, זאַגט מען, האָט אַריינגעשריבן דעם קרעמער אין גון נישט נאָר דעם זאַק פּערל, נאָר זיינע ברידער און גליד-שוועסטערקידער האָט ער אַוועקגעשענקט צו די פּאָדלאַסקים פאַר אייביקע קנעכט. זענען זיי געשטאַ-נען, די שיינע קרובים, ביי איר איבערן קאַרק, ביי דער יידענע מיט די וואַנצעס. מחותנתטע! גיט אונדז אַרבעט! עס האָט געברענגט אונטער זייערע הענט. איז די יידענע זיך מיישב: זי דאַרף שוין נישט זייער טריפהנע הילף. זי האָט שוין, ברוך השם, פון כל טוב. אַבער אַפּמאָך איז אַפּמאָך. לאַפּיטוטן מוזן אַרבעטן. לאַז זיי גיין ליידיק, קאַנען זיי נאָך, הס-ושלום, עמעצן שעדיקן. ווער ווייס? אפשר אונטערצינדן די שטאַט. האָט זי זיי אַוועקגעשטעלט ציילן מאַן. בערג מיט מאַן האַבן זיי איר אויסגעציילט אין איינציקע קערנדלעך. און אמת איז אמת, די געגנט, האָט אויפגעלעבט. אַז די לאַפּיטוטן זענען פאַרנומען ביים ציילן מאַן, קאַנען זיך יידן פאַרנעמען מיט זייערע געשעפטן און עס גייט זיי כּשורה...

אַט די דאָזיקע סוחרטע, די באַבע מיט די וואַנצעס — דערציילט מען — איז אויף די עלטערע יאָרן אַריינגעפאַלן אין אַ מיחוש פון גוטסקייט. גוט צו גוט איז

דאך נישט גלייך. מען באדארף דאך נישט ארויסווייזן דעם נגידישן אונטערשלאַק. נאך איצט, און די זקנים דערציילן דאס, שפיען זיי פאר אויפגענונג. וואס האט זי געטאן? נישט מער, נישט ווייניקער, זי האט גענומען אירע דרייצן בייטשן פערל, וואס יעדער פערל איז געווען די גרויס ווי א שפארער ארבעט, געגאנגען איבער די דערפער און פארטיילט פערל צו די פויערים. וועמען דריי פערל, וועמען פינף פערל — אויסגעטיילט. טפו! עס קערט צו דער גאל! און און עס האבן זיך אויסגעלאזט די פערל (דרייצן בייטשן!) האט זי זיך גענומען צו פארטיילן די זילבערנע כלים...

האט איר, הייסט עס, א ביישפיל פון זייער גוטסקייט. און געווען ווידער א פעטער יקותיאל פאדלאסקי (אן די ערד זאל אים ארויסווארפן!). איז דאס געווען שוין איין מאָל א פעטער. (אין וואס פאר א קרובהשאפט ער איז געווען צו בערלען קאָן איר, אסור, נישט זאָגן. סיי ווי סיי, אלע פאדלאסקים זענען געקניפט און געבונדן מיט אַנאַנד).

האט דער דאָזיקער פעטער יקותיאל געהאט א טבעלע, ווי, להבדיל, אברהם אבינו, צו זיצן ביי זיינע געצעלטן און אַפּוואַרטן אַרעמע-לייט. צום טיש, וואָס אמת, פלעגט ער זיי נישט פארבעטן, דערפאר אָבער פלעגט ער שענקען פיינע נדבות. וואָס שייך — שענקען? און גאָלד וואָלגערט זיך ממש אין דער בלאַטע. קום און נעם. געווען ביי אים אַן אייזערנער פאַרקאַן, צווישן איין פרענט און צווייטן קוים די האַנט אַריינצושטעקן. האַט דער נגיד נאָך געהייסן די אייזערנע פרענטן אַרומוויקלען מיט שטעכערס פון דראַט. און אויף יענער זייט פאַרקאַן האַט ער אויסגעשאַטן גאַנצע און האַלבע אימפּעריאַלן, ווי צום טריקענען אויף דער זון. נעמט, קינדערלעך! וואָס איר וועט אַרויסציען — איז אייערס! האַבן גאַנצע טעג פאַרן פאַרקאַן זיך געשטופּט קבצנים מיט קינדערלעך. צו וואָס — קינדערלעך? ווייל אַ קינדיש הענטל וועט זיך גיכער אַריינבאַקומען צווישן די פרענטן און שטעכערס. און דער פעטער יקותיאל איז געזעסן ביי זיינע געצעלטן און צוגעזען, ווי קינדישע הענטלעך ווערן צעבלוטיקט, זיך ציענדיק צום גאָלד. און ער האַט געלאַכט.

— וואָס דען האַט איר געוואַלט, קינדערלעך? אַזוי גרינג זאל עס אייך אַנקומען?

די צייט גייט זיך איר גאַנג. די שדימלעך האַבן זיך פאַרמערט און זיך צע-שפּרייט איבער דער וועלט. אין דער געגנט פון ליאַסאַווע זענען שוין גאַר ווייניק פאַדלאַסקים פאַרבליבן. אָבער די לעגענדע וועגן זייער אויפקום און הנהגה האַט נאָך אַנגעהאַלטן פעסט. און אַז מיט צען יאָר צוריק איז אַנגעקומען בערל פאַד-לאַסקי, דער סיבירניק, און גענומען באַלעבאַטעווען אין זיין טאַטנס גרויסע

מאָיאַנטקעס און אַרויסגעלאָזט אַ קול קורא: קומט, יידן, ווער עס וויל! לאַמיר אַרבעטן צוזאַמען און מאַכן אַ לעבן בשותפות — איז געוואָרן אַ פּריילעכער געמורמל:

— אַהאַ! די עלטער-באַבע האָט זיך אין אים אָפּגערוּפּן. די טריפהנע שדישע גוטסקייט. יענע האָט צעטיילט אירע פּערל (דרייצן בייטשן!) און דער גייט פאַר-טאַכליעווען דעם טאַטנס מאַיאַנטעק!

בערלען איז אָנגעקומען נישט שווער אַריינצונאַרן צו זיך די ערשטע פּופּציק יידישע משפּחות, אַבער ווען אין דער געגנט האָבן זיך פאַרשפּרייט גרוסן פּון פּאַדלאַסקיס ניישטעטל, אַז אין שטעטל און אין דער הוטע אַרבעט מען שווער און ביטער, אַז חוץ דער אייגענער מלאכה דאַרפן נאָך יידן פּלאַנצן גערטנער, אַז יידן — ווי געשריגן — דאַרפן אין איינעם מיט די פּויערים קריכן טריקענען זומפן — דאַן האָט מען זיך געכאַפּט אין דעם ביטערן טעות.

נישט די עלטער-באַבע מיט די וואַנצעס האָט זיך אָפּגערוּפּן אין בערל דעם סיבירניק, נאָר דער באַרימטער פּעטער יקותיאַל (אַז די ערד זאָל אים אַרויס-וואַרפּן).

ער האָט אַ זאָג געטאַן: נעמט, קינדערלעך, און אַליין האָט ער געמאַכט אַ דראַטענעם פאַרקאַן, און ער לאַכט, דער סיבירניק.

— וואָס דען האָט איר געוואָלט? אַזוי גרינג זאָל עס אייך אַנקומען? אַן אַנדערער אויף זיין אַרט וואָלט שוין לאַנג אויפּגעגעבן אַלע ברייטע פּלענער און פּונאַנדערגעלאָזט דעם חדר. בערל האָט אַבער געשטאַמט פּון די שדימלעך, און ווי זיי האָבן נישט געהאַט קיין מיטן צווישן שייך און מיאוס, גוט און שלעכט, אַזוי האָט זיי אויך געפּעלט דער מיטן צווישן ווייכקייט און עקשנות. בערל האָט געהערט צו די עקשנים פּון די שדימלעך, ער האָט זיך איינגעגעבן אין פּאַטער זיינעם און די דאָזיקע מעלה זיינע האָט אים געגעבן צו פּילן איר אמתן טעם נאָך אין די קינדערשע יאָרן. ס'איז נישט מעגלעך געווען, אַז ער זאָל אין עפּעס נאָכגעבן דעם פּאַטער, פּונקט ווי ס'איז נישט מעגלעך געווען, אַז דער אַלטער זאָל אים נאָכגעבן, ווי צוויי מילשטיינער האָט זיך געריבן זייער עקשנות איינע אָן דער אַנדערער און נישט אין מאָל פּלעגט דער אַלטער אויסשרייען אין שרעק:

— ווי צו מיינע יאָרן! דאָס וואַקסט דאָך אַ בלוטיקער שונא אויף מיין קאַפּ! אַן עלטערן ברודער האָט בערל געהאַט אַ הויכן און אַ דאָרן, אַ געניאַלן בעל-חשבון, אַבער אַ יינגל אַ שמאַטע. אַן אַ ווילן, אַן אַ כאַראַקטער. דער איז דאָס געווען דעם טאַטנס שיינדל. מיט אים פּלעגט זיך דער אַלטער באַרימען פאַר די אומצאָליקע געסט, סוחרים, רבנים און, להבדיל, גענערעלער (נאָך פּון דער

טערקישער מלחמה, ווען דער אלטער האט פארדרייפאכט זיין פארמעגן האט ער געפירט א גוט־פריינדשאפט מיט א פאר דעמיסיאנירטע גענערעלער). פאר די געסט פלעגט דאס אויסגעצויגן, דאר בחורל דארפן באווייזן זיין בקיאות אין חשבון אין כפל און חילוק פון ריזיקע צאלן און בראכצאלן. די געסט האבן גע- גאפט און דער אלטער האט זיך געשמאלצן. אבער ביי בערישן האט ער קיין מאל נישט געקאנט פועלן, ער זאל א זינג טאן פאר די געסט. כאטש ווען קיין זייטיקע זענען נישט געווען, פלעגט דאס יינגל פארהילכן די צימערן מיט זיין זילבערנעם אלט, און נאכמאכן דעם שטאט־חזון מיט אלע שטיקלעך. קיין צו להכ- עיסניק איז בערל נישט געווען. ער האט אבער נישט געקאנט ליידן ווען מען באפעלט אים. און דער טאטע האט נישט געקאנט אנדערש ווי באפעלן.

— פון אייזן זאלסטו זיין, הערסט? וועל איך דיך צעברעכן.

מיט וואס האט בעריש געענטפערט אויף דעם טאטנס ווארענונג? ער איז אנטלאפן פון דער היים. פון פערצן יאר אן האבן זיך אנגעהויבן זיינע גילגולים. פון א יינגל ביי א מינסקער שלאסער — ביז דעם פארשיקטן רעוואלוציאנער בערל פאדלאסקי.

דער דארער ברודער — דער בעל־חשבון — האט שוין לאנג נישט געלעבט. דער אלטער אליין איז פאראליזירט געווארן און אין שרעק פאר דער שלעכטער עלטער און אין מורא, אז זיין פארמעגן זאל נישט פארפרעמדט ווערן, האט ער שלום געמאכט מיט זיין ווידערשפעניקן זון.

— נו — איצט וועלן מיר זען ווי דו וועסט פירן — האט ער שווער ארויס- געשטאמלט מיט זיין געליימטער צונג און געפרווט דערביי א ביזן שמייכל טאן. איז איין האלבער פנים פארבליבן שטייף און קאלט צו דעם ענין, דאס אנדערע האלבע פנים האט זיך צעוויינט. ער האט זיך פארשפארט אין זיין גרויסן הויז הינטער דער בריק אין ליאסאווע, כדי מער שוין פון דארט נישט ארויסצוקריכן. און בערל האט זיך באזעצט אין ריזיקן ווילדן מאיאנטעק, אין די זומפן ביי דער מיל. די הוטע ביי דער סאטשי (וויסער זאמד געווען) און דאס ניישטעטל, ווי אויך די דריי נייע דערפער אויפן ארט פון די אויסגעטריקנטע זומפן — דאס איז שוין געווען בערלס אייגענער אויפטו. אבער די ערשטע פאר יאר פון זיין ארבעט זענען געווען די שווערסטע פאר אים. אים האט געטראפן א שווערער קלאפ פון דער זייט, ווי ער האט זיך אמווייניקסטן געריכט.

לויטן מינהג פון די פאדלאסקים האט בערל חתונה געהאט מיט א קרובה. דער אלטער האט נאך צוגעאיילט די חתונה, כדי דעם זון צוצובינדן צו דער היים. פון דעם זונס פלענער האט דער אלטער קיין אונג נישט געהאט. און אז

דער זון האָט אַרויסגעזאָגט זיין פאַרלאַנג חתונה צו האָבן — איז דאָך מה־טובּ. ווערט ער דאָך אַ געזעצטער מענטש.

פאַר וואָס האָט בערל נאָכגעטאָן דעם משונהדיקן מינהג פון די אַלע פאַד־לאַסקיס און גענומען פאַר אַ ווייב אַ ווייטע קווינע? ס'איז שוין, ווייזט אויס, געווען ביי זיי אין בלוט. פון דער פרעמד האָבן זיי נישט געקאָנט זיך צוקלייבן קיין ווייבער. און געקענט האָט ער דאָס מיידל נאָך פון קינדווייזן. אמת, דאָס איז שוין נישט געווען די קליינע שוואַרץ־חנעוודיקע בערטע מיט די צעפלעך, נאָר אַ דערוואַקסענער, זעלבשטענדיקער מענטש, אַ פרוי מיט העכערער בילדונג, אַ באַקטעריאַלאָג אין פענסנע און מיט צונויפגעוואַקסענע ברעמען. אָבער בערלען איז געפֿעלן געוואָרן דווקא דער ערנסט אירער, דער קנאַפער שמיכל ביי די פריילעכסטע שמועסן, די אומאַפהענגיקע מאַניר צו פאַרריכטן די פענסנע, ווען זיי האַלטן ביים אַראַפֿליטשן זיך, און דאָס גאַנצע פנים אירס, גרויס און פיין געשניצט, מיט דעם קאַלטבלוט פון אַ העלדישן סאַלדאַט אויפן פראַנט, האָט די דאָזיקע בערטע דורכגעמאַכט אַ שווערע כאַלערע־קאַמפּאַניע אין די ווייטע רוסישע געגנטן. מיט אַזאָ פרוי קאָן מען זיך אַוועקלאָזן אויסטריקענען זומפן און איינפירן אַ גרויסע קאַלעקטיווע לאַנדווירטשאַפט. בערל האָט קיין טעות נישט געהאַט. זיין פרוי האָט ווי געהעריק אָפּגעשאַצט זיינע פלענער. אַ גוט, חבריש לעבן האָט זיך אָנגעפֿעדעמט ביי זיי, אָבער דאָס אומגליק איז געקומען אומגעריכט. אין דאָרף איז בערטע אַראַפּגעקומען שוין אויף דער צייט. און אין גיכן האָט זי געבוירן אַ קינד. אַט דאָס ערשטע קינד זייערס האָט אַריינגעטריבן בערלען אין פאַרצווייפלונג. ס'איז אים אַנטקעגן געקומען די גאַנצע שדים־לעגענדע פון זייער משפּחה. דאָס קינד איז געווען נישט נאָר מיאוס — עס האָט אַרויס־געוויזן בולטע סימנים פון אידיאַטיזם. אין קיין לעגענדעס האָט אָבער בערל נישט געגלייבט. די אַלע פאַדלאַסקיס, וועלכער ער האָט געקענט, זענען געווען שיין אָדער מיאוס, אָבער קערפֿערלעך און גייסטיק געזונטע, פּעיקע מענטשן. אַפילו דער פאַרשטאַרבענער ברודער מיט די לאַנגע, אויסגעצויגענע ביינער איז געווען אַ געניאַלער בעל־חשבון.

נו יאָ, אָבער דער ברודער האָט געהאַט אויסגעטריקנטע ביינער. און דער פאַטער איז געווען אַ פאַראַליטיקער. און בערלען איז באַפֿאַלן אַ מוראדיקער חשד, אַז אין זיינע אָדערן פליסט קראַנק בלוט, אַז ער קאָן ווערן אַ פאַטער בלויז פון אידיאַטן און קאַליקעס.

דאָרף מען, הייסט עס, איבערשניידן דעם וועג און וואָס גיכער — אַלץ זיכערער. ווי אַזוי? אויפשניידן זיך די אָדערן, אָדער אַריינשיסן זיך אין מויל — אַלץ אייגס. דער געדאַנק וועגן נעמען זיך דאָס לעבן איז אים נאָכגעגאַנגען ווי

אַ שאַטן. ער האָט אָנגעהויבן אויסבאַהאַלטן פון זיך שטריק, מעסערס, דעם רעוואָלווער. ער האָט דאָך ליב געהאַט דאָס לעבן און געקאַנט לעבן. ער האָט ליב געהאַט צו אַרבעטן און איז געשטאַנען ביי דער שוועל פון אַ גרויסער, שיינער אַרבעט. נישט שוין זשע איז קיין אַנדער אויסוועג נישטאַ? אָבער אַ טאַטע פון אַ אידיאַט? גוט, זאָל זיין ער וועט מער שוין קיין קינדער נישט האָבן. אָבער ער האָט דאָך שוין! און אין אַ פינצטערן געוויטער-אָונט איז ער געקומען צו אַ פינצטערן באַשלוס. בערטע האָט זיך אויפגעכאַפט, ווי פון אַ שטויס אין האַרצן. זי האָט דערזען בערלען און אַרויסגעלאָזט אַ ווילדן געשריי. ער איז געשטאַנען פאַר דעם קינדס וויגעלע:

— וואָס שרייטו, בערטע? ס'איז דאָך נאָך קיין זאַך נישט געשען?
ס'איז אָבער זייער פיל געשען. פאַר אַ האַלב יאָר צייט איז ער צום ערשטן מאָל געשטאַנען פאַר זיין קינדס וויגעלע. ער האָט די גאַנצע צייט אויסגעמיטן צו קוקן אויף דעם. ער האָט אָפילו נישט געקאַנט הערן ווי דאָס קינד שרייט. אים האָט זיך דאָן אויסגעוויזן, אַז דאָס שרייט פון קבר דער טאַטע דער פאַראַלי-טיקער. ער האָט זיך אָפילו אָפגעוויינט צו רעדן מיט זיין ווייב, זינט דאָס אומגליק איז געשען. און פלוצלונג — בערל נעבן קינד.
זי איז שוין געשטאַנען אין איין העמד נעבן דעם וויגעלע.

— וואָס טוסטו דאָ, בערל?
— איך טראַכט. איך שטיי און איך טראַכט. בערטע. אַזאָ קינד טאַר מען נישט לאָזן לעבן. ס'איז אַ פאַרברעך!
זי האָט געקוקט אויף אים מיט אירע דערשראַקענע, קורצזיכטיקע אויגן, באַשיצנדיק דאָס וויגעלע.
— אַזוי רעדט אַ טאַטע?
— יאָ. ס'איז מיין זון. מיין ערשטער זון. און איך זאָג דיר, בערטע, אַז ס'איז גלייכער, ער זאָל נישט לעבן.
— אָבער ס'איז מיינס, מיינס!
פון איר געשריי האָט דאָס קינד זיך אויפגעכאַפט און זיך צעוויינט, נעבעכ-דיק און קעציש.

בערל האָט זיך פאַרשטעלט די אויערן און איז אַרויסגעלאָפן. דעם קינדס געשריי האָט געשטעקט אין די אויערן. אויף דער וועלט האָט דאָן געשפילט דאָס געוויטער. דער רעגן האָט גערוישט. פון יעדן דונער האָט זיך בערלען געדאַכט, אַז דאָס הויז, מיט אים אין איינעם, פאַלט אין אַ פינצטערן תהום אַריין. פון יעדן בליץ איז דער תהום געוואָרן באַלויכטן ביז אין ווייטסטן ווייב-

קעלע. די בליצן האָבן באַלויכטן דעם תהום פון זיין געמיט. אַ סך זאַכן זענען אים קלאָר געוואָרן. ס'איז נישט נאָר זיין קינד, ס'איז אויך אירס. ס'איז נישט נאָר זיינע אַחריות — אויך אירע. זי וועט נישט לאָזן דאָס קינד אומברענגען. ער וועט נישט וועלן — עס זאָל בלייבן לעבן. זייער צוזאַמענלעבן איז צעריסן, צעריסן אויף אייביק. אויב זי וויל — זאָל זי טראָגן די אַחריות.

— טו, בערטע, ווי דו פאַרשטייסט.

און בערטע איז אַוועקגעפאַרן מיטן קינד קיין אויסלאַנד. געהייסן האָט עס, אַז זי פאַרט זיך אַן עצה האַלטן מיט פראַפעסאָרן. אַבער אין אויסלאַנד איז זי שוין פאַרבליבן. בערל האָט פאַרקויפט דאָס גרויסע הויז וואָס איז פאַרבליבן פון פאַטער אין ליאַסאָווע און דאָס געלט פאַרויכערט אין אַן אויסלענדישן באַנק אויף בערטעס נאַמען.

ערשט איצט האָט ער זיך אויפגעכאַפט ווי פון אַ שווערן שלאָף און מיט נייער עקשנות זיך אַריינגעוואָרפן אין דער אַרבעט. ער איז פאַרבליבן דער אייגענער בערל, וואָס געווען, מיט אַ ליבע צום לעבנס טאַג־טעגלעכע פריידן און זאָרג, אַבער מיט איין קליינער ענדערונג.

בערל האָט פאַרגעסן ווי מען לאַכט צווישן מענטשן מיט אַ פולן מויל. ווי ער וואַלט איבערגענומען בערטעס איינגעהאַלטענעם, קנאַפן שמייכל.

בערל אין ליאסאָווע

ס'איז מער ווי זיכער, אז ליאסאָווע וועט אויף אייך קיין שום רושם נישט מאַכן. ס'איז אַ הילצערנע שטאַט, וואָס קאָן ווייזן אַ קונץ: צוויי מאָל אין יאָר טרינקט זי זיך אין דער בלאַטע און ווערט נישט דערטרונקען. איין מאָל אין זיבן יאָר גייט זי אַוועק מיטן רויך (פאַראַן, רחמנא-ליצלן, ווייטע טויבן אַזעלכע, וואָס טראָגן פונאַנדער דאָס פייער) און בויט זיך אויף אויף דאָס ניין. ליאסאָווע האָט נאָך מיט פערציק יאָר צוריק באַוויזן אַ קונץ אַוועקצופליען פון דער באַן־סטאַנציע אויף גאַנצע צוויי מייל, כדי דאָס קלאַפן פון די רעדער און דאָס פיפן פון דער באַן זאָלן נישט שטערן איר שבתדיקן שלאָף. איז טאַקע ליאסאָווע איבערפולט מיט פורמאַנעס. ביים שבת איז זי נישט געבליבן. אַלע יידן טראָגן דאָרט וואַכע־דיקע, פאַרריסענע קאַלטענעוואַטע בערד. אַזאַ באַרד קען די מלאכה פון דערשפירן פון דער ווייט אַ פנים חדשות. און דערשפירט זי שוין — נעמט זי גלייך דעם גאַסט אין דער אַרבעט.

— שלום עליכם אַ ייד! וואָס קויפן זיי? פערד? לעדער? חויר־האַר? דאָס זענען אַלץ אַרטיקלען, פון וועלכער ליאסאָווע ציט איר חיונה, אַחוץ דעם געהילף, וואָס גייט מיטן טייך, דאָס רוב פון פאַדלאַסקיס נאָענטע וועלדער. ליאסאָווע האָט גוטע פליסערס, וועלכע גייען נעבעך איצט אַרום ליידיק, מלחמה־צייט.

אַבער אין ליאסאָווע קאָנט איר אויך פון צייט צו צייט באַמערקן אַ שיינעם ייד. אַ ייד אין אַ שטריימל און מיט געקרייזלטע פאות. אַ ייד מיט אַ ברייטן שטערן און אַ שמאַל פנים, פאַרשפיצט ביי דער קין מיט אַ קליין ספרדיש בערדעלע. גייט זיך אַ ייד, די הענט אין די אַטלעסענע אַרבל פאַררוקט און איר וואַלט שווערן: ער ציילט זיך געלאָסן די צייט נישט מיט שעהען, נאָר מיט לאַנגע יאָרהונדערטער. דער ייד איז אַראָפּ פון אַן אַלטן קופערשטיך. פון וואַנען נעמען זיך אַזעלכע ראַמאַנטישע יידן צווישן די פראַנצויזישע, אויף שנעל אויפגעבויטע

הילצערנע היזער? איז דער תירוץ: ליאָסאָווע איז אַן אַלטע יידישע שטאָט. ייחוס איז דאָ נישט קיין שפּילכעלע. אַפילו דער מיסחר מיט חזיר-האָר פירט דאָ זיין ייחוס-בריוו. שוין הונדערט מיט זיבעציק יאָר, אַז דער מיסחר ליגט דאָ אין יידישע הענט, גייט איבער פון טאָטע צו קינדער.

און ווילט איר וויסן, צי ליאָסאָווע איז באמת אַן עיר ואם בישראל — גייט אַריבער, זייט מוחל, הינטער דער שטאָט, אויפן באַרג, אויפן אַלטן בית-הקברות. דאָרט איז ערשט די אמתע שטאָט. דאָרט, אין דער פאַרשימלטער פעסטונג פון דער שטיינערנער וואַנט, וווּ ביים פונדאַמענט ווימלען זיך טויזנטער קליינע, פריש-גרינע זשאַבקעלעך, — דאָרט וועט איר ערשט זען, ווי דער יידישער ייחוס ליגט צעשפּרייט אין דער לענג און אין דער ברייט און גיין איילן אין דר'ערד באַגראַבן.

מצבות מיט לייבן און מצבות מיט בענטשליכט. און מיט ספרים און מיט קרוינען אַפילו. פאַראַן אַ מצבה מיט אַ מענטש, וואָס האַלט אַ פּייל-און-בויגן אַ זעלטענע זאָך. געווען, הייסט עס, אַ מאָל אַ ייד אַ שיסער אויף דער וועלט. היינט די גרויסע מצבה פון אַלטן צדיק ז"ל, וואָס האָט געהאַט קפיצת הדרך. היינט די אויפשריפטן אויף דער שטיינערנער וואַנט, וואָס מען קאָן זיי שוין נישט איבערלייענען, נאָר מ'איז זיך משער, אַז דאָס האָבן קדושים אַלע זייערע נעמען פאַרצייכנט איידער כאַמעליוק, ימח-שמו, האָט זיי צעשאַסן. און איין איהל און אַ צווייטער, וווּ עס ברענען נר-תמידס און עס דאווענען מנינים דריי מאָל אַ יאָר. די ערד איז דאָרט אויסגעבעט מיט קוויטלעך. און דאָס קליינע קרומע מצבהלע פון דער גרויסער צדיקת, וואָס ווייבער גיסן אויס דאָס האַרץ און פאַרשטעקן אין די שפּאַלטן פון שטיין — פאַרביקע בענדעלעך.

דער בית-הקברות איז גרויס. נישט אַלץ קאָן מען אויסרעכענען און געדענ-קען. פאַראַן דאָרט, למשל, אַ טאַל, וווּ די שטרויכן צערייסן אייך די קליידער און אייערע פיס פאַרזינקען אין לאַנגע, פעטע ווילדגראַזן. דאָרט זענען קיין מצבות נישטאָ. זיי זענען אַבער פאַראַן. זיי באַווייזן זיך איין מאָל אין יאָר, ערב ראש-השנה, דאָן שטעקן זיי אַרויס זייערע גראַע יאַרמלקעס פון טיפן ווילדגראַזן. דאָס זענען מצבות פון ל"ו. די שטאָט האָט זיי אַ מאָל פאַרמאַגט אַ גאַנצן מנין. עטלעכע זענען דאָ צו קבורה געקומען און זיי וואַרטן אויף די איבעריקע חברים. שטאָט האַלט פון זיי שטאַרק. מען איז אַבער אויך אַ ביסל אויפגעבראַכט אויף די ל"וויקעס:

געוואַלט אַראַפּברענגען משיחן און זיך צוגעאיילט. אַפּגעטאָן די זאָך מעשה יינגלעך — און מיאוס דורכגעפאַלן.

אויך זייערע מאַדערנע תלמידים האָבן קיין בעסער מזל נישט געהאַט. נאָך

מיט פינף און צוואַנציק יאָר צוריק, אין אַ פינצטערן פרייטיק־צונאַכט, האָבן די נייע משיח־ברענגער, די אַרבעטער ביי חזיר־האַר, געמאַכט אין דעם טאַל אויפן בית־עולם זייער ערשטע פאַרזאַמלונג צו אַרגאַניזירן אַ שטרייק. דאַן האָט נאָך געלעבט דער אַלטער זונדעלע, זונדעלע מסור, וואָס דאָס מסרן איז געווען ביי אים אַ טבע־זאַך, אַזוי ווי ביי אַ פויגל דאָס זינגען. פיל אַרבעטער האָבן זיך דאַן געראַטעוועט פון דער בהלה מיט בלוטיקע ווונדן. עטלעכע זענען אויפן אַרט געבליבן ליגן. איבער אַ צענדליק האָבן אַוועקגעוואַנדערט קיין סיביר. אויף מאַרגן האָט מען געזען פון בית־עולם אַראַפקומען בערישן, דעם נגידס בחורל, פון הינטער דער בריק. ער איז געווען אויסגעשמירט ווי אַ רוח, אַ גאַנצע נאַכט איז ער אָפגעלעגן צווישן אַלטע מצבות. ער איז אָבער געגאַנגען און צוגעטאַנצט און קונציק נאַכגעמאַכט דעם שטאַט־חזן מיט זיין צויבערדיקן אַלט:

„ישמח משה במתנת חלקו!“

בעריש האָט שוין דאַן דערשפירט, אַז רעוואָלוציע איז זיין סטיכיע.

יא, דער בית־הקברות זאָגט עדות, אַז ליאַסאָווע איז אַן אַלטע יידישע שטאַט. אָבער אַ גרויסע משפחה מוז האָבן אירע מנווולים. ווער זענען דאָס די יעניקע, וואָס האָבן זיך צעלייגט אין זריי רייען נעבן פאַרקאַן, ווי די זעלנער אויף צו שיסן? דאָס זענען די יעניקע, וואָס קהל האָט מיט זיי אַ גרויס חסד געטאַן, וואָס מען האָט זיי אַריינגעלאָזט אַהער. געדאַרפט זיי באַגראָבן הינטערן פלוט. פאַראַן דאָ אַלטע אַפיקורסים, וואָס האָבן געפרעסן חלבנע ליכט, און אַזעלכע, וואָס די וועלט איז זיי געווען נישט צו דער האַנט און זיי האָבן אָפגעטאַן אַ מעשה נורא: דאָס לעבן זיך גענומען. פאַראַן דאָ אויך מיוחסים ווי, צום ביישפיל, דער אייגענער זונדעלע מסור, וואָס האָט געמסרט די שטאַט אַפילו האַרט פאַרן טויט — אַ מעשה צו באַשרייבן. זיין קבר האָט מען צוגעקוועטשט מיט אַ גרויסן קיזל־שטיין: למען ידעו. אַ שאַד נאָר, וואָס דאָ פעלט דער באַרימטער פעטער יקותיאל פון די שדימלעך (אַז די ערד זאָל אים אַרויסוואַרפן!). יענער ליגט אַן דער זייט, ווי אַ פריץ. די פאַדלאַסקיס האָבן ווי ביים לעבן, אַזוי אויך נאָכן טויט, נישט געוואָלט זיך צוזאַמענמישן מיטן ערב־רב.

אַ גרויס שטיק בית־עולם האָבן זיי אָפגעדונגען אויפן באַרג. דאָרט מקבר געווען זייערע טויטע. אין פּנקס איז אַפילו געווען פאַרשריבן, אַז פאַר דעם זכות צו האָבן אַן אייגן שטיק בית־עולם האָבן זיי אויפגעבויט די ריזיקע שטיינערנע וואַנט, וואָס וועט אַוודאי בלייבן שטיין, ווען פון דער שטאַט וועט שוין קיין זכר נישט בלייבן. אָבער גיי גלייב דעם פּנקס, אַז ער איז מיט דרייסיק יאָר צוריק אַוועק מיטן רויך, אין איינעם מיט דער שטאַט.

אָט דאָס שטיק בית-עולם אויפן באַרג, וואָס האָט געהערט צו די פּאָדלאַסקיס, האָט איצט אַן אויסזען אַזוי ווי שדימלעך וואַלטן אַרויסגעקראַכן פון זייערע קברים און זיך גענומען צום בויען פתום ורעמסס. דאָ איז געוואָקסן אַ קונציקע געביידע פון בעטאָן מיט מאַרמאָרזיילן און דורכגענג. צענדליקער אַרבעטער האָבן זיך געפּאַרעט אויף רושטאַוואַניעס און אונטן ביי די שטיינער. אויבן איז גע- שטאַנען בערל פּאָדלאַסקי, אין זיינע ברוינע שטיינער, מיטן ווייסן העמדל. דער מייסטער, אין אַ ברייטן איטאַליענישן קאַפּעליוש, האָט פאַר אים פּונאַנדערגע- וויקלט דעם פּלאַן און אים אויפגעקלערט דעם גאַנג פון דער אַרבעט. דער מייסטער האָט זיך גאַנץ גוט אַן עצה געגעבן מיט דעם האַרבן ענין. ער האָט געדאַרפט פאַראייניקן אַלע צעוואַרפענע קברים פון די פּאָדלאַסקיס אונטער איין משפּחה-מאַוואַלי, איז געוואָקסן אַ פּאַנטאַסטישע געביידע, אַ פאַרכישופּטער לאַבירינט פון זיילן און דעכלעך, פול מיט קאַפּריז און אייגנאַרטיקע פּאַרמען. און טאַמער האָט נאָך עמעצער נישט געוואָסט די לעגענדע פון די שדימלעך, וואַלט זי אים זיכער אויפן זינען געקומען ביי דעם ערשטן בליק אויף דעם פּאַנטאַסטישן מאַוואַלי.

בערל האָט זיך געקאַנט פאַרלאָזן אויף דעם מייסטער. דאָס איז געווען עפעס אַ באַרימטער סקולפּטאָר פון פאַריז, אַ צווייטער אַנטאַקאַלסקי, וואָס איז געבליבן שטעקן אין לובלין, דאָרט חתונה געהאַט און אַזוי ווייט פאַרקראַכן אין יידישקייט, אַז דער שניפּס איז אים פאַרשווינדן פון זיין אַפּגעלייגטן קראַגן און די פּאַלעס פון זיין ראַק האָבן זיך אויסגעצויגן ביז די קני. פון לובלין האָט דאָס פּאָדלאַסקי אים אויסגעשריבן.

בלוט איז נישט קיין וואַסער און בערל איז פאַרבליבן אַ פּאָדלאַסקי בן- פּאָדלאַסקי. אין זיין רעוואַלוציאַנערן דעמאָקראַטיזם האָבן זיך איינגעפּלאַכטן פּריצישע גענג און קאַפּריזן, נישט אויסצוראַטן, נישט גובר צו זיין. ער האָט געצאָלט אַ הוב דער משפּחה זיינער. ער האָט געוואַלט אַז פון איר זאָל אַן אַנדענק פאַרבלייבן. און טאַקע וועגן זיך האָט ער אויך געטראַכט. ער לאָזט דען איבער קינדער?

די מענטשלעכע שוואַכקייט צו וועלן כאַטש מיט עפעס זיך פאַראייביקן האָט אים אַרויפגעבראַכט אויף דעם געדאַנק צו בויען אַ מאַוואַלי. האָבן דאָך די פּרעהס פאַר זיך פּיראַמידן געבויט.

איבער יעדן קבר צווישן די זיילן איז איצט געווען אַ ברוינער מאַרמאָר- טאַוול מיט גאַלדענע אותיות — אַלץ פּאָדלאַסקיס, פּאָדלאַסקיס, פעטערס, מומעס, באַבעס. צווישן די צוויי קברים פון בערלס פּאַטער און ברודער איז געווען איין טאַוול אַ לידיקער. בערל האָט לאַנג אויף דעם טאַוול געקוקט און געשמייכלט, אים

האָט זיך געדאַכט, אַז דער בלינדער טאָול בעט זיך, מען זאָל אים עפענען די אויגן מיט גאַלדענע אותיות.

— דאָ איז, הייסט עס, מיין אייגענער קבר?

דער מייסטער האָט נישט געוואָסט ווי זיך צו פאַרהאַלטן צו דעם דאָזיקן נגידישן קאַפּריז.

— נו, אַז גאָט העלפט און מען קאָן זיך פאַרזאָרגן אויף איבער הונדערט און צוואַנציק יאָר...

— צו לאַנג, פּאַניע מייסטער, אַ ביסעלע צו לאַנג.

— וואָס? דער קבר איז צו לאַנג? — האָט זיך דער מייסטער דערשראַקן און אַריינגעקראַכן מיט די אויגן אין פּלאַן.

אַ נאַיווער מענטש דער מייסטער, אַ קינד מיט אַ באַרד, און אין זיין ברייטן איטאַליענישן קאַפעליוש, מיט דעם קראַכן אָן אַ שניפּס, האָט ער אויסגעזען ווי אַ בוימייסטער פון רענעסאַנס.

— ניין, פּאַניע מייסטער, צו וואַרטן איז צו לאַנג, און, דער עיקר, ווען רעכנט איר פאַרטיק צו ווערן מיט דער אַרבעט?

— אין פיר וואָכן אַרום, הער פּאַדלאַסקי.

„אַ ביסל צו שפעט זיך גענומען צו דעם“ — האָט בערל געטראַכט מיט פאַרדרוס, ער האָט פאַר עפעס מורא געהאַט.

פון בית-עולם-בערגל האָט זיך געזען דער וויסער שניי, וואָס האָט דורכ-געשניטן ווי אַ סטרונע די זומפיקע געגנט הינטער ליאַסאָווע. דאָס איז געווען אַ סטראַטעגישער שאַסיי, איבער אים האָט זיך איצט געצויגן איין לאַנגע קייט פון שווערע באַדערדיקע באַשעפענישן מיט אַ ווייטן אייזערנעם געקלימפער. דאָס זענען געווען ווייטשיסנדיקע האַרמאַטן. און געצויגן האָבן זיי זיך פון פראַנט צו טיף רוסלאַנד, דערציילנדיק דער וועלט וועגן דער היץ און וועגן זייער שווערקייט.

— מיר טרעטן אָפּ — האָט זיך בערל געטראַכט — מיר טרעטן אָפּ.

און ער האָט זייער געוואַלט, אַז דער מאַוואַליי זאָל פאַרטיק ווערן נאָך איידער דער דייטש וועט אַריינקומען.

אַבער אַז בערל איז אַרויס פון בית-עולם-טויער, פאַרלאָזן די יידישע גע-שטאַרבענע שטאַט מיט איר באַגראַבענעם ייחוס — איז דער גאַנצער אויפטו זייער מיטן מאַוואַליי שוין געווען קליין און נישטיק אין זיינע אויגן, אַ נאַרישע באַרימער, לייט די אויגן צו שטעכן. דאָס איז געווען אַ מינוט, ווען בערל האָט זיך קלאָר געזען אין שפיגל פון זיינע אייגענע נגידישע חסרונות.

ביים טויער האָט אים אָפּגעוואַרט די ווייסע, געפּלעקטע בעלאַ, איינגעשפּאַנט

אין לייכטן רייטוואָגן. נעבן איר איז געזעסן, ווי אַן אַפּגוס פון שטאַל, דזשעק מיט די גאַלדענע אויגן און לאַנגע אויערן, ווי אידעלע לייקענע טיכער. דאָס פּערד און דער הונט האָבן זיך דערפּרייט מיט זיך צוריקקומען פון דער געשטאַר- בענער שטאַט. בעלאַ האָט געשיקלט מיטן בלויען ווייסל און באַוועגט מיט די אויערן.

דזשעק האָט זיך אַ ריס געטאַן פון אַרט און געלאָזט זיך לויפן אין אַ קרייז אַרום ליידיקן פּלאַץ. דזשעקס לויפן איז געווען אַ קונסטווערק, ער האָט זיך, דאַכט זיך, געטראָגן ווי אַ וויכער, אַן אייל איבער דער ערד.

— נו, גענוג שוין, גענוג — האָט זיך בערל אויף אים אַנגעבייזערט.

זיין האַרץ האָט אָבער אַ ציטער געטאַן פון דער חיהשער פּריינדשאַפט.

דאָ מוז מען אויסזאָגן דעם סוד פון די צוויי נעמען, בעלאַ און דזשעק. עס וועט אויסווייזן רעכט חוצפהדיק, ווען לייט וועלן זיך דערוויסן, אַז דאָס זענען נישט קיין דערוואַגטע נעמען פון בעלאַמי און דזשעק לאַנדאָן, בערלס צוויי באַליבטע שרייבער. ווען מען דערמאָנט זיך אָבער, אַז צווישן מענטשן האָט בערל איינגע- האַלטן געשמייכלט און מיט זיינע חיות האָט ער האַרציק און מענטשלעך גע- לאַכט — קאָן מען אים אויך די דאָזיקע חוצפה מוחל זיין.

בערל איז געפאַרן דורך דער שטאַט. ביי דער פּאַסט האָט ער זיך אָפּגע- שטעלט און געגעבן אַ טעלעגראַמע צו ישראלן קיין וואַרשע:

„ווען וועט שוין אַנקומען אייער ווייב מיט די קינדער, נודניק איינער?“

אַרויס פון דער פּאַסט, האָט ער געטראָפן ביי זיין רייטוואָגן צוויי חשובע בירגער פון ליאַסאַווע, שאַסקעסן און ראַזענקראַנצן. שאַסקעס, דער אַפטייקער, אַ קליין, רונד מענטשלעך מיט אַ שוואַרץ פּלאַסטערל אונטער דער נאָז אַנשטאַט וואַנצעס, האָט מיט דרך-אָרץ געשמועסט מיט דזשעקן, וואָס איז איצט געזעסן אויפן רייטוואָגן.

ראַזענקראַנצן, דער ציינדאָקטער, אַ סאַלידער ברונעט מיט אַן עספּאַניאַלקע, האָט בפּירוש אַריינגעקוקט דעם פּערדל אין די ציין.

— אַ דעלעגאַציע — האָט בערל זיך אַנגעשטויסן. און ער האָט טאַקע געטראָפן.

געקומען זענען זיי אין נאַמען פון אַרגאַניזיר-קאַמיטעט פאַר היימלאַזע. ליאַסאַווע איז פאַרפלייצט מיט היימלאַזע, וואָס מען האָט אַנגעטריבן פון פּוילן. מען בויט אַ קיך. מען דאַרף צו רעכט מאַכן די אַלטע באַראַקעס, וואָס געדענקען נאָך די צייטן פון כאַלערע. מענטשן האָבן זיך נישט וווּ אַהינצוטאָן. זאָל ער זיך פאַראינטערעסירן.

„שיקט זיי צו מיר קאַרטאַפּל גראַבן“ — איז געלעגן ביי אים אויף דער

צונג. ער האט זיך אבער איינגעהאלטן. מען דארף קענען דעם עלעמענט. זיך פריינד חיים לוריע, וואס איז ארומגעפארן דעם פראנט און שרייבט איצט א בוך. האט אים אנדערציילט א בארג מיט טרויעריקע מעשיות פון די היימלאזע. פון זייער שוידערלעכער נויט און שוידערלעכער געפאלנקייט. אזעלכע מענטשן איז גאר שווער איינצושפאנען אין דער ארבעט. מען וועט זען. אלנפאלס וועט ער זיך נישט רוקן מיט קיין אפתיקו צו די דאזיקע צוויי בירגער. בערל וויל נישט גילטן פאר קיין נדבן. מען וועט זען.

דאס איז געווען זיין תשובה: מען וועט זען. און די צוויי חשובע בירגער האבן מיט א חגיפהדיק שמייכלע געדריקט די האנט, וואס קאן און וויל נישט געבן. זיי זענען אוועק. און אויף זייערע רוקנס האט ער איבערגעלייענט דעם גאנצן כעס און אויפגעגונג פון זייער פארשפילטער האפענונג ווייך צו מאכן זיין הארץ. דערווייל איז אין מארק געווען פריילעך פון בערלס אַנקומען, ער איז געקומען נישט מיט ליידיקן. ער איז אראפגעקומען אין ליאסאווע איינהאנדלען פערד פארן הויף.

יידן מיט פאריסענע בערד האבן געשמייט איבער די גאסן, געזוכט סחורה, געזוכט שותפים, אַנגעבאטן מקחים. עס האט זיך געדרייט אַ לעבעדיקער קערבל. מען האט ממש געזען ווי ער דרייט זיך, פון איין האנט אַרויס — אין אַ צוויי-טער האנט אַריין.

אין גרויס חשיבות זענען היינט געווען אויפן מארק צוויי פארשווינען: דער רויטער לוקיאן, וואס בערל האט אים מיטגעבראכט פון הויף. ביי אים איז שוין די נאז אויך רויט געווארן פון אַפטע כיבודים וואס יידן פערדהענדלער האבן פאר אים נישט געזשאלעוועט.

דער צווייטער איז געווען מאַטיע דער טומטום — אַ ייד אַ ריז, אַבער אַן באַרד און וואַנצעס, דאָס פנים גלאַנצנדיק און קאַרברירט, ווי גוטער ברוינער לעדער. ער האט געטראָגן זיינע פערדישע הייל-מכשירים אין לעדערנעם גאַרטל מיט קעשענעס. אַבער געווען איז ער נישט אַזוי פיל אַ דאַקטער, ווי אַ מבין אויף פערד. אַן אים פלעגט נישט געמאַכט ווערן קיין גרעסערע קניה.

די פערדלעך האט מען געטריבן דורכן מאַרק אויף איציק דעם מילנערס השגחה. מאַטיע האט זיי אַריינגעקוקט אין די ציין, געטאַפט ביי די פיס, געפסקנט: קויפן, נישט קויפן. מאַטיע האט נישט געלאָזט רעדן צו זיך אַ וואַרט, ווי ער וואַלט נישט געטאַרט מפסיק זיין. איציק האט קורצזיכטיק פאַרשריבן אין ביכעלע און לוקיאַן האט די געקויפטע פערדלעך אַפגעפירט אַן אַ זייט. אַ האַלבע שטאַט מיט ליידיק-גייענדיקע פורמאַנעס האבן זיך אַריינגעלייגט

איז דעם עסק און צוגעהאָלפן טומלען. שוין נישט צוליב פאַרדינסט, נאָר אויס ליבע צו די פערדלעך מיט זייער געיעג.

ערגעץ וווּ אויף אַ זעקסטער גאָס האָט איצט איין ייד מיט אַ בייטש אָנגע-יאַגט דעם צווייטן און אים מכבד געווען מיט אַ מוראדיקן פלעם איבער דער פלייצע. יענער גלאַצט:

— וואָס איז דאָס די שימחה מיט דיר ?

— פּאָדלאַסקי איז דאָ!

— טאָ קום טאַקע נעמען אַ טרונק בראַנפן.

און ביי שאַקסעסן אין אַפטיק האָט זיך פאַרזאַמלט אַ האַלבער קאַמיטעט.

— ער וועט געבן.

— ער וועט נישט געבן, זאָג איך אייך!

— פערדלעך דאַרף ער.

— אַ קבר בויט ער זיך, אַז אין גיכן זאָל ער אים אויך דאַרפן!

— אַ השגה פון אַ גביר! גענומען און אַפגעדונגען אַלע פּורמאַנעס אויף צוויי

שעה און איצט האָבן פריצים נישט מיט וועמען צו פאַרן צו דער באַן.

— ווער ?

— פּאָדלאַסקי. וועמען דען זאָל איינפאַלן אַזאַ משוגעת ?

— איר שפילט אייך מיט די שדימלעך ?

*

און אין אַלטן בית-המדרש, הינטערן אַלטן אויוון, איז געזעסן אַן אַלט יידעלע אין אַ ווייס כאַלאַטל און אַליין ווייס ווי אַ טוביב, אַפילו די ליפן ווייס, נאָר געהאַט האָט דאָס יידעלע שאַרפע אייגעלעך, זייער לעבעדיקע און אַ לעבעדיק קינדיש שמייכעלע. איז דאָס יידעלע געזעסן איבער אַן אַנגעבוכטן תהילים. דאָס איז געווען זיין טאָן: תהילים זאָגן. שוין העכער צוואַנציק יאָר איז דאָס יידעלע געזעסן הינטערן אויוון און געזאָגט תהילים. אַ מאָל איז ער געווען אַן אַרבעטער ביי חזיר-האַר און געלעבט מיט ווייב און קינד אין גרויס דחקות. איז ער אַוועק אין בית-המדרש תהילים זאָגן און שוין מער נישט געקאַנט זיך אַפרייסן פון תהילים. עס האָבן נישט געהאַלפן נישט דעם ווייבס געוויין, נישט דער מוסר פון די גוטע, פרומע יידן, ביז דער רב האָט געזאָגט: לאַזט אים. איז טאַקע זיין ווייב געוואָרן אַ בעקערין און ס'איז איר אַוועק כשורה. און ער האָט געלעבט פון דעם, וואָס גוטע לייט האָבן געבראַכט. ער האָט זיך אויסגעלערנט אַ פאַך: בודק זיין מזווות. נדבות פלעגט ער אויך נעמען און אַריינשאַרן דאָס געלט מיט אַ גענדזע-

- נער פען אין טישקעסטל. דאָס געלט פלעגט ער פאַרטיילן צווישן נאָך גרעסערע אַרעמע-לייט ווי ער אַליין איז.
- איצט איז ער געזעסן איבערן תהילים, אָבער געקוקט האָט ער אויף פאַד-לאַסקין און זיינע שוואַרצע אייגעלעך האָבן לעבעדיק געשמייכלט:
- נו, וואָס וועסטו זאָגן, בערעלע?
 - אַ טובה, ר' נחומשי, איך וויל פון אייך אַ טובה.
 - נו, לאַמיר הערן.
 - איר וועט נעמען ביי מיר אַ גרעסערע נדבה.
 - פאַר וואָס נישט, בערעלע, פאַר וואָס נישט? כ'האַב דיר דען ווען אָפגע-זאָגט? אַרעמע-לייט, ברוך-השם, פעלן נישט.
 - און איר קענט זיך אויף צורת-המטבע, רב נחומשי?
 - כ'לעבן, בערעלע, דו באַליידיקסט מיך. איך בין ברוך-השם אַ גאַנצער באַנקיר, בערעלע, אַ גאַנצער באַנקיר.
 - בערל האָט אָפגעציילט אין פינף און צוואַנציקערס פינף הונדערט און צוגע-רוקט דאָס פעקל צום אַלטן.
 - אַר-וואָ-וואָ! — האָט דאָס ווייסע יידעלע געשעפט נחת, אַראָפּ-שאַרנדיק דאָס פעקל מיט דער גענדזענער פעדער אין טישקעסטל אַריין. און ער האָט אויסגעשטרעקט צו בערלען אַ דאַר ווייס הענטעלע.
 - דער אייבערשטער זאָל דיר העלפן זאָלסט מצליח זיין. האָסט געראַטעוועט מענטשן פון הונגער.
 - אַז איר וועט דאַרפן, וועט איר מיר געבן צו וויסן, רב נחומשי?
 - אַ שאלה אַ ביסל, געוויס. דורך פלטיאלן.

אין וואלד

מלחמה-צייט. דאָס האַרץ פון דער וועלט הענגט אויף דער פרישער ידיעה פון דער צייטונג. קאָן זיך די וועלט נישט אָננעמען מיט קיין צייטונגען. קאָן זיך די צייטונג נישט אָננעמען מיט פּאַפּיר. האַקט מען פּאַפּיר-ווקעס ביי בערלען אין וואַלד. ליגן זיי, די קורץ געזעגטע, ווייס געשונדענע פּאַפּיר-ווקעס איינע אויף איינער, כאַאָטיש אָנגעוואַרפן אין וואַלד ביים וועג און, איך וואַלט שווערן, זיי בענקען נאָך דער נאַכט, צו באַהאַלטן אין איר פינצטערניש זייער ווייסע נאַקעטקייט. פיניע דער סאַרסער ציילט און שטעמפלט. אויף די אָפּגעזעגטע רונדע הערצער פון די פּאַפּיר-ווקעס ברענט ער אויס די שוואַרצע אינציאַלן ב. פ. (בערל פּאַדלאַסקי).

און בערל פּאַדלאַסקי שטייט אָנגעלענט מיט דער האַנט אָן זיין ווייס געפלעקט פּערדל און פייפט מיט דער בייטש אין דער לופט:

— וואָס זשע הערט זיך פיניע-סערצע, ווי גייט עס מיט דער אַרבעט?

— וואָס זאָל זיך הערן? אַל דאָס גוטס, כע-כע-כע! באַשטעלט אויף מאַרגן

נאָך צען פּורן.

דזשעק שמייט, שנאַפט צווישן די ביימער, ביי די וואַרצלען. פּאַררייסט דעם פּיסק און לויפט ווייטער מיט אַ פּאַרדראַסיקן, איינגעהאַלטענעם בויכ-קוויטש. פיניע קוקט נאָך דעם הונט מיט אַ צופּרידענער פּאַרשטענדעניש און אליין האָט ער אַן אויסזען פון אַן אַלטן צאַפּ, פיניע מיט זיין בערדל און מיט די ווייסע אויגן, און ער לאַכט מעשה צאַפּ.

— כע-כע-כע! ער האָט דערשמעקט דעם קלוב! אַנוסטן האָט זיך דאָ אומ-

געדרייט אַ וואַלף אַ בורער אויף הויכע רגלים, ווי אַ קעלבל.

— נו?

— גאַרנישט. אַ פּאַטש געטאַן אין די הענט — איז ער אָפּגעטראָטן. ביי דער

גאַוריליכען דעם שוואַרצן הונט פּאַרשלעפט. נישט פאַר אים געדאַכט — ווינקט

פיניע מיטן קאפ אויף דזשעקן. — א מציאה א ביסל! הויט און בייך. נישט געפונען עפעס בעסערס.

— געדארפט מאכן אן אבלאווע.

— פראוילנא!

דאס איז ווי א שאטן אנגעקומען דער אלטער ארכיפ אין די וויכע פאסטאלעס. ער האט אריינגעלאזט זיין העקל אין א בוים און דער בוים האט אפגעהילכט פון אונטן ביז ארויף.

— וועגן דער אבלאווע — דאס איז ריכטיק. שלעפן זיך דא ארום די

שדים, טפו!

ערשט איצט האט ער אראפגענומען זיין קאפעליושל מיט די אפגעביסענע ראנדן, זיך נידעריק פארנייגט, געלאזט דעם פאן פאדלאסקי גוט באטראכטן זיין פויערישן ראזן פליך און ווידער אנגעטאן דאס קאפעליושל. אויסגעזען האט ארכיפ ווי א וואלדשוואם, ווי א באראוויק.

די זון זעצט זיך, און א טייל פון דער וואלד-געדיכטעניש זעט אויס ווי א באלויכטענער לאבירינט פון קופערנע זיילן, וועלכע האלטן אונטער א ריזיקן בארג. ערשט איצט האבן אויפגעהערט צו ארבעטן די העק און די זעגן אין וואלד. אין דער געווארענער שטילקייט דערפילט בערל ווי אלט און סודותדיק דער וואלד איז דא. און ווען פון קופערנעם לאבירינט זאל ארויסגיין דער בורער וואלף אויף די הויכע פיס און אויסוואיען: — וואס טוט איר דא, מענטשן? — וואלט פאדלאסקי נישט געוואוסט וואס אים צו ענטפערן, ווייל אין דער רגע פילט ער, אז יענער, דער בורער, איז דא דער אמתער באלעבאס.

בערל האט א פייה געטאן צו דזשעקן, וואס האט ערגעץ הילכיק זיך צעבילט אין דעם ים פון וואלדשטילקייט. ער האט זיך ארויפגעכאפט אויפן רייטוואגן. ער וויל נאך, כל-זמן ס'איז ליכטיק, אנשפארן אויף דער סמאליארניע.

— פלטיאל איז אין דער היים, איר וויסט נישט?

פיניע צעלאכט זיך.

— ווו דען וועט ער זיין, דער ווילקאלאק?

און ארכיפ צעלאכט זיך אויך, הייזעריק-קנאקעדיק, ווי מען וואלט ברעכן צווייגן אין וואלד.

— ליעשי! זיצט און פישופט אויף דער סמאלע.

ארכיפ האט פאררייכערט זיין לילקע מיט א פייערשטיין און זיינע אויגן אונטער די שיווע ברעמען האבן אויפגעבליצט מיט רויטע פונקען. און דאס בילד פון ארכיפן מיט זיין פייערשטיין און זיין צווייגן-ברעכנדיק געלעכטער האבן בערלען נאכגעיאגט, ווען ער איז שוין געווען ווייט אפגעפארן.

דאָס איז געווען אַ שפּיצל פון וואָלד, אויפצוועקן פאַרלאַפּענע קלאַנגען און בילדער. בערלען האָט זיך געדאַכט: ער דאַרף זיך נאָך אומקוקן אָן אַ זייט און אַט שטייט הינטער אַ בוים אַרכיפּ מיט דער ליולקע און קלאַפט אויס פּייער פון זיין פּייערשטיין. בערלס וואָלד־מאַיאַנטעק איז געווען גרויס און פאַרטיילט אויף קוואַרטאַלן. אַמגעדיכטסטן און אַמווילדסטן איז געווען דער וואָלד אַרום דער סמאַליאַרניע. בערל האָט קיינעם נישט אויסגעזאָגט, אָן פאַרקערנדיק פון שליאַך צו דער סמאַליאַרניע. פאַרלירט ער אַפט מאָל דעם וועג און בלאַנקעט זיך איבער שמאַלע וואָלדוועגן אַדער אין גאַנצן אָן אַ וועג, אַ מאָל אָן איבעריקע שעה צייט, ביז ער דערועט דעם רויטן רעזערוואַר מיטן לאַנגן קוימען גאַרנישט אין דער זייט, וווּ ער האָט זיך געריכט. בערל האָט ליב דעם פלאַנטער אונטער־וועגנס. אין זיין אייגענעם, דאַכט זיך גוט באַקאַנטן וואָלד. אַבער דאָס מאָל האָט ער כמעט נישט געבלאַנדזשעט. דעם רויטן רעזערוואַר דערוען אין דער ריכטי־קער זייט און שוין פון אויג נישט אַרויסגעלאָזט. בעלאַ איז געגאַנגען פּוסטריט. דזשעק איז אַרויפגעשפרונגען אויפן רייטוואַגן און זיך צוגעטוליעט צום באַלע־באַס. געווען מיד פון אַ טאַג אַרומלויפּעניש. בערל האָט געטראַכט, צי האָט ער גוט געטאַן, וואָס ער האָט איבערגעלאָזט אויף דער באַן־סטאַנציע לוקיאַנען מיטן קאַטש, טאַמער קומט אָן ביי דער נאַכט ישראלס ווייב מיט די קינדער. כאַטש פון ישראלס לעצטער טעלעגראַמע האָט מען נישט געקאַנט אַרויסדרינגען ווען זיי קומען. לוקיאַן איז אַ זיכערער מענטש. אָן מען הייסט אים וועט ער וואַרטן. ער האָט אַבער היינט צו פיל געטרונקען. ער קאַן נאָך פאַרשלאַפּן די באַן. בערל איז געווען אַ ביסל אומרויק. און ער האָט זיך אַליין אויף זיך גע־וונדערט, פון וואַנען נעמט זיך די אומרוי? פון וואַנען נעמט זיך די פאַרזאַרגטע מחשבה וועגן אַ פרוי מיט קינדער, וועלכע ער האָט קיין מאָל פאַר די אויגן נישט געזען? בערל האָט נישט געהאַלטן פון דער מידה פון גוטסקייט און ער האָט נישט געהאַלטן, אָן ער איז אַליין געכאַפט אין דער דאָזיקער מידה. גוטסקייט איז נאַרישקייט — האָט ער געטראַכט — פאַרשטעלטער עגאָזם. ער האָט זיך דערמאַנט אָן דער סצענע מיטן ווייסינקן רב נחומשי אין בית־המדרש הינטערן אויוון און איז רויט געוואָרן. ער האָט זיך אַפילו אומגעקוקט, ווי עמעצער אין וואָלד וואַלט געקאַנט נאַכזען זיינע מחשבות.

פּלטיאלן האָט ער געפונען אין סמאַליאַרניע פאַרן אויוון. דער ייד האָט זיך געפרעגלט אין דער ווילדער היץ אין פאַררויכערטע גאַטקעס, אין אַ טלית־קטן און אין אַ שפּיציקער יאַרמלקע. די פּיס האָט ער אין גרויס הענוג אַראַפּגע־שטעקט אין ציגלגורב, איבער די גליענדיקע קוילן, וואָס זענען געפאַלן איינציק־

ווייז פון אפענעם גיהנום-אויזן. און דער אפענער אויוון האט אים געדינט פאר
א לאמפ. ער האט געשמאק אריינגעקוקט אין א ספר.

— משוגענער! וועסט דאך פארברענט ווערן!

— א, דאס ביסטו, בעריש? האב נישט מורא, איך בין נישט קיין ברענענ-

דיקער.

פליטיאל האט געהאט א שטים א זינגענדיקע. ער האט איצט אפגעקערט
צו בערלען דאס פנים, א לאנג, שמאל פנים, ווי פון אייזערנע צוואנגען איינגע-
קלעמט. און דער שטערן א הויכער און די פינצטערע בארד א לאנגע. בערל
האט איצט געקאנט זען אין פליטיאלן זיין גאנצן משפחה-ייחוס, ווייל יענער
איז אויך געווען א פאדלאסקי און אויסגעזען פארן פייער ווי אן אמתער שד.
די ברעמען שפיציק, די נאז ווי א שנאבל און די ווינקלען פון שטערן — א רמז
אויף הערנער. אבער די בארד! די בארד האט זיך געצויגן וואס טיפער, אלץ
שמעלער און זיך גארנישט געוואלט אויסלאזן. פליטיאל האט געפרעגט:

— משקה האסטו געבראכט?

— יא.

— ביסטו א גוטער ברודער. זיין.

— ווער קאן דא אויסהאלטן? ווו איז סטעפאן?

— סטעפאן איז אוועקגעפארן אין ליאסאווע נאך ברויט. עס פעלט שוין

אויס. בין איך, פארשטייטו, א ממלא מקומו. אט איז די קאטשערע. אין איינעם
מיט זוהר איז דאס ווי אנגעמאסטן.

— דו פארעסט זיך שוין ווידער מיט קבלה? אוועקגעווארפן שעקספירן?

דער שד איז אין כעס געווארן.

— בעריש פויערוק! וואס פארשטייטו אין קבלה, וואס? אויף קבלה

שטייט די וועלט.

— און אויף שעקספירן?

— וואס מיר שעקספיר? נאך אלע מעשיות איז דאן שעקספיר נישט מער

ווי א קלוגער גוי.

— און אויף בראנפן?

— וואס פאר א בראנפן?

— גוטן בראנפן.

— פויערוק! עס גיט דען שלעכטער בראנפן? בראנפן קאן זיין שטארקער,

שוואכער. קום, לאמיר נעמען צו קאפ.

זיי זענען ארויס פון רויטן גיהנום אויף דער טונקעלער גראקייט פון דער

וועלט. דא האט שוין פליטיאל אויסגעוויזן ווי פון פעך און קרייד אויסגעקנאטן.

אין ראם פון דער באַרד איז דאָס שמאַלע פנים בלאַס, די געזיכט־שטריכן גרויס און טיף געשניצט — אַ טיפישער פאַדלאַסקי. ער איז געווען אַ מאַן פון אַ יאָר פופציק. אין דער שוואַרצער באַרד האָבן זיך געפלאַנטערט ווייסע בענדעלעך.

— און דו שעמסט דיך נישט מיט דעם הילוך דיינעם, וואָס?

— און דו, בעריש, האָסט קיין גרעסערע חכמה נישט געקאָנט אויפטאָן, ווי זיך איבערטאָן פאַר אַ פויער, רחמנא־ליצלן? פאַר וועמען האָב איך זיך צו שעמען? פאַר גאַט סיידן. איז נאָך אַ קשיא צי ער טראַגט עפעס אַליין, אַחוץ אין אַרבע כנפות.

פּלטיאל האָט געמאַכט אַ פאַר טריט פאַרויס, צוגעשטעלט די ווייסע הענט צו דער שוואַרצער באַרד ביים מויל, אויסגעשריען הילכיק־ווייט:

— קירילי־כאַאַ!

איז דאָס געווען אַ מעכטיקער אויסגעשריי, וואָס האָט געשמעקט אי מיט ווילדן וואַלדהאַרן, אי מיט בית־המדרש. יידן שרייען אַזוי ווילד צו סליחות אין דער נאַכט אַריין: ויקרא בשם ה'!

פּלטיאל איז אוועקגעלאָפן אין שטיבל אַנטאָן די הויזן: בערל איז אוועק אויסשפאַנען.

און ווידער האָט אים געפייניקט דער געדאַנק, צי האָט ער גוט געטאָן וואָס ער האָט זיך פאַרלאָזן אויף לוקיאַנען. עס קאָן אויסברעכן אַ רעגן, דער הימל איז פאַרצויגן, צי וועט ער שכל האָבן זיי איינצודעקן, פאַרשטעלן ווי געהעריק?

און ווידער האָט ער זיך דערמאָנט אַן ווייסנקן ר' נחומשי און זיך פאַר־שעמט פאַר זיין אייגענער נישט נייטיקער גוטסקייט, וואָס איז אין גאַנצן געווען קעגן זיין פראַגראַם:

„בערל, דו ווערסט אַ יידענע, בערל!“

וויל איז געווען צו זיצן מיט פּלטיאלן אין דער רויער, סאָסנאווער שטוב. און ביי אַ גלעזל שטאַרקן בראַנפן פירן אַ ווילדן שמועס (מיט פּלטיאלן קאָן מען דען רעדן גלייך?). צוקוקנדיק ווי קיריליכע, די יונעג געזונטע סאַלדאַטקע מיטן קאַקעטיש פאַרדרייטן רויטן טיכל אַרום קאַפּ טופעט מיט די שטאַרקע ווייסע פיס (דאָס קליידל קאַקעטיש אונטערגעשטעקט), צוגרייטנדיק דעם סאַמאָוואַר און דאָס צובייסן. אויפן הויף איז פינצטער, אויפן טיש — אַ נאַפּטלעמפל. דער וואַלד רוישט און אַ ווייטער דונער רוקט זיך נענטער.

— קיריליכע, אַ גלעזל בראַנפן!

— אַ־יעי?

— דיינער שיקט דיר עפעס בריוו פון פראַנט?

— אַ־יעי, באַרין, ער פוטיעט זיך שוין אַוודאי לאַנג מיט אַ דייטשקע דאָרט!

די אויגן אירע גלאנצן, די ציין בלאנקען, דאס פרישע פנים האט זיך אנגע-
צונדן פון די ערשטע צוויי גלעזלעך בראנפן. און פלטיאל איז פינצטער ווי די
נאכט. זיין פנים איז אין גאנצן אין דער שווארצער בארד פארזונקען. צי איז ער
איפערזיכטיק אויף קיריליכען, וואס קאקעטירט זיין ווייטן קרוב? (א קרובה-
שאפט, וואס ביידע האבן זיך שוין לאנג אויפגעהערט ברעכן דעם קאפ, צו דער-
גיין א שטיקל טאלק). צי געפעלט אים נישט דער פארשלאג וואס בערל האט אים
געמאכט? גוט, א טובה. טובות דארפן אבער אויך האבן א גרענעץ.

— זאג מיר נאר, בעריש, פון ווען אן ביסטו דאס אזא חכם געווארן?

— א שטייגער?

— דו ווילסט נישט קריכן אין דער בלאטע און מיך שטופסטו פאר דיינעט-
וועגן. א שיינעם דאנק. וואס בין איך פאר א קאמיטעטשיק, וואס? וואס פאר
א עסקים האב איך מיט זיי? אז איך פריי זיך, ווען איך דארף די טריפהגע שטאט
נישט אנקוקן. אפשר וועסטו מיך גאר בעטן פאר דיין טובה וועגן זיך אומקערן
צוריק צו מיין פלוגיטע?

— דאס זעסטו, איז שוין דיין זאך. אבער פאר די הימלאזע דארף מען עפעס
טאן. וועסט נעמען וויפל דו וועסט דארפן, אויף דיין איינזען.

— לאז מיך געמאך, איך בעט דיך!

אבער בערל האט נישט נאכגעלאזט. פלטיאל האט זיך קוים אפגעבעטן ביז
מארגן. ער וועט זיך איבערלייגן.

— געדענק זשע!

און ביידע בערדיקע פאדלאסקים האבן צוגעשוויגן, געזופט פון די גלעזלעך
און פארביסן מיט זויערע אוגערקעס. זיי האבן זיך אנגעקוקט און, דאכט זיך,
הנאה געהאט פון דעם שווייגן.

— און איך זאג דיר, בעריש, אז פון געלט וועט קיין גוטס נישט ארויס.
דאס האב איך געזען גלייך נאך דער חתונה, בעת מיין ווייבס ליבהארציקער נדן
איז פארברענגט געווארן אין איינעם מיט דער מיל. פון יענער שריפה אן האב איך
ליב באקומען פייער. זאלסט מיך לאזן, וואלט איך אונטערגעצונדן דיין וואלד.
— ביסט א משוגענער.

— ניין, וואס דען? מיט געלט וועסטו די וועלט איבערבויען?

— דאס טאקע נישט. אבער עפעס קאן מען אויפטאן.

— אז איך האלט נישט פון דעם גאנצן אויפטו דיינעם. פרעג מיין בענצל
און מיין מירעלען, וואס זיצן דארט אין בערן — וועסטו הערן מיינע ווערטער.
די גאנצע וועלט מיטן קאפ אראפ אוועקשטעלן, די גאנצע וועלט! גוט, זאג איך,
קינדערלעך. ביי מיר האט איר געפועלט. אבער מיינט איר, אז די וועלט וועט

שטיין מיטן קאַפּ אַראָפּ, וועט זי שוין האָבן אַן אַנדער פנים? עס וועט זיך — זאָג איך — די אייגענע דוואַשע, נאָר אַנדערש געשלייערט. איר פאַרשטייט, בהמות?

— פאַר וואָס עפעס?

— ביסטו דאָך אויך אַ בהמה? איר פאַרשטייט אַפילו נישט, אַז איבער דער וועלט רעגירן גאָר אַנדערע כוחות. מיט נישט־אַרעם נישט־רייך וועט איר די וועלט נאָך נישט אויסגלייכן.

— דהיינו?

די שויבן האָט אויפגעריסן אַ לאַנגער שטאַרקער בליץ. נאָך דער מאַמענ־טאַלער ליכטיקייט פון זיבן זונען איז אין צימער געוואָרן שטאַרק טונקל, ווי אין דעם נאַפּטלעמפל וואָלט אַראָפּגעפאַלן דאָס פייער, קירליכע איז אויפגעשפרונגען מיט אַ קוויטש און זיך איבערגעצלמט.

— איך וועל לויפן זען, צי די קינדער שלאָפן שוין.

עס האָט אַ זעץ געטאָן אַ דונער און דאָס שטיבל האָט אויפגעציטערט! מיטן גערויש פון וואָלד האָט זיך אַנגעהויבן צו אַמפערן דער רעגן.

— גיי, גיי, קירליכע, די קינדער וויינען אַוודאי.

זי האָט געעפנט די טיר, ביי דער שוועל האָט געגאַסן. זי האָט זיך צעלאַכט. מיט איר מאַסיווער גראַציע האָט זי אַ הייב געטאָן דאָס קורצע קליידל איבערן קאַפּ אַריבער, צו פאַרשטעלן זיך פון רעגן, און דאָס איז שוין אויסגעקומען ווייניקער גראַציעו. צוזאַמען מיטן קליידל האָט זיך אויף אַ רגע מיטגעריסן איר העמד. מיט אַ קוויטש איז זי אַוועקגעשפרונגען אין רעגן אַריין. פלטיאל האָט צוגעמאַכט די טיר. צוויי פאַדלאַסקים אָפּגעשלאָסענע פון דער וועלט.

פלטיאל, דער וואָלדמענטש פלטיאל, האָט מיט אַ כמורנער ליבשאַפט דערמאַנט זיינע קינדער אין בערן, און בערל האָט זיך דערמאַנט אַן ווייסע בליצן אין אַזאַ שלאַקסרעגנדיקער נאַכט, בעת ער האָט אויפגעגעבן זיין לעצטע האַפענונג צו ווערן אַ טאַטע מיט טאַטעס צו גלייך און געוואָלט אומברענגען דאָס אומגליק־לעכע באַשעפעניש וואָס איז אַרויס פון זיינע לענדן, און ווי אַ חוזק איבער זיינע שווערע געדאַנקען האָט זיך געבלייכט פאַר זיינע אויגן קירליכעס יונג ווייס הינטערלייב, בעת זי האָט פאַרריסן דאָס קליידל צו לויפן צו אירע אייגענע קינדער. דער רעגן האָט, דאַכט זיך, לאַנג, לאַנג, פון יענער פינצטערער נאַכט אָן, זיך געשנירלט דורך זיין האַרץ, ווי דורך אַ זיפּ מיט הייסע אַנגעגליטע שנירלעך. און פלטיאל האָט געפישופט איבערן גלעזל בראַנפן מיטן בלאַסן, שמאַלן פנים, מיט די שפיציקע ברעמען. ער איז אַריינגעפאַלן אין אַ מעשה־טאַן.

...פאַרשטייט, צדיק מיינער? ליאַסאַווע איז דאָך אַ מאָל געווען אַ מקום-תורה, אַ מקום-תורה געווען. אין יעדן בית-המדרש זענען געזעסן כחות בערד און פאות און האָבן געלערנט.

אין אַלטן בית-המדרש הינטערן איוון — געזעסן דאָס מנין, די בטלנים די צען, ווער האָט געהערט פון זיי, ווער האָט געוואוסט פון זיי? געזעסן געלערנט, איין נשמה מיט צען גופים, ווער זאל וויסן, אַז נאָך האַלבער נאַכט האָבן זיי השתפכות הנפש, אַז איינער פאַר דעם אַנדערן איז שוין לאַנג אַנטפלעקט געוואָרן און אַז אַלע צוזאַמען זענען זיי באַהערשט פון איין גרויסער כוונה אַראָפצוברענגען משיחן?

די ווייבער האָבן שטיל געקלאָגט — אַלץ באַלעבאַטישע קינדער געווען. טאַטע-מאַמעס האָבן שטיל געמורמלט. שטאַט האָט זיך נישט געמישט. מענטשן זענען עוסקים בתורה, פאַרען זיך אין קבלה נאָך האַלבער נאַכט, פראַווען מקוואות — וועמען גייט עס אָן? צום מיסחר מיט חזיר-האָר וועט עס אַוודאי נישט שאַטן. און ווען אַלע צען יונגע-לייט וואַלטן שוין געשטעקט אין געשעפט, וואַלט דען פאַר שטאַט גלייכער געווען? איז נישט גלייכער, אַז זיי זענען אויס-געטאַן פון דער וועלט, גייען אַרום קרוע-בלוע און גאַפן פאַרחלומט מיט אַן אָפן מויל און פאַרשלייערטע אויגן אין די עולמות אַרײן. גלייך זיי הערן פון דאָרט מי יודע וואָס פאַר אַ מוזיק? אַבער שטאַט האָט זיך שוין אַנגעשטויסן ווער די צען יונגע-לייט זענען. מען זאָגט נישט אַרויס, אַבער מען ווייסט, מען פילט, מען האָט דרך-אַרץ.

אין אַ ווינטערדיקן פרימאַרגן זעט מען צייכנס פון בלוטיקע טריט, וואָס פירן פון דער מקווה אין בית-המדרש אַרײן. פאַרגעסן, זייסט עס, די שיך אין דער מקווה און נישט געפילט ווי די פיס פירן צו צום באַדן און בלוטיקן ביי יעדן טריט. אַ מדרגה!

מען דערציילט שוין שפעטער וועגן אַ מופת מיט אַ קינד. געגאַנגען איינער פון דעם מנין ערב הושענה-רבה פאַרטאָג, געגאַנגען פון פעלד מיט אַ בינטל הושענות. זעט ער פון דער שטאַט אַרויסגיין אַ ציגיינערין מיט אַ פעקל.

— שטיי! וואָס טראַגסטו דאָרט?

לאַכט זי, די ציגיינערין. זי טראַגט אַ קינד.

— שוין זאַלסטו מיר אָפגעבן דאָס קינד, דו הערסט?

זי באַקומט אַ שמיץ איבערן פנים מיטן בינטל הושענות און דאָס קינד איז שוין ביי אים אין די הענט. און ער לויפט שוין מיט דעם איבער די שלאַפנדיקע הינטערגאַסן און קוקט אויס, זוכט אויף, ווו עס זעט זיך אַ פייער דורך די לאַדנ-שפאַלטן, ווו עס הערט זיך אַ יללה הינטער פיר ווענט.

— שאַט! שאַט! ווייבער! מינטערט אָפּ די קימפעטאַרין! דאָס קינד וועט
אי"ה האָבן אַריכט ימים! אַט איז עס!

און מען ווייסט נישט ווי ער איז אַריין. און מען ווייסט נישט ווי אַרויס. נאָר
אַ יידענע, אַ שכנה, האָט אים געזען פאַרביילויפן און אים דערקענט.

— ס'איז דאָך איינער פון דעם מגין!

דערזען אַז מען איז בכוח, ווערט שטאַרקער די תקיפות, שטעלט מען זיך
אין אויף גרעסערע זאַכן. מען איז דאָך עפעס אַ מגין! און אַז מען קאָן זיך נישט
דערוואַרטן אויף די איבעריקע זעקס און צוואַנציק, איז וואָס? דאָרף מען לאָזן
אונטערגיין אַ וועלט? נישקשה, מען איז גענוג אויסגעפרוּווט אין תעניתים
בציבור און מען באַשטימט אויפן לעצטן גרויסן פרוּוו אַ פשוטן דאָנערשטיק. אַי
— מען קאָן געניזוקט ווערן? פאַר וואָס עפעס זאָל מען געניזוקט ווערן, פאַר
וואָס? תקיפים!

און די יונגע וויבלעך, בלוט און מילך, מיר נישט — דיר נישט, וויסטע
עגונות געוואָרן. גאָרנישט. די מענער, די ל"ו, קוקן נישט אין דער שטוב אַריין.
ווייבער פינצטערן אָפּ זייערע טעג. ווייבער לויפן איינע צו דער צווייטער זיך
אויסוויינען דאָס ביטער האַרץ. מען שעמט זיך שוין נישט. וויבלעך מאַכן אַ
בונט, וויבלעך זוכן סגולות, ווי אזוי די פאַרלירענע מענער אַריינצובאַקומען
אַהיים צוריק.

און אַז עס העלפן נישט קיין גלייכע דרכים, נישט רבי מאיר בעל-הנס,
נישט שרה בת-טובים — זוכט מען אַ טאַטער, אפשר וועט ער העלפן. איז קיין
טאַטער אין דער געגנט אויף אַ רפואה נישטאַ. דערווייט מען זיך פון אַ פויערטע
וועגן אַן אַלטער ציגינערין, ווי אזוי אַ מגין ווייבערשע צינגער האָט איינגעהאַלטן
דעם סוד ביו אַ צייט, איז טאַקע חידושים. ס'איז, וויזט אויס, זיי אין לעבן
געאַנגען.

מיט כל התירוצים האָט מען זיך אַרויסגעגנבעט פון טאַטע-מאַמע, פון שווער
און שוויגער פון דער שטאַט אַרויס. און אפשר האָבן מאַמעס מיט די שוויגערס
אַליין צוגעהאַלפן — אַ האַרץ אַ האַרץ פילט. פינף זענען געפאַרן צו חברטעס
כלומרשט, אויף חתונה. דריי — צו ווייטע מומעס צו גאַסט. צוויי — אויף אַ
יריד אין אַ שכנישן שטעטל. און אַלע צען ווייבער האָבן אין גרויס ציטערניש
זיך צוגופגעטראָפן אין עק דאָרף ביי דער ציגינערין. איז דאָס געווען שוין פון
די אמתע ציגינערניס. אויף דער שוועל איז זי געזעסן אין אירע בלויע מייטקעס
און גערייכערט אַ לילקע. און בראַסלעטן האָבן באַצירט אירע צעקנייטשטע,
פינצטערע פיס. שוואַרצע פיס מיט ווייסע בעגל. און אַ גרוי בערדל האָט זי

געהאט און גערעדט האט זי מיט אַ גרעבן און געקלימפערט מיט די מטבעות און קמיעות אויף דער איינגעפאלענער ברוסט.

— ניין, וויבעלעך! קומט צו מיר דאָנערשטיק, פאַר דאָנערשטיק נאָך האַלבער נאַכט נעם איך אייך נישט אויף!

איז אין דער פאַרכטיקער נאַכט אַרויסגעפאַלן אַ שניי, און די וועלט איז געלעגן אונטער אַ ווייסן איבערבעט און פאַרוויגט און געהוידעט פון אַ קלאַנגדיִקער קער זאווייע. האָבן פלינקע שנייעלעך זיך געריסן צום ליכטיקן שפאַלט פון בית־המדרש־לאַדן, געוואַלט זוכה זיין אַריינצוקוקן אייזער זיי פאַרגייען אין גראַען חושך.

דאָרט האָבן געברענט ליכט. דער מנין איז געשטאַנען איינגעהילט אין טליתים איבערן קאַפּ, צוגעטוליעט איינער צום אַנדערן. און זיך צוזאַמען געוויגט, ווי איין מאַן און ווי פון איין ברוסט האַט זיך געריסן זייער שוואַכער פאַרפייִ־ניקטער קרעכץ:

מן המצר קראתי יה!

— ווער פון אייך האַט אַ מחשבה זרה, יידן? ווער פון אייך האַט נאָך עפעס אין האַרצן אַ זעמדעלע פון אַ זייטיקן ערדישן באַגער, אַחוץ דער איינציקער גרויסע כוונה אַראַפצוברענגען משיחן? — דער זאָל אַרויס, אויף שניי און זאווערוכע! דאָ וועט ער געניזוקט ווערן! עס דערנענטערט זיך די שעה פון הייליקע שמות און צרופים! דער שר פון דער תורה וועט אויפלויכטן אין זיין קרוין!..

— און ווער פון אייך, וויבעלעך, האַט נאָך חרטה, וואָס זי איז פאַרקראַכן אין מיין הייל אַריין — די זאָל אַרויס אויף שניי און זאווערוכע! דאָ וועט זי גע־שעדיקט ווערן!

האָבן די ווייבער געשוויגן, געציטערט און געשוויגן, צונויפגעפרעסט אין ווינקל פון דער גרויסער שטאַל, ווי אַ טשערעדע שאַף, און ווי קאַנען זיי דען אַרויס, ווען זיי וואַלטן אַפילו וועלן? אַז זיי זענען נאַקעט, אַלע ווי די מאַמע האַט זיי געהאַט, פרעסן זיי זיך איינע צו דער אַנדערער מיט זייערע אַנגעגליטע בייכער און בריסטן.

און די ציגינערין זיצט אויף טערקיש, אין דער מיט פון דער גרויסער שטוב מיטן גידעריקן סופיט, זיצט און מישט אין דעם שוואַרצן פלאַכן טאַפּ, וואָס עס קאַכט זיך אויפן דרייפוס.

עס זעצט פון דעם טאַפּ אַ היץ, פאַרברענט צו ווערן. און די לייבער ווערן טרוקן־אַנגעגליט, ווי די ברענענדיקע קוילן. די ציגינערין גרעכצט און מורמלט:

— ווילט איר, הייסט עס, וויבער, אייערע מאַנען צוריק? ווילט איר מיט זיי לעבן און קינדערלעך האָבן?

— יאָ! דאָס ווילן מיר! דאָס ווילן מיר!

— קומט זשע גיכער, וויבעלעך, קומט זשע צו מיר, דער טאַפּ זידט שוין,

דער טאַפּ קאַכט שוין באַלד. זינגט מיט מיר, וויבעלעך! טאַנצט מיט מיר!
איבער דער היץ פון דער אַנגעגליטער שויב דרייען זיך אַרום, שוועבן אַרום לאַנגע שוואַרצע קעץ, ווי די שלאַנגען. זיי גלאַנצן אין גרויס הענוג מיט די גרינע העליש-פּיער-אויגן. און די וויבער ציטערן פאַר זיי, פרעסן זיך צום ווינקל, לייב צו לייב.

— אַ-קיש! אַ-קיש! — צעטרייבט די ציגינערין אירע שוואַרצע קעץ מיט אַ לאַנגן בעזעם. און — האָפּ! זי זיצט שוין אויפן בעזעם רייטנדיק אין אירע בלאַע לאַנגע מייטקעס.

— נאָך מיר, וויבעלעך, נאָך מיר!

אַלע וויבער זיצן שוין אויף בעזעמער רייטנדיק, און אין צעגליטער, צע-וואַרפענער נאַקעטקייט היפּסלען זיי אַלע נאָך דער ציגינערין אין אַ רעדלסאַנץ אַרום זודיקן טאַפּ.

האַפּ, האָפּ, אַט אַזוי!

קאַכט אַ טאַפּ מיט גרינעם גראַז.

קומט אַ וויכער, גיט אַ בלאַז,

צינדט זיך אָן דער געלער שטרוי

האַפּ, האָפּ, אַט אַזוי!

די שוואַרצע קעץ פּלאַנטערן זיך, שלענגלען זיך אונטער די נאַקעטע פּיס. אונטערן נידעריקן סופּיט טראַגן סאַוועס זייערע שווערע לייבער אין דער לופּטן, שטומע, פּליענדיקע קעץ מיט בורשטינענע פּייערן אין די אויגן. דער סופּיט הייבט זיך העכער און העכער. די ערד גייט אַוועק פון אונטער די טאַנצנדיקע פּיס. וויבערשע הערצער זינקען אין שרעק ווי אין זיסן הענוג פון דער חתונה-נאַכט. הערצער פּאַלן אין אַנטציקונג — כּי-כּי-כּי! און די נאַקעטע פּיס היפּסלען הויך. אויסגעטאַן די בושע.

האַפּ, האָפּ, אַט אַזוי!!

— ציטערט נישט, וויבעלעך, האָט נישט קיין מורא. טופּעט אָן דר'ערד. לאַזט צו רו די ערד. אַט אַזוי ווי איר. אין לופּטן טאַנצט, אין דער לופּט שווימט און רופּט אייערע מאַנען, רופּט! העכער! נאָך העכער!

— כּי-כּי-כּי!

נישטאַ שוין פון אונטן קיין קעץ — פאַרוונקען. נישטאַ אין דער הויך קיין

סופיט — צעשווומען געוואָרן. צען נאַקעטע וויבער פליען רייטנדיק אויף בעזע-
מער איבער שנייען-זאָויערוכעס אין דער נאַכט אַריין מיט צעלאָזטער האַר.

— אוי-הוי-הוי! — פאַרויס די מכשפה אויף אַ גרויסן בעזעם.

— האַלט אייך, שוועסטערלעך! קוקט נישט אַראָפּ! דאָס קעפעלע וועט
זיך פאַרדרייען!

שנייעלעך פליען, ווי פליגן אין זומער. דאָס פליט זי מיט דעם זודיקן טאָפּ
און טראָפּנס שפּריצן. שפּרינקלען און בריען די נאַקעטע לייבער, בייסן זיך איין
און צערייצן דאָס בלוט.

— רופט אייערע מענער! אַט זענען זיי! אַט! זעט וואָס זיי טוען, ווייבעלעך,

זעט!

— איטשע! חיים! שמערל! ברוך! העי!

און דער מנין אין בית-המדרש שטייט אין פאַרציטערונג, שטייט אין פאַרגליי-
ווערונג. די הייליקע רגע דערנענטערט זיך. אַלע ווילנס אין איינעם, אַלע כוונות
אויסגעלאָשן. נאָר איין כוונה פון דערוואַרטונג. באַלד הערט זיך אַ בת-קול, אַ קול
דממה דקה. דעקט אַפּ אייערע הייליקע פּנימער, יידן! דעקט אַפּ פאַרן שר
התורה דעם ווייסן פּלאַם פון אייער הייליקער בענקשאַפט צו אים, אַט שיינט
שוין דער אַפּגלאַנץ פון זיין קרוין, אַט הערן זיך שוין זיינע טריט, פאַרויס קוקט!
פאַרויס! ווער קערט זיך אַפּ אַהינטער? אַי!

— ס'ברענט!

הינטער זיי ברענט. דער טיש, די שטענדערט, די וואַנט — עס ברענט, עס
פּלאַקערט.

— איטשע, חיים, שמערל, ברוך! כיי-כיי, ס'בין איך!

אַ רויטער פּלאַם, אַנשטאַט אַ ווייסן. דער שר של אש, אַנשטאַט דעם שר של
תורה.

ווער האָט פאַרראַטן? ווער איז נישט זוכה געווען?

— יידן, מיר ווערן פאַרברענט!..

— כאַ-כאַ-כאַ-כאַ-כאַ! — בערל האָט זיך צעלאַכט ברייט און גידעריק. צום

ערשטן מאַל נאָך יאָרן פון איינגעהאַלטענעם שמייכל — אַוודאי אַ פּאַדלאַסקי
געווען צווישן דער חברה דאָרט. דאָס גאַנצע שפּיל האָט ער קאַליע געמאַכט —

כאַ-כאַ-כאַ-כאַ-כאַ!

דושעק איז אויפגעשפרונגען און פאַרווונדערט געקוקט מיט גאַלדענע אויגן

אויף זיין באַלעבאַס. פּלטיאל האָט אַוועקגעמאַכט מיט זיין ווייסער האַנט.

— זעט מען דאָך באַשיימפּערלעך, אַז דו ביסט אַ שד!

— מיר זענען אלע שדים, פלטיאלקרטערצע, אויף, א גיהנום-היץ א ביסל!
 ער האָט אויפגעמאַכט דעם פענצטער און אַריינגעטעמט מיט דער פולער
 ברוסט די ביינאַכטיקע וואַלדפרישקייט נאָך אַ רעגן. די לבנה האָט זיך געראַנגלט
 מיט די וואַלקנס מיט דער דעה זיך דורכצורייסן. ווי אַן אַפגעזעגטער טורעם פון
 דער וואַסער-לייטונג האָט זיך דערהויבן דער פינצטערער רעזערוואַר, אַ צוויי
 שטאַק די הייד, און פון לאַנגן שוואַרצן קוימען האָט געזעצט אַ גיהנום-פייער.
 דער אויוון הייצט זיך נאָך, פלטיאל. קום, לאַמיר כאַפן אַ שוויים אין רע-
 זערוואַר.

— וואָס קאָן דיר איינפאַלן! ביי דער נאַכט! וועסט דאָך דערטרינקען ווערן!
 — רעדסט נאַרישקייטן! וועסט אַנצינדן אַ שטורקאַץ. מען וועט זיך האַלטן
 ביי דער רער.

זיך אַפּטובלען אין גרויסן רעזערוואַר איז געווען ביי בערלען איינער פון די
 גרעסטע תענוגים. די מעטאַלענע רערספיראַל האָט זיך געוויקלט אין גרויסן
 רעזערוואַר פון אויבן ביז אַראָפּ, צום דעק, און דאָרט אויסגעטריפט דורך
 קראַנען דעם רויען טערפענטין. דאָס וואַסער אין רעזערוואַר, וואָס האָט געדאַרפט
 קילן די רערן, האָט אַליין פאַרן טאַג זיך אַנגעוואַרעמט הייס און איז געווען דורכ-
 גענומען מיט טערפענטין. בערל האָט געהאַלטן, אַז דאָס איז די געזונטסטע
 וואַנע אין דער וועלט.

אין אַ וויילע אַרום האָט שוין אויבן געברענגט און ראָז גערויכערט אַ ריזי-
 קער שטורקאַץ און בערל איז געקראַכן אַרויף אויפן לייטער אַ נאַקעטער מיט די
 שוואַרצע האַרפלעקן אויף זיין לייב.

פלטיאל איז נישט בייגעשטאַנען דעם נסיון און גענומען זיך אויסטאַן. און
 ווען ביידיע האַריקע, בערדיקע פּאָדלאַסקיס האָבן שוין געטאַנצט און זיך געפּליוש-
 קעט אין דער הייד, שרייענדיק מיט ווילדע קולות פאַר גרויס תענוג, האָט זיי
 אונטן אַריבערגעשריגן קיריליכע, וועלכע איז געקומען צו לויפן אויף ביז
 ווונדער.

— אַייעי!

— העי, קיריליכע! טו זיך אויס, קריך אַרויף! קריך אַרויף, בהמה איינע!
 וועסט זיך אַפּבאַדן.

— איך שעם זיך!

— קריך אַרויף, בהמה איינע! קיינער וועט נישט וויסן.

— אַייעי!

זי איז אַנטלאָפן אין שטיבל צו פלטיאלן. און אין אַ וויילע אַרום איז זי
 שוין געלאָפן צום לייטער אַ נאַקעטע, בלויז מיטן רויטן טיכל אויפן קאַפּ. זי

האָט לייכט געטראָגן דעם מאַסיוון יונגן קערפּער אויף אירע דינע, הויכע פּיס.
— האָ-האַ-האַ! קריד, קריד, קיריליכע! גיב אַ האַנט, איך וועל דיר
צוהעלפּן!

פּלטיאל בייגט זיך אַריבער אין דער שפּיציקער יאַרמלקע, זיין קאַפּ איז
שמאַל ווי אַ האַלאָויעשקע, די באַרד הענגט אַראָפּ ווי אַ נאַסער זאַק, אַ וואַסער-שד.
ער ציט ביי דער האַנט די נאַקעטע קיריליכע, זי שפּאַנט אויפן לייטער מיט אירע
לאַנגע פּיס און דער פּלאַם פון שטורקאַץ טאַנצט. אַ שיכורער פון זיין אייגענעם
רויטן רויך. בערל באַשפּריצט זיי ביידן מיט הייס סאַסנע-שמעקעדיק וואַסער.
— האָ-האַ-האַ! לעבן איז אַ מיצווה! — ער האַט אונטערגעכאַפּט קיריליכע
פאַרן קאַלטן, גליטשיקן פּוס, שלעפּט זי אין הייסן וואַסער אַריין.

— אַ-יעי! כּוועל מיך דערטרינקען!

— האַלט זיך אָן מיר, קיריליכע!

— איך האַלט זיך שוין! גוט?

דער שטורקאַץ האַט זיך אויסגעלאָשן, אַרויסגעלאָזט זיין נשמה מיטן רויך
און אַלע דריי לייבער זענען גריין פון דער לבנה, ווי נאַסע, קלעפּיקע זשאַבעס
קריכן זיי פון לייטער אַראָפּ, איינער נאַכן אַנדערן און זייער געלעכטער איז ענלעך
צו דער קוואַקעריי פון זשאַבעס.

קיריליכע לאָזט זיך לויפּן מיט איר פּעקל זאַכן און מיט איר זשאַבע-געלעכט-
טער אין שאַטן פון וואַלד. דאָס האַט זי פּלוצלונג די בושע באַהערשט. אָבער
בערל יאָגט זי נאָך אַ נאַקעטער און זי ראַטעוועט זיך פון אים טיף אין וואַלד
אַריין.

— אַ-הו! — שרייט זי רייצנדיק-רופּנדיק פון איר ווייטער באַהעלטעניש —
און איר געשריי איז מעלאָדיש, ווי ביי אַ יונגער חיה.

— וואַרט, וואַרט, קיריליכע! וועסט זיך נישט אַרויסדרייען!

ערשט איצט, נאָך דער הייסער באַד האַט אים אַ זעץ געטאַן אין קאַפּ דער
אויסגעטרונקענער בראַנפן. ער קאַן קוים נאַכקאַנטראַלירן וואָס ער טוט און ער
ווינדערט זיך אַליין אויף זיך: ער, בערל פּאַדלאַסקי, וואָס האַט געקאַנט מיט
לייב און לעבן אַריין אין דער אַרבעט און לאַנגע חדשים ניט אַ טראַכט טאַן וועגן
אַ פּרוי, ער יאָגט זיך נאָך נאָך דער קיריליכע מיט דעם איינציקן פּאַרלאַנג זי
אומצוואַרפן און באַהערשן איר יונג, רופּנדיק לייב, און אין זיין אימפעט שלאַגט
אַן ערנסט, אַן ערנסט פון אַ לעבנסצוועק, און עס פּרייט זיך אין אים דער גע-
דאַנק, אַז לעבן איז אַ מיצווה.

פון דער ווייט האַט אים נאַכגעלאַכט פּלטיאל, ער הערט שוין נישט מער
זיין געלעכטער. קיריליכע לאַקט אים מיט איר טריפהנעם, פּאַלש-שרעקעדיקן

קוויטש. די וויסקייט פון איר לייב וואָס האָט פון צייט צו צייט אַ שימער געטאָן צווישן די ביימער איז שוין פאַרשווינדן. זי קוויטשעט שוין נישט מער. פאַרטייעט זיך הינטער אַ בוים ערגעץ אָדער אין אַ גראַבן און וואַרט, און וואַרט אויף אים מאַנענדיק, רופנדיק מיט דעם גאַנצן שטומען געשריי פון איר יונג און דאָרשטיק לייב. ווי לאַנג דרייט ער זיך אַזוי אין וואַלד אַרום? אפשר אַ פערטל שעה און אפשר אַ גאַנצע שעה און אפשר אַן אייביקייט אַ גאַנצע. אין וואַלד איז איצט ליכטיק פון דער לבנה, אָבער בערל ווייסט בשום אופן נישט וווּ ער געפינט זיך דאָ. ער ווייסט, אַז די סמאָליאַרניע האָט ער געלאָזט הינטער זיך און ווען ער זאָל לויפן גלייך מיט דער גאָז, וועט ער אַנקומען צו קיריליכעס וואַלדהייזל. אָבער איצט געדענקט ער שוין נישט, צי האָט ער זיך פאַרנומען רעכטס, צי האָט ער זיך פאַרנומען לינקס פון דער סמאָליאַרניע. גלייך — זיכער נישט, וואָרעם אויב גלייך וואַלט ער לאַנג שוין געדאַרפט האָבן פאַרן אויג דאָס וואַלדהייזל. האָט ער, הייסט עס, פאַרבלאָנדזשעט? אָבער צי בלאָנדזשעט ער דאָס אין וואַלד, צי אין זיין שיכורן געדאַנק — וואָס מאַכט עס אויס? אַז דער עיקר איז דאָך נישט די צייט און נישט דאָס אַרט, נאָר די נאַקעטע ווייסע קיריליכע, וואָס ער דאַרף זי כאַפן און באַהערשן.

ער לויפט, ער גייט פּוּס-טריט, ער בלייבט שטיין און עס דאַכט זיך אים: דער וואַלד גייט.

קיין שרעק פילט ער נישט. ערשט איצט, אין זיין בלאָנדזשעניש, האָט זיין גאַנץ נאַקעט לייב און זעל זיך צעוונגען, אַז לעבן איז אַ מיצווה, אַז אַ מענטש מיט אַ באַרד קאָן פאַרבלאָנדזשען דריי טריט פון זיין אייגענער סמאָליאַרניע — איז דאָך וויל! עס אינטריגירט אים אָבער פאַרט צו טרעפן, ווהיין ער האָט פאַרבלאָנ-דזשעט. ער דערשפירט די קעלט אין זיין נאַקעט לייב און ער מאַכט אייליקע חשבונות: נאָך אַ צען טריט און ער וועט אַרויס אויף דער לאַנקע. ער לאָזט זיך לויפן צו דער לאַנקע, וואָס איז פאַרגאַסן, דאַכט זיך, מיט לבנה-שיין — אָבער צו דער לאַנקע קומט ער נישט. זי איז נישטאַ. רעכטס — אַ וואַסער. ווי קומט דאָרט אַ וואַסער רעכטס? ער וועט באַלד אַנטדעקן אַ סאַזשלקע אין זיינע וועלדער, וועלכע ער קען ווי זיינע צען פינגער. ער קומט אָבער צו קיין וואַסער נישט. ס'איז נאָר געווען אַן אַפּנאַרעריי פון דער לבנה. די גאַנצע צייט היט ער זיך, נישט צו טאָן אַן איבעריקן טריט לינקס, כדי נישט אַריינצופאַלן דאָרט אין פינצטערן גראַבן. אָבער אַט האָט ער זיך פאַרטראַכט און אַט איז ער שוין האַרט ביים גראַבן, ער פאַרטשעפעט זיך און פאַלט, און פאַלט גאָר אויף אַ בערגל!

קיין שרעק קומט נאָך אַלץ נישט. ער שמייכלט אַרויף צו דער לבנה צווישן די ביימער און וואַלקנס און זי, די לבנה, זוכט אַן אַפּן שטיקל פּלאַץ אַראָפּצושמייכלען

צו אים. דאס יאגט ער זיך גאר נאך דער לבנה, נאך דער גרויסער, אייביק נאקעטער, אייביק לייב-דארשטיקער קיריליכע! און אין זיין שווארץ-באוואקסענער האריקער ברוסט דערהייבט זיך אַ גרויסע פרייד, אַ פרייד פון מענערקראפט און וועלטקראפט, וועלכע וועט באַלד צעשפארן דעם ברייטן ברוסטקאסטן, ער דערקענט דאס אַרט! ניין, נישט דאס אַרט אין וואַלד, נאָר דאָס אַרט פון זיינע איצטיקע געפילן, פון זיין איצטיקער בלאַנדזשעניש! ער איז שוין דאָ געווען, געווען אין דעם אַרט פון בלאַנ-דזשעניש! אויך אין וואַלד. אין דעם וואַלד? אפשר אין אַן אַנדערן, וואָס מאַכט עס אויס: אַלע וועלדער, וווּ דער מענטש פאַרבלאַנדזשעט, איז דאָך איין און דער זעלבער וואַלד. אָבער דאָן איז קיין לבנה נישט געווען. דאָן איז געווען אַ שטורעם מיט אַ שלאַקסרעגן און געפירט און גענאַרט האָבן די בליצן. און ער, נאָך אַ יונג בחורל, איז געזעסן אין דער בויד, שטאַרק צוגעטוליעט צו דער גרויסער, וואַרעמער קיריליכע. קיריליכע איז דאָס געווען? וואָס מאַכט עס אויס! אַלע דאַרשטיקע פּרויענלייכער, צו וועלכע דער מאַן פּאַלט צו — דאָס איז איין גרויסע פּיל-פּנימדיקע קיריליכע. אַזוי זענען זיי דאָן געזעסן; ער, דאָס יונגע בחורל, און די פרוי, אַ רייפע און אַ דאַרשטיקע, איינע צו די אַנדערע צוגעטוליעט און אַרום זיי האָט געווילדעוועט דער שטורעם. די בויד האָט געבלאַנדזשעט אין וואַלד און פאַרן שיינ פון די לאַנגע שטאַלענע בליצן האָבן זיי ביידע איינצייטיק געזען איין און דעם זעלבן שדימ-טאַנץ אין וואַלד. אונטער די קרומע דראַטן פון רעגן איז אין וואַלד געשטאַנען אַ חופּה מיט בלאַסע חתן-פּלה אונטער איר און מיט אַ שוואַרצן רב, וואָס האָט די ברכות געמאַכט. און אַרום דער חופּה האָבן זיך געדרייט אין אַ ראַד, ווי אויף אַ קאַרוועלע, שטאַרק באַשעפּטיקטע שדימלעך-מענטשעלעך אין שפיציקע כינעזישע היט מיט פּירקאַנטיקע טעקטורענע פּודלעך דרשה-געשאַנקען אין די הענט. און זייערע מייטקעס זענען קורצע געווען און די שייך — זייער לאַנג-שפיציקע, און אַזוי האָבן די מענטשעלעך געטאַפּטשעט אין אַ ראַד אין דער זילבערנער בלאַטע פון בליץ-באַלויכטענעם שלאַקסרעגן-וועטער.

— זעסט, בערטשיקל, זעסט?

— איך זע, איך זע.

— און האָסט קיין מורא נישט?

— ס'איז גוט! ס'איז וויל!

און וואָס האָט ער געהאַט מורא צו האָבן, אַז די ווערטער האָבן אַנדערש געקלונגען, ווי זייער באַדייט איז געווען. אַז אירע ווערטער האָבן גאַר געקלונגען: שעם זיך נישט, נאַרעלע, קיינער זעט נישט ווי דו רירסט מיך אַן!
 „ס'איז גוט! ס'איז וויל!“ און אין יונגן בחורל איז מיט פּריידיקער שיכרות געוואַקסן דער מאַן.

— קירליכע! ווו ביסטו, קירליכע?

אָט האָט זי זיך צעלייגט אָן אומפאַרשעמטע, אַ נאַקעט־צעשפּרייטע אונטער דער אָפענער לבנה.

— קירליכע! אומפאַרשעמטע — דו!

ניין. ס'איז נישט קירליכע. דאָס ליגן אַ פּאַר אָפּגעשיילטע פּאַפּירוווקעס ביים וועג. ווי קומט דאָ אַ וועג אין מיטן וואָלד?
בערל גלייבט שוין נישט אין דעם וועג, ער גלייבט שוין נישט אין דעם קליינעם געשטאַלט, וואָס האָט אָנגענומען דאָס אויסזען פון אַ שטאַטישן פּרויען־מאַנטל און באַוועגט זיך פּאַרויס פּאַר אים אויף אַ פּאַר צענדליק טריט. דאָס איז אַ פּאַרבלענדעניש. דאָס איז אַוודאי פּאַרבליבן אין וואָלד איינער פון די שדימלעך וואָס האָט געטראָגן דרשה־געשאַנק.

— אַ־הו! ווער זינגט עס?

ער חזרט זיך איבער, דער שדי־טאַגן, מיט זיין אַמאַליקער רעאַלער דייט־לעכקייט. ער הערט אַ לויטערע זילבערנע שטים, ער הערט בולטע יידישע ווערטער:

און זאָל דעם חכמס מידה זיין

ביי טאַג, ביי נאַכט, באַגינען

אין האַנט אַ בעכער אַלטער וויין...

אויף איין רגע האָט זיין האַרץ אַ ציטער געטאַן פּאַר דער שרעק פון דער דייטלעכקייט. אָבער אין דער צווייטער רגע האָט ער זיך שוין געיאָגט נאָכן שדל אין פּרויען־מאַנטל, כדי צו צעשטערן די אילוזיע פון רעאַליזם.

— שטיי, שדל! מיך וועסטו נישט נאַרן!

דאָס שדל לויפט גלייך מיטן וועג מיט די לעצטע כוחות. אָבער אַ שוואַך שדל לאַזט זיך אַניאָגן, לאַזט זיך כאַפּן ביי דער פּאַלע און ביידע פּאַלן זיי אום אויף דער פייכטער ערד.

— כאַ־כאַ־אַ! — צעלאַכט ער זיך אויף זיין שיפורער אילוזיע. אָבער דאָס מענטשלעכע פנים, וואָס ער האָט פּאַר זיינע אויגן, פּאַרקרימט זיך נישט, וויזט נישט קיין צונג און פּאַרשווינדט נישט. און... ער קען דאָך זי. דאָס איז דאָך... אַן אמתע משוגעת. ווי קומט דען דאַרעטשקע אין מיטן דער נאַכט אין זיינע וועלדער?

ער איז שוין פיינלעך נישטער. אָבער זיין געדאַנק הענגט איבער אַ תהום, הענגט אַן אייביקייט. און אָט וועקט אים איר לויטערע שטים:

— אויף אַלץ האָב איך זיך געריכט, הער פּאַדלאַסקי, אָבער נישט אויף אַזאַ

מאדנעם קבלת-פנים. איר זענט דאך א נאקעטער. און... ס'איז מיר שווער איך
צו האלטן אויף זיך...

און איר קליינע הייסע האנט, וואס האט געפונען א באהעלטעניש ביי אים
אונטערן ארעם, קלאמערט זיך איין אין זיין לייב ווי א זודיקער ביס. דער פלוז-
לונגער ווייטיק קערט אים אום צו דער ווירקלעכקייט.

— דארעטשקע? פון וואנען? ווי אזוי?

— לאזט מיך אויפשטיין, נאקעטער דזשענטעלמען! האט איך דען די קריסטין

נישט געזאגט?

— וועלכע קריסטין?

— קיריליכע.

— קיריליכע?

ווי פשוט! דארעטשקע איז געפארן פון דער באן-סטאנציע קיין פאדלאסיע
מיט דער שוועסטער און מיט די קינדער. לוקיאן האט זיי פארפירט צו קיריליכען
איבערווארטן דעם רעגן. די קינדער שלאפן געשמאק, א שאד זיי צו וועקן אין
וועג אריין, איז זי, דארעטשקע, ארויסגעלאפן א ביסל אויפן וועג, זיך אויסזינגען
פאר דער לבנה.

בערל האט זיך צעלאכט צום צווייטן מאל, נאך יארן פון איינגעהאלטענעם

שמייכל.

ער האט זי א הייב געטאן הייך, ווי א געפונען קינד און אזוי מיט איר אוועק-

געשפאנט, דער נאקעטער בערדיקער שד.

באַסיעס קאַריערע

אין וואַרשע איז אָנגעגאַנגען די סדרה עוואַקואַציע, וואָס אויפן סוחרישן לשון האָט עס געהייסן: כאָפּ אַריין וואָס דו קאַנסט אין גלייכן געלט. סיי ווי סיי וועט פּאַניע נישט אַרויספירן זיינע ריזיקע לאַגערן סחורות. מען וועט זיי אָפּגיסן מיט בענזין און אונטערצינדן. איז נישט בעסער, אַז אַ ייד זאָל פאַרדינען דערביי? ס'איז נאָך צוגעקומען אַ הומאַניסטישער מאַטיוו, וואָס האָט געכשרט דעם מיסחר: איינקויפן די סחורות פאַרן געברויך פון דער פרידלעכער באַפעלקערונג. עס רוקט זיך אָן דער דייטש מיט זיין הונגער. פּאַניע האָט דאָס פאַרשטאַנען און — פאַר-קויפט מיטן תנאי, אַז די סחורות זאָל מען וואָס גיכער אַריבערפירן אין פּריוואַטע לאַגערן, ווייל די מיליטערישע דאָרף מען אונטערצינדן. ס'הייסט, מען האָט פאַרניכטעט.

די פירמע „הערקולעס“ (טאָדעוּש ביסטריצקי, אַשר פּאַדלאַסקי און אַנדערע) האָט איצט געאַרבעט אויף אַלע כלים. מען האָט געפירט מיט פּערד, מען האָט געפירט מיט אויטאָמאָבילן. יעדער טאַג האָט געבראַכט אַ נייע טראַנזאַקציע, מען האָט געשטעקט ביזן האַלדז אין מיסחרים. אַזוי ווייל איז געווען צו די מענער, וואָס די פּרויען האָבן זיי צוגעהאַלפן אין געשעפט! אַשר פּאַדלאַסקי האָט באַקומען ברייטע פּלייצעס און אַ קאַרק מיט ראָזע רייפן. ער איז געוואָרן ענלעך פון הינטן צו גאַריעלאָוו, ביי וועמען ער האָט געירשנט דאָס באַרימטע בילד, צוזאַמען מיט דער לעבעדיקער האַנקע. אין די קאַוויאַרניעס און רעסטאָ-ראַנען, וואָס זענען אייגנטלעך געווען געשעפטסקלובן, האָט מען אים גערופן נישט אַנדערש ווי „גאַריעלאָוו דער צווייטער“ און מען האָט זיך דערביי איבער-געוואַנקען: זי העלפט אים אַרויס! אמת, פון האַנקעס מיטהילף פלעגן אַפט זיך שטעלן פאַר זיינע אויגן גרינע, פייערדיקער רעדער פון אייפּערזוכט. ער האָט זיך אַבער אָנגעשטעקט מיט גאַריעלאָוו פּילאַזאַפּיע: ליבע איז ליבע און מיסחר איז מיסחר.

אויך באַסיע האָט זיך אַרײַנגעצויגן אין ביסטריצקיס געשעפטן, אָבער דאָ איז דאָס פאַרגעקומען אַן שום סוחרישער אויסרעכענונג. ביסטריצקי האָט זיך פשוט דערשראָקן פאַר איר איינזאַמקײט און לײדיקײט אין דער ליכטיקער תפיסה פון זײנע גרויסע צײמערן... ער האָט זי אָפט געזען זיצן בײ דער פּיאָנאָ מיטן רוקן צו דער קלאַוויאַטור און שפּילן זיך ווי אַ קינד מיט די אייגענע פּינגער. פון אָנהײב האָט ער נאָר מילד געשמײכלט מיט זײן ברייטן מויל. שפּעטער אָבער האָט ער זיך געכאַפט:

— אויב אַזוי קאַן זיצן אַ מאַמע, וואָס איז אָפּגעריסן פון איר קינד, איז דאָס אַ שלעכטער סימן. מען טאָר זי נישט לאָזן אַליין...

האַט ער אָנגעהויבן זי מיטצונעמען אין קאַנטאַר אויף קרולעווסקע. שפּע-טער — אויף מיטאַגן מיט אינטערעסאַנטן. נאָך שפּעטער — אָנגעהויבן פאַרבעטן די מיליטערישע אינטערעסאַנטן אויף אַ מיטאַג צו זיך. באַסיע האָט זיך שנעל צוגעפאַסט, זי איז געווען די גליקלעכע שילערין אין דער שול פון ספּעקולאַציע. עס האָבן זי נישט אינטערעסירט די גראַבע פאַרדינסטן, נאָר די קונסט פון ספּעקולאַציע אַליין. פון דעם שטיקל אַרבעט מיט די זאַטלען איז זי געווען אַנט-ציקט. דריי מאָל און צו דריי פאַרשידענע אַרמײען איז געווען פאַרקויפט און ווידער אָפּגעקויפט די רײזיקע פאַרטיע יאַפּאַנישע זאַטלען. געקויפט האָט זי די אַרמײ אויף מבינות פון עקספּערטן, ווייל די זאַטלען זענען געווען פּרעכטיק אויסגעאַרבעט און פון גוטן מאַטעריאַל. פאַרקויפט האָט מען זיי צוריק פאַר אַ פּינפטל פון מקה, ווייל נײע עקספּערטן האָבן אויפגעקלערט זײער פעלער: זיי זענען צו פּלאַך פאַרן רוסישן רײטער. פאַרשטייט זיך, אַז די פּירמע „הערקולעס“ האָט געאַרבעט מיט בײדע סאַרטן עקספּערטן צו דער ריכטיקער צײט. איצט האָבן די זאַטלען ווידער געפונען אַ באַהעלטעניש בײ ביסטריצקין אין די סקלאַ-דעס, ערגעץ הינטער דער שטאַט. און ער לײגט נאָך אויף זיי גרויס האַפּענונג צוליב דעם גוטן לעדער.

יא, באַסיע האָט ענדלעך מיטגעאַרבעט אין געשעפט. איר אַמאָליקער חלום צו ווערן אַן אַקטריסע איז מקוים געוואָרן אויף אַ משונהדיקן אופן: זי האָט געדאַרפט שפּילן אַ ראַלע לשם ספּעקולאַציע. זי האָט געהאַט אַ לעבעדיקן מוסטער: האַנקע. זי האָט זיך געוונטשן האַנקעס דערפאַלג. אָבער זײן אַזוי ווי האַנקע האָט זי פאַר קײן פאַל נישט געוואָלט און זי וואָלט נישט געקאַנט. זי האָט צו גוט אָפּגעשאַצט אירע אייגענע מעלות. מיט וואָס נעמט האַנקע אויס בײ מענער? מיטן אָפּענעם ווונק פון איר לײב, ווייזט זי אַ פּוס — ווייזט זי אים טאַקע, אַז עס רײסט די אויגן, כאַטש דער פּוס איז שײן. ווייזט זי דעם גאַלדיקן אַקסל — איז אויך איבער דער מאַס. אַפילו אירע פּליישיקע אויגן, וואָס פאַרשיכורן אַנדערע,

זענען אויך אליין פארשיכורט. דאָכט זיך, ווינקען: קום און נעם. ניין, באַסיעס מעלות זענען אַנדערע. זי איז אינטעליגענט, פריינדלעך און נישט-צוטריטלעך. אויך זי האָט זיך נישט וואָס צו שעמען מיט איר געטאָקט לייב. און אויב זי פאַר-שטעלט עס און פאַרדעקט עס אין דער מאַס — ליגט אין דעם חן. אויך זי שמייכלט פריינדלעך, אָבער — צוריקגעהאַלטן, באַסיע פאַרשטייט איר געשעפט-לעכע מיסיע זייער אינטעליגענטיש. די גאַנצע פאַרספעקולירטע, אמת-העלדישע און פאַלש-העלדישע חברה הינטערן פראַנט, וואָס מער זי איז פאַרגרעבט, אַלץ מער איז זי אויסגעבענקט נאָך דער צאַרטקייט פון אַ פרוי. מען דאַרף די דאָ-זיקע צאַרטקייט דערלאַנגען נישט אין אַזעלכע ריזיקע קאַכלעפל, ווי האַנקע טוט עס. און עס ווייזט זיך אַרויס, אַז באַסיע איז גערעכט. די וואַנצעס אין כאַקי-קליידער באַציען זיך צו איר העפלעכער ווי צו האַנקען, זיי ווערן אָבער נישט ווייניקער באַרויטשט פון איר דין פיסל, ווי פון האַנקעס שלאַנקע, מעכטיקע קאַלאַנע, וואָס איז גרייט מיטן שפיציקן שיכל צעברעכן די כאַקי-הערצער. באַסיע האָט זיך אויסגעלערנט די חכמה צוצוציען מענער און האַלטן זיי פון דער ווייטן. און האַנקען דאַרף זי שוין בלויו ווי אַ פאַרשריפט מיט פעלערן, וועלכע זי טאַר נישט באַגיין. ביסטריצקי האָט זיך פאַרלאָזן אויף איר טאַקע און אויף איר שכל. און ווען ער האָט געזען, אַז אין מיטן איר געשפרעך מיט אַ גאַסט ביים טיש איז פלוצלונג פאַרשווונדן איר פריינדלעכער שמייכל און דאָס גרינלעך-בלאַסע פנים האָט זיך עטוואָס פאַררויטלט און זיך איינגעשלאָסן אין שטייפן ערנסט, האָט ער געוואָסט, ביסטריצקי, אַז דאָס האָט באַסיע פאַרשלאָסן די טיר פאַר אַ צו דרייסטן חוצפהניק.

ניין, פאַר קיין חוצפהניקעס האָט ביסטריצקי נישט מורא געהאַט. מיט זיי וועט זי זיך אליין אָן עצה געבן. אַ שטיקל מורא האָט ער נאָך געפילט פאַר אַזעלכע מענער, וואָס האָבן אין כאַאָס פון ספעקולאַציע נאָך געדענקט צו פאַר-האַלטן זיך איידל און קאַרעקט. אויב זיי זענען נאָך געווען שיין דערצו, האָט ביסטריצקי געפילט אַ שטיקל פחד. פון זיין אייגענער שיינקייט האָט ביסטריצקי געהאַלטן זייער ווייניק. דערפאַר האָט ער געהאַלטן פון זיין שכל. ער האָט זיך געטרייסט דערמיט, אַז באַסיע וועט אים נישט פאַרבייטן אויף אַבי וועלכן איידעלן פראַנט. ער האָט געקענט זיין באַסיען און געוואָסט, אַז פאַרן שכל האָט זי אים ליב, גאַר נישט לאַנג האָט זי אים דאָס אויסגעזאָגט.

נאָך אַז אַוונט, וועלכן זיי האָבן צוזאַמען פאַרבראַכט אין אַ גרעסערער כאַקי-געזעלשאַפט, אין דער אַטמאָספער פון רויך און פון שיכור-געפעפערטע וויצן, האָט ער דערזען פאַר זיך אַ מאַדנע באַסיע אין דער היים. מיט גלאַנציקע אויגן האָט זי זיך אים געוואָרפן אין די אַרעמס און זיך דערקלערט אין ליבע צו אים.

ביסטריצקי האט פון דאס ניי איבערגעלעבט זיין קושוואך. ער איז אליין געווען פארליבט אין באסיען און צווישן צענדליקער געשעפטן געפונען צייט אויך א טראכט צו טאן ווי גוט איז צו ווערן א טאטע פון באסיעס א קינד.

פאר די לעצטע טעג האט ביסטריצקי געהאט א קאמישע ארומיאגעניש מיטן גראף פלאטען-מאיעווסקי, וועלכער האט געוויילט אין ווארשע און ליקווין-דירט א היפשע טייל ארמיי-באלעבאטישקייט. זיי האבן איינע די אנדערע געדארפט צוליב געשעפט און זיך אלץ נישט געקאנט צוזאמענטרעפן. אט איז א מענטש, פאר וועלכן ביסטריצקי וואלט געקאנט מורא האבן, ווען ער ווייסט נישט אויף זיכער, אז דער גראף מיטן פאניאטאוסקי-קאפ איז האנקעט אייגנטום. זאלן זיך ביי אשון אנגיסן מיט בלוט די רייפן אויפן קארק, צוועענדיק ווי דער גראף מיט האנקען קריגן זיך ווי די קינדער און בעטן זיך איבער ווי די קינדער. אלע באקאנטע זענען שוין לאנג געוויינט צו די קאמיש-סענטימענטאלע סצענעס צווישן האנקען מיטן גראף. ביסטריצקי וועט נישט זאגן, אז פלאטען-מאיעווסקי איז א נאר. אבער באסיע זאגט עס ארויס אפן און דרייטט. צום ערשטן מאל האט זי דאס ארויסגעזאגט נאך דעם, ווי פלאטען-מאיעווסקי איז געווען ביי זיי אויף מיטאג און האט זיך פארהאלטן. ווי זיין שטייגער איז, זייער קארעקט.

— ניין, ביסטריצקי! דער גראף דיינער איז א נאר. ווארעם וואס, איך בעט דיך, בינדט אים מיט דער דאזיקער ווילגארער קאקעטקע? מען לאכט דאך אין די הויפנס פון זיי מיט זייער אייביקן ברוגז-טאנן.

— אפשר האבן זיי זיך ליב?

— ניין, ביסטריצקי, אויף אזא אופן האט מען זיך נישט ליב.

ער האט זיך געטראכט: זאל זיין ווי באסיע זאגט. אויב ער איז אפילו נישט איינשטימיק, וועט ער אין דעם פאל נישט גיין זי איבערשפארן. אבער צום געשעפט האט דעם גראפס נארישקייט קיין שייכות נישט און ביסטריצקי יאגט זיך ארום נאך אים איבער גאנץ ווארשע.

איז אבער שווער אים צו פאקן. ער איז מוראדיק פארנומען, דער גראף. קודם — מיט קארטן. דאס מזל האט זיך א דריי געטאן און פאר דער קורצער צייט וואס ער פארברענגט לעצטנס אין ווארשע גייט אים דורך טיר און דורך טויער. עפעס פון דער גאנצער וועלט אייזלקעפ יאגן זיך נאך דעם כבוד צו פארשפילן ביים גראף שווערע טויזנטער. אין קיין געלט נייטיקט ער זיך נישט, אבער די שפיל האט אים אריינגעצויגן. ער וויל נאך א מאל און נאך א מאל פרווון, צי איז ער טאקע אזוי מזלדיק. און דאס מזל אין קארטן הייבט אים אן אפצושרעקן. אים דאכט זיך: ער האט דעם טייוול די גשמה פארקויפט: א פוסט

הארץ און פולע קעשענעס. די מלחמה באגייסטערט אים נישט. ער איז צו פיל פאליאק, צו זיין אַ רוסישער פאטריאט און נעמען צום הארצן די רוסישע מפלות. ער איז צו פיל אַוואַנטוריסט, צו אינטערעסירן זיך ערנסט מיט די גורלות פון פוילן. און ער איז צו פיל נעוואַסטעניקער, צו קאַנען הנאה האָבן פון זיין אַוואַנטוריסיש לעבן. צו דעם אַלעמען איז ער צו פיל אויפריכטיק, ער זאָל נישט פילן און פאַרשטיין זיין אייגענע נישטיקייט. צו וואָס זשע טויג אים דאָס מזל אין קאַרטנשפיל? ער וועט סיי ווי אומקומען אויפן פראַנט ערגעץ. אַזוי גלאַט, צוליב פאַרצווייפלונג וועט ער זיך אַ וואַרף טאָן אין פייער. ער האָט אַפילו אַ טראַכט געטאָן וועגן זיין רעוואָלוציע. אָבער דאָ האָט מען אים געזאָגט, אַז פאַר-לאַסקי קלינגט צו אים.

— אַהאַ! אַ געשעפטל... זאָגט, אַז איך בין פאַרנומען, זאָל ער שפעטער אַנקלינגען.

ער איז טאַקע געווען פאַרנומען. געשטאַנען ביים בופעט און געטרונקען קאַניאַק.

געשעפט איז געשעפט. ליקוידאַציע, עוואַקואַציע, מען קאָן אַראַפּכאַפּן אַ פרישע פאַר טויזנטער.

ער האָט זיך איבערגעלייגט, צו וועמען צו גיין: צו פאַדלאַסקין אָדער צו ביסטריצקין. וואַרעם אַחוץ דער שותפותדיקער פירמע האָט נאָך יעדער פון זיי אַנגעדרייט געשעפט אויף זיין אייגענער האַנט. און יעדערער פון זיי האָט געהאַט זיינע מעלות וועלכע פלאַטען-מאַיעווסקי האָט גוט פאַרשטאַנען און אַפּגעשאַצט. פאַדלאַסקי איז אַ היצקאַפּ, אַ פאַנטאַזיאַר. אַ ספעקולאַנט — אַ דיכטער. ער קאָן אי זיך אי יענעם פאַרדרייען דעם קאַפּ צוליב האַזאַרד, צוליב ריזיקע. מיט אים צו האַנדלען איז ווי צו שפּרינגען פון דריטן שטאַק אין אַ שמאַל וואַסערל. עס קאָן געלינגען, מען קאָן אָבער אויך טרעפן פאַרביי. ביי זיין איצטיקער שטימונג האָט עס פלאַטענען שטאַרק אימפּאַגירט. ער וועט פרוּוון דאָס מזל. מיט ביסטריצקין איז עפעס אַנדערש. ביסטריצקיס אַ קאַמבינאַציע איז אַ קונסט-ווערק פון קאַלטער אויסרעכענונג. דאָרט וווּ פאַדלאַסקי ריזיקירט, גייט ביסטריצקין ווי אויף אַן אייזערנער בריק און עס ווייזט זיך אַרויס, אַז אַזוי ווי ער פירט דורך דאָס געשעפט איז גאַר קיין ריזיקע נישט געווען דערביי. געוויס איז דאָס איצט פלאַטענען ווייניקער אינטערעסאַנט. אָבער ביי פאַדלאַסקין וועט ער טרעפן האַנקען — זיין איבערגעקענטע קרענק. דערזעט ער זי — ווערט ער ביז אויף זיך און אויף איר און אויף דער גאַנצער וועלט, פון דער ווייטן — דאַכט זיך אים אַז ער האָט נאָך צו איר עפעס אַ שטיקל געפיל פון רחמנות. נין, ער וויל זיך נישט קריגן מיט איר, ער וועט גיין צו ביסטריצקין. ביסטריצקין האָט ער

אין קאנטאר נישט געטראפן. אוועקגעפארן צו אים אהיים און אויך דארט נישט געטראפן נישט אים, נישט באַסיען. די דינסט האָט אים אָבער איבערגעגעבן, אַז פון קאנטאר האָט מען זיך נאָכגעפרעגט, צי ער איז נישט געקומען און אויב ער איז געקומען — בעטן אים פאַרבלייבן אויף מיטאַג. געקלונגען האָט פאַני באַסיאַ, פאַסט אים נישט אַפּצוואַגן.

אַראָפּגענומען די שווערד און צעשפּיליעט דעם אומבאַקוועמען שטייפן מונדיר, ליגט ער, מעשה אייגענער מענטש, אין ביסטריצקיס קאַבינעט אויף דער קאַזעטקע, די לאַנגע פּיס אין די שטיוול און שפּאַרן פאַרוואַרפן הויך אויפן רוקן פון פאַטעל, די הענט פאַרלייגט הינטערן פאַניאַטאַווסקי־קאַפּ. ווי שטיל דאָ איז! געמיטלעך... אין די דאָזיקע צימערן האָט מען זיך ליב. און מען לאַכט זיך אויס פון דער מלחמה מיט אירע אומגליקן...

קעגן איבער זיינע אויגן הענגט אויף דער וואַנט באַקונינס פאַרטרעט. פּלאַטען־מאַיעווסקי פרוווט טרעפן וועמענס בילד דאָס איז. ער באַשליסט, אַז דאָס איז הערצל און אים פאַרדרייט אויף ביסטריצקין דעם ספּעקולאַנט, וואָס האָט נאָך צייט זיך אַפּצוגעבן מיט נאַציאָנאַלע אידעאַלן. יידן זענען פאַרט אַ קלוג פאַלק, טויגן זיך צו גאָט און צו לייט...

דער פּועל־יוצא פון די געמיטלעכע געדאַנקען איז געווען, אַז דער גראַף האָט אַרויסגענומען דעם רעוואָלווער פון קעשענע. היינט, נאָך דעם גרויסן געווינס האָט ער נאָר אַ טראַכט געטאַן וועגן רעוואָלווער. איצט האָט ער אים אַרויסגענומען און אַריינגערוקט זיין רער אין מויל. ער האָט איין קויל אין אים, וועט ער פרווון דאָס מזל, אַזוי ווי לערמאַנטאַווס העלד. אמת, ער קאַן צעשמעטערן דעם שיינעם פאַניאַטאַווסקי־קאַפּ. און דאָן וועט די וואַנט און די קאַזעטקע באַ־שפּריצט ווערן מיט בלוט און מיט מאַרד. ביסטריצקי וועט נאָך האַבן אַנדערע אומאַנגענעמעלעכקייטן, און פאַני באַסיאַ איז אַזוי אויך בלאַס. קוים וואָס עס האַלט זיך אין איר די איידעלע נשמה. מען דאַרף זיך באַדענקען, גראַף, איידער מען גייט אַפּטאַן די לעצטע נאַרישקייט!

דערווייל הערט זיך אַ קלינג אין טיר און דער רעוואָלווער וואַנדערט צוריק פון מויל אין קעשענע. ער הערט ווי פאַני באַסיאַ איז געקומען, ווי זי פּרעגט עפעס ביי דער דינסט, ווי זי גייט מיט איר לייכטן טריט פאַרביי דער טיר, צו זיך אין צימער, זיך איבערטאַן. און עס גיט אים פּלוצלונג אַ הייב פון אַרט: ווען — אַז נישט איצט וועט ער אויספרוון דאָס מזל?

מען זאָגט: אַז עס גייט אין קאַרטן — גייט נישט אין ליבע.

אין דער צווייטער מינוט שטעקט שוין זיין שיינער קאַפּ אין דער טיר פון בודואַר.

זי האָט אים דערזען אין אַוואַלן טואַלעט־שפיגל. שטאַרק נעגליזשירט, מיט צעלאַזטע שווערע צעפּ, קערט זי לאַנגזאַם אָפּ צו אים דאָס גרינלעך־בלאַסע פנים, צוהאַלטנדיק מיט דער האַנט די צעשפילעטע בלוזקע ביים האַלדז. זי איז מער פאַרוונדערט ווי פאַרשעמט.

— צוליב וואָס טוט איר דאָס, גראַף?

אויף אַזאַ רויקער ווענדונג האָט ער זיך אמת נישט געריכט, ער פאַלט איר אָבער באַלד אַריין אין טאַן און ענטפערט אַזוי רויק.

— וויל איר זענט שייך.

— דעריבער?

איצט שמייכלט ער. ער האָט געזונטע וויסע ציין.

— דעריבער וויל איך אייך אַ קוש טאַן, פאַני באַסיו.

זי קוקט אים אָן און שווייגט. פיל פרויענבליקן איז שוין אויסגעשטאַנען אין זיין לעבן דער העלדישער אַפיציר. דאָ האָט ער זיך אַ ביסל פאַרלוירן. אויף אַ פּרעמדער שפראַך האָט זי געקוקט צו אים. זי האָט זיך אַזוי אָנגעלענט אָן אים מיט די אויגן אָן שרעק און אָן שינאה. אָבער אירע אויגן האָבן אָפּגעשטופט פון זיך, אָפּגעשטופט און דאָך געקוקט אַזוי פריינדלעך. און איר בלאַס פנים רעדט וועגן אַ גרויסע ליידנשאַפט. דער יונגער אַפיציר איז גובר געווען איר בליק, ער האָט זיך געלאָזט גיין צו איר בליק אַנטקעגן. געפלאַנט האָט ער, ווי אַזוי זיין חוצפה צו פאַרוואַנדלען אין אַן אַנשטענדיקן שפאַס, אַ קוש טאַן, צום ביישפּיל, אין דער האַנט און אַרויסגיין. אויסגעלאָזט האָט זיך אָבער אַנדערש. איר אויסגעשטרעקטער פוס, אין זיידענעם זאַק איינגעפאַסט און פאַרפאַנצערט אין גלאַנציקן לעטשל, האָט קוים צו באַמערקן אַ ציטער געטאַן. אָבער ער האָט דעם ציטער באַמערקט און ריכטיק אויסגעטייטשט. גאַנץ עלאַסטיש האָט ער פאַרקניט און צוגעדריקט זיינע ליפּן צו איר פוס.

— לאָזט אָפּ מיין פוס, גראַף!

ווידער דער רויקער טאַן — אָן פאַרווורף, אָן אַ ציטער. אָבער ער אַליין האָט שוין אַ ציטער געטאַן. דווקא איר רויקער, פריינדלעכער פאַרווורף האָט אויף אים געווירקט ווי אַ גלעט. ער האָט אויפּגעהויבן דעם קאַפּ צו איר און אים שוין מער נישט אַראַפּגעלאָזט. זי האָט אים צוגעהאַלטן מיט דער האַנט ביי די קאַשטאַן־לאַקן, אַפּשטויסנדיק, נישט אַפּלאָונדיק. זי האָט שטום און ערנסט באַווונדערט זיין שיינעם קאַפּ. אַזאַ בלאַסע.

— גראַף, איר האָט נישט געדאַרפט צו מיר אַזוי צוגיין.

— איר זענט דאָך אָבער פאַרט שייך.

— איר זענט אויך שייך. און איר ווילט זיך מיאוס מאַכן.

איצט האט ער זי שטייף געהאלטן ביי די הענט. קאלטע זענען זיי געווען. איצט האט ער אנגעהויבן פארשטיין אירע אויגן. אין זיי האט זיך געראנגלט אומבאהאלפנקייט מיט זעלבסטווערדע.

— אבער די הענט וועט איר מיר דאך אפלאזן, גראף. זאגט, ווו ווילט איר מיך א קוש טאן?

איז ער צוגעפאלן צו איר האלדן. באסיע איז פארבליבן קאלט צו זיינע קושן, אבער אז זי האט דערפילט זיינע ברענענדיקע הענט ארום איר לייב, האט זי זיך פלוצלונג אנגעצונדן.

און זי האט זיך אים אפגעגעבן מיט באשיידענער גראציע. דאס לעצטע איז געווען איר פארווונדערטער, נישט־פארשטייענדיקער בליק. ביסטריצקי האט אנגעקלונגען.

*

דער אפיציר איז פארבליבן אויף מיטאג. מיט פאני באסיעס דערלויבעניש האט ער אפגעשפיליעט דעם קאלנער פון מונדיר, עס זאל אים זיין באקוועם. אין געשעפטלעכן שמועס האט זיך באסיע נישט געמישט. זי האט זיך פארהאלטן ווי א געלאסנע, רויקע באלעבאסטע. א פאר מאל, אזוי ווי צופעליק, האט איר טונקל־מאטער בליק אנגעטראפן אויפן שיינעם פאניאטאוסקי־קאפ, וועלכער האט איצט אפגעשפילט אין לייכטע באוועגונגען די גאנצע גאמע פון געמיטלעך־געשעפטלעכן שמועס ביים טיש, און געמאכט פון דעם שמועס א שפאס. און באסיע האט זיך צוגעהערט נישט צום געשפרעך פון די ביידע מענער, זי האט זיך צוגעהערט ווי אין איר לייב שפילט דער עכא פון פאן אדאמס הייסע בארי־רונגען. די ביידע מענערשטימען האבן דערגרייכט צו איר ווי פון דער ווייט. זי האט נישט אונטערגעשיידט קיין ווערטער. זי האט נאר אונטערגעשיידט צוויי שטימען פון צוויי זכרים, זי, די נקבה.

— שמעקט דיר די זופ, ביסטריצקי? פאר וואס עסט איר נישט, גראף? ס'וועט דאך קאלט ווערן.

א געלאסענע, ערנסטע באלעבאסטע מיט א פרום, בלאס פנים. אין געדאנק מאכט זי א פארגלייך צווישן די צוויי זכרים, וואס ביידע האבן זי געהאט. צום סוף מיטאג ווערט באסיע נערוועז־אומרוק און רירט אן א פאר מאל דעם שטערן. זי פאררופט זיך אויף קאפווייטיק, גיט ביידע מענער איר בלאסע האנט א קוש צו טאן און גייט אוועק זיך צולייגן. פון קאבינעט הערט זיך זייער הייסער מענער־געשפרעך. דאכט זיך: ער וויל אויפרייסן די טיר צו איר, ער לאזט נישט

צומאכן אן אויג, ער לאזט נישט פארגעסן וועגן עפעס אזוינס, וואס איז גלייכער נישט צו געדענקען. עס ווייזט זיך ארויס, אז באסיען קאן נעמען יעדער מאנס-פארשוין, אבי ער זאל נאר נישט זיין העסלעך. פאן אדאם? יא, ער האט א שיינעם קאפ און איידעלע מאניערן. ניין, ער איז נישט געווען ברוטאל. זי האט אליין זיך אפגעגעבן, זי פילט נישט קיין שום בייגעשמאק.

„און אפשר, באסיע, איז גאר בעסער אזוי? האסט דאך אלע מאל געבענקט נאך א פריי לעבן. וואס הייסט פריי לעבן? פריי לעבן דארף מען דאך קאנען. האסטו דעם נייטיקן טאלאנט דערצו? יא, אין דיין זינדיקן געדאנק האסטו דעם טאלאנט, נישט נאר פאר א פריי לעבן — פאר אן אויסגעלאסן לעבן. אט קאנסט דאך רויק טראכטן וועגן ביסטריצקין און פאן אדאם גלייכצייטיק. דו קאנסט שוין איצט זינדיק טראכטן וועגן אזעלכע באקאנטע מענער, וועלכע וועלן פריער-שפעטער זיין נאענט מיט דיר. האנקע. דו ביסט געווארן די צווייטע האנקע. ווי האט עס א פרוי נישט די מינדסטע קרענקונג פון דעם, וואס היינט איז פארלאפן פאר מיטאג? האסטו אים דען ליב, דעם אפיציר? נארישקייט! א פארבייגייער. גיכער האסטו האנקען פיינט. אט אזוי איז ער געשטאנען איבער דיר און געגלעט דיין פנים, ווען דו ביסט געלעגן אן אומבאהאלפענע, מיט צוגעמאכטע אויגן. אין די צוגעמאכטע אויגן האסטו פארבאהאלטן זיין שיינעם קאפ.“

זי גיט א ציטער.

— ווער? דו?

ביסטריצקי איז אריין אומבאמערקט. ער גלעט מיט דער האנט איר שטערן. איר ערשטע באוועגונג — א קוק טאן צי איז זי נישט אומפארשעמט אפגע-דעקט.

— דאס קעפעלע טוט וויי, באסיע?

— א ביסל.

— אפשר א דאקטער?

זי צעלאכט זיך.

— נארישקייט!

און זי ווערט אנגעצונדן פון איר זינדיקן געדאנק. אפשר וויל ער איצט זיין נאענט מיט איר? ניין, דאס נישט! דאס נישט!

אבער איר געדאנק פראוועט שוין א הפקר-טאנץ.

אפשר ווייסט ביסטריצקי פון דער גאנצער מעשה? אפשר איז דאס ביי זי א געשעפטלעכער אפמאך?

א וויילע שפעטער קושט זי שוין הייס זיינע ברייטע, שטייפע ליפן. זי בעט ביי זיי פארגעבונג פאר איר ווילדן געדאנק.

און זי האט זיי ליב, די ברייטע ליפן, באמת ליב.

— ער איז שוין אוועק, דער גראף?

— ניין, ער ווארט נאך. מיר דארפן פארן צוזאמען.

— וויסט וואס, ביסטריצקי? — מיט א נייעם חן און רייך נעמט זי אים

ארום, מיט א נייעם חן און רייך איז באלעבט און עטוואס פאררויטלט איר פנים. —

טו דיין וויבל א געפעליקייט: נעם זי מיט אויף א שווארצער קאווע. אפשר וועט איבערגיין דער קאפוויטיק.

— אבער ער, פלאטען-מאיעווסקי, ווארט...

— ער אויך. ער טאקע אויך. פאר וואס דען נישט? זאלבע דריט. מירן נאך

פארפארן צו אשרן נאך האנקען...

דאס איז געווען א מאמענטאלער און ווילדער קאפריז פון צעלאזענעם

געדאנק וואס האט געזוכט די געפערלעכסטע, די זינדיקסטע שטעגעלעך. שארף

ווי א ווייטיק איז געווען דער פארלאנג צו זיצן צווישן די צוויי מענער און צו פילן

איר פולע געפאלנקייט. האנקען האט זי אויך געדארפט צו דעם שפיל. ס'איז

דאך איר אפיציר געווען.

א שעה שפעטער איז באסיע טאקע געזעסן צווישן ביידע מענער אין אן ענגן

פאטעאן. זי איז כמעט געזעסן ביי ביידן אויף די קני. דאס איז געווען אין מיטן

מארשאלקאווסקע-גאס. מען האט געמוזט זיך אפשטעלן. די גאס איז געווען

פארשטאפט. פון איין זייט אן אומענדלעכע קייט גרינע וועגענער מיט ארמייש

האק-און-פאק: די עוואקואציע. פון דער אנדערער זייט האט זיך אין דער קווער

פון גאס אויסגעקערט א משונהדיק גרויסער לאקאמאביל מיט א קוימען וואס

האט אויסגעזען ווי א פארמבולדיקע חיה. מען האט דעם לאקאמאביל ארויסגע-

שלעפט פון א פאבריק ערגעץ צום עוואקוירן, האט ער זיך איינגעשפארט, מיט זיין

שווערקייט דורכגעבראכן דעם ברוק און געבליבן קניען אויף די פאדערשטע

פארזונקענע רעדער. באסיע קוקט אויף די דראזשקעס, וואס פארן לאנגזאם

פארביי. די גאנצע גאס מיט פערד און וואגנס מאכט אן איינדרוק פון איין פאר-

פלאנטערטן קנויל, און די פארבייפארנדיקע דראזשקעס — דאס איז דער ערשטער

פאדעם, וואס מען פרוווט פון דעם קנויל ארויסציען. און קוקנדיק ציט זי זיך

איין אין גאנצן. זי וויל פארשווינדן, פארשווינדן תיכף, דריי קעגן דריי. זי זעט

זיך אליין, ווי זי זיצט אויף די קני ביי ביסטריצקין מיט פלאטענען. און זי זעט

אויך דעם צווייטן דריילינג וואס א דראזשקע ברענגט זיי לאנגזאם אנטקעגן און

פירט זיי לאנגזאם פארביי. לעאן אין זיין ברייטן קאפעליוש האט שטייף מיט

ביידע הענט זיין שטעקן פארפרעסט. ער האט זיך אפגעקערט. ער וויל זי נישט

זען. נעבן לעאנען — סלאווע, די שוועסטער אירע, און ביי זיי ביידן אויף די

קני — באַרינקע, איר זון, סלאָווע האָט זי דערזען. מיט שרעק האָט זי אַ כאַפּ געטאָן דאָס קינד און צוגעטוליעט צו דער ברוסט. פאַרשטעלנדיק אים אַזוי פון זיין טריפהנער מאַמען. מען פאַרט ענדלעך.

די שוואַרצע קאָווע האָט זיך רעכט פאַרצויגן. מען האָט זי געטרונקען אין אַ קאַבאַרעט. איז צוגעקומען שאַמפּאַניער. זענען צוגעקומען טעניץ. באַסיע האָט געטרונקען מיט אַלעמען און געטאַנצט מיט אַלעמען, וואָס זענען געזעסן ביים טיש. ווען זי איז שוין געווען גוט באַרוישט איז זי געגאַנגען טאַנצן מיט האַנקען. אַזוי ווי די קאַבאַרעט־מיידלעך האָבן דאָס געטאַן צווישן זיך. ביסטריצקי האָט כמעט מיט געוואַלד זי אַוועקגעפירט אַהיים. אויפן וועג האָט זי נאָך געהאַלטן אין פּלאַנ־טערן מיט דער צונג.

— ביסטריצקי, וואָס מאַטערסטו מיך? כ'האַב דאָך גאַרנישט גערעדט, גאַרנישט געזאָגט. גאַרנישט.

— איך בין אַליין שולדיק — האָט ער זיך נישט געקאַנט שענקען — אַליין שולדיק.

ער האָט נישט באַמערקט ווען זי האָט זיך אָנגעטרונקען. ער איז געווען פאַרטיפּט אין אַ געשעפטלעכן שמועס.

*

אויף מאַרגן האָט מען געפירט גרויסע וואַגנס מיט ברעזענט איבערגעצויגן צו ביסטריצקיס סקלאַדעס הינטער דער שטאָט. ביסטריצקי איז שוין געוואָרן מיד פון ציילן. ער האָט אַ מאַך געטאַן מיט דער האַנט און זיך פאַרלאָזט אויף מענטשן. סיי ווי, וויפל מען זאָל נישט גנבענען — פאַר קיין אַרעמאַן וועט מען אים שוין נישט מאַכן. און ער איז אַוועק אַהיים. דאָס איז געווען אין דער שניט־צייט פון ספּעקולאַציע, ווען יעדע מינוט האָט געקאַנט אַריינברענגען נייע אוצרות. אָבער ביסטריצקי האָט געטראַכט וועגן זיין גרעסטן אוצר, וועגן באַסיען. ביסטריצקי איז געווען פאַרליבט און סענטימענטאַל. איר נעכטיקער שיכורער קאַפּריז האָט נאָר קרענקלעך פאַרשאַרפט זיין געפיל. ער האָט זי געלאָזט אין דער פּרי אַ שלאָפעדיקע און געבענקט וואָס גיכער צו זען זי אַ ניכטערע, אַ מונטערע, אַ פאַרשעמטע פאַר איר נעכטיקער שיכרות. פאַרבייגעפאַרן פאַרביי אַ בלומען־געשעפט, זיך אָפּגעשטעלט און געקויפט בלאַסע טיי־רויזן, אַזוי ווי זי האָט ליב. עס האָבן אים געפלאַמט די אויערן פון זיין יינגלשן אייגנפאַל. מלחמה. עוואַ־קואַציע. אוצרות. אומגליק. און ער — נאָ דיר גאַר רויזן! אָבער פאַרפאַלן. ער איז פאַרליבט. אויף אייניקע גאַסן איז געווען ענג פון דער עוואַקואַציע. אויף זיין

גאס — נישט דורכצופארן. ער האט געמוזט אראפגיין פון דער דראזשקע. אבער וואס גענטער ער האט זיך אריינגעקומען אין דער שטייענדיקער ענגשאפט, אלץ ווייניקער האט זיך געלייגט אויפן שכל די עוואקואציע.

„אפשר א שרפה?“

און גלייך נאך דעם:

„אפשר א שרפה ביי אים אין וויינג?“

ער האט שוין נישט קיין צייט זיך צוצוקוקן. מען האט אים ארומגערינגלט פון אלע זייטן, מען שטופט אים פארויס און זיין איינציקער געדאנק — מען זאל נישט צעקוועטשן די טיירויזן.

אים דאכט זיך, אז מען קוקט אויף אים, אז מען טייטלט אויף אים מיט די

פינגער.

„א רעוויזיע?“

עס ווערט אים קאלט, אבער ער באהערשט זיך. קיינער וועט ביי אים גארנישט געפינען. זיינע געשעפטן האט ער געפירט מאטעמאטיש אויסגערעכנט אויף ניינציק פראצענט פון זיכערן און לעגאלן דערפאלג.

„אדער אפשר?“.. וועט ער גיין דער געפאר אנטקעגן, וועט ער פרעגן ביי יענעם

פאליציאנט, וואס שטייט דארט אין מיטן דער גאס.

— ער! ער! — און מען מאכט אים א ווארע, מען שטופט אים ארויס אויפן

ליידיקן שטיקל פלאץ, ווו דער פאליציאנט שטייט. דער פאליציאנט היט א פעקל,

א לענגלעך שווארץ פעקל אין מיטן דער ווייסער גאס, ווי עמעץ וואלט עס דא

פארלוירן, א פעקל מיט א צעלאזטן צאפ, א פעקל מיט אן אויסגעדרייטן פוס.

אויבן, אויפן ערשטן שטאק, ווהיין מענטשן האבן די קעפ פארריסן און טייטן

מיט די פינגער, איז דאס פענצטער געווען אפן. און א גאלדיקער פארהאנג האט זיך

ארויסגעגליטשט אין דרויסן און זיך געשפילט מיטן ווינט.

אויפרודערונג

ס'איז געווען שוין לאנג נאך דער ארבעט, אבער ישראל איז פארבליבן אין פאבריק, צוהעלפן אידען אין אירע חשבונות און קארעספאנדענץ. מיט אַשרס אַוועקגיין פון דער היים און פון דער פאבריק איז די גאַנצע לאַסט געפאלן אויף אידען. די לאַסט איז איר צען מאָל שווערער ווי געוויינלעך, ווייל אין האַרצן האַט זי שוין לאַנג אָפגעשלאָגן פּפרות מיט דער פּאַבריק. אַבער שליסן די פּאַבריק איז געווען אוממעגלעך שוין צוליב די אַרבעטער אַליין. און אויף דורכצופירן אַ ליק-ווידאַציע מיט אַ סדר איז נישט געווען די פּאַסיקע צייט. די פּאַבריק האַט נאָך געמוזט אַרבעטן אַזוי לאַנג, ווי זי האַט געהאַט פאַר וועמען צו אַרבעטן. באַשטעלונגען האָבן זיך לעצטנס פאַרמערט. רוסישע סוחרים האָבן זיך געאייילט אַרויסשלעפּן פון וואַרשע וואָס עס לאַזט זיך און כל-זמן עס לאַזט זיך. מען האַט געצאָלט גוטע פּרייזן און מוזמן געלט. אידע האַט ערשט געמוזט אַנגעשטרענגט אַרבעטן, כדי צו באַקומען אַ מעגלעכקייט צוצוטרעטן צו דער ליקווידאַציע. און וויסנדיק ווי שווער עס קומט איר אָן די אַרבעט, האַט ישראל נישט געקאַרגט קיין צייט און קיין מי, איר צו הילף צו זיין.

סוף-כל-סוף איז דאָך פעטער בערל נישט זיין פעטער, נאָר אירער; אַפילו נישט אירער, נאָר איר מאַנס. אין יעדן פּאַל, איז זי מיט בערלען אַ נענטערער קרוב ווי ישראל. און בלוז איר ענערגיע האַט ער צו פאַרדאַנקען, וואָס זיין ווייב און קינדער האָבן זיך אַרויסגעראַטעוועט פון וואַרשעווער גיהנום אויף דער פּרייער לופט אין פּאַדלאַסקיס וועלדער. דאָס אויסריכטן זיי האַט אויך געקאַסט אַ סך געלט. אידע האַט אַנגעשריגן: נעמט און רעכנט זיך נישט! געוויס איז ער איר בעל-חוב און דאַרף זיך אַפּדינען מיט וואָס ער קאַן. אַפילו מינע, זיין פּאַרטייִשע קעגנערין האַט עס פאַרשטאַנען און געשוויגן, זעענדיק ווי ער פאַרבלייבט אין דער פּאַבריק נאָך דער אַרבעט. די פּאַבריק איז איצט גייטיקער געווען פאַר די אַרבעטער, ווי פאַר אידען אַליין.

אַבער אַחוץ חשבונות און התחייבותן האָט ישראלן נאָך צוגעבונדן אַ פריינד-שאַפט צו זיין חברטע-באַלעבאַסטע, אַ טיפע סימפּאַטיע פון איין אומגליקלעכן מענטשן צום צווייטן.

ס'איז אין גאַנצן פאַרווישט געוואָרן די גרענעץ צווישן באַלעבאַסטע און אַנגע-שטעלטן. ביידע האָבן זיי פאַרלוירן זייער עכטע קלאַסנפאַרב און ביידע האָבן דערזען פאַר זיך דעם מענטשן מיט זיין צער און ווייטיק.

אידע האָט געוואוסט, אַז ישראלס ווייב איז אומהיילבאַר קראַנק און אַז די פרישע לופט קאָן נאָר אַפציען אַבער נישט פאַרהיטן פון דער קאַטאַסטראַפּע. פריער-שפּעטער וועלן די קליינע קינדער פאַרבלייבן יתומים. דאָס איז איר קאַפּ געווען דערביי, אַז דאַרעטשקע זאָל מיטפאַרן מיט דער קראַנקער און, ווי ווייט מעגלעך, אויפפאַסן אויף די קינדער און האַלטן זיי פון ווייטן פון דער מוטער. ישראל, ווידער, האָט געוואוסט איר צער, דעם צער פון אַ באַליידיקטער, אַוועק-געוואַרפּענער פרוי. זי איז שוין לאַנג נישט געווען אייפּערזיכטיק אויף אַשרן. זי האָט אים שוין לאַנג פון איר האַרצן אַרויסגעריסן. אַבער פאַרגעסן די באַליי-דיקונג האָט זי נישט געקאַנט. מיט איר זאָל מען זיך וואַרפן! און ווער? אַ נישטיק יינגל, וואָס זי האָט אים געמאַכט פאַר אַ מענטשן; זי האָט זיך נישט געקאַנט מוחל זיין איר אייגענע קורצזיכטיקייט, פאַר וואָס זי האָט עס אַלץ נישט פאַרויסגעזען. פאַר וואָס זי האָט געמאַכט אַזאָ ווילדן טעות אין לעבן, פאַר וואָס זי האָט אירע בעסטע יאָרן פאַרשפּילט.

אידע האָט נישט געהערט צו די נאַטורן, וואָס ווערן פון אומגליק פאַרצווייפלט און אַפּאַטיש. אידע איז גרייט געווען שוין אַנצוהייבן דאָס לעבן פון אַ נייעם בלאַט. ראַטעווען דאָס, וואָס עס לאַזט זיך נאָך ראַטעווען. אַבער די פאַבריק האָט זי צוגעהאַלטן, געצווינגען צו לעבן מיטן זעלביקן סדר, מיט די זעלביקע אינטערעסן, ווי ביז אַהער.

— איר גלייבט מיר נישט, חברטע מינע, אַז איך וואַלט זיך שוין מיט אייך געביטן?

די ווערטער האָט זי געזאָגט מיט אַ קלוגן ביזן שמייכל ביי אַ קליינעם פרינצי-פיעלן קאַנפליקט מיט דער עלטערער נייטאַרין. מינע, וואָס האָט געטראָגן אויף אירע שמאַלע אַקסלען די גדלות פון גאַנצן פּראַלעטאַריאַט, האָט פּרום אַפּגעקערט איר שמאַל פנים: ברוזשואַזע הויכשטאַפּלעריי! אַבער ישראל האָט געוואוסט, אַז אידע רעדט אויפּריכטיק.

זיי זענען אַרויס פון פאַבריק אַ זייגער ניין. אויף די טונקעלע נאַלעווקעס האָט גערודערט מער ווי שטענדיק אין דער צייט. דער שוואַרצער טייך פון קאַפּאַטעס האָט זיך אויסגעמישט מיט די אויסגעבלייכטע כאַקי-העמדלעך. מיליטער

איז געגאנגען מיד און אַן אַ סדר. אויף אידען האָבן די נאַלעווקעס געמאַכט דעם איינדרוק פון אַן אַנגעלויף. יתומים, עלנטע מענטשן, וואָס ווייסן נישט וווּ זיך אַהיין צו טאָן.

דאָס איז אַבער געווען די בלינדע עלנט, ווען די מענטשן-מאַסע קאָן שטראַמען און רודערן ווי אַ טייך און ווען איינער זעט נישט דעם אַנדערן. זאָל עמעצער פאַלן, וועט זיך קיינער נישט אומקוקן. די מאַסע וועט אַריבערשווימען.

— וואָס איז אייך, אידע ?

ישראל האָט זי געהאַלטן ביים אַרעם און דערפילט איר ציטער.

— אַט, שלעכטע מחשבות.

— דאָס איז קיין נייעס נישט ! — האָט ער אַפגעזיפצט.

ער האָט געטראַכט :

„ווער באַדויערט, וואָס די רוסן טרעטן אַפּ ? ווער ווייס וואָס דער דייטש שטעלט פאַר מיט זיך ? אַבער די גאַס פילט איצט איר אומבאַהאַלפנקייט. די מלחמה איז אומברחמנותדיק. זי רוקט זיך אַן אויפן קאַפּ פון דער אומבאַשיצטער גאַס. אין דער טונקלקייט האָט זיך די גאַס באַהאַלטן, אַז דער פליענדיקער דייטש זאָל נישט מאַכן פון איר אַ תל“.

— אַן עקסטראַ-טעלעגראַמע !.. דרייסיק טויזנט געפאַנגענע דייטשן ! מיר

טרעטן אַפּ אויף די צוגעגרייטע פאַזיציעס.

קינער האָט נישט געגלייבט אין די ידיעות. אַבער דאָס ווייסע בלאַט האָט זיך דאָך צעשטאַן איבער דער שוואַרצער מאַסע, מען איז געשטאַנען אין די טויערן, ביי די ראַגן, ביי די איינצלנע פייערן און געלייענט. ישראל האָט געקויפט אַ טעלע-גראַמע, דורכגעלאָפן דעם ליגנערישן באַריכט און געבליבן שטיין ביי דער כראַניק. די הענט האָבן אים געציטערט. ער האָט איבערגעגעבן אידען דאָס בלאַט.

— וואָס ווייזט איר מיר ?

— ליענט.

„אַ טראַגישער זעלבסטמאַרד. אַ יונגע פרוי וואַרפט זיך פון פערטן שטאַק...“ אין טויער, וווּ זיי זענען געשטאַנען, האָבן זיי זיך אַנגעקוקט בלייך און צעמישט.

— נו, ישראל ?

— מען האָט עס געקאַנט פאַרויסזען.

אַבער אין אידען האָט זיך אַנגעצונדן אַ וויסט נקמה-פייער.

— איר וועט זען ! זיי וועלן אַלע ברעכן דעם קאַרק... אַזוי ווי באַסיע.

— ווער ?

— די גאַנצע חברה, ישראל ! פאַר מיין בלוט, פאַר מיין פאַרגאַסן בלוט. אר,

ווען איך הער דאָס פון אַשרן אַזאָ בשורה ! אוי !

ישראל האט פארשטאנען, אז אין איר האט אויפגעפלאצט די פארבאהאלטענע ווונד. ער האט זיך אבער דערשראקן פאר דעם כוח פון איר שינאה. זי האט געשליידערט ווערטער מיט אזא קראפט, אז ס'איז געווען צו גלייבן: זי, די קליינע מכשפה, קאן מיטן מויל אראפברענגען דאס אומגליק.

— הערט אויף, אידע, הערט אויף!

זי האט אבער נישט געקאנט זיך באהערשן. אנשטאט איבערצונעמען זיך מיט דעם אומגליק מיט באסיען, האט זי, דאכט זיך, טרױמפירט און געשאטן פעך און

אין דער שעה פון שוואכקייט שפירן מענטשן דעם נאענטן אומגליק הינטער זיך. פאר ישראלן איז די צייטונגס-ידיעה געווען ווי אן אנואג פון אייגענעם אומגליק, ווי דער ערשטער סיגנאל.

ווייטע און פרעמדע מיט זייערע איצטיקע איבערלעבענישן, זענען זיי דאך לאנג געשטאנען אין טויער צוזאמען און מורא געהאט צו שיידן זיך און פארוונקען ווערן אין איינזאמקייט פון אויפגערודערטן מענטשלעכן ים.

אין דער היים האט ישראל אנגעטראפן אויף אן אויפרודערונג. די אונט-צייטונג איז געלעגן אויפן טיש. פייגע-פעסיע האט זיך געשאקלט און געמורמלט, ווי זי וואלט געזאגט א תפילה אדער געכישופט.

— פאר מיין צער, רבונן של עולם! פאר מיין פארגאסן בלוט! וואס ער האט געמאכט פון מיין קינד...

און פינעס האט געשפאנגט אויף און אפ איבערן צימער. די קורצע הענט זענען זיך קוים צוזאמענגעקומען אויפן וואטאון רוקן, דער הוט איז אים געזעסן אויף א זייט. עטלעכע מאל האט ער זיך אפגעשטעלט קעגן ישראלן, געוואלט עפעס זאגן און ווייטער געשפאנט. ענדלעך האט ער זיך דערוועגט.

— נו?.. ישראל? פארשטייסט מיר, צי דו פארשטייסט מיר נישט?

און דאס לעצטע ווארט איז אים פלוצלונג פארבליבן אין האלדז, פארשטיקט פון טרערן.

ער האט אריינגעשלעפט ישראלן אין צווייטן צימער אריין, ווו די ליידיקייט האט געשריגן נאך דינהס אוועקפארן.

— ישראל, איך האב מורא! א שרעק איז מיר באפאלן, ישראל!

— אבער וואס איז דיר געשען?

— פארשטייסט נאך אלץ נישט? פאר דארעטשקען ציטער איך, פאר דארעטש-קען! ס'זאל איר עפעס נישט געשען. א שוואך קינד, אוי וויי איז מיר!

פינעס איז געווען אזוי אויפריכטיק אין זיין שרעק פאר דארעטשקען, אז דאס האט געדעקט דעם גאנצן קאמיזם פון זיין פארליבטער פערזאן.

ער האָט זיך צעכליפּעט און זיך אָפּגעקערט.

ישראלן איז באַפּאַלן אַ טעמפּע שרעק פאַר דאַרעטשקען, פאַר דינהן, פאַר די קינדער. עס האָט זיך געדאַכט: נאָך דעם ערשטן קלאַפּ דאַרף איינפּאַלן דער גאַנצער סופּיט. ער האָט זיך געדאַרפּט אַנשטרענגען צו כאַפּן דעם געדאַנק, אַז צווישן דעם אומגליק מיט באַסיען און זיין שרעק איז קיין שייכות נישטאַ. ער האָט עס געזאַגט פּינעסן, אָבער יענער איז אויפגעשפרונגען.

— אוי, וויי איז מיר! ער פאַרשטייט עס נישט! קיינער פאַרשטייט נישט!

און וואָס האָט ער דען אַליין פאַרשטאַנען, אַחוץ זיין טעמפּער שרעק? ער האָט פאַרשטאַנען דאָס, וואָס די לאַגיק פון זיין ליבע האָט אים אונטערגעזאָגט, און ווייל דאַרעטשקען האָט ער שטאַרק געליבט, איז די לאַגיק געווען אַ ווילדער חיהשער אינסטינקט. דאָס וואָס איז געשען מיט ביסטריצקיס צווייטן קרבן קאַן, וואַרשיינלעך, געשען אויך מיטן ערשטן. ער דאַרף זיין נעבן איר! ער דאַרף זי באַשיצן פון געפאַר! אויב ס'איז נאָך נישט שפּעט, אויב ס'איז נאָך נישט שפּעט!

— איך פאַר מאַרגן אַוועק.

— ווהין, משוגענער?

— איך מוז זיין נעבן דאַרעטשקען.

דאָ האָט ישראל דערזען פאַר זיך פּינעסן פון גאַר אַ נייעם שיין. ער האָט זיך אויסגעגלייכט, דער ליטוואַק, פאַרריכט דעם קאַפּעליוש און אָפּגעהאַקט קאַלט און טרוקן.

— וואָס איז מיין דאגה, וואָס?

די קיך פאַר די היימלאַזע, וואָס אין איר האָט ער אַ שטיק האַרץ און נשמה אַריינגעלייגט, וואָס נישט איין מאַל איז ער אַריינגעפּאַלן אין אַ קרענק צוליב דער שווערער אַרבעט, עגמת-נפש און אַרומרייסן זיך מיט די גבאים און די הונגעריקע. די קיך, וואָס ער האָט עקשנותדיק זיך געהאַלטן אָן איר מיט די ציין... „איך זאָל וויסן, אַז מיין טויט וועט דאָ זיין, וועל איך נישט אָפּטרעטן!“ — איצט איז זי נישט מער זיין דאגה, די קיך.

האָט דער ליטוואַק געמאַכט אַ פרומען אַנשטעל? געשפּילט אַ קאַמעדיע מיט

דער קיך?

ניין, ישראל האָט אים פאַרשטאַנען.

פּינעס האָט געוואָסט, וואָס ליבע איז.

ב ר כ ו ת

אין אַ שלעכטער שעה האָט לעאָן ברוינער געמאַכט די אַנטדעקונג, אַז אַ דיכטער דאַרף זיין געבענטשט מיט לייד. ווען די ערשטע ברכה פון לייד האָט אַראָפּגענידערט אויף זיינע ברייטע פלייצעס, האָט ער זיך איינגעבויגן אונטער איר לאַסט. ער האָט די ברכה אַנגענומען פאַר אַ קללה. די אויגן האָבן אים אַרויס-געזעצט פאַר ווייטיק. דאָן איז ער נישט געשטימט געווען צו מאַכן אַנטדעקונגען. ווען האָט ער דאָס אמתע געבענטשטע פנים פון לייד דערקענט ? דאָן, בעת ער האָט שוין געהאַט צו זיינע צרות זיך צוגעווינט, בעת ער האָט ליב באַקומען די ווונד פון זיין צעשטערט פאַמיליע-לעבן. ער וואָלט שוין נישט וועלן, אַז די ווונד זאָל פאַרהיילט ווערן. מיט די אייגענע פינגער פלעגט ער זי צערייסן, מיט דער אייגענער פען אויפשניידן. דאָן האָט ער דאָס אַנגעשריבן די ערשטע הילכיקע קאַפיטלעך פון זיין ראַמאַן. געזעסן ביים שרייבטיש, ווי אַ כהן ביי דער עבודה, און דאָס האַרץ איז אים געוואַקסן, זעענדיק ווי עס צעגיסט זיך אַ ברייטע פאַעמע, וואָס שפרודלט מיט בלוט פון זיין האַרצן, מיט גאַלד פון זיין דיכטונג. יאָ, ער קאַן! ער האָט גאַר ביז איצט נישט געוואוסט פון זיינע כוחות! ער האָט גאַר קיין באַגריף נישט געהאַט וואָס פאַר אַ מעכטיקע פעדער ער האָט אין זיינע פינגער! לעאָן ברוינער האָט איינגעשפּאַנט זיין אומגליק אין זיין דיכטערישן רייטוואָגן. זעט איר אים ביים שרייבטיש מיט דער פעדער אין האַנט און מיט טרערן אין די אויגן — נעמט אייך נישט איבער מיט מיטלייד. ער איז גליקלעכער פון אייך. ער האָט געפונען די ברכה פון לייד. לעאָן ברוינער איז אַבער חוץ דיכטער אויך געווען אַ מענטש, וואָס האָט געשטאַמט פון לעבעדיקע טאַטע-מאַמע. זיין טאַטע איז געווען אַ מופלג און האָט זיך אויסגעצייכנט דערמיט, וואָס ער פלעגט קאַנען אויסגעפינען פשרות ביי דער שווערסטער פלוגתא צווישן תנאים. און די מאַמע האָט געהאַט אַנדערע טאַלאַנטן. דהיינו, ביי איר גאַנצער קורצזיכטיקייט פלעגט זי קאַנען צוזאַמענשטו-קעווען קאַלדרעס פון פאַרשידנפאַרביקע שמאַטקעלעך. יאָ, לעאָן איז געווען אַ

מענטש און אַט דער לעאָן, דער צווייטער, האָט עס אויפגעשטעלט אַ גאַנצע מאַכ־נאַציע פון פּשרות, אַ מאַכ־נאַציע, וועלכע האָט אַ די אַפּענע ווונד איבערגעלאָזט, אַ דאָס לעבן פאַרלאַטעט, אַבער אַזוי קונציק פאַרלאַטעט, אַז פון דרויסן איז געווען נישט צו דערקענען, ממש פון איין גוס, כאַטש נישט פון איין פאַרב...
 דאָס וואָס סלאָווע איז פאַרבליבן ביי זיין קינד, איז געווען אַ מוואַך. זי האָט פאַרביטן די שוועסטער אירע. דאָס וואָס באַרינקע האָט זיך צו דער מומע סלאָווע צוגעבונדן, איז געווען נאַטירלעך. זי איז געווען ענלעך צו זיין מאַמען און פיל ווייכער און מילדער ווי זיין מאַמע. זי האָט געהאַט ווייסע, גלעטנדיקע הענט און אַן אַפן ליבלעך פנים. קיין מאַל נישט געלעגן קיין סוד אין אירע אויגן, נאָר אַ בליץ. דאָכט זיך: באַלד שיסט זי אויס אַ געלעכטער אַדער דערציילט אַ פריילעכע מעשה. אַ צייט לאַנג האָט לעאָן געזען אין סלאָווען נאָר אַ שאַטן פון באַסיען, אַ שוואַכע, נישט פולקאַמע אַפּשפיגלונג פון איר. מיט דער צייט האָט זיך סלאָווע פאַרטאַפּלט אין זיינע אויגן. אַט איז עס באַסיע. די צאַרטע געליכטע און פאַרשאַל-טענע באַסיע, וואָס עס ווילט זיך זי אַרומכאַפּן און דערשטיקן, און אַט איז עס אַ מיידל מיט אַ ווייס לייב, מיט אַ פעטער פיגור, אַ מיידל אַן חכמות, נאָר מיט אַ גלאַנץ אין די האַר און אין די אויגן. מיט רו און מיט אַרדענונג פילט זי אַן זיין שטוב. וואָס האָט ער צו איר? פאַר וואָס זאָל ער זי שטיקן? און אַט איז זי ווידער באַסיע. זי גייט צונעמען דאָס קינד פון זיינע קני, צום לייגן עס שלאַפן. זי בייגט זיך איבער איבער אים היימיש פאַרטרוילעך און קערפּערלעך נאָענט.

לעאָנען נעמט שווינדלען פאַר די אויגן. ער האָט דערשפּירט דעם דופט פון באַסיעס לייב.
 דער סוף איז געווען, אַז לעאָנען זענען נאָענט געוואָרן ביידע סלאָוועס. אי זי אַליין, אי דער שאַטן פון איר שוועסטער. בעת סלאָווע איז געוואָרן זיין ווייב האָט זיך די אילוזיע נאָך מער פאַרשטאַרקט. אַט דאָס ווייסע מיידל מיטן פולן לייב האָט אים אַפּגעברייט מיט באַסיעס קושן, ווי באַסיע אים געהאַלדזט און ווי באַסיע זיך אים אַפּגעגעבן. כמעט פייגלעך איז געווען די אילוזיע פון איין אוסדרוק פאַר ליידנשאַפט ביי ביידע שוועסטער.
 אַזוי האָט לעאָן פאַרלאַטעט זיין צעריסן לעבן, איבערלאָזנדיק פון אויבן דעם ריס, ווי אַ צייכענונג, פאַר זיין אייגן עסטעטיש געברויך.
 און סלאָווע? ביי איר איז געוואָקסן די ליבע צו לעאָנען דורך דער שינאה צו דער שוועסטער. זי האָט נישט געקאַנט שענקען באַסיען, וואָס זי האָט פאַרביטן אויף ווייס־איד־וועמען אַזאַ אידעלן, אינטעליגענטן, באַגאַבטן און געזונטן מאַן. שפעטער, ווען זי האָט דערפילט, אַז באַסיע האָט זי פיינט פון דער ווייטן, איז זי שוין אַריין אין דער פרויען־אַמביציע. ס'איז איר שוין אין לעבן געגאַנגען צו פאַרשטעלן

מיט איר לייב דער שוועסטערס אַנדענק. און זי האָט אויך געמיינט, אַז עס איז איר געלונגען. זי האָט געליבט איר מאַן פשוט, אַן חכמות, נאָר שטורמיש און פריש, און אין האַרצן געלאַכט נישט נאָר פון באַסיען, נאָר אויך פון דער קראַנקער חברטע דינה, וואָס אַ מאַל האָט זי מיט איר געטיילט די פאַרשעמטע, נישט-דרייטע ליבע צו שמואלן.

איצט האָט זי געהאַט אין איר אייגנטום אַ גאַנצן מאַן. זי האָט געהאַט רעכט אים צו ליבן שטורמיש. זי האָט געהאַט רעכט אַרומצוגיין מיט פאַרשיכורטע אויגן פאַר גליק.

איז איר שיכורער גליק געשטאַנען ערגעץ אויף אַ פערטן שטאַק און דאָס פענצטער איז געווען אַפּן. האָט איר שיכורער גליק פאַרלוירן דאָס גלייכגעוויכט, אַרויסגעפאַלן פון פענצטער און צעשמעטערט געוואָרן אונטן, אויפן האַרטן ווייסן ברוק, צוואַמען מיט באַסיעס צניעותדיק-זינדיקן קערפער. סלאָווע האָט אויסגעשריגן :

— איך ! איד האָב מיין שוועסטער דערהרגעט !

ווען לעאַנען האָט מען אַהיים געבראַכט פון דער רעדאַקציע, אַליין אַ האַלב טויטן פון אומגליק, האָט ער דערזען אַ פולע שטוב מענטשן. באַרינקע האָט געקריגן קאַנוולסיעס פאַר שרעק און קיינער האָט זיך נישט אומגעקוקט אין זיין ווינקל. אַלע זענען געווען פאַרבומען מיט סלאָווען. זי האָט געפליקט פון זיך דאָס העמד,

די האַר, געריסן דאָס לייב און געשריגן מיט פרעמדע קולות

— איך האָב דערהרגעט ! דערהרגעט מיין שוועסטער !

— בינדט זי צו ! האַלט זי צו ! — האָט געשריגן דער דאָקטער צו די סאַניטאַרן.

אַבער נישט די סאַניטאַרן, נישט די זייטיקע מענטשן האָבן נישט געקאַנט אירע צעבלוטיקטע הענט איינהאַלטן.

פון דעם צעפליקטן העמד האָט זיך אַרויסגעריסן איר ווייסע, פולע, הערלעכע ברוסט — אַ בלום פון רייפקייט און פון שוואַנגערשאַפט, אַ ברכה פון לעבן.

און פון די שוואַרצע אויגן, וואָס האָבן אלע מאַל געטראָגן אַ בליצל אין זיך, האָט איצט געשטראַמט אַ בריליאַנטענער אויסגוס פון משוגעת.

*

ווען ישראל איז געקומען צו לויפן צו לעאַנען, איז שוין געווען נאָך אַלעמען. סלאָווע איז שוין לאַנג געווען אַוועקגעפירט אין שפיטאַל פאַר נערוון-קראַנקע. דאָס קינד איז געווען ביי דער מומע זלאַטע און די מומע זלאַטע אַליין, אַ בכבודיקע פרוי מיט אַפּגעהאַנגענע באַקן און אַלטפרענקישע אוירינגלעך, האָט אומבאַהאַלפן

זיך געפארעט אַרום דעם קראַנקן שטומען לעאַנען, וועלכן זי האָט קיין מאָל נישט שטאַרק ליב געהאַט, און געהאַלטן אין איין געבעכן:

— אַז איך ווייס געבעך נישט ווי צו טאָן און וואָס צו טאָן? אַז איך בין אַליין געבעך, און די קינדער זענען זיך צעפאַרן. אַז איך בין, געבעך, נישט געווינט אַרומצוגיין געבן אַ קראַנקן. וואָס ווייסט איר! וואָס ווייסט איר! אַז איך האָב דער-הערט פון דעם אומגליק בין איך, געבעך, שיער אַליין נישט געשטאַרבן. ישראלן איז פינצטער געוואָרן פאַר די אויגן, ווען ער האָט דערזען ווי עלנט איז אַ מענטש אין זיין אומגליק. דורכן טעלעפאָן האָט ער אַרויסגערופן אידען און די מומע זלאָטען אַוועקגעשיקט אַהיים.

זענען זיי שוין נישט אַפגעטראָטן פון קראַנקנס געלעגער. ער אָדער אידע זענען שטענדיק געווען געבן לעאַנען. און די קראַנקייט זיינע איז געווען זייער אַ שווערע. לעאַנס גערוון האָבן נישט אויסגעהאַלטן אַזוי פיל ברכות פון לייך פאַר אַ מאָל. ישראל האָט נאָר באַווונדערט אידען. אַט די פרוי, וואָס האָט געקאַנט שטאַרק ליב האָבן און שטאַרק פיינט האָבן האָט איצט אין גאַנצן פאַרגעסן אָן זיך. זי איז געווען בלויז איבערגעגעבנקייט און מוטערלעכע זאַרג צו דעם קראַנקן אומגליקלעכן ברוינערן. דאָ האָט געשטעקט עפעס אַ קראַפט, וואָס איז שטאַרקער פון משפּחה-געפיל, קרובהשאַפט, ליבע אַפילו. ביי דעם קראַנקנס געלעגער האָט אויפגעבליט אַ בונד פון דריי ליידידיקע מענטשן.

יענעמס לייך האָבן אַפגעקלונגען אין דעם אייגענעם צעווייטיקטן האַרץ. און נישט איין מאָל האָט ישראל אַ טראַכט געטאָן: וואָס וואָלט געווען, ווען ביי אַלע מענטשן פון דער וועלט וואָלט פלוצלונג אַראַפגעפאַלן די פאַרבלענדעניש פון צע-ווייטיקטער צופרידנקייט, ווען אַלע מענטשן פון דער וועלט וואָלטן פלוצלונג און איינציטיק דערפילט, אַז זיי זענען אומגליקלעך, אומגליקלעכע פאַרמישפטע? אַ נייע זון וואָלט דאָך דאָן אויפגעשיינט!

אַבער ישראלן איז נישט באַשערט געווען צו אַנטוויקלען דעם געדאַנק און זיך טיילן מיט דעם קראַנקן לעאַנען, ווען יענער האָט שוין אַנגעהויבן צו קומען צו זיך, נאָך דער גרויסער דערשיטערונג.

די שרעק פון אומגליק, די שרעק פון פאַרמישפט זיין איז געשטאַנען ביי ישראלן הינטער די פלייצעס. אַ מיסטישע שרעק, אַ קאַשמאַר-חלום. די שרעק האָט אויף אים אַנגעיאַגט פיינעס אין דעם ערשטן טאַג, ווען דאָס אומגליק מיט באַסיען איז געשען. ער האָט געזען, אַז עס קייטלט זיך. ער האָט געוואָרט אויף זיין אייגענער ריי, כאַטש ער האָט נישט געטראַכט וועגן שייכות. און זיין אייגענע ריי איז געקומען. געקומען איז אַ טעלעגראַמע פון דאַרעטשקען. זאָל ער תיכף אַרויספאַרן, אויב ער וויל נאָך טרעפן דינהן ביים לעבן.

*

ישראל האט געוואסט נאך וואס ער פארט און ווהין ער פארט. זיינע באקן זענען געווען איינגעשרומפן. די אויגן — אריין אין טיפע גריבער. אבער מיט א קאלטן, קלארן געדאנק האט ער זיך געקליבן אנטקעגנצופארן זיין אומפארמיידלעכן אומגליק. אן איבעריקער, שוין נישט אויסגערעכנטער הארצווייטיק איז געווען די שוויגער פייגע-פעסיע ביים געזעגענען זיך. זי איז אים אריין אין די אויגן און אין די אויערן און געבליבן הענגען אויף זיין הארץ, ווי א משא, נישט אריבערצוטראגן. אן דעם שייטל, מיט צעלאזטע האר, עפעס גאר א יונגע פייגע-פעסיע, איז זי ארומ-געקראכן אויף די קני, א יידענע אויף די קני! און זיך געקלאפט אין הארצן און געיאמערט:

— פאר מיין זינד! פאר מיין זינד שטראפט גאט מייגע פייגעלעך!
און צום געליימטן מאיר-דודן איז זי אזוי צוגעקראכן, ווי א קינד:
— הערסט, מאיר-דוד! פאר מיין זינד!

א סוף צום מעסאָפּאָטאַמישן פּראָיעקט

פינעס איז טאָקע אַוועקגעפאַרן אין דער צייט. נישט אויף מאַרגן, ווי ער האָט געוואָלט, איז אין דריי טעג אַרום. גלייך ווי ער האָט געזען, אַז אויף הוצאות וועט גענוג זיין, האָט ער איינגעפאַקט זיין פעקל, גענומען אַ דראַזשקע און ער פאַרט. ער האָט זיך קיין מאָל נישט פאַרגעשטעלט, אַז בענקשאַפט זאָל קאַנען אַננעמען אַזאַ געפערלעכן כאַראַקטער פון אַ קרענק, פון אַ בייז אייגרעדעניש. פינעס איז געווען אַ וועגעטאַריער. ער האָט אַבער איצט איינגעזען, אַז אַ מענטש איז אַ בלוטדאַרשטיקע חיה. ביי אים, למשל, איז די בלוטדאַרשטיקייט אַריין אין אַ בענקשאַפט צו אַ פרוי. מישטיינס געזאַגט, אַ פרוי! אַ קליין נפשל מיט אַ צעזונגענער בלויקייט אין די אויגן און מיט קליינע, געשניצטע, נישט תמיד זויבערע הענטלעך! אַבער זיין בענקשאַפט איז אַזאַ, אַז אים דאַכט, ער קאַן אַ מענטשן אומברענגען, ווען יענער זאָל אים פאַרשטעלן דעם וועג. נישט אומזיסט קריכן אים אין קאַפּ דערינערונגען פון יענער ביטערער צייט, ווען ער האָט געאַרבעט אין טשיקאַגאַ אין די שעכטהיזער! עס איז אים רויט פאַר די אויגן. און ער לויפט, ער פליט צו דאַרעטשקען. ער וועט צעברעכן אַלע שטערונגען אין וועג!

איז די ערשטע שטערונג גלייך ביים וואַקזאַל. נישט דאָס מיליטער עוואַקוירט זיך — גאַנץ וואַרשע לויפט. אַ דערשטיקעניש. פינעס אַרבעט מיטן קאַפּ און מיט די זייטן. מען זידלט אים. ער זידלט אַנדערע, און ענדלעך, ענדלעך, — נאָך וויפל צייט שטייעניש און שטופעניש ביי די קאַסעס — הענגט ער אין וואַגאַן אויף זיין אייגענער ווייסער קורצער האַנט, וואָס איז פון נאָך קירצערן אַרבל אַרויסגעקראַכן. מענטשלעכע לייבער דריקן אים פון אַלע זייטן. און ווי איין שטיק טייג אין אַ דייזשע, טרייסלען זיך און וויגן זיך אַלע מיט אַ מאָל ביי יעדן ראַשיקן קער פון וואַגאַן.

שטיקן זיך קולות אין דער ענגשאַפט.

— מיין קינד! איר דערשטיקט דאָך מיין קינד!

— אַט דאָ, זאָג איך, וועט הענגען מיין רענצל, נישט אַנדערש!

— אוי, מאַמע, קאַזאַקן וועלן קומען, כ'האַב מורא!

— יונגער-מאַן, מיינע פיס!

און עפעס אַ סאַדיסטישער קאַנדוקטאָר וויל דווקא אין דער איצטיקער ענגשאַפט רעווידירן די בילעטן. ער קוקט פאַרווונדערט אויף פינעסן.

— איר האַט דאָך צווייטע קלאַס.

— נו, יא, איך האָב געקויפט, האָב איך.

— פאַר וואָס זשע שטיקט איר זיך דאָ? גייט אַריבער.

— עס שאַדט נישט!

אים איז אַפילו נישט איינגעפאַלן צו מאַכן זיך באַקוועמער. געקויפט האַט ער זיך אַ בילעט, וועלכן ס'האַט זיך געלאָזט קויפן. ביי דער קאַסע, ווו ס'איז געווען גרינגער זיך צו דערשלאָגן. איצט קאָן ער זיך שוין נישט אַפשיידן און נישט אַפטיילן פון די אַלע צוואַמענגעפרעסטע גופים. ער איז שוין אַליין אַ שטיק טייג, און זיין שרעק אין האַרצן איז נישט מער ווי אַ טייל פון דעם אַלגעמיינעם טעמפן שרעק און ווייטיק. נאָך אַ שעה פינף הענגען אין דער לופט באַמערקט ער אַ ליידיק שטיקל אַרט אין אַ ווינקל. ער שלאַפט שוין.

— אייער בילעט!

עס רייסט זיך אים אַריין אין די אויגן דעם קאַנדוקטאָרס לאַמטערן.

— צווייטע קלאַס...

— ס'איז שוין נאַכט?

— הערט נאָר, העי! אייער בילעט?

פינעס רייסט אויף די אויגן.

— איך האָב אים דאָך שוין געוויזן!

— ווען?

ווייזט זיך אַרויס ער איז שוין נאָך אַ מאָל איינגעשלאָפן. ער ציט דעם בילעט פון קעשענע.

— ווהיין פאַרט איר?

— קיין ליאַסאָווע.

— פאַר וואָס הערט איר נישט וואָס מען רעדט צו אייך? מיט צוויי שעה צוריק

האַב איך אייך געוואַרנט, איר זאָלט נישט איינשלאָפן.

— ווער? ווען?

ער איז פאַרבייגעפאַרן ליאַסאָווע. ער צאָלט שטראַף, ער קריכט אַראָפּ מיט זיין פעקל אויף אַ פינצטערער סטאַנציע, ער קייט אַן אַלטן בייגל און פאַרזופט מיט ביטערן טיי ביים בופעט און ער פילט, אַז נישט ער טוט שוין דאָס אַלין, נאָר עפעס

טוט זיך עס פאר אים. צוריק וועט ער האבן א באן אין א שעה ארום. צוויי שעה וועט ער פארן צו ליאסאווע, צוויי שעה, און פון דארט צו פאדלאסקין אין שטעטל מיט פערד — דריי שעה. איז צוזאמען — זעקס. ניין. זיבן. טאקע זעקס. ווען איז דאס גערעדט? ווען ער וואלט נישט פארשלאפן. איז אבער מעגלעך, אז ער זאל נישט פארשלאפן, אז ער איז שוין נישט ער, אז עפעס טוט זיך דא פאר אים? אט איז ער נישט זיכער צי די באנק וועט זיך נישט אייברעכן, ווען ער וועט זיך אוועקזעצן אויף איר. און קוים זעצט ער זיך — שלאפט ער שוין איין. פינעס, דו שלאפט? ניין, ער שלאפט נישט. דאס גייט ער ארום, די הענט אין די ארבל, דעם קאפ אין די פלייצעס, איבערן האלב פינצטערן וואקזאל און ער ווייסט נישט וועמען פריער צו היטן: זיך, נישט איינצושלאפן, אדער זיין פעקל, מען זאל עס נישט צוגנבענען. פאר אנטרענגונג האט ער שיער נישט פארגעסן צו קויפן א בילעט צוריק קיין ליאסאווע. דאס מאל קויפט ער דריטע קלאס און פארקריכט אין גרויס ענגעניש אין דער צווייטער. ווען ער צאלט צום צווייטן מאל שטראף דאכט זיך אים, אז דאס איז נאך אלץ דאס ערשטע מאל, אז ער האט פארשפעטיקט, אז ער דארף באלד אויסשטייגן און פארן צוריק קיין ליאסאווע. ער בעט זיך רחמים ביים קאנדוקטאר, אז יענער זאל אים אויפוועקן, טאמער שלאפט ער איין. אין א מינוט ארום דאכט זיך אים שוין, אז דאס חלומט זיך אים גאר. ער שלאפט און ער וועט זיך נישט אויפכאפן צו דער צייט. עס וועט זיך אים נאך דאכטן, אז ער האט זיך אויפגעכאפט. אויף דער סטאנציע ליאסאווע קריכט ער אראפ. ס'איז נאך אלץ נאכט. גאט מיינער! וויפל יאר געדויערט שוין די נאכט? ער לויפט מיט זיין פעקל זוכן דעם קאנדוקטאר. ער דארף נייטיק דעם קאנדוקטאר. ער כאפט זיך, אז דאס דארף ער זאגן דעם קאנדוקטאר, אז ער האט זיך שוין אליין אויפגעכאפט.

פינעס בלייבט שטיין אין מיטן געלויף. מען שטופט אים, מען שטויסט אים פון אלע זייטן. ער איז צופרידן. דאס געשטויסעריי וועט אים ארויסשלאגן דעם שלאף פון קאפ. ער שפירט, פינעס, אז עפעס האט ער פארלוירן אין וועג, אין גרויס איילעניש און שטיקעניש. עפעס האט ער דעם ווילן פארלוירן. ער געדענקט אפילו דעם מאמענט ווען ער האט פארלוירן דעם ווילן. דאס איז געשען, בעת דער קאנדוקטאר האט געשריגן, פאסאזשירן האבן געלאכט און ער האט מיטגעשמייכלט. אראפ איז ער אויף יענער סטאנציע שוין אן א ווילן. איצט איז ער טאקע אין ליאסאווע; שוין אבער נישט די אייגענע ליאסאווע, נישט די געהעריקע פרייד פון דערגרייכטן ציל. עפעס האט דער קאנדוקטאר אים פארביטן די ליאסאווע. פינעס דערוויסט זיך, אז צו דער שטאט איז צוויי מייל, אז די פאר פורן, וואס האבן געווארט ביי דער באן, זענען שוין אוועקגעפארן, אנגעלאדענע מיט פאסאזשירן, כל-זמן ער האט זיך דא ארומגעדרייט ווי א גולם. פינעס שמייכלט,

ווי דער פארשפעיטקט ? גוט, אלץ אין ארדענונג. הצלחות — א פולער קאמפלעט. ער וועט אבער נישט ווארטן. ער וועט לויפן אַניאָגן די פּורן. אגב, צוויי מייל שפּילט קיין ראלע נישט. איז ער דאָך שוין געקראַכן אַ מאָל צו פּוס אין דער לענג פון מיסיסיפּי און מיטגעצויגן זיין קעסטל זאָכן איבערן וואַסער אויף אַ שטריק.

פּינעס לויפט מיט זיין פּעקל און פּאַכעט מיט דער ליידיקער האַנט, ווי ער וואַלט דאַרפן אַריבערלויפן די גאַס מיט אַן עמער וואַסער. אין האַרצן ציטערט אויף אַ האַפּענונג, אַז ער וועט זיך אַרויסדרייען פון דעם פּלאַנטער. ער ווייסט פון וואַנען די האַפּענונג קומט. פון דעם ליידיקן ווייטן שטיקל הימל, וווּ עס גרויט שוין בפּירוש אויף טאַג. די נאַכט איז פּאַרט נישט קיין אייביקייט. און נאָך פון עפּעס נעמט זיך די האַפּענונג: מען האַט אים אַנגעוויזן ווי אַזוי ער דאַרף זיך פּאַרנעמען צום טראַקט. און איצט, נאָך אַ לענגערן זינקען אין דער שיטערער בלאַטע, פּילט ער שוין דעם האַרטן שטיין אונטער די פּיס, ער זעט שוין פון דער זייט די סלופּעס פון טעלעגראַף, ער הערט שוין די באַוועגונג פון פּורן און פון מענטשנשריט. אַ סך פּורן. אַן אַ שיעור מענטשן. מען דאַרף זיי נאָר דעריאָגן. זיי וועלן אים מיטנעמען אין שטאַט אַריין. ניין, פון הינטן פאַרן אויך פּורן, פון דער זייט גייען אויך מענטשן. פּינעסן ווערט היימלעך. ער הייבט אַן גיין לאַנגזאַמער. אַוודאי ציט מען דאָס קיין ליאַסאַווע אויף אַ יריד. דער פּאַרטאַג איז שוואַרץ-גרוי און נעפּלדיק. אין נעפּל דערקענט ער שוין די פּורן און די פּוסגייער. האַט ער פּריער געחלומט, אַז דאָס פּאַרט מען אויף אַ יריד קיין ליאַסאַווע ? דאָס ציען זיך גאַר מיליטערישע פּורן. דאָס גייען זעלבער, אַן אַ שיעור און אַן אַ סדר. דאָס טרעט אַפּ, לויפט צוריק די אַרמיי „אויף די פּריער צוגעגרייטע פּאַזיציעס“.

אַבער אַט זעט ער דאָך פּויערישע פּורלעך אויך. ער איז געראַטעוועט. די האַנט איז שוין געליימט פון שלעפּן דאָס פּעקל.

— טשוּש, פּעטערל ! פּיר מיך אונטער קיין ליאַסאַווע !

ער וואַרפט שוין דאָס פּעקל פון הינטן אויף דער פּור אַרויף.

קערט זיך אַפּ דאָס איינגעהויקערטע פּויערל מיטן אַנגעשטעלטן קאַלנער. זעט פּינעס אַ פּאַפּאַכע מיט אַ באַרד.

— וואָס ווילסטו, וואָס ? וווּהין קריכסטו ?

פּינעס כאַפט דאָס פּעקל, וויל שוין אַפּציען. הענט און פּיס ווי ליים. זעלנער שרייען פון אַלע זייטן

— אַ-טו יעוואָ ! אַ-נו יעוואָ ! ווער איז ער ?

שטייט ער שוין און שמייכלט צווישן אַ גאַנץ רעדל צעקנייטשטע פּאַפּאַכעס, היטלען, בערד און קאַלנערס.

— ווער איז ער, ווער ?

— ווי קומט ער אָהער ?

— הערסטו דאָך ! אַ דייטש האָט מען געפאַקט.

— וואָס האָט ער דאָרט אין פעקל ? נעמט אים נאָר פאַרן קאַלנער !

פינעס קריגט פון דער זייט אַ לאַנגווייליקן, פאַרשלאַפּענעם פּאַטש. מען ציט שוין פון פעקל זיין ביסל וועש, זיינע אַלטע העלפּאַנטשיך. פינעס איז שוין דאַנקבאַר פאַרן פּאַטש. דאַנקבאַר דער האַרטער האַנט, וואָס האַלט אים פאַרן קאַלנער. איצט וועט ער שוין נישט איינשלאַפּן, ער איז זיכער. און ווען זיי לאַכן, לאַכט ער מיט. איז דאָס נישט אַ קאַמעדיע, ווען ערגעץ אויף אַ רוסישן וועג, צווישן נאַכט און טאָג זענען זיך צוזאַמענגעקומען פּערמאַקעס און טוליאַקעס, כדי צו טרייבערן זיינע צעריסענע גאַטקעס ? אין פעקל איז שוין כמעט גאַרנישט פאַר-בליבן, אַחוץ זיין אַלטן אַנצוג האָט מען אַלץ צעשלעפּט. אָבער די זעלנער טרייבערן נאָך.

— איך האָב געפאַקט ! — שרייט איינער אויס מיט אַ הייזערדיקן ניצחון. — געפאַקט ! — און פינעסן ווערט פינצטער אין די אויגן. ער זעט אין דער זעלנער-רישער לאַפע זיין פעקל כתבים, זיין פּראַיעקט צו באַוואַסערן מעסאַפּאַטאַמיע. — ווייזט אָהער ! — שרייט ער ערנסט אויפּגערעגט — ווייזט אָהער ! דאָס טשעפעט נישט !

— זעסט סאַראַ חכם ס'האַט זיך אויסגעפונען ! טשעפעט נישט...

— טשעפעט נישט ! — שרייט פינעס — אָדער רופט אָהער דעם אַפיציר.

— אַזוי אַ מעשה !

פינעס באַקומט שוין פון הינטן אַ זעץ אין קאַפּעליוש, אָבער דער זעלנער, וואָס האָט אויסגעפונען דעם מעסאַפּאַטאַמישן פּראַיעקט, נעמט אים פּלוצלונג אונטער זיין שוץ.

— לאַזט אַפּ, רעביאַטאַ ! איך האָב אים געפאַקט, איך וועל צושטעלן צו דער נאַטשאַלסטוואַ. קריך אַרויף, פּאַניע !

פינעס איז צעשראַקן און דערפרייט. דערפרייט, וואָס ער דאַרף נישט שלעפּן דאָס פעקל, דערפרייט, וואָס ער זיצט אויף אַ פּור ווי אַ גראַף. און צעשראַקן איז ער פאַר דעם גורל פון מעסאַפּאַטאַמישן פּראַיעקט. ער האָט מורא, אַז ער וועט דעם פּראַיעקט שוין מער נישט אַנזען פאַר די אויגן.

נישט איינער, נאָר גאַנצע דריי אַפיצירן זענען צוגעריטן צו דער פּור אין אַ שנעלערן טעמפּ און באַטראַכט פינעסן. ער האָט אַראַפּגענומען דעם צעבראַכענעם הוט און זיך פאַרנייגט שמייכלענדיק. דער מיטלסטער אַפיציר מיט קורצע באַקנ-בערד איז, ווייזט אויס, דער ראַטנער אַליין. פינעס דערקענט זיין מעסאַפּאַטאַמישן פּראַיעקט, וואָס דער אַפיציר האַלט אין בלעטערן. דער צווייטער גייט אין ברילן און

נאך גאר א יונגער. ער בייגט זיך איבער אויך צו כאפן א קוק אין מאנוסקריפט אריין. דער דריטער זיצט איינגעהויקערט אויף זיין פערדל, אויפגעשטעלט דעם קאלנער און רייכערט א ליולקע. פון זיין אויסזען פארשטייט פינעס, אז עס מוז טאקע זיין קאלט, כאטש ער פילט גאר קיין קעלט נישט. אט דער דריטער קוקט אויף פינעסן. ער קוקט אבער, דאכט זיך, אן שום אינטערעס. ווי אויף א קלאץ, ווי אויף א שטיין אין וועג.

— וואס איז דאס פאר א שפראך? — פרעגט דער מיט די באקנבערד.

— יידיש.

— און וואס פאר א פלענער זענען דאס?

— מעסאפאטאמיע.

— ווי?

— מעסאפאטאמיע.

דער יונגער פארריכט די ברילן און קוקט אים אן. דער איינגעהויקערטער נעמט ארויס א ליולקע, שפייט אים צווישן די ציין, קערט זיך אפ.

— דאס איז א פראיעקט צו באוואסערן מעסאפאטאמיע, מיינע הערן — דערקלערט פינעס. ער וויל שמייכלען, אבער עס שמייכלט זיך אים נישט. ערשטנס, איז אים א שאד דער פראיעקט. צווייטנס, האט ער מורא, אז מען וועט אים אראפ-יאגן פון דער פור און הייסן גיין. ער פילט, ער וועט בלייבן זיצן אין מיטן וועג. די אפיצירן האבן א קורצן יישוב-הדעת. עס דערגייען צו פינעסן די רייד פון דריטן, דעם איינגעהויקערטן אויף זיין פערדל:

— פון מיינעטוועגן הייסט אים גיין. פון מיינעטוועגן נעמט אים מיט. גיט אים א געארגי, גיט אים א קויל — מיר איז אלץ איינס. נישט קיין אויסגעשלאפענער, בין איך קיין מענטש נישט.

פינעס פילט אים מיט אין די לעצטע ווערטער זיינע. א שוואכער מעכאניזם, דער מענטש.

די אפיצירן זענען אוועקגעריטן און פינעס פארט ווייטער. איצט איז ער כמעט רויק. עס איז אים נאך נישט אנגענעם, וואס ער האט זיי, די אפיצירן, באאומרויקט. טאקע מער ליגט זיי נישט אין זינען, ווי פארנעמען זיך מיט זיינע פראיעקטן. צוויי סאלדאטן זיצן מיט ביקסן קעגן אים. עס גייט אים נישט אן.

איין סאלדאט פרעגט אים גאנץ גוטמוטיק.

— האסט א ביסל דייטשישן טאבאק? א שרעק, ווי עס ווילט זיך פארציען!

— פון וואנען קומט צו מיר דייטשישער טאבאק?

— זע נאך דעם אנשטעל! עט, ברודער, לאמיר רעדן ווי מענטשן. היינט לעבן

מיר, מארגן — פרעסן אונדז די ווערעם. מיר זענען, ברודער, אלע פארמישפטע.

דו זאג מיר בעסער, צי פרעסט מען טאקע ביי אייך קינדער? צי שמירט מען אויף ברויט דעם שמאלץ פון געשטארבענע. ס'איז דאך הונגער ביי אייך?

— ביי וועמען — ביי אונדז?

— נו, ביי די דייטשן.

— זעמליאק! איך בין פון ווארשע — פרוווט פינעס אַ שמייכל טאן און דער-

פילט אַז זיין פנים איז אים פרעמד, קנייטשט זיך נישט.

— נו, דו רעדסט אפילו, פאַ נאַשעמו" גאַר גלאַטיק. שוין, ווייזט אויס, נאָך

פון פאַר דער מלחמה אין דער דינסט?

— אין וועלכער דינסט?

— נו, אַ שפּיאַן אַ דייטשישער. מיינט איר, איך פאַרשטיי נישט? איך

פאַרשטיי. אַז מען שיקט גייט מען. פאַטערלאַנד...

איצט האָט שוין פינעס פאַרשטאַנען פון וואָנען עס נעמט זיך די מאַדנע

לייכטקייט אין זיין גוף.

מען האָט אים באַפרייט נישט נאָר פון פעקל, נאָר אויך פון דער טירחה צו

דענקען. ערגעץ האָט מען אים געפירט. עפעס האָט מען געדענקט פאַר אים. ער

איז געוואָרן אַ זאָר, אַז אַ ווילן, אַן אַחריות.

*

און דאָס איז אַ בריוו, וואָס דער "ווייסער קרייץ" האָט איבערגענומען. דער

בריוו איז אַנגעקומען צום אַדרעסאַט אין וואַרשע מיט אַ שטעמפל פון דער דייטשער

צענזור, צוויי חדשים נאָך דעם, ווי די דייטשן האָבן פאַרנומען וואַרשע. דער אַדרע-

סאַט איז געווען לעאַן ברוינער, אַבער דער בריוו איז געווען געשריבן צו פינעסן.

אַזוי ווי פינעס איז געווען אַוועקגעפאַרן, האָט דעם בריוו געלייענט לעאַן ברוינער.

געזעסן אין כאַלאַט, אויפן בעט. געהאַט אַן אויסגעצויגן, געלזיכטיק פנים, און דער

בריוו האָט געציטערט אין זיינע שוואַכע אויסגעקרימטע פינגער. שייקע האָט

געשריבן:

טייערער פינעס מיינער! ווונדער זיך נישט, וואָס איך בין אַזוי סענטמענטאַל.

דאָס איז אַ רעשט פון דער פראַנט-היסטעריע. איך האָב שוין געזען ווי אַ גאַנצע

ראַטע איז משוגע געוואָרן, געמיינט מיינע נערוון זענען פון שטריק, אַבער, ווייזט

אויס, איך האָב אַ טעות געהאַט. עס רופט זיך אַפּ. ווייט פון פראַנט און פון געפאַר

געהרגעט צו ווערן, הייב איך איצט אַן צו שפירן די מלחמה אין מיינע ביינער.

וועסט לייצענען דעם בריוו און זאָגן, אַז שייקע איז משוגע. אַבער שייקע ראַנגלט

זיך ערשט מיט זיין משוגעת, דו ביסט מיר ליב און טייער, טייערער ליטוואַק מיינער,

ביסט מיר איינגעבאַקן אין האַרצן, ווייסט פאַר וואָס? ווייל איך האָב נעכטן דין דערשאַסן. גלייבסט נישט? טאָ הער.

מיטוואַך אין דער פרי איז דאָס געווען. מיר האָבן פאַרטאָג זיך דערשלאָגן צו אַ זומפיק שטעטל. מידע, הונגעריקע, דורכגעפרוירענע. איין געדאַנק: רוען. פון שלאָף הער איך:

— וווּוואָד, סטראַיסיאַ!

איך בין שוין געווינט צו שלאָפן שטייענדיק אויך. האַלט איך די ביקס און שלאָף אין דער ריי.

— שאַגאַם — מאַרש!

איך בין שוין געווינט צו שלאָפן גייענדיק אויך. ערשט אין פעלד האָב איך געעפנט די אויגן, געמיינט, אַז מען האָט אונדז געשיקט רעקוויזירן אַ פאַר בהמות צום קעסל. ערשט ניין. מען הייסט אונדז וואַרטן. עפעס אַ שפּיאַן האָט מען געכאַפט. מיין איינציקער געדאַנק: זאָל מען דאָס אָפּטרען וואָס גיכער, איך דאַרף שלאָפן. און אַז איך דערמאַן זיך, זע איך טאַקע, אַז אַלע האָבן געדאַרפט שלאָפן, פאַרשלאָפן איז געווען דער וווּוואָד, פאַרשלאָפן — דער אָפּציר, וואָס האָט געגענעצט ביי דער קאַמאַנדע. דעם פרימאַרגן אַליין איז נישט ניהא געווען, וואָס ער איז געקומען אויף דער וועלט. ער האָט אויך געוואַלט שלאָפן. ענדלעך האָט מען אַרויסגעשטיסן אויפן פעלד אַ פאַרשלאָפענע בריאה — דעם דייטשישן שפּיאַן און — מיט איין קלאַפּ פטור. איצט וועל איך שלאָפן.

ברודער פינעס! איך האָב אָבער נאָך ביז איצט קיין אויג נישט צוגעמאַכט, שוין דריי טעג מיט דריי נעכט. ביז נעכטן האָט מיך געמאַטערט דער געדאַנק — צו וועמען איז ער ענדלעך געווען — דער דייטש? ערשט נעכטן האָט זיך מיר איינגעגעסן אין האַרצן אַ משוגענער פאַרגלייך. דער דייטש איז ענדלעך צו פינעסן! מילא, ענדלעך איז ענדלעך. אָבער דו פאַרשטייסט, ברודער, וואָס הייסט מלחמה-היסטעריע? אַז ביז איצט ציטערן מיר די הענט און איך קאַן אין מויל קיין ביסן נישט נעמען! עס מאַטערט מיך די איינרעדעניש, אַז איך האָב דין דערשאַסן. איך האָב אַלע מאָל געהאַט דעם איינדרוק, אַז דו ביסט אויסגעבעט מיט וואַטע און קיין קויל וועט דין נישט דורכנעמען, סיידן מען זאָל שיסן אויף דיר פון אַ האַרמאַט. פון דעסטוועגן וואַלט איך אַ האַלב לעבן איצט אָפּגעגעבן צו האָבן אַ גרוס פון דיר, צו וויסן וואָס דו מאַכסט. פאַרפאַלן, ברודער, דיין מעסאַפּאַ-טאַמישן פּראַיעקט וועסטו מוזן אויף אַ צייט אָפּלייגן. זעסט דאָך: אויף דער וועלט טוען זיך אַפּ בילכערע זאַכן...

א י נ ה א ל ט

ערשטער טייל

א ל ט ש ט אָ ט

11	אָלטשטאָט	1
16	פּייגע־פעסיע מיט איר קאַמונע	2
23	אַ דריילינג	3
32	שייקע דערציילט מעשיות	4
40	קונסט מיט פאַרבייסעכץ	5
48	אַ טעמע	6
54	חברה זוכט אַ טרייסט	7
61	מיט דער טעמע האַלט שמאַל	8
70	האַנדל — האַנדל!	9
77	הבר־באַלעבאַס	10
82	ווי ער ווייסט אָבער וווּ צו טרעפן!	11
91	יאַ אינטעליגענטיש, נישט אינטעליגענטיש	12
97	אין תהום	13
103	די באַוואַסערונג פון מעסאַפּאָטאַמיע	14
108	דער פעטער איז געקומען!	15
118	פעטער בערל קאָן טאַנצן!	16
128	אַ סגולה פאַר ליטעראַטן	17
133	שייקע דערציילט זיין שמ"ריאַדע	18
140	געקומען זיך געזעגענען	19

צווייטער טייל

ש ד י מ י ט א נ ין

149	א יום־טוב אַזא	1
157	ביסטריצקי	2
163	באַסיע	3
167	חברטעס	4
174	אַ מזלדיקער	5
179	געשעפטן ! געשעפטן !	6
188	פאַר וואָס וויינט טאַטעשי ?	7
193	געהאַנדלט אַ מציאה	8
205	וועגן דער שלעכטער קאַנסטרוקציע פון פאַרטעפיאַן	9
218	אַ מאַדנער ייד	10
227	שדימלעך	11
238	בערל אין ליאַסאַווע	12
247	אין וואַלד	13
265	באַסיעס קאַריערע	14
277	אויפרודערונג	15
282	ברכות	16
287	אַ סוף צום מעסאַפּאַטאַמישן פּראַיעקט	17